

UNIVERSAL
LIBRARY

OU_184281

UNIVERSAL
LIBRARY

शांकरं २५३
२५४
उपनिषद्भाष्यम्

॥ २ ॥

29-4-72—10,000

OSMANIA UNIVERSITY LIBRARY

S294.592

Accession No

PG

S240

UG5U

उपनिषद्भाष्यम् Vol. 2. P

Book should be returned on or before the date last marked below

1928

POPULAR EDITION

Works of Shankaracharya

IN ORIGINAL SANSKRIT

VOL II, PART II



THE

UPANISHADBHASHYA

(BRIHADARANYAKOPANISHAD)



EDITED BY

Hari Raghunath Bhagavat, B A

Second Edition

ASHTEKAR & Co.

POONA

1928

POPULAR EDITION OF THE

Works of Shri Shankaracharya.

In Original Sanskrit

| | | |
|---------|--|---------|
| Vol I | Gitabhashya | Rs 2-0 |
| Vol II | Upanishadbhashya, i.e., the principal ten Upanishads with Shankara's Com | Rs 10-0 |
| Vol III | Brahmasutrabhashya | Rs 4-0 |
| Vol IV | Minor Works | Rs 4-0 |

Ashtekar & Co., Poona (India)

ॐ तत्सत् ।

श्रीशंकराचार्यविरचितग्रंथसंग्रहः ।

द्वितीये मपुटे द्वितीयो भाग ।

❀❀❀ उपनिषद्भाष्यम् ❀❀❀

रा. ग. हरि रघुनाथ भागवत

इत्यनेन गार्ग्यगोत्रजचित्तपावनब्राह्मणेन
पुण्यपत्तनस्थेन मशोवितम् ।

द्वितीय सस्करणम् ।

पुण्यपत्तने

अष्टेकरं कं प नी

इत्येतै प्राकाश्य नीतम् ।

Published by
H. R. BHAGAVAT, BHAGAVAT HOUSE - SADASHIVA PEETH
POONA CITY

Printed at
THE BANGALORE PRESS, 'TAKI VIEW', MYSORE ROAD
BANGALORE CITY

भूमिका ।

श्रीमच्छंकराचार्यविरचितग्रन्थसंग्रहस्य अस्मिन् द्वितीये सफुटे ईशावास्यादि-
दशोपनिषद समाख्या सगृह्यता । एता उपनिषद श्रीमदाचार्यै केन क्रमेण
भाष्येणालकृता इत्येतन्निर्णेतु न किञ्चिदस्ति साधनमिन्त्यवधार्य मयाऽकारादि-
वर्णानुक्रमेणैव ता अत्र मुद्रयिता । अष्टोत्तरशतोपनिषदा मध्ये एता दशैव
प्रधाना । एतागामेव भाष्य प्रस्थानत्रयीगतम् । अत एतागामेवास्मिन्भागे
संग्रह कृत । अन्या अपि श्वेताश्वतर जाबाल-कौपीनकि-मैत्रायणि-केवल्य-
नारायणाद्युपनिषद शंकराचार्यैस्तत्र तत्रोदाहृता दृश्यन्ते । तद्वन्त भाष्य तु
नोपलभ्यते । श्वेताश्वतरोपनिषद्भाष्य शंकराचार्यविरचितमिति यद्यप्यानदाश्रम-
ग्रथावल्या प्रकाशित, तथापि न सा भगवत्पादकृतिरिति मन्येऽल्पमतिरहम् ।
नापि श्वेताश्वतरोपनिषत्प्रस्थानत्रय्यामतर्भूता । नचापि शृंगेरिपीठाधिपत्याज्ञया
प्रकाशिताया श्रीरंगस्थवाणीविलाममुद्रणालये मुद्रिताया शांकरग्रथावल्या श्वेता-
श्वतरोपनिषद्भाष्य संगृहीतम् । अतोऽस्मिन्ग्रन्थे न तत्संगृहीतम् ॥

पुण्यनामक पत्तनम् ।

वर्षप्रतिपत् १८५० ।

भागवतोपाह्वो रघुनाथसूनु. हरिशर्मा ।

प्रतीकानुक्रमणिका ।

(वृहदारण्यकोपनिषत्)

| | | | |
|-------------------------|------|----------------------|------|
| अथ ह याजवल्क्यस्य | ४ ५ | जनक ह वेदेह | ४ ३ |
| अथ ह वाचकव्युवाच | ३ ८ | तद्व तदेव तदाम | ५ ४ |
| अथ हेनमुद्दालक आरुणि | १ ७ | त्रय वा इद | १ ६ |
| अथ हेनमुपस्रश्वाकायण | ३ १ | त्रय प्राजापत्या | ५ २ |
| अथ हन कहोळ काषातम्य | ३ ५ | दमवात्याकिटानूचानो | २ १ |
| अथ हन गागा वाचकनवा | १ ६ | हया ह प्राजापत्या | १ ३ |
| अथ हन जारुकारव | १ २ | वाव ब्रह्मणा रूपे | २ ३ |
| अथ हन भुज्युर्लाव्यायनि | १ १ | नवेह रुचक्षत्र आसात | १ २ |
| अथ हन वटस्य जास्य | १ १ | पणमद पणमिद | ५ १ |
| अन्न ब्रह्मत्येक आहु | १ १० | भामरुतास्य या | ५ १४ |
| अयमाग्नेवैश्वानरो | १ ७ | मनेमयोऽय पुरुषो | ५ ६ |
| आत्मवेदमग्र आसात | १ १ | मत्रयार्ति होवाच | २ ४ |
| आप ण्वेदमग्र आसु | ५ ५ | यत्यमाल्लानि मेवया | १ ७ |
| इय प्रथिवा सर्वेषा | १ १ | यदा व पुरुषाऽस्मात् | ५ १० |
| उक्त्य प्राणा वा उक्त्य | ५ १० | या ह व ज्येष्ठ च | ६ १ |
| उषा वा अश्वस्य | १ १ | यो ह व शिशु | २ २ |
| एतद्व परम तपो | १ ११ | वाच येनुमुपासात | ५ ८ |
| एष प्रजापतिर्यत | १ २ | वसुद्वेष्ट्याहु | ५ ७ |
| एषा वे भूताना पृथेवा | ६ ४ | धेतरेनुर्ह वा आरुण्य | ६ २ |
| जनको ह वेदेहो | ३ १ | स यत्रायमात्मा | ४ ४ |
| जनको ह वेदेह आसाचके | ४ १ | स य कामयेत | ६ ३ |
| जनको ह वेदेह कूर्चात | ४ २ | हिरण्मयेन पात्रेण | ५ ५ |

॥ ॐ ॥

श्रीमच्छंकराचार्यविरचितभाष्ययुता

बृहदारण्यकोपनिषत् ।



ॐ नमो ब्रह्मादिभ्यो ब्रह्मविद्यासंप्रदायकर्तृभ्यो वशऋषिभ्यो नमो गुरुभ्य ॥

॥ प्रथमोऽध्याय ॥

“उषा वा अश्वस्य” इत्येवमाद्या वाजसनेयिब्राह्मणोपनिषत् । तस्या इयमन्तपत्रया वृत्तिरारभ्यते समारब्धाविवृत्सुभ्य समारहेतुनिवृत्तिसाधन-
ब्रह्मात्मैकत्वविद्याप्रतिपत्तये । मेय ब्रह्मविद्या उपनिषच्छब्दवाच्या तत्पराणा
महेतो समारम्भात्यतावमादनात् । उपनिष्वस्य सदेस्तदर्थत्वात् । तादर्थात्
प्रथोऽयुपनिषदुच्यते ॥

मेय षडध्यायी अरण्येऽनूच्यमानत्वादारण्यकम् । बृहत्त्वात्परिमाणतो
बृहदारण्यकम् । तस्यास्य कर्मकाडेन सब्रवोऽभिवायते । सब्रवोऽप्यय वेद
प्रत्यक्षानुमानाभ्या अनवगतेष्टानिष्टप्राप्तिपरिहारोपायप्रकाशनपर सर्वपुरुषाणा
निसगत एव तत्प्राप्तिपरिहारयोरिष्टत्वात् । दृष्टविषये चेष्टानिष्टप्राप्तिपरिहारो-
पायज्ञानस्य प्रत्यक्षानुमानाभ्यामेव सिद्धत्वाच्चागमन्वेषणा । न चासति जन्मातर-
सब्रव्यात्मास्तित्वविज्ञाने जन्मातरेष्टानिष्टप्राप्तिपरिहारेच्छा स्यात् । स्वभाव-
वादिदर्शनात् । तस्माज्जन्मातरसब्रव्यात्मास्तित्वे जन्मातरेष्टानिष्टप्राप्तिपरिहारो-
पायविशेष च शास्त्र प्रवर्तते । ‘येय प्रेते विचिकित्सा मनुष्येऽस्तीत्येके
नायमस्तीति चैके’ इत्युपक्रम्य ‘अस्तीत्येवोपलब्धव्य’ इत्येवमादिनिर्णयदर्श-
नात् । ‘यथा च मरण प्राप्य’ इत्युपक्रम्य ‘योनिमन्ये प्रपद्यन्ते शरीरत्वाय
देहिन् । स्थाणुमन्येऽनुसयान्ति यथाकर्म यथाश्रुतम् ॥’ इति च ।
‘स्वयं ज्योति’ इत्युपक्रम्य ‘त विद्याकर्मणा समान्वारभते’ ‘पुण्यो वै
पुण्येन कर्मणा भवति पाप पापेन’ इति च । ‘ज्ञपयिष्यामि’ इत्यु-

पक्रम्य 'विज्ञानमय' इति च व्यतिरिक्तात्मास्त्वम् । तत्प्रत्यक्षविषयमेवेति चेत् । न । वादिविप्रतिपत्तिदर्शनान् । नहि देहातरमबधिन आत्मन प्रत्यक्षेणास्तित्वविज्ञाने लोकायतिका बोद्धाश्च न प्रतिकूला स्युर्नास्त्यात्मेति वदन्त । न हि घटादौ प्रत्यक्षविषये कश्चिद्विप्रतिपद्यते नास्ति घट इति । म्थाष्वादौ पुरुषादिदर्शनञ्चेति चेत् । न । निरूपितेऽभावात् । न हि प्रत्यक्षेण निरूपिते म्थाष्वादौ विप्रतिपत्तिर्भवति । वेनाशिकास्त्वहमितिप्रत्यये जायमानेऽपि दहातरव्यतिरिक्तम्य नास्तित्वमेव प्रतिजानते । तस्मात्प्रत्यक्षविषयवेलक्षण्यत्वात् प्रत्यक्षात् नात्मास्तित्वमिद्धि । तथानुमानादपि । श्रुत्या आत्मास्तित्वे लिगम्य दर्शितत्वाङ्गिम्य च प्रत्यक्षविषयत्वाच्चेति चेत् । न । जन्मातरमबधिम्याग्रहणात् । आगमेन त्वात्मास्तित्वेऽवगते वेदप्रदर्शितलोकिक्लिगविशेषश्च तदनुसारिणो मीमामकास्तार्किकाश्च अहप्रत्ययलिगानि च वैदिकान्येव स्वमतिप्रभवाणीति कल्पयन्तो वदन्ति प्रत्यक्षश्चानुमेयश्चात्मेति ॥

सर्वयाग्यस्त्यात्मा देहातरमबधीत्यव प्रतिपत्तुर्देहातरगतेष्टानिष्टप्राप्तिपरिहारेपायविशेषार्थिनस्तद्विशेषज्ञापनाय कर्मकाडमारब्धम् । न त्वात्मन इष्टानिष्टप्राप्तिपरिहारेच्छाकारण आत्मविषयमजान कर्तृभोक्तृस्वरूपाभिमानलक्षण तद्विपरीतब्रह्मात्मस्वरूपविज्ञानेनापर्नातम् । यावद्धि तज्ञापनीयते तावदय कर्मफलरागद्वेषादिस्वाभाविकदोषप्रयुक्त शास्त्रविहितप्रतिषिद्धातिक्रमेणापि प्रवर्तमानो मनोवाक्यैर्दृष्टादृष्टानिष्टमाधनानि अवर्मसज्जकानि कर्माण्युपचिनोति बाहुत्येन, स्वाभाविकदोषबलायस्त्वात् । तत् म्थावरान्तावोगति । कदाचिच्छास्त्रकृतसंस्कारबलायस्त्वम् । ततो मनआदिभिरिष्टमाधन बाहुत्येनोपचिनोति वर्माख्यम् । तत् द्विविधम्— ज्ञानपूर्वकं केवल च । तत्र केवल पितृलोकादिप्राप्तिफलम् । ज्ञानपूर्वकं देवलोकादि ब्रह्मलोकात्प्राप्तिफलम् । तथाच शास्त्र "आत्मयाजी श्रेयान्देवयाजिन " इत्यादि । स्मृतिश्च "द्विविधं कर्म वैदिकम्" इत्याद्या । साम्ये च धर्माधर्मयो मनुष्यत्वप्राप्ति । एव ब्रह्माद्या स्थावरान्ता स्वाभाविकाविद्यादिदोषवता धर्माधर्ममाधनकृता ससारगतिनामरूपकर्माश्रया तदेवेद व्याकृत साध्यसाधनरूप जगत्प्रागुत्पत्तेरव्याकृतमासीत् । स एष बीजाकुरादिवदविद्याकृत संसार आत्मनि क्रियाकारकफलाध्यारोपलक्षण अनादिरनतोऽनर्थ इत्येतस्माद्विरक्तस्याविद्यानिवृत्त्ये तद्विपरीत-

ब्रह्मविद्याप्रतिपत्त्यर्थोपनिषदारभ्यते ॥

अस्य त्वश्वमेधकर्मसंबन्धिनो विज्ञानस्य प्रयोजन— येषामश्वमेधे नाधि-
कारस्तेषामस्मादेव विज्ञानात्फलप्राप्तिः । ‘विद्यया वा कर्मणा वा’ “तद्वैत-
ल्लोकजिदेव” इत्येवमादिश्रुतिभ्यः । कर्मविषयत्वमेव विज्ञानस्येति चेत् । न ।
“योऽश्वमेधेन यजते य उ चैनमेव वेद” इति विकल्पश्रुतेः । विद्याप्रकरणे
चाम्नानात् कर्मान्तरे च संपादनदर्शनात् विज्ञानात्फलप्राप्तिरस्तीत्यवगम्यते ।
सर्वेषां च कर्मणां परं कर्माश्वमेधः । समष्टिव्यष्टिप्राप्तिफलत्वात् । तस्य चेह
ब्रह्मविद्याप्रारंभ आम्नान् सर्वकर्मणां ससारविषयत्वप्रदर्शनार्थम् । तथाच दर्श-
यिष्यति फलमशनायामृत्युभावम् । न नित्यानां ससारविषयफलत्वमिति चेत् ।
न । सर्वकर्मफलोपसंहारश्रुतेः । सर्वं हि पत्नीसंबद्धं कर्म । ‘जाया मे म्यादेता-
वान्वै काम’ इति निसर्गत एव सर्वकर्मणां काम्यत्वं दर्शयित्वा, पुत्रकर्मा-
परविद्यानां च ‘अयं लोकः पितृलोकः देवलोकः’ इति फलं दर्शयित्वा,
व्यञ्जात्मकतां चाते उपसंहरिष्यति ‘त्रयं वा इदं नाम रूपं कर्म’ इति । सर्व-
कर्मणां फलं व्याकृतं ससार एवेति । इदमेव त्रयं प्रागुत्पत्तस्तर्ह्यव्याकृतमार्सान् ।
तदेव पुनः सर्वप्राणिकर्मवशाद्वाक्रियते बीजादिव वृक्षः । सोऽयं व्याकृताव्याकृत-
रूपः ससारोऽविद्याविषयः क्रियाकारकफलात्मकतया आत्मरूपत्वेनाध्यारोपितः
अविद्यैवैव मूर्तामूर्ततद्भासात्मकः । अतो विलक्षणोऽनामरूपकर्मात्मकोऽद्वयोऽनित्य-
शुद्धबुद्धमुक्तस्वभावोऽपि क्रियाकारकफलभेदादिविपर्ययेणावभासते । अतोऽस्मा-
त्क्रियाकारकफलभेदस्वरूपान् एतावदिदमिति साध्यसाधनरूपाद्विरक्तस्य कामादि-
दोषकर्मबीजभूताविद्यानिवृत्तये रज्ज्वामिव सर्पविज्ञानापनयाय ब्रह्मविद्या आ-
रभ्यते ॥

तत्र तावदश्वमेधविज्ञानाय ‘उषा वा अश्वस्य’ इत्यादि । तत्राश्वविषय-
मेव दर्शनमुच्यते प्राधान्यादश्वस्य । प्राधान्यं च तन्नामाकितत्वात्कृतो प्राजा-
पत्यत्वान् ॥

ॐ । उषा वा अश्वस्य मेध्यस्य शिरः । सूर्यश्चक्षुर्वातः प्राणो व्याक्तम-
ग्निर्वैश्वानरः संवत्सर आत्माश्वस्य मेध्यस्य । द्यौः पृष्ठमंतरिक्षमुदरं पृथिवी
पाजस्य दिशः पार्श्वे अवातरदिशः पश्चिमः ऋतवोऽङ्गानि मासाश्चार्धमासाश्च
पर्वाण्यहोरात्राणि प्रतिष्ठा नक्षत्राण्यस्थिनि नभो मांसानि । उबध्यं सिकताः

सिधवो गुदा यकृच्च क्लोमानश्च पर्वता ओषधयश्च वनस्पतयश्च लोमान्युद्यन्पूर्-
वार्धो निम्लोचजघनार्धो यद्विजृभते तद्विद्योतते यद्विधूनुते तत्स्तनयति
यन्मेहति तद्वर्षति वागेवास्य वाक् ॥१॥

उषा इति, ब्राह्मो मुहूर्त उषा । वैशब्द स्मारणार्थं, प्रसिद्ध काल स्मा-
रयति । शिर प्राधान्यात् । शिरश्च प्रवान शरीरावयवानाम् । अश्वस्य मेध्यस्य
मेवाहस्य यजियस्योषा शिर इति सबव । कर्मागस्य पशो सस्कर्तव्यत्वात्का-
लादिदृष्टय शिरआदिषु क्षिप्यन्ते । प्राजापत्यत्वं च प्रजापतिदृष्टयभ्यारोपणात् ।
काललोकदेवतात्वाभ्यारोपणं च प्रजापतित्वकरणं पशो । एवरूपो हि प्रजा-
पति । विष्णुत्वादिकरणमिव प्रतिमादौ । सूर्यश्चक्षुः शिरसोऽनतरत्वात्सूर्याधि-
दैवतत्वाच्च । वात प्राणो वायुस्वाभाव्यात् । व्यात्त विवृत मुखमग्निवैश्वानर ।
वैश्वानर इत्यग्नेर्विशेषणम् । वैश्वानरो नामाग्निर्विवृत मुखमित्यर्थो, मुखस्या-
ग्निदैवतत्वात् । सवत्सर आत्मा । सवत्सरो द्वादशमासस्त्रयोदशमासो वा ।
आत्मा शरीरम् । कालावयवानां च सवत्सर शरीरं, शरीरं चात्मा, 'मध्य
ह्येषामगनामात्मा' इति श्रुते । अश्वस्य मेध्यस्येति सर्वत्रानुषंगार्थं पुनर्वचनम् ।
यौ पृष्ठ ऊर्ध्वत्वसामान्यात् । अतरिक्षमुदरं सुषिरत्वसामान्यात् । पृथिवी
पाजस्य पादस्य, पाजस्यमिति वर्णव्यत्ययेन, पादासनस्थानमित्यर्थः । दिशश्च-
तस्रोऽपि पार्श्वे पार्श्वेन दिशा सबधात् । पार्श्वयोर्दिशा च संख्यावैषम्यादयुक्त-
मिति चेत् । न । सर्वमुखत्वोपपत्तेरश्वस्य पार्श्वभ्यामेव सर्वदिशा संबंधाददोषः ।
अवातरदिश आग्नेय्याद्या पश्चिम पार्श्वार्थानि । ऋतवोऽङ्गानि सवत्सरावयव-
त्वादगमावर्ण्यात् । मासाश्चार्धमासाश्च पर्वाणि सबव सविसामान्यात् । अहोरा-
त्राणि प्रतिष्ठा । बहुवचनात्प्राजापत्यदैवविश्रयमानुषाणि, प्रतिष्ठा पादा प्रति-
तिष्ठत्येतैरिति । अहोरात्रैर्हि कालात्मा प्रतितिष्ठत्यश्वश्च पादैः । नक्षत्राण्यस्थीनि
शुक्लत्वसामान्यात् । नभो नभस्था मेघा अतरिक्षस्योदरत्वोक्तेः, मासान्युदकरुधि-
रमेचनसामान्यात् । ऊर्ध्व उदरस्थमर्धजार्णमशनं सिकता विश्लिष्टावयवत्व-
सामान्यात् । सिधवः स्यदनसामान्यान्नद्यो गुदा नाड्यो बहुवचनाच्च । यकृच्च
क्लोमानश्च हृदयस्यावस्तादक्षिणोत्तरौ मासखडौ । क्लोमान इति नित्यं बहुवचन-
मेकस्मिन्नेव । पर्वता कठिन्यादुच्छ्रितत्वाच्च । ओषधयश्च क्षुद्रा स्थावरा,
वनस्पतयो महान्तो, लोमानि केशाश्च यथासंभवम् । उद्यन्मुद्रच्छन्भवति सविता

आमभ्याह्लादश्चस्य पूर्वार्धो नाभेरूर्ध्वमित्यर्थः । निम्लोचन्नस्त यन्नामभ्याह्लाज्जघनार्धोऽपरार्धः पूर्वापरत्वमाधर्म्यात् । यद्विजृम्भते गात्राणि विनामयति विशिपति तद्विद्योतते विद्योतनं मुखघनविदारणसामान्यात् । यद्विधूनुते गात्राणि कंपयति तत्स्तनयति गर्जनशब्दसामान्यात् । यन्मेहति मूत्रं करोत्यश्वस्तद्वर्षति वर्षणं तत् सेचनसामान्यात् । वागेव शब्द एवास्याश्वस्य वागिति, नात्र कल्पनेत्यर्थः ॥

अहर्वा अश्व पुरस्तान्महिमान्वजायत तस्य पूर्वं समुद्रे योनी रात्रिरेन पश्चान्महिमान्वजायत तस्यापरे समुद्रे योनिरेतौ वा अश्वं महिमानावभित सबभूवतुः । हयो भूत्वा देवानवहद्वाजी गंधर्वानर्वासुरानश्वो मनुष्यान्समुद्र एवास्य बभूव समुद्रो योनिः ॥२॥ इति प्रथमं ब्राह्मणम् ॥

अहर्वा इति सौवर्णराजतौ महिमाख्यौ ग्रहावश्वस्याग्रतः पृष्ठतश्च स्थाप्येते तद्विषयमिदं दर्शनम् । अहः सौवर्णो ग्रहो दीप्तिमामान्याद्वै । अहरश्वं पुरस्तान्महिमान्वजायतेति कथम् ? अश्वस्य प्रजापतित्वात् । प्रजापतिर्ह्यादित्यादिलक्षणोऽहो लक्ष्यते । अश्व लक्षयित्वाऽजायत सौवर्णो महिमा ग्रहो, वृक्षमनु विद्योतते विद्युदिति यद्वत् । तस्य ग्रहस्य पूर्वं पूर्वं समुद्रे समुद्रो योनिर्विभक्तिव्यत्ययेन । योनिरित्यासादनस्थानम् । तथा रात्री राजतो ग्रहो वर्णसामान्याज्जघन्यत्वसामान्याद्वा । एनमश्व पश्चात्पृष्ठतो महिमाऽन्वजायत, तस्यापरे समुद्रे योनिः । महिमा महत्त्वात् । अश्वस्य हि विभूतिरेषा यत्सौवर्णो राजतश्च ग्रहावुभयतः स्थाप्येते । तावेतौ वै महिमानौ महिमाख्यौ ग्रहावश्वमभित संबभूवतुरुक्तलक्षणावेव संभूतौ । इत्थमसावश्वो महत्त्वयुक्त इति पुनर्वचनं स्तुत्यर्थम् । तथा च हयो भूत्वेत्यादि स्तुत्यर्थमेव । हयो हिनोतेर्गतिकर्मणो विशिष्टगतिरित्यर्थः । जातिविशेषो वा । देवानवहत् देवत्वमगमयत्प्रजापतित्वान् । देवानां वा वोढाऽभवत् । ननु निदैव वाहनत्वम् । नैष दोषः । वाहनत्वं स्वाभाविकमश्वस्य स्वाभाविकत्वादुच्छ्रायप्राप्तिर्देवादिसंबन्धोऽश्वस्येति स्तुतिरेवैषा । तथा वाज्यादयो जातिविशेषाः । वाजी भूत्वा गंधर्वानवहदित्यनुषंगः । तथाऽर्वा भूत्वाऽसुरान् । अश्वो भूत्वा मनुष्यान् । समुद्र एवेति परमात्मा बंधुर्बन्धनं बन्धयतेऽस्मिन्निति । समुद्रो योनिः कारणमुत्पत्तिं प्रति । एवमसौ शुद्धयोनिः शुद्धस्थितिरिति स्तूयते । “अप्सुयोनिर्वा अश्वः” इति श्रुतेः प्रसिद्धः

एव वा समुद्रो योनि ॥ इति प्रथम ब्राह्मणम् ॥

११ —

नैवेह किचनाग्र आसीन्मृत्युनैवेदमावृतमासीत् । अशनाययाऽशनाया हि मृत्युस्तन्मनोऽकुरुतात्मन्वी स्यामिति । सोऽर्चश्चरत्तत्स्यार्चत आपोऽजायन्तार्चते वै मे कमभूदिति तदेवार्कस्यार्कत्व क ह वा अस्मै भवति य एवमेतदर्कस्यार्कत्व वेद ॥१॥

अथाग्नेरश्रमे वोपयोगिकस्योत्पत्तिरुच्यते । तद्विषयदर्शनविषयवोत्पत्तिस्तुत्यर्था । नैवेह किचनाग्र आसीत् । इह समारमडले किचन किचिदपि नामरूपप्रविभक्तविशेषं नैवासीत् न बभूव । अग्रे प्रागुत्पत्तेर्मनआदे ॥

कि शून्यमेव बभूव । शून्यमेव स्यात् नैवेह किचन इति श्रुते । न कार्य कारण वासात् उत्पत्तेश्च । उत्पद्यते हि घट । अत प्रागुत्पत्तेर्घटस्य नास्तित्वम् । ननु कारणस्य न नास्तित्व मृत्पिडादिदर्शनात् । यन्नोपलभ्यते तस्यैव नास्तिता । अस्तु कार्यस्य न तु कारणस्य उपलभ्यमानत्वात् । न । प्रागुत्पत्ते सर्वानुपलभात् । अनुपलब्धिश्वेदभावहेतु सर्वस्य जगत प्रागुत्पत्तेर्न कारण कार्य वोपलभ्यते । तस्मात्सर्वस्येवाभावोऽस्तु । न 'मृत्युनैवेदमावृतमासीत्' इति श्रुते । यदि हि किचिदपि नासीत् येनाव्रियते यच्चाव्रियते तदा नावश्यत् 'मृत्युनैवेदमावृत' इति । न हि भवति गगनकुसुमच्छन्नो वंश्यापुत्र इति । ब्रवीति च 'मृत्युनैवेदमावृतमासीत्' इति । तस्माद्येनावृत कारणेन, यच्चावृत कार्य, प्रागुत्पत्तेस्तदुभयमासीत् श्रुते प्रामाण्यादनुमेयत्वाच्च । अनुमीयते च प्रागुत्पत्ते कार्यकारणयोरस्तित्वम् । कार्यस्य हि सतो जायमानस्य कारणे मृत्युत्पत्तिदर्शनात्, असति चादर्शनात्, जगतोऽपि प्रागुत्पत्ते कारणान्स्तित्वमनुमीयते घटादिकारणान्स्तित्ववत् । घटादिकारणस्याप्यसत्त्वमेव अनुपमृष्ट मृत्पिडादिक घटायनुत्पत्तेरिति चेत् । न । मृदादे कारणत्वात् । मृत्युवर्णादि हि तत्र कारण घटरुचकादे, न पिडाकारविशेष । तदभावे भावात् । असत्यपि पिडाकारविशेषे मृत्युवर्णादिकारणद्रव्यमात्रादेव घटरुचकादिकार्योत्पत्तिर्दृश्यते । तस्मान्न पिडाकारविशेषो घटरुचकादिकारणम् । असति तु मृत्युवर्णादिद्रव्ये घटरुचकादिर्न जायत इति मृत्युवर्णादिद्रव्यमेव कारणं, न तु पिडाकारविशेष । सर्व हि कारण कार्यमुत्पादयत्पूर्वोत्पन्नस्यात्मकार्यस्य तिरोधानं कुर्वत्कार्यान्तरमुत्पादयति । एकस्मिन्कारणे युगपदनेककार्यविरोधात् ।

न च पूर्वकार्योपमर्दे कारणस्य स्वात्मोपमर्दो भवति । तस्मात्पिडाद्युपमर्दे कार्योत्पत्तिदर्शनमहेतु प्रागुत्पत्ते कारणसत्त्वे । पिडादिव्यतिरेकेण मृदादे-
रसत्त्वादयुक्तमिति चेत् । पिडादिपूर्वकार्योपमर्दे मृदादिकारण नोपमृद्यते,
घटादिकार्यान्तरेऽयनुवर्तते, इत्येतदयुक्तम् । पिडघटादिव्यतिरेकेण मृदादिकार-
णस्यानुपलंभादिति चेत् । न । मृदादिकारणानां घटाद्युत्पत्तां पिडादिनिवृत्तावनु-
वृत्तिदर्शनात् । सादृश्यादन्वयदर्शनं न कारणानुवृत्तेरिति चेन्न । पिडादिगतानां
मृदाद्यवयवानामेव घटादां प्रत्यक्षत्वेऽनुमानाभासात्सादृश्यादिकल्पनानुपपत्ते ।
न च प्रत्यक्षानुमानयोर्विरुद्धा व्यभिचारिता । प्रत्यक्षपूर्वकत्वादनुमानस्य
सर्वत्रेवानाश्वासप्रसंगात् । यदि च श्रणिकं सर्वं तदेवेदमिति गम्यमानं तद्बुद्धेर-
ग्यन्यद्बुद्धयपेक्षत्वे तस्या अग्यन्यतद्बुद्धयपेक्षत्वमित्यनवस्थाया तत्सदृशमिदमित्यस्या
अपि बुद्धेर्मृषात्वात्सर्वत्रानाश्वासैव । तदिदबुद्धयोरपि कर्त्रभावे सवयानुपपत्ति ।
सादृश्यात्तत्संबन्ध इति चेन्न । तदिदबुद्ध्योरितरेतरविषयत्वानुपपत्ते । असति
चेतरेतरविषयत्वे सादृश्यप्रहणानुपपत्ति । असत्येव सादृश्ये तद्बुद्धिरिति चेन्न ।
तदिदंबुद्ध्योरपि सादृश्यबुद्धिबदसद्विषयत्वप्रसंगात् । असद्विषयत्वमेव सर्वबुद्धी-
नामस्त्विति चेन्न । बुद्धिबुद्धेरग्यसद्विषयत्वप्रसंगात् । तदग्यस्त्विति चेन्न ।
सर्वबुद्धीनां मृषात्वेऽसत्यबुद्ध्यनुपपत्ते । तस्मादसदेतन्मादृश्यात्तद्बुद्धिरिति । अतः
सिद्धं प्राकार्योत्पत्ते कारणसद्भावं ॥

कार्यस्य चाभिव्यक्तिलिगत्वात् । कार्यस्य च सद्भावं प्रागुत्पत्ते सिद्धं ।
कथमभिव्यक्तिलिगत्वादभिव्यक्तिलिगमम्येति । अभिव्यक्ति माक्षाद्विज्ञाना-
लबनन्वप्राप्ति । यद्वि लोके प्रावृतं तमआदिना घटादिवस्तु तदालोकादिना
प्रावरणान्तरस्कारेण विज्ञानविषयत्व प्रागुत्पत्ताकसद्भावं न व्यभिचरति । तथेदमपि
जगत्प्रागुत्पत्तेरित्यवगच्छाम । न ह्यविद्यमानो घट उदितेऽप्यादित्ये उपलभ्यते ।
न, तेऽविद्यमानत्वाभावादुपलभ्येतेवेति चेत् । न हि तव घटादिकार्यं कदाचि-
दप्यविद्यमानमित्युदिते आदित्ये उपलभ्येतेव । मृत्पिडेऽसंनिहिते तमआद्यावरणे
चासति विद्यमानत्वादिति चेत् । न । द्विविधत्वादावरणस्य । घटादिकार्यस्य
द्विविधं ह्यावरणं, मृदादेरभिव्यक्तस्य तमकुञ्जादि प्राङ्मृदोऽभिव्यक्तेर्मृदाद्यवय-
वानां पिडादिकार्यान्तररूपेण संस्थानम् । तस्मात्प्रागुत्पत्तेर्विद्यमानस्यव घटा-
दिकार्यस्य आश्रुतत्वात् अनुपलब्धि । नष्टोत्पन्नभावाभावशब्दप्रत्ययभेदस्तु

अभिव्यक्तितोभावयोर्द्विविधत्वोपेक्ष । पिंडकपालादेरावरणवैलक्षण्यादयुक्तमिति चेत् । तम कुड्यादि हि घटाद्यावरण घटादिभिन्नदेश दृष्ट, न तथा घटादिभिन्नदेशे दृष्टे पिंडकपाले । तस्मात्पिंडकपालसंस्थानयोर्विद्यमानस्यैव घटस्यावृतत्वात् अनुपलब्धिरित्युक्त आवरणवर्मवैलक्षण्यादिति चेत् । न । क्षारोदकादे क्षाराद्यावरणेनैकदेशत्वदर्शनात् । घटादिकाय कपालचूर्णाद्यवयवाना अतर्भावाद्नावरणत्वमिति चेत् । न । विभक्ताना कार्यान्तरत्वादावरणत्वापत्ते । आवरणाभावे एव यत्न कर्तव्य इति चेत् । पिंडकपालावस्थयोर्विद्यमानमेव घटादिकार्यमावृतत्वाच्चोपलभ्यत इति चेत् । घटादिकार्यायिना तदावरणविनाशे एव यत्न कर्तव्यो न घटाद्युत्पत्तौ । न चेतदस्ति । तस्मादयुक्त, विद्यमानस्यैवावृतत्वादनूपलब्धि इति चेत् । न । अनियमात् । न हि विनाशमात्रप्रयत्नादेव घटाद्यभिव्यक्तिर्नियता । तमआद्यावृते घटादेः प्रदीपाद्युत्पत्तौ प्रयत्नदर्शनान् । सोऽपि तमोनाशार्थैवेति चेत् । दीपाद्युत्पत्तावपि य प्रयत्न सोऽपि तमस्तिरस्करणाय तस्मिन्नेष्टे घट स्वयमेवोपलभ्यते । न हि घटे किञ्चिदावायते इति चेत् । न । प्रकाशवतो घटस्योपलभ्यमानत्वात् । यथा प्रकाशविशिष्टो घट उपलभ्यते प्रदीपकरणे तथा प्राक्प्रदीपकरणात् । तस्मान्न तमस्तिरस्कारार्थैव प्रदीपकरण, किं तर्हि प्रकाशवत्त्वाय । प्रकाशवत्त्वेनैवोपलभ्यमानत्वात् । क्वचिदावरणविनाशेऽपि यत्न स्यात् । यथा कुड्यादिविनाशे । तस्मान्न नियमोऽस्त्यभिव्यक्त्यर्थिनावरणविनाश एव यत्न कार्य इति । नियमार्थवत्त्वाच्च । कारणे वर्तमान कार्य कार्यान्तराणामावरणमित्यवोचाम । तत्र यदि पूर्वाभिव्यक्तस्य कार्यस्य पिंडस्य व्यवहितस्य वा कपालस्य विनाशे एव यत्न क्रियेत, तदा विदलचूर्णाद्यपि कार्य जायेत । तेनाप्यावृतो घटो नोपलभ्यत इति पुन प्रयत्नान्तरापेक्षेव । तस्मात् घटाद्यभिव्यक्त्यर्थिनो नियत एव कारकव्यापारोऽर्थवान् । तस्मात्प्रागुत्पत्तेरपि सदेव कार्यम् । अतीतानागतप्रत्ययभेदाच्च । अतीतो घटोऽनागतो घट इत्येतयोश्च प्रत्यययोर्वर्तमानघटप्रत्ययवत्तन् विविधपत्य युक्तम् । अनागतार्थिप्रवृत्तेश्च । न ह्यसत्यर्थितया प्रवृत्तिलोके दृष्टा । योगिना चातीतानागतज्ञानस्य सत्यत्वात् । असत्त्वेद्विविष्यद्वट ऐश्वर भविष्यद्वटविषयं प्रत्यक्षज्ञानं मिथ्या स्यात् । न च प्रत्यक्षमुपचर्यते । घटसद्भावे ह्यनुमानमवोचाम । विप्रतिषेधान् । यदि घटो भविष्यतीति कुलालादिषु व्याप्रियमाणेषु घटार्थं

प्रमाणेन निश्चित, येन च कालेन घटस्य संबंधो भविष्यतीत्युच्यते, तस्मिन्नेव काले घटोऽसन्निति विप्रतिषिद्धमभिधीयते । भविष्यन्घटोऽसन्निति, न भविष्यतीत्यर्थः । अयं घटो न वर्तत इति यद्वत् । अथ प्रागुत्पत्तेर्घटोऽसन्नित्युच्येत, घटार्थं प्रवृत्तेषु कुलालादिषु तत्र यथा व्यापाररूपेण वर्तमानास्तावत्कुलालादयः, तथा घटो न वर्तत इत्यसच्छब्दस्यार्थश्चेन्न विरुध्यते । कस्मात् । खेन हि भविष्यद्रूपेण घटो वर्तते । न हि पिंडस्य वर्तमानता कपालस्य वा घटस्य भवति । न च तयोर्भविष्यता घटस्य । तस्मात्कुलालादिव्यापारवर्तमानतायां प्रागुत्पत्तेर्घटोऽसन्निति न विरुध्यते । यदि घटस्य यत्स्वं भविष्यत्कार्यरूपं तत्प्रतिषिध्येत, तत्प्रतिषेधे विरोधः स्यात् । नतु तद्वान्प्रतिषेधति । न च सर्वेषां क्रियावतामेकैव वर्तमानता भविष्यत्त्वः वा । अपिच चतुर्विधानामभावानां घटस्येतेतराभावो घटादन्यो दृष्टो, यथा घटाभावः पटादिरेव न घटस्वरूपमेव । न च घटाभावः सन्पटोऽभावात्मकः, किं तर्हि भावरूप एव । एव घटस्य प्राक्प्रध्वसात्यताभावानामपि घटादन्यत्वः स्यात् । घटेन व्यपदिश्यमानत्वान् घटस्येतेतराभाववत् । तथैव भावात्मकताऽभावानाम् । एव च सति घटस्य प्रागभावः इति न घटस्वरूपमेव प्रागुत्पत्तेर्नास्ति । अथ घटस्य प्रागभावः इति घटस्य यत्स्वरूपं तदेवाच्येत । घटस्येतिव्यपदेशानुपपत्तिः । अथ कल्पयित्वा व्यपदिश्येत शिलापुत्रकस्य शरीरमिति यद्वत् । तथापि घटस्य प्रागभावः इति कल्पितस्यैवाभावस्य घटेन व्यपदेशो, न घटस्वरूपस्यैव । अथार्थान्तरं घटात् घटस्याभावः इति, उक्तोत्तरमेतत् । किंचान्यत्प्रागुत्पत्तेः शशविषाणवदभावभूतस्य घटस्य स्वरूपसत्तासंबधानुपपत्तिः । द्विनिष्ठत्वात्संबधस्य । अयुतासिद्धानामदोषः इति चेत् । न । भावाभावयोरयुतसिद्धत्वानुपपत्तेः । भावभूतयोर्हि युतसिद्धताऽयुतसिद्धता वा स्यान्न तु भावाभावयोरभावयोर्वा । तस्मात्सदेव कार्यं प्रागुत्पत्तेरिति सिद्धम् ॥

किंलक्षणेन मृत्युनाऽऽवृतमित्यत आह— अशनायया अशितुमिच्छा अशनाया सैव मृत्योर्लक्षणं तथा लक्षितेन मृत्युनाऽशनायया । कथमशनाया मृत्युरिति । उच्यते— अशनाया हि मृत्युः । हिशब्देन प्रसिद्धं हेतुमवद्योतयति । यो ह्यशितुमिच्छति सोऽशनायानन्तरमेव हन्ति जतून् । तेनासावशनायया लक्ष्यते मृत्युरित्यशनाया हीत्याह । बुद्ध्यात्मनाऽशनाया धर्मः इति स एष

बुद्धयवस्थो हिरण्यगर्भो मृत्युरित्युच्यते । तेन मृत्युनेदं कार्यमावृतमासीत् । यथा पिंडावस्थया मृदा घटादय आवृता स्युरिति तद्वत् । तन्मनोऽकुरुत् । तदिति मनसो निर्देश । स प्रकृतो मृत्युर्वक्ष्यमाणकार्यसिद्धयया तत्कार्यालोचनक्षम मन शब्दवाच्य संकल्पादिलक्षणमत करणमकुरुत् कृतवान् । केनाभिप्रायेण मनोऽकरोदिति उच्यते— आत्मन्वी आत्मवानस्या भवेयम् । अहमनेनात्मना मनसा मनस्वी स्यामित्यभिप्राय । स प्रजापतिरभिव्यक्तेन मनसा समनस्क सन्नर्चन्नर्चयन्पूजयन् आत्मानमेव कृतार्थोऽस्मीत्यचरच्चरणमकरोत् । तस्य प्रजापतेरर्चत पूजयत आपो रसात्मिका पूजागभूता अजायन्तोत्पन्ना । अत्राकाशप्रभृतीना त्रयाणामुत्पत्त्यनंतरमिति वक्तव्यं, श्रुत्यतरसामर्थ्याद्विकल्पासम्भवाच्च सृष्टिक्रमस्य । अर्चत पूजा कुर्वते वै मे मह्य कमुदकमभूदित्येवमन्यत यस्मान्मृत्यु, तदेव तस्मादेव हेतोरर्कस्य अग्नेरश्वमेधकत्वापयोगिकस्यार्कत्वं अर्कत्वे हेतुरित्यर्थ । अग्नेरर्कनामनिर्वचनमेतत् । अर्चनात्सुखहेतुपूजाकरणात् असंबधाच्च अग्नेरेतद्गोण नामार्क इति । य एव यथोक्तमर्कस्यार्कत्वं वेद जानाति । कमुदकं सुखं वा नामसामान्यात् । ह वा इत्यवधारणार्थो । भवत्येवेति । अस्मा एवविदे एवंविदर्थं भवति ॥

आपो वा अर्कस्तद्यदपा शर आसीत्तत्समहन्यत । सा पृथिव्यभवत्तस्यामश्राम्यत्तस्य श्रान्तस्य तप्तस्य तेजोरसो निरवर्तताग्निः ॥२॥

आपो वा अर्कः । क पुनरसावर्क इति । उच्यते— आपो वै या अर्चनागभूतास्ता एवार्कोऽग्नेरर्कस्य हेतुत्वात् । अप्सु चाग्निं प्रतिष्ठित इति । न पुन साक्षादेवार्कस्ता, तासामप्रकरणात् । अग्रेष्व प्रकरणम् । वक्ष्यति च 'अयमग्निर्क' इति । तत्तत्र यदपा शर इव शरो दध्न इव मंडभूतमासीत्तत्समहन्यत सघातमापद्यत तेजसा बाह्यान्त पच्यमान, लिंगव्यत्ययेन वा योऽपा शर स समहन्यतेति । सा पृथिव्यभवत्स संघातो येयं पृथिवी साभवत् । ताभ्योऽद्भ्यो अंडमभिनिर्वृतमित्यर्थ । तस्या पृथिव्यामुत्पादिताया स मृत्यु प्रजापतिरश्राम्यच्छ्रमयुक्तो बभूव । सर्वो हि लोकं कार्यं कृत्वा श्राम्यति । प्रजापतेश्च तन्महत्कार्यं यत्पृथिवीसर्गः । किं तस्य श्रान्तस्येत्युच्यते— तस्य श्रान्तस्य तप्तस्य स्विन्नस्य तेजोरसस्तेज एव रसस्तेजोरसो, रसः सारो, निरवर्तत प्रजापतिशरीराग्निष्कात इत्यर्थः । कोऽसौ निष्कातः । अग्निं सोऽण्डस्या-

न्तर्विराट्प्रजापतिः प्रथमजः कार्यकरणसंघातवान् जातः । “स वै शरीरी प्रथमः” इति स्मरणान् ॥

स त्रेधात्मानं व्यकुरुतादित्य तृतीयं वायुं तृतीयं स एष प्राणस्त्रेधा विहितः । तस्य प्राची दिक्शिरोऽसौ चासौ चेमौ । अथास्य प्रतीची दिक्पुच्छमसौ चासौ च सक्थ्यौ दक्षिणा चोदीची च पार्श्वे द्यौः पृष्ठमतरिक्ष-मुदरमियमुरः स एषोऽप्सु प्रतिष्ठितो यत्र कः चैति तदेव प्रतितिष्ठत्येव विद्वान् ॥३॥

म च जातः प्रजापतिस्त्रेधा त्रिप्रकारमात्मानं स्वयमेव कार्यकरणसंघातं व्यकुरुत व्यभजदित्येतत् । कथं त्रेधेत्याह— आदित्य तृतीयमग्निवाय्वपेक्षया त्रयाणां पूर्णं अकुरुतेत्यनुवर्तते । तथाग्न्यादित्यापेक्षया वायुं तृतीयम् । तथा वाय्वादित्यापेक्षयाग्निं तृतीयमिति द्रष्टव्यम् । सामर्थ्यस्य तुल्यत्वान्त्रयाणां सख्यापरणत्वे । स एष प्राणः सर्वभूतानामात्मापि अग्निवाय्वादित्यरूपेण विशेषतः स्वेनैव मृत्वात्मना त्रेधा विहितो विभक्तो न विराट्स्वरूपोपमर्दनेन । तस्यास्य प्रथमजस्य अग्नेः अश्वमेधोपयोगिकस्यार्कस्य विराजश्चित्यात्मकस्य अश्वस्येव दर्शनमुच्यते । सर्वा हि पूर्वोक्तोत्पत्तिरस्य स्तुत्यर्थेत्यवोचाम— इत्थमसौ शुद्धजन्मेति । तस्य प्राची दिक्शिरो विशिष्टत्वसामान्यात् । असौ चासौ चैशान्याग्नेर्यौ ईमौ बाहू । ईरयतेर्गतिकर्मणः । अथास्याग्नेः प्रतीची दिक्पुच्छं जघन्यो भागः । प्राङ्मुखस्य प्रत्यग्दिक्संघातः । असौ चासौ च वायव्यनेर्ऋत्यौ सक्थ्यौ सक्थिनी पृष्ठकोणत्वसामान्यात् । दक्षिणा चोदीची च पार्श्वे उभयदिक्संबन्धसामान्यात् । द्यौः पृष्ठमंतरिक्षमुदरमिति पूर्ववत् । इयमुरः अधोभागसामान्यात् । स एषोऽग्निः प्रजापतिरूपो लोकाद्यात्मकोऽग्निरप्सु प्रतिष्ठितः । ‘एवमिमे लोका अस्वतः’ इति श्रुतेः । यत्र कः च यस्मिन्कस्मिंश्चिदेति गच्छति तदेव तत्रैव प्रतितिष्ठति स्थितिः लभते । कोऽसौ? एवं यथोक्तमामु प्रतिष्ठितत्वमग्नेर्विद्वान्विजानन् । गुणफलमेतत् ॥

सोऽकामयत द्वितीयो म आत्मा जायेतेति स मनसा वाचं मिथुनं समभवदशनाया मृत्युस्तद्यद्रेत आसीत्सः सवत्सरोऽभवत् । न ह पुरा ततः संवत्सर आस तमेतावन्तं कालमबिभ । यावान्सवत्सरस्तमेतावतः कालस्य परस्तादसृजत । तं जातमभिव्याददात्स भाणकरोत्सैव वागभवत् ॥४॥

सोऽकामयत योऽसौ मृत्यु सोऽद्यादिक्रमेणात्मनात्मानं अडस्यात कार्य-
करणसंघातवन्त विराजमग्निमसृजत, त्रेधा चात्मानमकुरुतेत्युक्तम् । स कि-
व्यापार सन्नसृजेतेति । उच्यते— स मृत्युरकामयत कामितवान् । किम् ।
द्वितीयो मे ममात्मा शरीर येनाह शरीरी स्या स जायेतोत्पद्येत इत्येवमेतदका-
मयत । स एवं कामयित्वा, मनसा पूर्वोत्पन्नेन वाच त्रयीलक्षणा मिथुनं द्वंद्व-
भाव समभवत्सम्भवनं कृतवान्मनसा त्रयीमालोचितवान् । त्रयीविहित सृष्टिकर्म
मनसान्वालोचयदित्यर्थः । कोऽसौ ? अशनायया लक्षितो मृत्युः । अशनाया
मृत्युरित्युक्तम् । तमेव परामृशत्यन्यत्र प्रसंगो मा भूदिति । तद्यद्रेत आसीत् ।
तत्तत्र मिथुने यद्रेत आसीत्प्रथमशरीरेण प्रजापतेरुत्पत्तौ कारणं रेतो बीज
ज्ञानकर्मरूप त्रय्यालोचनाया यत् दृष्टवानासीज्जन्मातरकृतम् । तद्भावभावि-
तोऽयं सृष्ट्वा तेन रेतसा बीजेनास्वनुप्राविश्य अंडरूपेण गर्भाभूतः स सवत्सरो-
ऽभवत्संवत्सरकालनिर्माता सवत्सरः प्रजापतिरभवत् । न ह पुरा पूर्वं ततस्त-
स्मान्सवत्सरकालनिर्मातुं प्रजापते, सवत्सरः कालो नाम, नास न बभूव ह ।
त सवत्सरकालनिर्मातारमतर्गर्भं प्रजापति यावानिह प्रसिद्धः काल एतावन्तमे-
तावत्सवत्सरपरिमाणं कालमविभक्तं कृतवान्मृत्युः । यावान्सवत्सर इह प्रसिद्ध-
स्ततः परस्तात्किं कृतवान् । तमेतावत् कालस्य सवत्सरमात्रस्य परस्तादूर्ध्वम-
सृजत सृष्ट्वानडमग्निमदित्यर्थः । तमेवं कुमारं जातमग्निं प्रथमशरीरेणमशना-
यावत्त्वान्मृत्युः अभिव्याददान्मुखविदारणं कृतवान्नुम् । स च कुमारो भीतः
स्वाभाविकयाऽविद्यया युक्तो भाणित्येवं शब्दमकरोत् । सैव वागभवद्वाक्श-
ब्दोऽभवत् ॥

स ऐक्षत यदि वा इममभिमस्ये कनीयोऽन्नं करिष्ये इति स तथा
वाचा तेनात्मनेदं सर्वमसृजत यदिदं किंचर्चो यजूषि सामानि ऋदांसि
यज्ञान्प्रजाः पशून् । स यद्यदेवासृजत तत्तदनुमध्रियत सर्वं वा असीति
तददितेरदितित्वं सर्वस्यैतस्यात्ता भवति सर्वमस्यान्नं भवति य एवमेतददिते-
रदितित्वं वेद ॥५॥

स ऐक्षत, स एवं भीतं कृतरवः कुमारं दृष्ट्वा मृत्युरैक्षतेक्षितवान् अश-
नायावानपि—यदि कदाचिद्वा इमं कुमारमभिमस्ये । अभिपूर्वो मन्यतिर्हिसार्थः ।
हिसिष्य इत्यर्थः । कनीयोऽन्नं करिष्ये कनीयोऽल्पमन्नं करिष्ये इति । एवमी-

क्षित्वा तद्भक्षणादुपरराम । बहु ह्यन्नं कर्तव्यं दीर्घकालभक्षणाय न कनीयम् । तद्भक्षणे हि कनीयोऽन्नं स्याद्वीजभक्षणं इव सस्याभावः । स एवप्रयोजनमन्नबाहुल्यमालोच्य तथैव त्रय्या वाचा पूर्वोक्तया तेनैव चात्मना मनसा मिथुनीभावमालोचनमुपगम्योपगम्येदं सर्वं स्थावरजगमचासृजत यदिदं किञ्च यत्किञ्चेदम् । किं तत् । ऋचो यजूंषि सामानि च्छंदासि च सप्त गायत्र्यादीनि स्तोत्रशस्त्रादिकर्मण्यभूतास्त्रिविधान्मन्त्रान्गायत्र्यादिच्छंदैर्विशिष्टान्यज्ञाश्च तत्सान्ध्यान्प्रजास्तत्कर्त्रीं पशूँश्च ग्राम्यान्ारण्यान्कर्मसाधनभूतान् । ननु त्रय्या मिथुनीभूतयाऽसृजतेत्युक्तं, ऋगादीनाह कथमसृजतेति । नैष दोषः । मनसस्त्वव्यक्तोऽयं मिथुनीभावस्त्रय्या, बाह्यस्तु ऋगादीनां विद्यमानानामेव कर्मसु विनियोगभावेन व्यक्ताभावः सर्ग इति । स प्रजापतिरेवमन्नवृद्धिं बुद्ध्वा यद्यदेव क्रिया क्रियासाधनं फलं वा किञ्चिदसृजत तत्तदत्तु भक्षयितुमर्घ्यत धृतवान्मनः । सर्वं कृत्स्नं वै यस्मादत्तीति तत्तस्माददितेरदितिनाम्नो मृत्योरदितित्वं प्रासिद्धम् । तथाच मन्त्र “अदितिद्यौरदितिरतरिक्षमदितिर्माता स पिता” इत्यादि । सर्वस्यैतस्य जगतोऽन्नभूतस्यात्ता सर्वात्मनैव भवत्यन्यथा विरोधात् । न हि कश्चित्सर्वस्यैकोऽन्ता दृश्यते तस्मात्सर्वात्मा भवतीत्यर्थः । सर्वमस्यान्नं भवति अत एव सर्वात्मनो ह्यत्तु सर्वमन्नं भवतात्युपपद्यते । य एवमेतद्यथोक्तमदितेर्मृत्योः प्रजापते सर्वस्य अदनाददितित्वं वेद तस्यैतत्फलम् ॥

सोऽकामयत भूयसा यज्ञेन भूयो यजेयेति । सोऽश्राम्यत्स तपोऽतप्यत तस्य श्रान्तस्य तप्तस्य यशो वीर्यमुदक्रामत् । प्राणा वै यशो वीर्यं तत्प्राणेषूत्क्रान्तेषु शरीरं श्रयितुमर्घ्यत तस्य शरीर एव मन आसात् ॥६॥

सोऽकामयतेत्यश्वाश्वमेधयो निर्वचनार्थमिदमाह । भूयसा महता यज्ञेन भूय पुनरपि यजेयेति । जन्मातरकरणापेक्षया भूयशब्दः । स प्रजापतिः जन्मातेरऽश्वमेधेनायजत । स तद्भावभावित एव कल्पादौ व्यावर्तत । सोऽश्वमेधक्रियाकारकफलात्मत्वेन निर्वृत्तं सन्नकामयत भूयसा यज्ञेन भूयो यजेयेति । एव महत्कार्यं कामयित्वा लोकवदश्राम्यत् । स तपोऽतप्यत । तस्य श्रान्तस्य तप्तस्येति पूर्ववत् । यशो वीर्यमुदक्रामदिति स्वयमेव पदार्थमाह— प्राणाश्चक्षुरादयो वै यशो, यशोहेतुत्वात् तेषु हि सत्सु ख्यातिर्भवति । तथा वीर्यं बलमस्मिन्शरीरे । न ह्युत्क्रान्तप्राणो यशस्वी बलवान्बा

भवति । तस्मात्प्राणा एव यशो वीर्यं चास्मिन्शरीरे । तदेवं प्राणलक्षणं यशो वीर्यमुदकामदुत्कान्तवत् । तदेव यशोवीर्यभूते प्राणेषूत्कान्तेषु शरीरान्निष्कान्तेषु तच्छरीरं प्रजापते श्वयितुमुच्छ्रानभावं गंतुमप्रियतामेभ्यः चाभवत् । तस्य प्रजापते शरीरान्निर्गतस्यापि तस्मिन्नेव शरीरे मनः आसीत् । यथा कस्यचिन्निप्रिये विषये दूरं गतस्यापि मनो भवति तद्वत् ॥

सोऽकामयत मेभ्यः म इदं स्यादात्मन्वयेन स्यामिति । ततोऽश्वसमभवद्यदश्वत्तन्मेभ्यमभूदिति तदेवाश्वमेधस्याश्वमेधत्वम् । एष ह वा अश्वमेध वेद य एनमेवं वेद । तमनवरुध्यैवामन्यत । तं सवत्सरस्य परस्तादात्मन आलभत । पशून्देवताभ्यः प्रत्यौहत् । तस्मात्सर्वदेवस्य प्रोक्षितं प्राजापत्यमालभन्ते । एष ह वा अश्वमेधो य एष तपति तस्य सवत्सर आत्मायमग्निरर्केस्तस्येमे लोका आत्मानस्तावेतावर्काश्वमेधौ । सो पुनरैकैव देवता भवति मृत्युरेवाप पुनर्मृत्युं जयति नेन मृत्युरामोति मृत्युरस्यात्मा भवत्येतासा देवतानामेको भवति ॥७॥ इति द्वितीय ब्राह्मणम् ॥

स तस्मिन्नेव शरीरे गतमना सन्निकमकरोदिति उच्यते— सोऽकामयत, कथं, मेभ्यः मेधार्हं यज्ञियं मे ममेदं शरीरं स्यात् । किंच आत्मन्व्यात्मवाश्वानेन शरीरेण शरीरवान्स्यामिति, प्रविवेश । यस्मात्तच्छरीरं तद्वियोगाद्गतयशोवीर्यमदश्वदश्वयत् तत्तस्मादश्वसमभवत् । ततोऽश्वनामा प्रजापतिरेव माक्षादिति स्तूयते । यस्माच्च पुनस्तत्प्रवेशाद्गतयशोवीर्यत्वादमेभ्यः सन्मेभ्यमभूत्तदेव तस्मादेवाश्वमेधस्याश्वमेधनाम कर्तारश्वमेधत्वं अश्वमेधनामलाभः । क्रियाकारकफलात्मको हि क्रतुः । स च प्रजापतिरेवेति स्तूयते ॥

क्रतुनिर्वर्तकस्याश्वस्य प्रजापतित्वमुक्तं 'उषा वा अश्वस्य मेभ्यस्य' इत्यादिना । तस्यैवाश्वस्य मेभ्यस्य प्रजापतिस्वरूपस्याग्नेश्च यथोक्तस्य क्रतुफलात्मरूपतया समस्योपासनविधातव्यमित्यारभ्यते । पूर्वत्र क्रियापदस्य विधायकस्याश्रुतत्वात् क्रियापदपेक्षत्वाच्च प्रकरणस्य अयमर्थोऽवगम्यते । एष ह वा अश्वमेधं क्रतुं वेद य एनमेव वेद, यः कश्चिदेनमश्वमग्निरूपमर्कं च यथोक्तमेव वक्ष्यमाणेन समासेन प्रदर्शयमानेन विशेषणेन विशिष्टं वेद, स एषोऽश्वमेधं वेद नान्यः । तस्मादेवं वेदितव्यं इत्यर्थः । कथं, तत्र पशुविषयमेव तावद्दर्शनमाह । तत्र प्रजापतिर्भूयसा यज्ञेन भूयो यजेयेति कामयित्वा आत्मानमेव पशुं मेभ्यः

कल्पयित्वा त पशु अनवरुधैवोत्सृष्ट पशुमवरोधमकृत्वैव मुक्तप्रग्रहमन्यता-
 चितयत् । त सवत्सरस्य पूर्णस्य परस्ताद्ध्वमात्मने आत्मार्थमालभत । प्रजा-
 पतिदेवताकत्वेनेत्यतत् आलभतालभ कृतवान् । पशूनन्यान्ग्राम्यानारण्याश्च देव-
 ताभ्यो यथादैवत प्रत्यौहत्प्रतिगमितवान् । यस्माच्चैव प्रजापतिरमन्यत तस्मादे-
 वमन्योऽप्युक्तेन विधिनात्मानं पशुमश्वं मेध्य कल्पयित्वा— सर्वदेवत्योऽहं प्रोक्ष्य-
 माण आलभ्यमानस्त्वहं मदेवत्य एव स्याम्, अन्य इतरे पशवो ग्राम्यारण्या
 यथादैवतमन्याभ्यो देवताभ्य आलभ्यन्ते मदवयवभूताभ्य एव— इति विद्यान् ।
 अत एवेदानीं सर्वदेवत्यं प्रोक्षितं प्राजापत्यमालभन्ते याज्ञिका । एवमेष
 ह वा अश्वमेधो य एष तपति । यस्त्वेव पशुसाधनकं क्रतुं स एष
 साक्षात्फलभूतो निर्दिश्यत एष ह वा अश्वमेधः । कोऽसौ । य एष सविता
 तपति जगदवभासयति तेजसा । तस्यास्य क्रतुफलात्मनः सवत्सर
 कालविशेषः, आत्मा गरीरं तन्निर्वर्त्यत्वात्सवत्सरस्य । तस्यैव क्रत्वात्मनः ।
 अभिसाध्यत्वाच्च फलस्य क्रतुत्वरूपेणैव निर्देशः । अयं पार्थिवोऽग्निर्ऋ-
 साधनभूतः । तस्य चार्कस्य क्रतौ चित्यस्येमे लोकास्त्रयोऽप्यात्मानं
 शरीरावयवाः । तथाच व्याख्यात 'तस्य प्राची दिक्' इत्यादिना । ताव-
 ग्न्यादित्यवेतौ यथाविशेषितावर्काश्वमेधौ क्रतुफले । अको यं पार्थिवोऽग्नि-
 स साक्षात्क्रतुरूपं क्रियात्मकः । क्रतोरभिसाध्यत्वात्तद्रूपेणैव निर्देशः ।
 क्रतुसाध्यत्वाच्च फलस्य क्रतुरूपेणैव निर्देशः आदित्योऽश्वमेध इति । तौ साध्य-
 साधनौ क्रतुफलभूतावग्न्यादित्यौ, सा उ पुनर्भूय एकैव देवता भवति । का
 सा, मृत्युरेव । पूर्वमग्न्येकैवासीत्क्रियासाधनफलभेदाय विभक्ता । तथा चोक्तम्
 'स त्रेधात्मानं व्यकुर्वत्' इति । सा पुनरपि क्रियानिर्वृत्युत्तरकालमेकैव देवता
 भवति मृत्युरेव फलरूपः । य पुनरेवमेवमश्वमेधं मृत्युमेका देवता वेद अह-
 मेव मृत्युरस्म्यश्वमेध एका देवता मद्रूपा अश्वमिसाधनसाध्येति । सोऽपजयति
 पुनर्मृत्युं पुनर्मरणं, सकृन्मृत्वा पुनर्मरणाय न जायत इत्यर्थः । अपजितोऽपि
 मृत्युरेन पुनराप्नुयादित्याशङ्क्याह— नैनं मृत्युराप्नोति । कस्मात् मृत्युरस्यैवं-
 विद आत्मा भवति । किञ्च मृत्युरेव फलरूपः सञ्ज्ञेतासा देवतानामेको भवति ।
 तस्यैतत्फलम् ॥ इति द्वितीयं ब्राह्मणम् ॥

मृत्वात्मभावोऽश्वमेधगत्युक्त्या । अथेदानीं मृत्वात्मभावसाधनभूतयो कर्म-
ज्ञानयोर्यत उद्भव तत्प्रकाशनार्थमुद्गीथब्राह्मणमारभ्यते ॥

ननु मृत्वात्मभावः पूर्वत्र ज्ञानकर्मणो फलमुक्तम् । उद्गीथज्ञानकर्म-
णोस्तु मृत्वात्मभावातिक्रमण फल वक्ष्यति । अतो भिन्नविषयत्वात्फलस्य न
पूर्वकर्मज्ञानोद्भवप्रकाशनार्थमिति चेत् । नायं दोषः । अग्न्यादित्यात्मभाव-
त्वादुद्गीथफलस्य । पूर्वत्राप्येतदेव फलमुक्तं 'एतासा देवतानामेको भवति'
इति । ननु 'मृत्युमतिक्रान्त' इत्यादि विरुद्धम् । न । स्वाभाविकपाप्मासंगविष-
यत्वादतिक्रमणस्य । कोऽयं स्वाभाविक पाप्मासंगो मृत्युः ? कुतो वा तस्यो-
द्भवः ? केन वा तस्यातिक्रमणम् ? कथं वा ? इत्येतस्यार्थस्य प्रकाशनायाख्या-
यिकारभ्यते । कथम्—

द्वया ह प्राजापत्या देवाश्चासुराश्च । ततः कानीयसा एव देवा ज्या-
यसा असुरास्त एषु लोकेष्वस्पर्धन्त ते ह देवा ऊर्चुर्हन्तासुरान्यज्ञ उद्गीथे-
नात्ययामेति ॥ १ ॥

द्वया द्विप्रकारा । हेति पूर्ववृत्तावद्योतको निपातः । वर्तमानप्रजापते पूर्व-
जन्मनि यत् वृत्त तदवद्योतयति हशब्देन । प्राजापत्या प्रजापतेर्वृत्तजन्मावस्थ-
स्यापत्यानि प्राजापत्या । के ते । देवाश्चासुराश्च । तस्यैव प्रजापते प्राणा वागा-
दयः । कथं पुनस्तेषां देवासुरत्वम् । उच्यते— शास्त्रजनितज्ञानकर्मभाविता
द्योतनाद्देवा भवन्ति । त एव स्वाभाविकप्रत्यक्षानुमानजनितदृष्टप्रयोजनकर्मज्ञान-
भाविता असुराः । स्वेष्टेवासुषु रमणात् सुरेभ्यो वा देवेभ्योऽन्यत्वात् । यस्माच्च
दृष्टप्रयोजनज्ञानकर्मभाविता असुराः, ततस्तस्मात्कानीयसा, कनीयास एव कानी-
यसा, स्वार्थेऽणि वृद्धिः । कनीयासोऽल्पा एव देवा । ज्यायसा असुरा ज्या-
यासोऽसुरा । स्वाभाविकी हि कर्मज्ञानप्रवृत्तिर्महत्तरा प्राणानां शास्त्रजनिताया
कर्मज्ञानप्रवृत्तेः । दृष्टप्रयोजनत्वात् । अत एव कनीयस्त्वं देवानां शास्त्रजनित-
प्रवृत्तेरल्पत्वात् । अत्यंतयत्नसाभ्यां हि सा । ते देवाश्चासुराश्च प्रजापतिशरीरस्थौ
एषु लोकेषु निमित्तभूतेषु स्वाभाविकैतरकर्मज्ञानसाध्येषु अस्पर्धन्त स्पर्धां कृत-
वन्तः । देवानां चासुराणां च श्रुत्युद्भवाभिभवौ स्पर्धाः । कदाचिच्छास्त्रजनितकर्म-
ज्ञानभावनारूपा वृत्तिः प्राणानामुद्भवति । यदा चोद्भवति तदा दृष्टप्रयोजना
प्रत्यक्षानुमानजनितकर्मज्ञानभावनारूपा तेषामेव प्राणानां वृत्तिरासुर्यभिभूयते ।

स देवाना जयोऽसुराणा पराजय । कदाचित्तद्विपर्ययेण देवाना वृत्तिरभिभूयत, आसुर्या उद्धव । सोऽसुराणा जयो देवाना पराजय । एवं देवाना जये धर्म-भूयस्त्वादुत्कर्ष आ प्रजापतित्वप्राप्ते । असुरजयेऽधर्मभूयस्त्वादपकर्ष आ स्थाव-रत्वप्राप्ते । उभयसाम्ये मनुष्यत्वप्राप्ति । त एव कनीयस्त्वादभिभूयमाना असुरैर्देवा बाहुत्यादसुराणा किं कृतवन्त इत्युच्यते— ते देवा असुरैरभिभूय-माना ह किलोचुरुक्तवन्त । कथम् । हन्तेदानां अस्मिन्यज्ञे ज्योतिष्टोमे, उद्गीथेनोद्गीथकर्मपदार्थकर्तृस्वरूपाश्रयणेन अत्ययामातिगच्छाम । असुरानभि-भूय स्व देवभाव शास्त्रप्रकाशित प्रतिपद्यामह इत्युक्तवन्तोऽन्योन्यम् । उद्गीथ कर्मपदार्थकर्तृस्वरूपाश्रयणं च ज्ञानकर्मभ्याम् । कर्म वक्ष्यमाण मंत्रजपलक्षणं विधित्स्यमान “तदेतानि जपेत्” इति । ज्ञान त्विदमेव निरूप्यमाणम् ॥

ननु इदमभ्यारोहजपविधिशेषोऽर्थवादो, न ज्ञाननिरूपणपरम् । न । ‘य एव वेद’ इति वचनात् । उद्गीथप्रस्तावे पुराकल्पश्रवणादुद्गीथविधिपरमिति चेत् । न । अप्रकरणात् । उद्गीथस्य चान्यत्र विहितत्वात् । विद्याप्रकरणत्वा-च्चाभ्य । अभ्यारोहजपस्य चानित्यत्वात् । एवंविद्यप्रयोज्यत्वात् । विज्ञानस्य च नित्यवच्छवणात् । ‘तद्वैतल्लोकजिदेव’ इति च श्रुते । प्राणस्य वागादीना च शुद्धशुद्धिवचनात् । न ह्यनुपास्यत्वे प्राणस्य शुद्धिवचन वागादीना च सहोप-न्यस्तानामशुद्धिवचन, वागादिनिदया मुख्यप्राणस्तुतिश्चाभिप्रेता उपपद्यते । ‘मृत्युमतिक्रान्तो दीप्यते’ इत्यादि फलवचनं च । प्राणस्वरूपापत्तेर्हि फलं तद्य-द्वागाद्यग्न्यादिभाव ॥

भवतु नाम प्राणस्योपासनं, न तु विशुद्ध्यादिगुणवत्तेति । ननु स्यात् श्रु-तत्वात् । न स्यादुपास्यत्वे स्तुत्यर्थत्वोपपत्ते । न । अविपरीतार्थप्रतिपत्ते श्रेय प्राप्त्युपपत्तेर्लोकवत् । यो ह्यविपरीतमर्थ प्रतिपद्यते लोके स इष्टं प्राप्नो-त्यनिष्टाद्वा निवर्तते, न विपरीतार्थप्रतिपत्त्या । तथेहापि श्रौतशब्दजनितार्थ-प्रतिपत्तौ श्रेय प्राप्तिरूपपक्षा न विपर्यये । न चोपासनार्थश्रुतशब्दोत्थविज्ञान-विषयस्य अयथार्थत्वे प्रमाणमस्ति । न च तद्विज्ञानस्यापवाद भूयते । तत श्रेय प्राप्तिदर्शनाद्यथार्थता प्रतिपद्यामहे । विपर्यये चानर्थप्राप्तिदर्शनात् । यो हि विपर्ययेणार्थं प्रतिपद्यते लोके, पुरुषं स्थाणुरित्यामित्रं मित्रमिति वा, सोऽनर्थं प्राप्नुवन्द्दृश्यते । आत्मेश्वरदेवतादीनामपि अयथार्थानामेव चेत् ग्रहणं श्रुतित् ,

अनर्थप्राप्त्यर्थं शास्त्रमिति ध्रुवं प्राप्नुयाल्लोकवदेव, न चैतदिष्टम् । तस्माद्यथा-
भूतानेव आत्मेश्वरदेवतादीन् ग्राहयत्युपासनार्थं शास्त्रम् । नामादौ ब्रह्मदृष्टि-
दर्शनादयुक्तमिति चेत्स्फुटं नामादेरब्रह्मत्वं, तत्र ब्रह्मदृष्टिं स्थाष्वादाविव पुरु-
षदृष्टिं विपरीता ग्राहयच्छास्त्रं दृश्यते । तस्माद्यथार्थमेव शास्त्रतः प्रतिपत्ते
श्रेय इत्ययुक्तमिति चेत् । न । प्रतिमावद्भेदप्रतिपत्तेः । नामादौ अब्रह्मणि ब्रह्म-
दृष्टिं विपरीता ग्राहयति शास्त्रं स्थाष्वादाविव पुरुषदृष्टिं, इति नैतत्साध्ववोच ।
कस्मात् । भेदेन हि ब्रह्मणो नामादिवस्तुप्रतिपन्नस्य नामादौ विधीयते ब्रह्म-
दृष्टिः, प्रतिमादाविव विष्णुदृष्टिः । आलंबनत्वेन हि नामादिप्रतिपत्तिः प्रतिमा-
दिवदेव, न तु नामादेव ब्रह्मेति । यथा स्थाणवाविनिर्ज्ञाते न स्थाणुरिति, पुरुष
एवायमिति प्रतिपद्यते विपरीतम्, न तु तथा नामादौ ब्रह्मदृष्टिर्विपरीता । ब्रह्म-
दृष्टिरेव केवला नास्ति ब्रह्मेति चेत् । एतेन प्रतिमाब्राह्मणादिषु विष्ण्वादिदेव-
पित्रादिदृष्टीनां तुल्यता । न । ऋगादिषु पृथिव्यादिदृष्टिदर्शनात् । विद्यमानपृ-
थिव्यादिवस्तुदृष्टीनामेव ऋगादिवावष्ये क्षेपदर्शनात् । तस्मात्तत्सामान्यान्नामादिषु
ब्रह्मादिदृष्टीनां विद्यमानब्रह्मादिविषयत्वसिद्धिः ॥

एतेन प्रतिमाब्राह्मणादिषु विष्ण्वादिदेवपित्रादिबुद्धीनां च सत्यवस्तुविषय-
त्वसिद्धिः । मुख्यापेक्षत्वाच्च गौणत्वस्य । पञ्चान्यादिषु चाभित्वादेर्गौणत्वात्
मुख्याग्न्यादिसद्भाववन्नामादिषु ब्रह्मत्वस्य गौणत्वान्मुख्यब्रह्मसद्भावोपपत्तिः ॥

क्रियार्थैश्चाविशेषाद्विद्यार्थानाम् । यथा च दर्शपौर्णमासादिक्रियेदफला
विशिष्टेतिर्कतव्यताका एवक्रमप्रयुक्तागा च इत्येतदलौकिकं वस्तु प्रत्यक्षाद्यविषयं
तथाभूतं च वेदवाक्यैरेव ज्ञाप्यते । तथा, परमात्मेश्वरदेवतादिवस्तु अस्थूला-
दिधर्मकमशनायाद्यतीतं चेत्येवमादिविशिष्टमिति वेदवाक्यैरेव ज्ञाप्यते, इत्यलौ-
किकत्वात्तथाभूतमेव भवितुमर्हतीति । न च क्रियार्थैर्वाक्यैर्ज्ञानवाक्यानां
बुद्ध्युत्पादकत्वे विशेषोऽस्ति । न चानिश्चिता विपर्यस्ता वा परमात्मादिवस्तु-
विषया बुद्धिरुत्पद्यते । अनुष्ठेयाभावादयुक्तमिति चेत् क्रियार्थैर्वाक्यैरुच्यशा
भावनानुष्ठेया ज्ञाप्यतेऽलौकिक्यपि । न तथा परमात्मेश्वरादिविज्ञानेऽनुष्ठेयं किं-
चिदस्ति । अतः क्रियार्थैः साधर्म्यमित्ययुक्तमिति चेत् । न । ज्ञानस्य तथाभू-
तार्थविषयत्वात् । न ह्यनुष्ठेयस्य त्र्यंशस्य भावनारूपस्यानुष्ठेयत्वात् तथात्वं,

किं तर्हि प्रमाणसमाधिगतत्वात् । न च तद्विषयाया बुद्धे अनुष्ठेयविषयत्वा-
त्तथार्थत्वं, किं तर्हि, वेदवाक्यजनितत्वादेव । वेदवाक्याधिगतस्य वस्तुनस्तथात्वे
सत्यनुष्ठेयत्वविशिष्ट चेदनुतिष्ठति । नो चेदनुष्ठेयत्वविशिष्ट नानुतिष्ठति । अन-
नुष्ठेयत्वे वाक्यप्रमाणत्वानुपपत्तिरिति चेत् । न ह्यनुष्ठेयेऽसति पदाना सहति-
रुपपद्यते । अनुष्ठेयत्वे तु सति तादर्थ्येन पदानि संहन्यन्ते । तत्रानुष्ठेयनिष्ठं
वाक्य प्रमाण भवति इदमनेनैव कर्तव्यमिति । न त्विदमनेनैवमित्येवंप्रकाराणा
पदशतानामपि वाक्यत्वमस्ति । “कुर्यात्क्रियेत कर्तव्य भवेत्स्यादिति पंचमम्”
इत्येवमादीनामन्यतमेऽसति । अतः परमात्मेश्वरादीनामवाक्यप्रमाणत्वम् । पदार्थत्वे
च प्रमाणान्तरविषयत्वम् । अतोऽमदेतदिति चेत् । न । अस्ति “मेरुर्वर्णचतु-
तुष्टयोपेत” इत्येवमाद्यननुष्ठेयेऽपि वाक्यदर्शनात् । न च “मेरुर्वर्णचतुष्टयोपेत”
इत्येवमादिवाक्यश्रवणे मेवादावनुष्ठेयत्वबुद्धिरुपपद्यते । तथा अस्तिपदसहिताना
परमात्मेश्वरादिप्रतिपादकवाक्यपदाना विशेषणविशेष्यभावेन संहति केन
वार्यते । मेवादिज्ञानवत्परमात्मज्ञाने प्रयोजनाभावादयुक्तमिति चेत् । न ।
‘ब्रह्मविदाप्नोति परम्’ ‘भिद्यते हृदयग्रंथि’ इति फलश्रवणात् । ससारबीजा-
विद्यादिदोषानिवृत्तिदर्शनाच्च । अनन्यशेषत्वाच्च तज्ज्ञानस्य, जुह्वामिव फल-
श्रुतेरर्थवादत्वानुपपत्तिः ॥

प्रतिषिद्धानिष्ठफलसंबंधश्च वेदादेव विज्ञायते । न चानुष्ठेय स । न च
प्रतिषिद्धविषये प्रवृत्तक्रियस्य अकरणादन्यदनुष्ठेयमस्ति । अकर्तव्यताज्ञाननिष्ठ-
तैव हि परमार्थतः प्रतिषेधविधीना स्यात् । शुधार्तस्य प्रतिषेधज्ञानसंस्कृतस्य
अभक्ष्येऽभोज्ये वा प्रत्युपस्थिते कलंजाभिश्चस्ताम्नादौ इदं भक्ष्यमदो भोज्य-
मिति वा ज्ञानमुत्पन्नं, तद्विषयया प्रतिषेधज्ञानस्मृत्या बाध्यते । मृगतृष्णिका-
यामिव पेयज्ञानं तद्विषययाथात्म्यविज्ञानेन । तस्मिन्बाधिते स्वाभाविकविपरीत-
ज्ञानेऽनर्थकरी तद्वक्ष्यभोजनप्रवृत्तिर्न भवति । विपरीतज्ञाननिमित्ताया प्रवृ-
त्तिर्निवृत्तिरेव, न पुनर्यत्नः कार्यस्तदभावे । तस्मात्प्रतिषेधविधीना वस्तुयाथा-
त्म्यज्ञाननिष्ठतैव, न पुरुषव्यापारनिष्ठतागंधोऽप्यास्ति । तथेहापि परमात्मादिया-
थात्म्यज्ञानविधीना तावन्मात्रपर्यवसानतैव स्यात् । तथा तद्विज्ञानसंस्कृतस्य
तद्विपरीतार्थज्ञाननिमित्ताना प्रवृत्तीनामनर्थार्थत्वेन ज्ञायमानत्वात् परमात्मादिया-
थात्म्यज्ञानस्मृत्या स्वाभाविके तन्निमित्तविज्ञाने बाधितेऽभावः स्यात् ॥

ननु कलंजादिभक्षणादे अनर्थार्थत्ववस्तुयाथात्म्यज्ञानस्मृत्या स्वाभाविके तद्भक्ष्यत्वादिविपरीतज्ञाने निवर्तिते तद्भक्षणाद्यनर्थप्रवृत्त्यभाववत् अप्रतिषेधविषयत्वात् शास्त्रविहितप्रवृत्त्यभावो न युक्त इति चेत् । न । विपरीतज्ञाननिमित्तत्वानर्थार्थत्वाभ्यां तुल्यत्वात् । कलजभक्षणादिप्रवृत्ते मिथ्याज्ञाननिमित्तत्व अनर्थार्थत्व च यथा, तथा शास्त्रविहितप्रवृत्तानामपि । तस्मात्परमात्मयाथात्म्यविज्ञानवत् शास्त्रविहितप्रवृत्तीनामपि मिथ्याज्ञाननिमित्तत्वेन अनर्थार्थत्वेन च तुल्यत्वात् परमात्मज्ञानेन विपरीतज्ञाने निवर्तिते युक्त एवाभाव ॥

ननु तत्र युक्तो, नित्यानां तु केवलशास्त्रनिमित्तत्वात् अनर्थार्थत्वाभावाच्चाभावो न युक्त इति चेत् । न । अविद्यारागद्वेषादिदोषवतो विहितत्वात् । यथा स्वर्गकामादिदोषवतो दर्शपूर्णमासादीनि काम्यानि कर्माणि विहितानि तथा सर्वानर्थर्बाजाविद्यादिदोषवत् तज्जनितेष्टानिष्टप्राप्तिपरिहाररागद्वेषादिदोषवत्तश्च तत्प्रेरिताविशेषप्रवृत्तैरिष्टानिष्टप्राप्तिपरिहारार्थिनो नित्यानि कर्माणि विधीयन्ते, न केवलं शास्त्रनिमित्तान्येव । न चाग्निहोत्रदर्शपूर्णमासचातुर्मास्यपशुबधसोमाना कर्मणा स्वतः काम्यनित्यत्वविवेकोऽस्ति । कर्तृगतेन हि स्वर्गादिकामदोषेण कामार्थता । तथा अविद्यादिदोषवत् स्वभावप्राप्तेष्टानिष्टप्राप्तिपरिहारार्थिन तदर्थान्येव नित्यानि इति युक्तं, तं प्रति विहितत्वात् । न परमात्मयाथात्म्यविज्ञानवत् शमोपायव्यतिरेकेण किञ्चित्कर्म विहितमुपलभ्यते । कर्मनिमित्तदेवतादिसर्वसाधनविज्ञानोपमर्देन ह्यात्मज्ञानं विधीयते न चोपमर्दितक्रियाकारकादिविज्ञानस्य कर्मप्रवृत्तिरुपपद्यते । विशिष्टक्रियामाधनादिज्ञानपूर्वकत्वात्क्रियाप्रवृत्ते । न हि देवकालाद्यनवच्छिन्नास्थूलाद्र्यादिब्रह्मप्रत्ययधारिणः कर्मावसरोऽस्ति । भोजनादिप्रवृत्त्यवसरवत्स्यादिति चेत् । न । अविद्यादि-केवलदोषनिमित्तत्वाद्भोजनादिप्रवृत्तेरावश्यकत्वानुपपत्तेः । न तु तथाऽनियतं कदाचित्क्रियते कदाचिन्न क्रियते चेति नित्यं कर्मोपपद्यते । केवलदोषनिमित्तत्वान्तु भोजनादिकर्मणोऽनियतत्वं स्यात् । दोषोद्भवविभवयोः अनियतत्वात् कामानामिव काम्येषु । शास्त्रनिमित्तकालाद्यपेक्षत्वाच्च नित्यानामनियतत्वानुपपत्तिः । दोषनिमित्तत्वे सत्यपि, यथा काम्याग्निहोत्रस्य शास्त्रविहितत्वात्सायंप्रातः कालाद्यपेक्षत्वं, एवम् । तद्भोजनादिप्रवृत्तौ नियमवत्स्यादिति चेत् । न । नियमस्याक्रियात्वात् क्रियायाश्चाप्रयोजकत्वाज्ज्ञासौ ज्ञानस्यापवादकरः । तस्मात्

परमात्मयाथात्म्यज्ञानविधेरपि तद्विपरीतस्थूलद्वैतादिज्ञाननिवर्तकत्वात् सामर्थ्या-
त्सर्वकर्मप्रतिषेधविध्यर्थत्व सपद्यते । कर्मप्रवृत्त्यभावस्य तुल्यत्वात् । यथा
प्रतिषेधविषये । तस्मात् प्रतिषेधविधिवच्च वस्तुप्रतिपादन तत्परत्वं च सिद्धं
शास्त्रस्य ॥

ते ह वाचमूचुस्त्वं न उद्गायेति तथेति तेभ्यो वागुदगायत् । यो
वाचि भोगस्त देवेभ्य आगायद्यत्कल्याण वदति तदात्मने । ते विदुरनेन
वै न उद्गात्रात्येष्यन्तीति तमभिद्रुत्य पाप्मनाविध्यन्स य स पाप्मा
यदेवेदमप्रतिरूप वदति स एव स पाप्मा ॥२॥

ते देवा, हैव विनिश्चित्य, वाचं वागभिमानिनी देवतामूचुरुक्तवन्त । त्वं
नोऽस्मभ्यमुद्गायौद्गात्र कर्म कुरुष्व । वाग्देवतानिर्वर्त्यमौद्गात्रं कर्म दृष्टवन्त ,
तामेव च देवता जपमंत्राभिधेया 'असतो मा सद्गमय' इति । अत्र चोपासना-
या कर्मणश्च कर्तृत्वेन वागादय एव विवक्ष्यन्ते । कस्मात्? यस्मात्परमार्थत
तत्कर्तृक तद्विषय एव च सर्वो ज्ञानकर्मसव्यवहार । वक्ष्यति हि 'ध्यायतीव
लेलायतीव' इत्यात्मकर्तृकत्वाभाव विस्तरत षष्ठे । इहापि चाध्यायान्ते उप-
सहरिष्यति अव्याकृतादिक्रियाकारकफलजातं 'त्रयं वा इदं नाम रूपं कर्म' इति
अविद्याविषयम् । अव्याकृतात् यत्परं परमात्माख्य विद्याविषयं अनामरूप-
कर्मात्मकं 'नेति नेति' इति इतरप्रत्याख्यानेनोपसहरिष्यति पृथक् । यस्तु वागादि-
समाहारोपाधिपरिकल्पित संसार्यात्मा त च वागादिसमाहारपक्षपातिनमेव
दर्शयिष्यति 'एतेभ्यो भूतेभ्य समुत्थाय तान्येवानुविनश्यति' इति । तस्मा-
द्युक्ता वागादीनामेव ज्ञानकर्मकर्तृत्वफलप्राप्तिविवक्षा ॥

तथेति तथास्त्विति देवैरुक्ता वाक्तेभ्योऽर्थिभ्योऽर्थाय उदगायदुद्गान
कृतवती । कः पुनरसौ देवेभ्योऽर्थाय उद्गानकर्मणा वाचा निर्वर्तित कार्यविशेष
इति? उच्यते— यो वाचि, निमित्तभूताया, वागादिसमुदायस्य य उपकारो
निष्पद्यते वदनादिव्यापारेण, स एव । सर्वेषा ह्यसौ वाग्बदनाभिनिर्गृप्तो भोग
फलम् । तं भोगं सा त्रिषु पवमानेषु कृत्वा अवशिष्टेषु नवसु स्तोत्रेषु वाच-
निकमार्त्विज्यं फलं— यत्कल्याण शोभनं वदति वर्णानभिनिर्वर्तयति तत्—
आत्मने मह्यमेव । तद्व्यपसाधारणं वाग्देवताया कर्म यत्सम्यग्बर्णानामुच्चारणम् ।
अतस्तदेव विशेष्यते यत्कल्याणं वदतीति । यस्तु वदनकार्यं सर्वसंघातोपकारा-

त्मकं तद्याजमानमेव । तत्र कल्याणवदनात्मसंबंधासंगावसरं देवताया रंध्र प्र-
तिलभ्य ते विदुरसुरा, कथं, अनेनोद्गात्रा नोऽस्मान्स्वाभाविकं ज्ञानं कर्म
चाभिभूयातीत्य शास्त्रजनितकर्मज्ञानरूपेण ज्योतिषोद्गात्रात्मना अत्येध्यन्यति-
गमिष्यन्ति । इत्येवं विज्ञाय तमुद्गातारमभिद्रुत्याभिगम्य स्वेन असंगलक्षणेन
पाप्मनाऽविध्यंस्ताडितवन्त संयोजितवन्त इत्यर्थः । स य स पाप्मा प्रजापते
पूर्वजन्मावस्थस्य वाचि क्षिप्त स एष प्रत्यक्षीक्रियते । कोऽसौ । यदेवेदमप्र-
तिरूपमनुरूप शास्त्रप्रतिषिद्ध वदति येन प्रयुक्तोऽसभ्यबीभत्सानृताद्यनिच्छन्नपि
वदति । अनेन कार्येणाप्रतिरूपवदनेन अनुगम्यमान प्रजापते कार्यभूतासु
प्रजासु वाचि वर्तते । स एवाप्रतिरूपवदनेनानुमित स प्रजापतेर्वाचि गत
पाप्मा, कारणानुविधायि हि कार्यमिति ॥

अथ ह प्राणमूचुस्त्व न उद्गायेति तथेति तेभ्य प्राण उदगायद्य-
प्राणे भोगस्त देवेभ्य आगायद्यत्कल्याणं जिघ्रति तदात्मने । ते विदुरनेन वै
न उद्गात्राल्येप्यन्तीति तमभिद्रुत्य पाप्मनाविध्यन्स यः स पाप्मा यदेवेदम-
प्रतिरूपं जिघ्रति स एव स पाप्मा ॥३॥ अथ ह चक्षुरुचुस्त्व न उद्गायेति
तथेति तेभ्यश्चक्षुरुदगायत् । यश्चक्षुषि भोगस्त देवेभ्य आगायद्यत्कल्याण
पश्यति तदात्मने । ते विदुरनेन वै न उद्गात्राल्येप्यन्तीति तमभिद्रुत्य पाप्म-
नाविध्यन्स यः स पाप्मा यदेवेदमप्रतिरूपं पश्यति स एव स पाप्मा ॥४॥
अथ ह श्रोत्रमूचुस्त्व न उद्गायेति तथेति तेभ्य श्रोत्रमुदगायद्य श्रोत्रे
भोगस्त देवेभ्य आगायद्यत्कल्याण शृणोति तदात्मने । ते विदुरनेन वै न
उद्गात्राल्येप्यन्तीति तमभिद्रुत्य पाप्मनाविध्यन्स यः स पाप्मा यदेवेदमप्र-
तिरूपं शृणोति स एव स पाप्मा ॥५॥ अथ ह मन ऊचुस्त्वं न उद्गायेति
तथेति तेभ्यो मन उदगायद्यो मनसि भोगस्त देवेभ्य आगायद्यत्कल्याण
संकल्पयति तदात्मने । ते विदुरनेन वै न उद्गात्राल्येप्यन्तीति तमभिद्रुत्य
पाप्मनाविध्यन्स यः स पाप्मा यदेवेदमप्रतिरूपं संकल्पयति स एव स
पाप्मैवमु खल्वेता देवता पाप्मभिरुपासृजन्नेवमेना पाप्मनाविध्यन् ॥६॥

तथैव घ्राणादिदेवता उद्गीथनिर्वर्तकत्वाज्जपमंत्रप्रकाश्या उपास्याश्चेति
क्रमेण परीक्षितवन्त । देवाना चैतन्निश्चितमासीत् । वागादिदेवता क्रमेण
परीक्ष्यमाणा कल्याणविषयविशेषात्मसंबंधासंगहेतोः आसुरपाप्मससर्गात् उद्गीथ-

निर्वर्तनासमर्था । अतोऽनभिधेया 'असतो मा सद्गमय' इत्यनुपास्याश्च । अशुद्धत्वादितराव्यापकत्वाच्चेति । एवमु खल्वनुक्ता अप्येतास्त्वगादिदेवता कल्याणाकल्याणकार्यदर्शनादेव वागादिवदेव, एना पाप्मनाविध्यन्पाप्मना विद्धवन्त इति यदुक्त तत्पाप्मभिरुपासृजन्पाप्माभि संसर्गं कृतवन्त इत्येतत् ॥

वागादिदेवता उपासीना अपि मृत्ववतिगमनायाशरणा सन्तो देवा क्रमेण—

अथ हेममासन्त्य प्राणमूचुस्त्वं न उद्गायेति तथेति तेभ्य एष प्राण उदगायते विदुरनेन वै न उद्गान्नात्येष्यन्तीति तमभिद्रुत्य पाप्मनाविव्यत्सन्स यथाश्मानमृत्वा लोष्टो विध्वसेतैव हैव विध्वसमाना विष्वचो विनेशुस्ततो देवा अभवन्पराऽसुरा भवत्यात्मना पराऽस्य द्विषन्भ्रानृव्यो भवति य एव वेद ॥७॥

अथानतरं ह इममित्यभिनयप्रदर्शनार्थम् । आसन्त्यमास्ये भवमासन्त्य मुखान्तर्बिलस्थ प्राणमूचुस्त्वं न उद्गायेति । तथेत्येव शरणमुपगतेभ्य स एष प्राणो मुख्य उदगायदित्यादि पूर्ववत् । पाप्मनाऽविव्यत्सन्ध्वेधनं कर्तुमिष्टवन्तस्ते च दोषासमर्गिणः सन्तं मुख्यं प्राणम् । स्वेन आसंगदोषेण वागादिषु लब्धप्रसरा तदभ्यासानुवृत्त्या संस्रक्ष्यमाणा विनेशुर्विनष्टा विध्वस्ता । कथमिवेति दृष्टान्त उच्यते— स यथा स दृष्टान्तो यथा, लोकेऽश्मानं पाषाणमृत्वा गत्वा प्राप्य, लोष्टं पासुपिडं पाषाणचूर्णनायाश्मनि निक्षिप्तं स्वयं विध्वसेत विस्रंसेत विचूर्णांभवेत्, एव हैव यथायं दृष्टान्त एवमेव, विध्वसमाना विशेषेण ध्वसमाना, विष्वचो नानागतयो, विनेशुर्विनष्टा यत, ततस्तस्मादासुरविनाशादेवत्वप्रतिबन्धभूतेभ्य स्वाभाविकासंगजनितपाप्मभ्यो वियोगान् असंसर्गधार्मिमुख्यप्राणाश्रयबलाद्देवा वागादयः प्रकृता अभवन् । किमभवन् । स्व देवतारूपमग्न्याद्यात्मकं वक्ष्यमाणम् । पूर्वमप्यग्न्याद्यात्मान एव सन्त स्वाभाविकेन पाप्मना तिरस्कृतविज्ञाना पिंडमात्राभिमाना आसन् । ते तत्पाप्मवियोगादुज्जिह्वा पिंडमात्राभिमानं शास्त्रसमर्पितवागाद्यग्न्याद्यात्माभिमाना बभूवुरित्यर्थः । किंच ते प्रतिपक्षभूता असुरा पराऽभवन्नित्यनुवर्तते । पराभूता विनष्टा इत्यर्थः । यथा पुराकल्पेन वर्णितं पूर्वयजमानोऽतिक्रान्तकालिक एतामेवाख्यायिकारूपा श्रुति दृष्ट्वा तेनैव क्रमेण वागादिदेवता परीक्ष्य, ताश्चापोह्यासंगपाप्मास्पद-

दोषवत्त्वेनादोषास्पदं मुख्यं प्राणमात्मत्वेनोपगम्य वागाद्याध्यात्मिकपिडमात्रपरिच्छिन्नात्माभिमानं हित्वा वैराजपिडाभिमानं वागाद्यग्न्याद्यात्मविषयवर्तमानप्रजापतित्वं शास्त्रप्रकाशितप्रतिपन्नं, तथैवायं यजमानस्तेनैव विधिना भवति प्रजापतिस्वरूपेणात्मना । पराचास्य प्रजापतित्वप्रतिपक्षभूतः पाप्मा द्विषन्भ्रातृव्यो भवति । यतोऽद्वेष्टापि भवति कश्चित् भ्रातृव्यो भरतादितुल्यो, यस्त्विन्द्रियविषयासंगजनितपाप्माभ्रातृव्यो द्वेष्टा च । पारमार्थिकात्मस्वरूपतिरस्करणहेतुत्वात् । स च पराभवति विशीर्यते लोष्टवत्प्राणपरिष्वगात् । कस्यैतत्फलमित्याह— य एवं वेद । यथोक्तं प्राणमात्मत्वेन प्रतिपद्यते पूर्वयजमानवदित्यर्थः ॥

फलमुपसंहृत्याधुनाख्यायिकारूपमेवाश्रित्याह । कस्माच्च हेतोर्वागादीन्मुक्त्वा मुख्य एव प्राणमात्मत्वेनाश्रयितव्य इति तदुपपत्तिनिरूपणाय यस्मादयं वागादीनां पिडादीनां च साधारण आत्मा, इत्येतमर्थमाख्यायिकया दर्शयन्त्याह श्रुतिः—

ते होचुः क नु सोऽभूद्यो न इत्थमसक्तैत्ययमास्येऽन्तरिति सोऽयास्य आंगिरसोऽगाना हि रसः ॥८॥

ते प्रजापतिप्राणा मुखेन प्राणेन परिप्रापितदेवस्वरूपा होचुरुक्तवन्त फलावस्था । किमित्याह— क न्विति वितर्के । क नु कस्मिन्नु सोऽभूत् । क । यो नोऽस्मानित्थमेवमसक्तं सजितवान्देवभावमात्मत्वेनोपगमितवान् । स्मरन्ति हि लोके केनचिदुपकृता उपकारिणः, लोकवदेव स्मरन्तो विचारयमाणा कार्यकरणसंघाते आत्मन्येवोपलब्धवन्तः । कथम्, अयमास्येऽन्तरिति, आस्ये मुखे य आकाशस्तस्मिन्नंतरयं प्रत्यक्षो वर्तते इति । सर्वो हि लोको विचार्याव्यवस्यति । तथा देवा । यस्मादयमतराकाशे वागाद्यात्मत्वेन विशेषमनाश्रित्य वर्तमान उपलब्धो देवैः, तस्मात्स प्राणोऽयास्यो विशेषानाश्रयाच्च असक्तं सजितवान्वागादीन् । अत एवांगिरस आत्मा कार्यकरणानाम् । कथमांगिरसः ? प्रसिद्धं हेतुदगाना कार्यकरणलक्षणानां रससार आत्मेत्यर्थः । कथं पुनरंगिरसत्वं ? तदपाये शोषप्राप्तेरिति वक्ष्याम । यस्माच्चायमंगिरसत्वाद्विशेषानाश्रितत्वाच्च कार्यकरणानां साधारण आत्मा विशुद्धश्च, तस्माद्वागादीनपास्य प्राण एवात्मत्वेनाश्रयितव्य इति वाक्यार्थः । आत्मा ह्यात्मत्वेनोपगंतव्योऽविपरीतबोधान्छेद्यविपर्यये चानिष्टप्राप्तिदर्शनात् ॥

सा वा एषा देवता दूर्नाम दूर इत्या मृत्युर्दूर ह वा अस्मान्मृत्यु-
र्भवति य एव वेद ॥९॥

स्यान्मत प्राणस्य विशुद्धिरसिद्धेति । ननु परिहृतमेतद्वागादीना कल्याण-
वदनाद्यासंगवत्प्राणस्य आसंगास्पदत्वाभावेन । बाढम्, किं त्वागिरसत्वेन वागा-
दीनामात्मत्वोक्त्या वागादिद्वारेण शवस्पृष्टितत्स्पृष्टेरिवाशुद्धता शङ्कयत इत्याह—
शुद्ध एव प्राण । कुत, सा वा एषा देवता दूर्नाम यं प्राणं प्राप्याश्मानमिव
लोष्टवद्विध्वस्ता असुरा । त परामृशति सेति । सैवैषा येयं वर्तमानयजमानशरा-
रस्था देवैर्निर्धारिता 'अयमास्येऽन्त' इति । देवता च सा स्यात् । उपासनक्रि-
याया कर्मभावेन गुणभूतत्वात् । यस्मात्सा दूर्नाम दूरित्येव ख्याता । नामशब्द
ख्यापनपर्याय । तस्मात्प्रसिद्धास्या विशुद्धिर्दूर्नामत्वात् । कुत पुनर्दूर्नामत्वमि-
त्याह— दूरं दूरे हि यस्मादस्या प्राणदेवताया मृत्युरासंगलक्षण पाप्मा । अ-
संश्लेषधर्मित्वात्प्राणस्य समीपस्थस्यापि दूरता मृत्योस्तस्मात् दूरित्येवं ख्याति ,
एवं प्राणस्य विशुद्धिर्ज्ञापिता । विदुष फलमुच्यते— दूरं ह वा अस्मा-
न्मृत्युर्भवति । अस्मादेवंविदो, य एवं वेद तस्मादेवामिति—प्रकृतं विशुद्धिगुणो-
पेत प्राणमुपास्त इत्यर्थ । उपासनं नाम उपास्यार्थवादे यथा देवतादिस्वरूप
श्रुत्या ज्ञाप्यते तथा मनसोपगम्य आसनं चित्तन लौकिकप्रत्ययाव्यवधानेन
यावत्तदेवतादिस्वरूपात्माभिमानाभिव्यक्तिरिति लौकिकात्माभिमानवत् । 'देवो
भूत्वा देवानप्येति' 'किं देवतोऽस्या प्राच्या दिश्यसि' इत्येवमादिश्रुतिभ्य ॥

सा वा एषा देवता दूर ह वा अस्मान्मृत्युर्भवतीत्युक्तम् । कथं पुनरेवं-
विदो दूरं मृत्युर्भवतीति । उच्यते । एवंवित्त्वविरोधात् । इन्द्रियविषयसंसर्गासं-
गजो हि पाप्मा प्राणात्माभिमानिनो हि विरुध्यते । वागादिविशेषात्माभिमान-
हेतुत्वात् स्वाभाविकाज्ञानहेतुत्वाच्च । शास्त्रजनितो हि प्राणात्माभिमानः ।
तस्मादेवविद पाप्मा दूर भवतीति युक्तं विरोधात् । तदेतत्प्रदर्शयति—

सा वा एषा देवतैतासां देवताना पाप्मान मृत्युमपहत्य यन्नासां
दिशामंतस्तद्गमयांचकार तदासां पाप्मनो विन्यदधात्तस्माच्च जनमियाज्ञांत-
मियाच्चेत्पाप्मानं मृत्युमन्ववायानीति ॥ १० ॥

सा वा एषा देवतेत्युक्तार्थम् । एतासा वागादीना देवताना पाप्मानं
मृत्युं स्वाभाविकाज्ञानप्रयुक्तैन्द्रियविषयसंसर्गासंगजनितेन हि पाप्मना सर्वो

म्रियते, स ह्यतो मृत्युः, तं प्राणात्माभिमानरूपाभ्यो देवताभ्योऽपच्छिद्यापहृत्य, प्राणात्माभिमानमात्रतयैव प्राणोऽपहतेत्युच्यते । विरोधादेव तु पाप्मैवंविदो दूर गतो भवति । किं पुनश्चकार देवतानां पाप्मानं मृत्युमपहृत्येति, उच्यते— यत्र यस्मिन्नासा प्राच्यादीनां दिशामंतोऽवसानं तत्तत्र गमयाचकार गमनं कृतवानित्येतत् । ननु नास्ति दिशामंतं कथमंतं गमितवानिति । उच्यते— श्रौतविज्ञानवत् जनावधिनिमित्तकल्पितत्वादिशा तद्विरोधिजनाभ्युषित एव देशो दिशामतो, देशातोऽरण्यमिति यद्वदित्यदोषः । तत्तत्र गमयित्वा आसा देवतानां, पाप्मन इति द्वितीयाबहुवचनं, विन्यदधाद्विविधं न्यग्भावेनादधात्स्थापितवती प्राणदेवता । प्राणात्माभिमानशून्येषु अंत्यजनेष्विति सामर्थ्यात् । इन्द्रियसंसर्गजो हि स इति प्राण्याश्रयतावगम्यते । तस्मात्तमस्यं जनं नेयान् गच्छेत्संभाषणदर्शनादिभिर्न संसृजेत् । तत्संसर्गे पाप्मना संसर्गं कृतं स्यात्पाप्माश्रयो हि सः । तज्जननिवासं चात दिगंतशब्दवाच्यं नेयाज्जनशून्यमपि, जनमपि तद्देशवियुक्तमित्यभिप्रायः । नेदिति परिभयार्थं निपातः । इत्थं जनसंसर्गे पाप्मानं मृत्युमन्ववायानीति । अनु अव अयानीत्यनुगच्छेयमिति । एवं भीतो न जनमतं चेयादिति पूर्वेण संबंधः ॥

सा वा एषा देवतैतासां देवतानां पाप्मानं मृत्युमपहृत्याथैना मृत्युमत्यवहत् ॥ ११ ॥

सा वा एषा देवता, तदेतत्प्राणात्मज्ञानकर्मफलं वागादीनां अग्न्याद्यात्मत्वमुच्यते । अथैना मृत्युमत्यवहत् । यस्मादाध्यात्मिकपरिच्छेदकरं पाप्मा मृत्युं प्राणात्मविज्ञानेनापहत् तस्मात्स प्राणोऽपहन्ता पाप्मनो मृत्योः । तस्मात्स एव प्राण एना वागादिदेवता प्रकृतं पाप्मानं मृत्युमतीत्यवहत्प्रापयत्स्वं स्वमपरिच्छिन्नमग्न्यादिदेवतात्मरूपम् ॥

स वै वाचमेव प्रथमामत्यवहत्सा यदा मृत्युमत्यमुच्यत सोऽग्निरभवत्सोऽयमग्निः परेण मृत्युमतिक्रान्तो दीप्यते ॥ १२ ॥

स वै वाचमेव प्रथमामत्यवहत् । स प्राणो वाचमेव प्रथमा प्रधाना-मित्येतत् । उद्गीथकर्मणीतरकरणापेक्षया साधकतमत्वं प्रावान्यं तस्याः । ता प्रथमामत्यवहद्ब्रह्मं कृतवान् । तस्याः पुनर्मृत्युमतीत्योढाया किं रूपमित्युच्यते— सा वाग्यदा यस्मिन्काले पाप्मानं मृत्युं अत्यमुच्यतातीत्यामुच्यत मोचिता स्वय-

मेव, तदा सोऽग्निरभवत् सा वाक्पूर्वमप्याग्निरिव सती मृत्युवियोगेऽप्याग्निरैवा-
भवत् । एतावास्तु विशेषो मृत्युवियोगे । सोऽयमतिक्रान्तोऽग्निः परेण मृत्यु पर-
स्तान्मृत्योर्दीप्यते । प्राङ्मोक्षान्मृत्युप्रतिबद्धो अध्यात्मवागात्मना नेदानीमिव
दीप्तिमानासीदिदानीं तु मृत्युं परेण दीप्यते मृत्युवियोगात् ॥

अथ प्राणमत्यवहत्स यदा मृत्युमत्यमुच्यत स वायुरभवत्सोऽयं वायुः
परेण मृत्युमतिक्रान्तः पवते ॥ १३ ॥

तथा प्राणो घ्राण वायुरभवत् । स तु पवते मृत्युं परेणातिक्रान्तः । सर्व-
मन्यदुक्तार्थम् ॥

अथ चक्षुरत्यवहत्तद्यदा मृत्युमत्यमुच्यत स आदित्योऽभवत्सोऽसावा-
दित्यः परेण मृत्युमतिक्रान्तस्तपति ॥ १४ ॥

तथा चक्षुरादित्योऽभवत्स तु तपति ॥

अथ श्रोत्रमत्यवहत्तद्यदा मृत्युमत्यमुच्यत ता दिशोऽभवस्ता इमा
दिशः परेण मृत्युमतिक्रान्ता ॥ १५ ॥

तथा श्रोत्रं दिशोऽभवत् । दिशः प्राच्यादिविभागेनावस्थिता ॥

अथ मनोऽत्यवहत्तद्यदा मृत्युमत्यमुच्यत स चंद्रमा अभवत्सोऽसौ
चंद्रः परेण मृत्युमतिक्रान्तो भात्येवं ह वा एनमेषा देवता मृत्युमतिवहति
य एव वेद ॥ १६ ॥

मनश्चंद्रमा भाति । यथा पूर्वयजमानः वागाद्यग्न्यादिभावेन मृत्युमत्य-
वहत्, एवमेनं वर्तमानयजमानमपि ह वा एषा प्राणदेवता मृत्युमतिवहति
वागाद्यग्न्यादिभावेन । एवं यो वागादिपंचकविशिष्टं प्राणं वेद । 'तं यथा यथो-
पासेत तदेव भवति' इति श्रुते ॥

अथात्मनेऽन्नाद्यमागायद्यद्धि किञ्चाक्षमद्यतेऽनेनैव तदद्यत इह प्रति-
तिष्ठति ॥ १७ ॥

अथात्मने । यथा वागादिभिरात्मार्यमागान् कृतं तथा मुख्योऽपि प्राणः
सर्वप्राणसाधारणं प्राजापत्यफलमागानं कृत्वा त्रिषु पवमानेषु, अथानंतरं शिष्टेषु
नवसु स्तोत्रेषु, आत्मने आत्मार्यमन्नाद्यमन्नं च तदाद्यं चान्नाद्यमागायत् ।
कर्तुं कामसंयोगो वाचनिक इत्युक्तम् । कथं पुनस्तदन्नाद्यं प्राणेनात्मार्यमागीत-
मिति गम्यत इत्यत्र हेतुमाह—यत्किंचेति, सामान्यान्नमात्रपरामर्शार्थः । हीति

हेतौ । यस्माद्धोके प्राणिभिर्यत्किञ्चिदन्नमद्यते भक्ष्यते तदनेनैव । अन इति प्राणस्याख्या प्रसिद्धा । अन. शब्द सान्त शकटवाची, यस्त्वन्य स्वरान्त स प्राणपर्याय । प्राणेनैव तदद्यत इत्यर्थः । किञ्च न केवल प्राणेनाद्यत एवा-
न्नाद्य, तस्मिञ्छरीराकारपरिणतेऽन्नाद्य इह प्रतितिष्ठति प्राण । तस्मात्प्राणेना-
त्मन प्रतिष्ठार्थमागीतमन्नाद्यम् । यदपि प्राणेनान्नादन तदपि प्राणस्य प्रति-
ष्ठार्थमेवेति न वागादिष्विव कल्याणासगजपाप्मसम्भव प्राणेऽस्ति ॥

ते देवा अब्रुवन्नेतावद्वा इद सर्वं यदन्न तदात्मन आगासीरनु नो-
ऽस्मिन्नन्न आभजस्वेति ते वै माभिसविशतेति तथेति त समन्त परिण्य-
विशन्त । तस्माद्यदनेनान्नमत्ति तेनैतास्तृप्यन्त्येव ह वा एन स्वा अभि-
सविशन्ति भर्ता स्वाना श्रेष्ठ पुर एता भवत्यन्नादोऽधिपतिर्य एव वेद य
उ हैवंविदं स्वेषु प्रति प्रतिर्बुभूषति न हैवाल भार्येभ्यो भवत्यथ य एवैतमनु
भवति यो वैतमनु भार्यान्बुभूषति स हैवाल भार्येभ्यो भवति ॥१८॥

ते देवा । नन्ववधारणमयुक्त 'प्राणेनैव तदद्यत' इति । वागादीनामपि
अन्ननिमित्तोपकारदर्शनात् । नैष दोषः । प्राणद्वारत्वात्तदुपकारस्य । कथं
प्राणद्वारकोऽन्नकृतो वागादीनामुपकार इत्येतमर्थं प्रदर्शयन्नाह— ते वागादयो
देवा, स्वविषययोतनाद्देवा, अब्रुवन्मुक्तवन्तो मुख्य प्राण इदमेतावन्नातोऽधि-
कमस्ति । वा इति स्मरणार्थः । इदं तत्सर्वमेतावदेव, किं, यदन्न प्राणस्थिति-
करमद्यते लोकैः तत्सर्वमात्मन आत्मार्थमागासी आगीतवानसि आगानेनात्म-
सात्कृतमित्यर्थः । वयं चान्नमन्तरेण स्थातुं नोत्सहामहे । अतोऽनु पश्चाच्चोऽस्मान-
स्मिन्नन्ने आत्मार्थं तवान्ने आभजस्व आभाजयस्व । णिचोऽश्रवणं छादसम् ।
अस्मात्प्राणभागिन कुरु । इतर आह— ते यूयं यद्यन्नार्थिनो वै, मा
मामभिसंविशत समन्ततो मामाभिमुख्येन निविशत । इत्येवमुक्तवति प्राणे
तथेत्येवमिति, तं प्राणं परिसमन्तं परिसमन्तान्याविशन्त निश्चयेनाविशन्त, तं
प्राणं परिवेष्टय निविष्टवन्त इत्यर्थः । तथा निविष्टाना प्राणानुज्ञया तेषां
प्राणेनैवाद्यमानं प्राणस्थितिकरं सदनं तृप्तिकरं भवति न स्वातन्त्र्येणान्नसंबन्धो
वागादीनाम् । तस्माद्युक्तमेवावधारण अनेनैव तदद्यत इति । तदेव चाह—
तस्माद्यस्मात्प्राणाश्रयतयैव प्राणानुज्ञयाभिसंनिविष्टा वागादिदेवताः तस्माद्य-
दन्नमनेन प्राणेनास्ति लोकस्तेनाज्ञेनैता वागाद्यास्तृप्यन्ति । वागाद्याश्रयं प्राणं यो

वेद 'वागादयश्च पच प्राणाश्रया' इति तमप्येवमेव ह वै स्वा ज्ञातय अभिसवि-
शन्ति वागादय इव पाणम् । ज्ञातीनामाश्रयणीयो भवतीत्यभिप्राय ।
अभिसन्निविष्टाना च स्वाना प्राणवदेव वागादीना स्वाज्ञेन भर्ता भवति । तथा
श्रेष्ठ पुरोऽग्रत एता गन्ता भवति वागादीनामिव प्राण । तथाज्ञादोऽनामया-
वीत्यर्थ । अधिपतिरविष्टाय च पालयिता स्वतत्र पति प्राणवदेव वागादीनाम् ।
य एवं प्राण वेद तस्यैतद्योक्त फल भवति । किञ्च य उ हैवविदं प्राणविदं
प्रति स्वेषु ज्ञातीना मध्ये प्रति प्रतिकूलो वुर्भूषति प्रतिस्पर्धीभवितुमिच्छति,
सोऽसुरा इव प्राणप्रतिस्पर्धिनौ न हैवाल न पर्याप्तो भार्येभ्यो भरणीयेभ्यो
भवति भर्तुमित्यर्थ । अथ पुनर्य एव ज्ञातीना मध्ये एतमेवंविद वागादय
इव प्राण अनु अनुगतो भवति, यो वेतमेवविदमन्वेवानुवर्तयन्नेव आत्मीया-
न्भार्यान्वुर्भूषति, भर्तुमिच्छति, यथैव वागादय प्राणानुवृत्त्यात्मबुर्भूषव
आसन । स हैवाल पर्याप्तो भार्येभ्यो भरणीयेभ्यो भवति भर्तु नेतर स्वतत्र ।
सर्वमेतत्प्राणगुणविज्ञानफलमुक्तम् ॥

कायकरणानामात्मत्वप्रतिपादनाय प्राणस्यागिरसत्वमुपन्यस्त सोऽयास्य
आगिरस इति । अस्माद्धेतोरयमागिरस इत्यागिरसत्वे हेतुर्नोक्त । तद्धेतुसि-
द्धयर्थमारभ्यते । तद्धेतुसिद्धयायत्त हि कार्यकरणात्मत्व प्राणस्य । अनन्तर च
वागादीना प्राणार्थानतोक्ता । सा च कथमुपपादनीयेत्याह—

सोऽयास्य आगिरसोऽगाना हि रस प्राणो वा अगानां रस प्राणो
हि वा अगाना रसस्तस्माद्यस्मात्कस्माच्चागात्प्राण उत्क्रामति तदेव तच्छुष्य-
त्येष हि वा अंगाना रस ॥१९॥

सोऽयास्य आगिरस इत्यादि यथोपन्यस्तमेवोपादीयते उत्तरार्थम् ।
प्राणो वा अगाना रस इत्येवमत वाक्यं यथाव्याख्यातार्थमेव पुन स्मारयति ।
कथं, प्राणो वा अगाना रस इति । प्राणो हि । हिशब्द प्रसिद्धौ । अंगाना
रस । प्रसिद्धमेतत्प्राणस्यागिरसत्वं न वागादीनाम् । तस्माद्युक्त प्राणो वा इति
स्मारणम् । कथं पुन प्रसिद्धत्वमित्यत आह । तस्माच्छब्द उपसहारार्थ
उपरित्वेन संबध्यते । यस्माद्यतोऽवयवात्कस्मादनुक्तविशेषात् । यस्मात्कस्मा-
द्यत कुतश्चिच्च अंगाच्छरीरावयवादविशेषितात्प्राण उत्क्रामत्यपसर्पति तदेव
तत्रैव तदंगं शुष्यति नीरस भवति शोषमुपैति । तस्मादेष हि वा अंगानां रस

इत्युपसंहार । अतः कार्यकरणानामात्मा प्राण इत्येतत्सिद्धम् । आत्मापाये हि शोषो मरणं स्यात्तस्मात्तेन जीवन्ति प्राणिनः सर्वे । तस्मादपास्य वागादीन्प्राण एवोपास्य इति समुदायार्थः ॥

एष उ । न केवलं कार्यकरणयोरेवात्मा प्राणो रूपकर्मभूतयोः । किं तर्हि, ऋग्यजुः साम्ना नामभूतानामात्मेति सर्वात्मकतया प्राणं स्तुवन्महान्करो-
त्युपास्यत्वाय—

एष उ एव बृहस्पतिर्वाग्वै बृहती तस्या एष पतिस्तस्मादु
बृहस्पतिः ॥२०॥

एष उ एव प्रकृत आगिरसो बृहस्पतिः । कथं बृहस्पतिरिति । उच्यते—
वाग्वै बृहती बृहतीछद षट्त्रिंशदक्षरा । अनुष्टुप् वाक् । कथम् । ‘वाग्वा
अनुष्टुप्’ इति श्रुतेः । सा च वागनुष्टुप्बृहत्या छदस्यंतर्भवति । अतो युक्तं
वाग्वै बृहतीति प्रसिद्धवद्वक्तुम् । बृहत्या च सर्वा ऋचोऽन्तर्भवन्ति प्राणसस्तुत-
त्वात् । ‘प्राणे बृहती प्राण ऋच इत्येव विद्यात्’ इति श्रुत्यंतरात् । वागात्म-
त्वाच्चर्चा प्राणेऽन्तर्भावः । तत्कथमित्याह— तस्या वाचो बृहत्या ऋच एष
प्राण पतिः । तस्या निर्वर्तकत्वात् । कौष्ठ्याग्निप्रेरितमारुतनिर्वर्त्या हि ऋक् ।
पालनाद्वा वाचः पतिः । प्राणेन हि पात्यते वाक् । अप्राणस्य शब्दोच्चारण-
सामर्थ्याभावात् । तस्मादु बृहस्पतिर्ऋचा प्राण आत्मेत्यर्थः ॥

एष उ एव ब्रह्मणस्पतिर्वाग्वै ब्रह्म तस्या एष पतिस्तस्मादु
ब्रह्मणस्पतिः ॥२१॥

तथा यजुषाम् । कथम्, एष उ एव ब्रह्मणस्पतिः । वाग्वै ब्रह्म, ब्रह्म
यजुः, तच्च वाग्विशेष एव । तस्या वाचो यजुषो ब्रह्मण एष पतिस्तस्मादु
ब्रह्मणस्पतिः पूर्ववत् ॥

कथं पुनरेतदवगम्यते बृहतीब्रह्मणोऽर्क्ययजुषं न पुनरन्यार्थत्वमिति । उ-
च्यते— वाचोऽन्ते सामसामानाधिकरण्यनिर्देशात् ‘वाग्वै साम’ इति । तथा च
‘वाग्वै बृहती’ ‘वाग्वै ब्रह्म’ इति च वाक्समानाधिकरणयोर्ऋग्यजुषं युक्तम् ।
परिशेषाच्च । साम्नि अभिहिते ऋग्यजुषी एव परिशिष्टे । वाग्विशेषत्वाच्च
वाग्विशेषौ हि ऋग्यजुषी । तस्मात् तयो वाचा समानाधिकरणता युक्ता ।
अविशेषप्रसंगाच्च । सामोद्गीथ इति च स्पष्टं विशेषाभिधानत्वम् । तथा

बृहतीब्रह्मशब्दयोरपि विशेषाभिधानत्वं युक्तम् । अन्यथा अनिर्धारितविशेषयो
आनर्थक्यापत्तेश्च विशेषाभिधानस्य वाङ्मात्रत्वे चोभयत्र पौनरुक्त्यात् ।
ऋग्यजुःसामोद्गीथशब्दानां च श्रुतिष्वेवंक्रमदर्शनात् ॥

एष उ एव साम वाग्वै सामैष सा चामश्चेति तत्साम्नः सामत्वम् ।
यद्वेव समं प्लुषिणा समो मशकेन समो नागेन सम एभिस्त्रिभिर्लोकैः
समोऽनेन सर्वेण तस्माद्वेव सामाश्नुते साम्न सायुज्यं सलोकतां य एवमेत-
त्साम वेद ॥२२॥

एष उ एव साम । कथमित्याह— वाग्वै सा यत्किञ्चित्स्त्रीशब्दाभिधेय
सा वाक् । सर्वस्त्रीशब्दाभिधेयवस्तुविषयो हि सर्वनाम--सा--शब्द । तथा
अम एष प्राणः । सर्वपुंशब्दाभिधेयवस्तुविषयोऽम शब्द । “केन मे पौत्रानि
नामान्याप्रोषीति, प्राणेनेति ब्रूयात्केन मे स्त्रीनामानीति वाचा” इति श्रुत्यन्त-
रात् । वाक्प्राणाभिधानभूतोऽयं सामशब्दः । तथा प्राणनिर्वर्त्यस्वरादिसमुदाय-
मात्रं गीति सामशब्देनाभिधीयते । अतो न प्राणवाग्व्यतिरेकेण सामनामास्ति
किञ्चित्स्वरवर्णादेश्च प्राणनिर्वर्त्यत्वात्प्राणतन्त्रत्वाच्च । एष उ एव प्राण साम
यस्मात्साम सामेति वाक्प्राणात्मकं सा चामश्चेति, तत्तस्मात्साम्नो गीतिरूपस्य
स्वरादिसमुदायस्य सामत्वं तत्प्रगीतं भुवि ॥

यत् उ एव समस्तुल्यं सर्वेण वक्ष्यमाणेन प्रकारेण, तस्माद्वा सामेल्य-
नेन संबंधः । वाशब्दः सामशब्दलाभनिमित्तप्रकारान्तरनिर्देशसामर्थ्यलभ्यः ।
केन पुनः प्रकारेण प्राणस्य तुल्यत्वमित्युच्यते— समं प्लुषिणा पुत्तिकाशरी-
रेण, समो मशकेन मशकशरीरेण, समो नागेन हस्तिशरीरेण, सम एभिस्त्रिभि-
र्लोकैर्ब्रूलोक्यशरीरेण प्राजापत्येन, समोऽनेन जगद्रूपेण हैरण्यगर्भेण । पुत्तिका-
दिशरीरेषु गोत्वादिवत्कात्स्न्येन परिसमाप्त इति समत्वं प्राणस्य । न पुनः
शरीरमात्रपरिमाणेनैव, अमूर्तत्वात्सर्वगतत्वाच्च । न च घटप्रासादा-
दिप्रदीपवत्संकोचविकासितया शरीरेषु तावन्मात्रं समत्वम् । “त एते सर्व
एव समा सर्वेऽनन्ता” इति श्रुते । सर्वगतस्य तु शरीरेषु शरीरपरिमाणवृत्ति-
लाभो न विरुध्यते । एवं समत्वात्सामाख्यं प्राणं वेद यः श्रुतिप्रकाशितमहत्त्वं
तस्यैतत्फलं—अश्नुते व्याप्नोति साम्नः प्राणस्य सायुज्यं सयुग्भावं समानदे-
हेन्द्रियाभिमानत्वं, सालोक्यं समानलोकता वा भावनाविशेषतो, य एवमेतत्-

थोक्त साम प्राणं वेद । आ प्राणात्माभिमानाभिव्यक्तेरुपास्ते, इत्यर्थ ॥

एष उ वा उद्गीथ प्राणो वा उत्प्राणेन हीद सर्वमुत्तब्ध वागेव गाथोच्च गीथा चेति स उद्गीथ ॥२३॥

एष उ वा उद्गीथ । उद्गीथो नाम सामावयवो भक्तिविशेषो नोद्गानम् । सामाधिकारात् । कथमुद्गीथ प्राण । प्राणो वा उत्प्राणेन हि यस्मादिद सर्व जगदुत्तब्धमूर्त्वं स्तब्धमुत्तभितं विधृतमित्यर्थ । उत्तब्धार्थावद्योतकोऽयमुच्छब्द प्राणगुणाभिधायक । तस्मादुत्प्राण । वागेव गीथा शब्दविशेषत्वा-दुद्गीथभक्ते । गायते शब्दार्थत्वात्सा वागेव । न ह्युद्गीथभक्ते शब्दव्यतिरेकेण किञ्चिद्रूपमुत्प्रेक्ष्यते । तस्माद्युक्तमवधारण वागेव गीथेति । उच्च प्राणो गाथा च प्राणतत्रा वागित्युभयमेकेन शब्देनाभिधीयते स उद्गीथ ॥

तद्वापि ब्रह्मदत्तश्चैकितानेयो राजान भक्षयन्नुवाचाय त्स्य राजा मूर्धानं विपातयताद्यदितोऽयास्य आगिरसोऽन्येनोदगायदिति वाचा च ह्येव स प्राणेन चोदगायदिति ॥२४॥

तद्वापि तत्तत्रैतस्मिन्नुक्तेऽप्ये हायाख्यायिकापि श्रूयते ह स्म । ब्रह्मदत्तो नामत । चिकितानस्यापत्य चैकितानस्तदपत्य युवा चैकितानेयो, राजानं यज्ञे सोम भक्षयन्नुवाच । किम् । अयं चमसम्यो मया भक्ष्यमाणो राजा त्स्य तस्य ममानृतवादिनो मूर्धानं शिरो विपातयताद्विस्पष्ट पातयतु । तोरय तात-डादेश आशिषि लोड् विपातयतादिति । यद्यहमनृतवादी स्यामित्यर्थ । कथं पुनरनृतवादित्वप्राप्तिरिति । उच्यते— यद्यदीतोऽस्मात्प्रकृतात् प्राणाद्वाक्संयुक्तात् अयास्यो मुख्यप्राणाभिवायकेन अयास्यागिरसशब्देनाभिधीयते विश्व-सृजा पूर्वर्षीणा मन्त्रे उद्गाता । सोऽन्येन देवतान्तरेण वाक्प्राणव्यतिरिक्तेनोद-गायदुद्गान कृतवान् । ततोऽहमनृतवादी स्या, तस्य मम देवता विपरीतप्रति-पत्तुर्मूर्धानं विपातयतु । इत्येवं शपथ चकारेति विज्ञाने प्रत्ययदार्ढ्यकर्तव्यता दर्शयति । तमिममाख्यायिकानिर्धारितमर्थं स्वेन वचसोपमंहरति श्रुति — वाचा च प्राणप्रधानया प्राणेन च स्वस्यात्मभूतेन सोऽयास्य आगिरस उद्गातो-दग्मयदित्येषोऽर्थो निर्धारित शपथेन ॥

तस्य हैतस्य साम्नो य स्वं वेद भवति हास्य स्वं तस्य वै स्वर एव स्वं तस्मादार्थिज्यं करिष्यन्वाधि स्वरमिच्छेत तथा वाचा स्वरसंपन्नयार्थिज्यं

कुर्यात्तस्माद्यज्ञे स्वरवन्त दिदृक्षन्त एव । अथो यस्य स्व भवति भवति हास्य स्वं य एवमेतत्साम्न स्व वेद ॥२५॥

तस्य हैतस्य । तस्येति प्रकृतं प्राणमाभिसबध्नाति । हैतस्येति मुख्यं व्यर्पादिशत्यभिनेयेन । साम्न सामशब्दवाच्यस्य प्राणस्य य स्व धनं वेद, तस्य ह किं स्यात् । भवति हास्य स्वम् । फलेन प्रलोभ्याभिमुखाकृत्य शुश्रूषवे आह — तस्य वै साम्न स्वर एव स्वम् । स्वर इति कठगत माधुर्यं तदेवास्य स्व विभूषणम् । तेन हि भूषितमृद्धिमल्लक्ष्यत उद्गानम् । यस्मादेवं तस्मादात्विज्य ऋत्विक्कर्मोद्गान करिष्यन्वाचि विषये वाचि वागाश्रित स्वरमिच्छेत इच्छेत् साम्नो वनवत्ता स्वरेण चिकीर्षुरुद्गाता । इदं तु प्रासगिकं विधीयते साम्न सौ-स्वयण स्वरवत्त्वप्रत्यये कर्तव्ये इच्छामात्रेण सौस्वर्यं न भवतीति, दत्तवावनतैल-पानादि सामर्थ्यात्कर्तव्यमित्यर्थः । तथैव सस्कृतया वाचा स्वरसंपन्नयात्विज्यं कुर्यात् । तस्माद्यस्मात्साम्न स्वभूत स्वरस्तेन स्वेन भूषित माम् । अतो यज्ञे स्वरवन्तमुद्गातार दिदृक्षन्त एव द्रष्टुमिच्छन्त एव वनिनमिव लौकिका । प्र-सिद्ध हि लोकेऽथो अपि यस्य स्व वन भवति तं वनिन दिदृक्षन्ते इति । सिद्धस्य गुणविज्ञानफलसबधस्य उपसंहारं कियते— भवति हास्य स्वं य एव-मेतत्साम्न स्व वेदेति ॥

तस्य हैतस्य साम्नो य सुवर्णं वेद भवति हास्य सुवर्णं तस्य वै स्वर एव सुवर्णं भवति हास्य सुवर्णं य एवमेतत्साम्न सुवर्णं वेद ॥२६॥

अथान्यो गुण सुवर्णवत्तालक्षणो विधीयते । असावपि सौस्वर्यमेव । एतावान्विशेषः । पूर्वं कठगतमाधुर्यमिदं तु लाक्षणिकं सुवर्णशब्दवाच्यम् । तस्य हैतस्य साम्नो य सुवर्णं वेद भवति हास्य सुवर्णम् । सुवर्णशब्दसामान्या-त्स्वरसुवर्णयोः । लौकिकमेव सुवर्णं गुणविज्ञानफलं भवतीत्यर्थः । तस्य वै स्वर एव सुवर्णम् । भवति हास्य सुवर्णं य एवमेतत्साम्न सुवर्णं वेदेति पूर्ववत्सर्वम् ॥

तस्य हैतस्य साम्नो य प्रतिष्ठा वेद प्रति ह तिष्ठति तस्य वै वागेव प्रतिष्ठा वाचि हि खल्वेष एतत्प्राणं प्रतिष्ठितो गीयतेऽन्न इत्यु हैक आहुः ॥२७॥

तथा प्रतिष्ठागुणं विधित्सन्नाह— तस्य हैतस्य साम्नो य प्रतिष्ठां वेद । प्रतिष्ठित्यस्यामिति प्रतिष्ठा वाक्का प्रतिष्ठा साम्नो गुणं यो वेद स प्रतिष्ठिति

ह । 'तं यथा यथोपासते' इति श्रुतेस्तद्गुणत्वं युक्तम् । पूर्ववत्फलेन प्रतिलोभिताय का प्रतिष्ठेति शुश्रूषवे आह— तस्य वै माम्नो वागेव । वागिर्गत जिह्वा-मूलीयादीना म्थानानामाख्या । सैव प्रतिष्ठा । तदाह— वाचि हि जिह्वामूलीयादिषु हि यस्मात्प्रतिष्ठित सन्नेष प्राण एतद्गान गीयते गीतिभावमापद्यते तस्मात्साम्न प्रतिष्ठा वाक् । अन्ने प्रतिष्ठितो गीयत इत्यु हैकेऽन्ये आहु । इह प्रतिष्ठितीति युक्तम् । अनिदितत्वादेकीयपक्षस्य विकल्पेन प्रतिष्ठानुगुणविज्ञान कुर्यात् वाग्वा प्रतिष्ठान्न वेति ॥

अथातः पवमानानामेवाभ्यारोहः स वै खलु प्रस्तोता साम प्रस्तौति स यत्र प्रस्तुयात्तदेतानि जपेत् । असतो मा सद्गमय तमसो मा ज्योतिर्गमय मृत्योर्मा मृतं गमयेति स यदाहासतो मा सद्गमयेति मृत्युर्वा असत्सदमृतं मृत्योर्मा मृतं गमयामृत मा कुर्वित्येवैतदाह तमसो मा ज्योतिर्गमयेति मृत्युर्वै तमो ज्योतिरमृत मृत्योर्मा मृतं गमयामृत मा कुर्वित्येवैतदाह मृत्योर्मा मृतं गमयेति नात्र तिरोहितमिवास्ति । अथ यानीतराणि स्तोत्राणि तेष्व्वात्मनेऽन्नाद्यमागायेत्तस्मादु तेषु वर वृणीत य कामं कामयेत त स एष एवविदुद्गातात्मने वा यजमानाय वा य काम कामयेत तमागायति तद्वैतल्लोकजिदेव न हैवालोक्यताया आशास्ति य एवमेतत्साम वेद ॥२८॥ इति तृतीय ब्राह्मणम् ॥

एवं प्राणविज्ञानवतो जपकर्म विवित्यते । यद्विज्ञानवतो जपकर्मण्यधिकारस्तद्विज्ञानमुक्तम् । अयानतर यस्माच्चैव विदुषा प्रयुज्यमान देवभावान्भ्यारोहफल जपकर्म, अतस्तस्मात्तद्विधीयत इह । तस्य चोद्गीथमब्रह्मात्मवैत्र प्राप्तौ पवमानानामिति वचनात् । पवमानेषु त्रिष्वपि कर्तव्यताया प्राप्ताया पुन कालसंकोचं करोति— स वै खलु प्रस्तोता साम प्रस्तौति । स प्रस्तोता यत्र यस्मिन्काले साम प्रस्तुयात्प्रारभेत तस्मिन्काल एतानि जपेत् । अस्य च जपकर्मण आख्या अभ्यारोह इति । आभिमुख्येनारोहत्यनेन जपकर्मणैववित् देवभावमात्मान इत्यभ्यारोह । एतानीति बहुवचनात्त्रीणि यजूंषि । द्वितीया-निर्देशात् ब्राह्मणोत्पन्नत्वाच्च यथापठित एव स्वर प्रयोक्तव्यो न मात्र । याजमान जपकर्म ॥

एतानि तानि यजूंषि— 'असतो मा सद्गमय' 'तमसो मा ज्योतिर्गमय'

‘मृत्योर्मामृतं गमय’ इति । मंत्राणामर्थस्तिरोहितो भवतीति स्वयमेव व्याचष्टे ब्राह्मण मन्त्रार्थम् । स मन्त्रो यदाह यदुक्तवान्कोऽमावर्थ इत्युच्यते ‘असतो मा सद्गमय’ इति । मृत्युर्वा असत् स्वाभाविककर्मविज्ञाने मृत्युरित्युच्येते । असत् अत्यताधोभावहेतुत्वात् । सदमृत, सच्छास्त्रीयकर्मविज्ञाने । अमरणहेतुत्वादमृतम् । तस्मादसतो अमत्कर्मणोऽज्ञानाच्च मा मा सच्छास्त्रीयकर्मविज्ञाने गमय देव-भावसाधनात्मभावमापादयेत्यर्थः । तत्र वाक्यार्थमाह—अमृत मा कुर्वित्येवैतदाहेति । तथा तमसो मा ज्योतिर्गमयेति । मृत्युर्वै तम सर्व ह्यज्ञानमावरणात्मकत्वात्तम तदेव च मरणहेतुत्वान्मृत्यु । ज्योतिरमृत पूर्वोक्तविपरीत दैव स्वरूपम् । प्रकाशात्मकत्वाज्ज्ञानं ज्योतिः, तदेवामृतमविनाशात्मकत्वात् । तस्मात्तमसो मा ज्योतिर्गमयेति । पूर्ववन्मृत्योर्मामृत गमयेत्यादि । अमृत मा कुर्वित्येवैतदाह दैव प्राजापत्य फलभावमापादयेत्यर्थः । पूर्वो मन्त्रोऽसावनस्वभावात् साधन-भावमापादयेति । द्वितीयस्तु साधनभावादपि अज्ञानरूपात् साध्यभावमापादयेति । मृत्योर्मामृत गमयेति पूर्वयोरेव मन्त्रयो समुच्चितोऽर्थस्तृतीयेन मन्त्रेणोच्यते इति प्रसिद्धार्थैव । नात्र तृतीये मन्त्रे तिरोहितमतर्हितमिवार्यरूप पूर्वयोरिव मन्त्रयो-रस्ति, यथाश्रुत एवार्थः ॥

याजमानमुद्गानं कृत्वा पवमानेषु त्रिषु, अथानन्तरं यानातराणि शिष्टाणि स्तोत्राणि तेष्व्वात्मनेऽन्नाद्यमागायेत् । प्राणविदुद्गाता प्राणभूत प्राणवदेव । यस्मात्स एष उद्गातैव प्राण यथोक्त वेत्ति, अतः प्राणवदेव तं कामं साधयितुं समर्थः । तस्माद्यजमानस्तेषु स्तोत्रेषु प्रयुज्यमानेषु वरं वृणीत, यं कामं कामयेत तं कामं वरं वृणीत प्रार्थयेत । यस्मात्स एष एवविदुद्गातेति तस्माच्छब्दा-त्प्रागेव सबध्यते । आत्मने वा यजमानाय वा यं कामं कामयते इच्छत्युद्गाता तमागायत्यागानेन साधयति ॥

एव तावज्ज्ञानकर्मभ्यां प्राणात्मापत्तिरित्युक्तम् । तत्र नास्त्याशकासंभवः । अतः कर्मापाये प्राणापत्तिर्भवति वा न वेत्याशक्यते । तदाशंकानिवृत्त्यर्थमाह—तद्धैतल्लोकजिदेवेति । तद्ध तदेतत्प्राणदर्शनं कर्मवियुक्तं केवलमपि, लोकजिदेवेति लोकमात्रमेव । न ह एवालोक्यतायै अलोकार्हात्याय आशा आशंसनं प्रार्थनं नैवास्ति ह । न हि प्राणात्मनि उत्पन्नात्माभिमानस्य तत्प्राप्त्याशंसनं संभवति । न हि ग्रामस्थः कदा ग्रामं प्राप्नुयामित्यरण्यस्थ इवाशास्ते ।

असन्निकृष्टविषये ह्यनात्मन्याशसन, न तत्स्वात्मनि संभवति । तस्मान्नाशास्ति कदाचित्प्राणात्मभाव न प्रपद्येयमिति ॥

कस्यैतत् । य एवमेतत्साम प्राण यथोक्तं निर्धारितमहिमानं वेद— अहमस्मि प्राण इन्द्रियविषयासंगैरासुरैः पाप्मभिरधर्षणायो विशुद्धो, वागादिपचकं च मदाश्रयत्वादग्न्याद्यात्मरूपं स्वाभाविकविज्ञानोत्थाद्रयविषयासगजनितासुरपाप्मदोषवियुक्तं, सर्वभूतेषु च मदाश्रयान्नाद्योपयोगबन्धनं, आत्मा चाह सर्वभूतानामागिरसत्वात्, ऋग्यजुः सामोद्गीथभूतायाश्च वाच आत्मा तद्व्याप्तेस्तन्निर्वर्तकत्वाच्च, मम साम्नो गीतिभावमापद्यमानस्य बाह्यं धनं भूषणं सौख्यं, ततोऽग्न्यान्तरं सौवर्ण्यं लाक्षणिकं सौख्यं, गीतिभावमापद्यमानस्य मम कठादिस्थानानि प्रतिष्ठा । एवगुणोऽहं पुत्तिकादिशरीरेषु कात्स्न्येन परिसमाप्तोऽमूर्तत्वात्सर्वगतत्वाच्च— इति आ एवमभिमानाभिव्यक्तैर्वेदोपास्त इत्यर्थः ॥ इति तृतीयब्राह्मणम् ॥

१३—

आत्मैवेदमग्र आसीत्पुरुषविधः सोऽनुवीक्ष्य नान्यदात्मनोऽपश्यत्सोऽहमस्मीत्यग्रे व्याहरत्ततोऽहनामाभवत्तस्मादप्येतद्द्व्यामित्रितोऽहमयमित्येवाग्र उक्त्वाथान्यन्नाम प्रब्रूते यदस्य भवति स यत्पूर्वोऽस्मात्सर्वस्मात्सर्वान्पाप्मन औषत्तस्मात्पुरुष ओषति ह वै स त योऽस्मात्पूर्वो बुभूषति य एव वेद ॥१॥

आत्मैवेदमग्र आसीत् । ज्ञानकर्मभ्यां समुचिताभ्यां प्रजापतित्वप्राप्तिर्व्याख्याता । केवलप्राणदर्शनेन च 'तद्धैतल्लोकजिदेव' इत्यादिना । प्रजापतेः फलभूतस्य सृष्टिस्थितिसंहारेषु जगत् स्वातंत्र्यादिविभूत्युपवर्णनेन ज्ञानकर्मणोर्वैदिकयोः फलोत्कर्षो वर्णयितव्य इत्येवमर्थमारभ्यते । तेन च कर्मकाण्डविहितज्ञानकर्मस्तुतिः कृता भवेत्सामर्थ्यात् विवक्षितं त्वेतत्— सर्वमप्येतज्ज्ञानकर्मफलं ससार एव, भयारत्यादियुक्तत्वश्रवणात् कार्यकरणलक्षणत्वाच्च स्थूलव्यक्तानित्यविषयत्वाच्चेति । ब्रह्मविद्यायां केवलायां वक्ष्यमाणायां मोक्षहेतुत्वमित्युत्तरार्थं चेति । न हि संसारविषयास्साध्यसाधनादिभेदलक्षणात् अविरक्तस्य आत्मैकत्वज्ञानविषयेऽधिकारः अतृषितस्येव पाने । तस्माज्ज्ञानकर्मफलोत्कर्षोपवर्णनमुत्तरार्थम् । तथाच वक्ष्यति— 'तदेतत्पदनीयमस्य' 'तदेतत्प्रेयः पुत्रात्' इत्यादि ॥

आत्मैवात्मेति प्रजापतिः प्रथमोऽण्डजः शरीर्यभिधीयते । वैदिकज्ञान-

कर्मफलभूत स एव । किं^१ इदं शरीरभेदजातं तेन प्रजापतिशरीरेणाविभक्त आत्मैवासीदग्रे प्राक्शरीरान्तरोत्पत्ते । स च पुरुषविध पुरुषप्रकार शिर-
पाण्यादिलक्षणो विराट् स एव प्रथम सभूतोऽनुवीक्ष्यान्वालोचनं कृत्वा, कोऽहं
किलक्षणो वास्मीति, नान्यद्वस्त्वन्तर आत्मन प्राणपिडात्मकार्यकरणरूपाञ्च
अपश्यन्न ददर्श । केवल त्वात्मानमेव सर्वात्मानमपश्यत् । तथा पूर्वजन्मश्रौत-
विज्ञानसंस्कृत, सोऽहं प्रजापति सर्वात्माहमस्मीत्यग्रे व्याहरद्वयाहृतवान् । तत-
स्तस्माद्यत पूर्वज्ञानसंस्कारात् आत्मानमेवाहमित्यभ्यधादग्रे तस्मादहनामाभवत् ।
तस्योपनिषदहमिति श्रुतिप्रदर्शितमेव नाम वक्ष्यति । तस्माद्यस्मात्कारणे प्रजा-
पतावेव वृत्तं तस्मात्, तत्कार्यभूतेषु प्राणिषु एतर्ह्येतस्मिन्नपि काल आमन्त्रित
कस्त्वमित्युक्त सन्नहमयमित्येवाग्र उक्त्वा कारणात्माभिधानेन आत्मानमभिधा-
याग्रे पुनर्विशेषनामजिज्ञासवेऽन्यन्तर विशेषपिडाभिधानं देवदत्तो यज्ञदत्तो वेति
प्रभूते कथयति यन्नामास्य विशेषपिडस्य मातापितृकृत भवति तत्कथयति ॥

स च प्रजापतिरतिक्रान्तजन्मनि सम्यक्कर्मज्ञानभावनानुष्ठानं साधकाव-
स्थाया यद्यस्मात्कर्मज्ञानभावनानुष्ठानं प्रजापतित्व प्रतिपित्सूना पूर्वं प्रथम
सन् अस्मात्प्रजापतित्वप्रतिपित्सुसमुदायात्सर्वस्मात् आदौ औषदददहत् । किं^२
आसगाज्ञानलक्षणान्सर्वान्पाप्मन प्रजापतित्वप्रतिबधकारणभूतान् । यस्मादेवं
तस्मात्पुरुष, पूर्वमौषदिति पुरुष । यथाय प्रजापतिरोषित्वा प्रतिबंधकान्पा-
प्मन सर्वान्पुरुष । प्रजापतिरभवत्, एवमन्योऽपि ज्ञानकर्मभावनानुष्ठानवह्निना
केवल ज्ञानबलाद्दौषति भस्मीकरोति ह वै स त, क, योऽस्माद्विदुष पूर्व प्रथम
प्रजापतिर्बुभूषति भवितुमिच्छति तमित्यर्थ । तं दर्शयति य एवं वेदेति ।
सामर्थ्याज्ज्ञानभावनाप्रकर्षवान् । नन्वनर्थाय प्राजापत्यप्रतिपित्सा, एवविदा चेद-
ह्यते । नैष दोष । ज्ञानभावनोत्कर्षाभावात्प्रथम प्रजापतित्वप्रतिपत्त्यभावमात्र-
त्वाद्वाहस्य । उत्कृष्टसाधन प्रथम प्रजापतित्व प्राप्नुवन् न्यूनसाधनो न प्राप्नो-
तीति, स तं दहतीत्युच्यते । न पुन प्रत्यक्षमुत्कृष्टसाधनेन इतरो दह्यते ।
यथा लोके आजिमुता य प्रथममाजिमुपसर्पति तेनेतरे दग्धा इवापहृतसामर्थ्या
भवन्ति तद्वत् ॥

यदिदं तुष्टूषितं कर्मकांडाविहितज्ञानकर्मफलं प्राजापत्यलक्षण नैव तत्संसार-
विषयमत्यक्कामदितीममर्थं प्रदर्शयिष्यन्नाह—

सोऽबिभेत्तस्मादेकाकी बिभेति स हायमीक्षां चक्रे यन्मदन्यन्नास्ति कस्मान्नु बिभेमीति तत एवास्य भय वीयाय कस्माद्धयभेष्यद्वितीयाद्वै भय भवति ॥२॥

सोऽबिभेत्स प्रजापतिर्योऽय प्रथम शरीरी पुरुषविद्यो व्याख्यात । सोऽबिभेद्भीतवानस्मदादिवदेवेत्याह । यस्मादयं पुरुषविद्य शरीरकरणवान् आत्मनाशविपरीतदर्शनवत्वात् अबिभेत् । तस्मात्तत्सामान्यादद्यत्वेऽयेकाका बिभेति । किचास्मदादिवदेव भयहेतुविपरीतदर्शनापनोदकारण यथाभूतात्मदर्शनम् । सोऽयं प्रजापतिरीक्षामीक्षण चक्रे कृतवान्ह । कथमित्याह— यद्यस्मान्मतोऽन्यदात्मव्यतिरेकेण वस्त्वतरं प्रतिद्वद्भीत नास्ति, तस्मिन्नात्मविनाशहेत्वभावे कस्मान्नु बिभेमाति । तत एव यथाभूतात्मदर्शनादस्य प्रजापतेर्भय वीयाय विस्पष्टमपगतवत् । तस्य प्रजापतेर्यद्भय तत्केवलाविद्यानिमित्तमेव परमार्थदर्शनेऽनुपपन्नमित्याह — कस्माद्धयभेष्यत् किमित्यसौ भीतवान्परमार्थनिरूपणाया भयमनुपपन्नमेवेत्यभिप्राय । यस्मात् द्वितीयाद्वस्त्वतराद्वै भयं भवति । द्वितीय च वस्त्वंतरमविद्याप्रत्युपस्थापितमेव । नह्यदृश्यमानं द्वितीय भयजन्मनो हेतु 'तत्र को मोह क शोक एकत्वमनुपश्यत' इति मंत्रवर्णात् । यच्चैकत्वदर्शनेन भयमपनुनोदापनोदितं तद्युक्तम् । कस्मात् । द्वितीयाद्वस्त्वंतराद्वै भयं भवति, तदेकत्वदर्शनेन द्वितीयदर्शनमपनीनमिति नास्ति यत ॥

अत्र चोदयन्ति — कुत प्रजापतेरेकत्वदर्शनं जातं? को वास्मै उपदिदेश? अथानुपदिष्टमेव प्रादुरभूत्, अस्मदादेरपि तथा प्रसंग । अथ जन्मान्तरकृतसंस्कारहेतुकम् । एकत्वदर्शनानर्थक्यप्रसंग । यथा प्रजापतेरतिक्रान्तजन्मावस्थस्य एकत्वदर्शनं विद्यमानमप्यविद्याबधकारण नापिन्ये, यतः अविद्यासंयुक्त एवाय जातोऽबिभेत्, एवं सर्वेषामेकत्वदर्शनानर्थक्य प्राप्नोति । अत्यमेव निवर्तकमिति चेत् । न । पूर्ववत्पुन प्रसंगेनानैकान्त्यात् । तस्मादनर्थकमेवैकत्वदर्शनमिति ॥

नैष दोष । उत्कृष्टहेतूद्भवत्वाल्लोकवत् । यथा पुण्यकर्मोद्भवैविविक्तै कार्यकरणै सयुक्ते जन्मनि सति प्रज्ञामेवासृतिवैशारद्यं दृष्टं, तथा प्रजापते धर्मज्ञानवैराग्यैश्वर्यविपरीतहेतुसर्वपाप्मदाहात् विशुद्धै कार्यकरणै सयुक्तमुत्कृष्ट जन्म, तदुद्भवं चानुपदिष्टमेव युक्तमेकत्वदर्शनं प्रजापते । तथाच

स्मृति — “ज्ञानमप्रतिघं यस्य वैराग्यं च जगत्पते । ऐश्वर्यं चैव धर्मश्च सहासिद्ध चतुष्टयम् ॥” इति । सहासिद्धत्वे भयानुपपत्तिरिति चेत् । न ह्यादित्येन सह तम उदेति । न । अन्यानुपदिष्टार्थत्वात्सहासिद्धवाक्यस्य । श्रद्धातात्पर्यप्रणिपातादीना अहेतुत्वमिति चेत् । स्यान्मतम् — “श्रद्धावाँल्लभते ज्ञानं तत्परसयतेन्द्रियम्” “तद्विद्धि प्रणिपातेन” इत्येवमादीना श्रुतिस्मृतिविहिताना ज्ञानहेतूनामहेतुत्व, प्रजापतेरिव जन्मान्तरकृतवर्महेतुत्वे ज्ञानस्येति चेत् । न । निमित्तविकल्पसमुच्चयगुणवदगुणवत्त्वभेदोपपत्ते । लोके हि नैमित्तिकाना कार्याणा निमित्तभेदोऽनेकया विकल्पयते । तथा निमित्तसमुच्चय । तेषा च विकल्पिताना समुचिताना च पुनर्गुणवदगुणवत्त्वकृतो भेदो भवति । तद्यथा रूपज्ञान एव तावन्नेमित्तिके कार्ये तमसि विनाऽऽलोकेन चक्षूरूपसनिकर्षो नक्तचराणा रूपज्ञाने निमित्तं भवति । मन एव केवल रूपज्ञाननिमित्त योगिनाम् । अस्माक तु संनिकर्षालोकाभ्या सह तयादित्यचंद्राद्यालोकभेदै समुचिता निमित्तभेदा भवन्ति । तथा आलोकविशेषगुणवदगुणवत्त्वेन भेदा स्यु । एवमेव आत्मेकत्वज्ञानेऽपि क्वचिज्जन्मान्तरकृत कर्म निमित्तं भवति । यथा प्रजापते । क्वचित्तपो निमित्तम् । ‘तपसा ब्रह्म विजिज्ञासस्व’ इति श्रुते । क्वचित् ‘आचार्यवान्पुरुषो वेद’ “श्रद्धावाँल्लभते ज्ञानम्” “तद्विद्धि प्रणिपातेन” ‘आचार्याद्वैव’ ‘द्रष्टव्य श्रोतव्य’ इत्यादिश्रुतिस्मृतिभ्य एकान्तज्ञानलाभनिमित्तत्वम् । श्रद्धाप्रभृतीना अवर्मादिनिमित्तवियोगहेतुत्वात् । वेदान्तश्रवणमनननिदिध्यासनाना च साक्षाज्ज्ञेयविषयत्वात् । पापादिप्रतिबधक्षये चात्ममनसो भूतार्थज्ञाननिमित्तस्वाभाव्यात् । तस्मादहेतुत्व न जातु ज्ञानस्य श्रद्धाप्रणिपातादीनामिति ॥

स वे नैव रेमे तस्मादेकाकी न रमते स द्वितीयमैच्छत् । स हैतावानास यथा स्त्रीपुमांसौ सपरिष्वक्तौ स इममेवात्मानं द्वेषाऽपातयत्ततः पतिश्च पत्नी चाभवता तस्मादिदमर्धं बृगलमिव स्व इति ह स्माह याज्ञवल्क्यस्तस्मादयमाकाशः स्त्रिया पूर्यत एव तां समभवत्ततो मनुष्या अजायन्त ॥३॥

इतश्च संसारविषय एव प्रजापतित्व, यतः स प्रजापतिवै नैव रेमे रति नान्वभवत् अरत्याविष्टोऽभूदित्यर्थ, अस्मदादिवदेव यतः, इदानीमपि तस्मा-

देकाकित्वादिधर्मवत्त्वादेकाकी न रमते रति नानुभवति । रतिर्नामिष्टार्थसंयोगजा क्रोडा । तत्प्रसंगिन इष्टवियोगान्मनस्याकुलीभावोऽरतिरित्युच्यते । स तस्या अरतेरपनोदाय द्वितीय अरत्यपघातममर्थं स्त्रीवस्त्वैच्छत् गृद्धिमकरोत् । तस्य चैवं स्त्रीविषय गृह्यत स्त्रिया परिष्वक्तस्येवात्मनो भावो बभूव । स तेन सत्येप्सुत्वात् एतावानेतत्परिमाण आस बभूव ह । किपरिमाण इत्याह— यथा लोके स्त्रीपुमासौ अरत्यपनोदाय सपरिष्वक्तौ यत्परिमाणौ स्याता तथा तत्परिमाणो बभूवेत्यर्थः । स तथा तत्परिमाणमेव इममात्मानं द्वेधा द्विप्रकारमपातयत्पातितवान् । इममेवेत्यवधारण मूलकारणाद्विराजो विशेषणार्थम् । न श्रीरस्य सर्वोपमर्देन दधिभावापत्तिवद्विराट् सर्वोपमर्देनैतावानास । किं तर्हि ? आत्मना व्यवस्थितस्यैव विराज सत्यसंकल्पत्वादात्मव्यतिरिक्त स्त्रीपुंसपरिष्वक्तपरिमाण शरीरान्तरं बभूव । स एव च विराट् तथाभूतः स हैतावानासेति सामानाधिकरण्यात् । ततस्तस्मात्पातनात्पातिश्च पत्नी चाभवतामिति दपत्यो निर्वचनं लौकिकयोः । अत एव तस्मात्, यस्मादात्मन एवार्थं पृथग्भूतो येयं स्त्री, तस्मात् इदं शरीरमात्मनोऽर्धबृगलमर्धं च तत् बृगलं विदलं च तदर्धबृगलं अर्धविदलमिवेत्यर्थः । प्राक्स्थुद्रहनात्कम्यार्धबृगलमित्युच्यते— स्व आत्मन इति । एवमाह स्मोक्तवान्किल याज्ञवल्क्यो, यज्ञस्य वल्को वक्ता यज्ञवल्कस्तस्यापत्यं याज्ञवल्क्यो देवरातिरित्यर्थः । ब्रह्मणो वापत्यं यस्मादयं पुरुषार्थ आकाशं स्थ्यर्धं शून्यं, पुनरुद्रहनात्तस्मात्पूर्यते स्थ्यर्धेन, पुनः सपुटीकरणेनैव विदलार्थः । तां स प्रजापतिर्मन्वाख्यं शतरूपाख्यामात्मनो दुहितरं पत्नीत्वेन कल्पितां समभवन्मैथुनमुपगतवान् । ततस्तस्मात्तदुपगमनात् मनुष्या अजायन्तोत्पन्नाः ॥

सो हेयमीक्षाचक्रे कथं नु मात्मन एव जनयित्वा संभवति हन्त तिरोऽसानीति सा गौरभवदृषभ इतरस्तां समेवाभवत्ततो गावोऽजायन्त वडवेतराभवदश्ववृष इतरो गर्दभीतरा गर्दभ इतरस्तां समेवाभवत्तत एकशफमजायताजेतरा भवद्वस्त इतरोऽविरितरा मेष इतरस्तां समेवाभवत्ततोऽजावयोऽजायन्तैवमेव यदिदं किंच मिथुनमा पिपीलिकाभ्यस्तस्त्वर्मसृजत ॥४॥

सा शतरूपा उ ह इयं सेयं दुहितृगमने स्मार्तं प्रतिषेधमनुस्मरन्तोक्षाचक्रे । कथं न्विदमकृत्यं यन्मा मामात्मन एव जनयित्वोत्पाद्य संभवत्युपग-

च्छति । यद्ययं निर्घृणोऽहं हतेदानीं तिरोऽसानि जाल्यंतरेण तिरस्कृता भवानि । इत्येवमीक्षित्वासौ गौरभवत् । उत्पाद्य प्राणिकर्मभिश्चोद्यमानाया पुन पुन सैव मति शतरूपाया मनोश्चाभवत् । ततश्च ऋषभ इतर । ता समेवाभ वदित्यादि पूर्ववत् । ततो गावोऽजायन्त । तथा वडवेतराभवदश्ववृष इतर । तथा गर्दभीतरा गर्दभ इतर । तत्र वडवाश्ववृषादीना सगमात्तत एकशफमेक- खुर अश्वाश्वतरगर्दभाख्य त्रयमजायत । तथा अजेतराभवद्वस्तश्छाग इतर । तथा अविरितरा मेष इतर । ता समेवाभवत् । ता तामिति वीरसा । तामजा तामवि चेति समभवदेवेत्यर्थः । ततोऽजाश्चावयश्चाजावयोऽजायन्त । एवमेव यदिदं किंच यत्किंचेदं मिथुन स्त्रीपुसलक्षण द्वद्व, आ पिपीलिकाभ्य पिपालि- काभि सहानेनैव न्यायेन तत्सर्वमसृजत जगत्सृष्टवान् ॥

सोऽवेदह वाव सृष्टिरस्यह हीद सर्वमसृक्षीति तत सृष्टिरभवत्सृष्ट्या हास्यैतस्या भवति य एव वेद ॥५॥

स प्रजापति सर्वमिदं जगत्सृष्ट्वाऽवेत् । कथम् । अह वावाहमेव सृष्टि , सृज्यते इति सृष्ट जगदुच्यते सृष्टिरिति । यन्मया सृष्ट जगन्मदभेदत्वादहमे- वास्मि न मत्तो व्यतिरिच्यते । कुत एतत् । अह हि यस्मादिदं सर्वं जगद- सृक्षि सृष्टवानास्म तस्मादित्यर्थः । यस्मात्सृष्टिशब्देन आत्मानमेवाभ्यधात्प्रजा- पति ततस्तस्मात्सृष्टिरभवत् सृष्टिनामाभवत् । सृष्ट्या जगति हास्य प्रजापतेरेतस्या- भेतस्मिञ्जगति, स प्रजापतिवत्सृष्टा भवति स्वात्मनोऽनन्यभूतस्य जगतः । क । य एवं प्रजापतिवद्यथोक्त स्वात्मनोऽनन्यभूत जगत्साध्यात्माधिभूताधिदैव जग- दहमस्मीति वेद ॥

अथेत्यभ्यमथत्स मुखाच्च योनेर्हस्ताभ्यां चाग्निमसृजत तस्मादेतदुभय- मलोमकमंतरतोऽलोमका हि योनिरतरत । तद्यदिदमाहुरमुं यजामु यजे- त्येकैक देवमेतस्यैव सा विसृष्टिरेष उ ह्येव सर्वे देवाः । अथ यत्किंचेदमार्द्रं तद्वेतसोऽसृजत तदु सोम एतावद्वा इदं सर्वमक्षं चैवाक्षादश्च सोम एवाक्ष- माग्निरक्षादः सैषा ब्रह्मणोऽतिसृष्टिः । यच्छ्रैयसो देवानसृजताथ यन्मर्त्यः सन्नमृतानसृजत तस्मादतिसृष्टिरतिसृष्ट्यां हास्यैतस्यां भवति य एवं वेद ॥६॥

एव स प्रजापतिर्जगदिदं मिथुनात्मकं सृष्ट्वा ब्राह्मणादिवर्णनियंत्रि देवता-

सिसृक्षुरादौ । अथेति शब्दद्वयमभिनयप्रदर्शनार्थम् । अनेन प्रकारेण मुखे हस्तौ प्राश्रियाभ्यमंथदाभिमुख्येन मंथनमकरोत् । स मुख हस्ताभ्या मथित्वा मुखाच्च योनेर्हस्ताभ्या च योनिभ्यामग्नि ब्राह्मणजातेरनुग्रहकर्तारमसृजत सृष्टवान् । यस्माद्वाहकस्याग्नेर्योनिरेतदुभय हस्तौ मुख च, तस्मादुभयमग्नयेतदलोमक लोमविवाजे-
तम् । किं सर्वमेव । न । अतरतोऽभ्यतरत । अस्ति हि योन्या सामान्य-
मुभयस्यास्य । किम् । अलोमका हि योनिरतरत स्त्रीणाम् । तथा ब्राह्मणोऽपि मुखादेव जज्ञे प्रजापते । तस्मादेकयोनित्वात् ज्येष्ठेनेवानुजोऽनुगृह्यते
अग्निना ब्राह्मण । तस्माद्ब्राह्मणोऽग्निदेवत्यो मुखवीर्यश्चेति श्रुतिस्मृतिप्रसिद्धम् ।
तथा बलाश्रयाभ्या बाहुभ्या बलभिदादिक क्षत्रियजातिनियंतार क्षत्रिय च ।
तस्मादैद्र क्षत्र बाहुवीर्य चेति श्रुतौ स्मृतौ चावगतम् । तथोरुत ईहा चेष्टा
तदाश्रयाद्वस्वादिलक्षण विशो नियंतार विश च । तस्मात्कृष्यादिपरो
वस्वादिदेवत्यश्च वैश्य । तथा पूषण पृथ्वीदैवत शूद्र च पद्ध्या परिचरणक्षम-
मसृजेतेति श्रुतिस्मृतिप्रसिद्धे । तत्र क्षत्रादिदेवतासर्गमिहानुक्त वक्ष्यमाणमायु-
क्तवदुपसंहरति सृष्टिसाकल्यानुकील्यै । यथेय श्रुतिर्व्यवस्थिता तथा प्रजापति-
रेव सर्वे देवा इति निश्चितोऽर्थः । स्रष्टुरनन्यत्वात्सृष्टानाम् । प्रजापतिनैव तु
सृष्टत्वाद्देवानाम् ।

अथैव प्रकरणाथे व्यवस्थिते तत्स्तुत्यभिप्रायेणाविद्वन्मतान्तरनिदोष-
न्यासः । अन्यनिदाऽन्यस्तुतये । तत्तत्र कर्मप्रकरणे केवलयाज्ञिका यागकाले
यदिद वच आहु अमुमग्नि यजामुमिद्र यज इत्यादि नामशस्त्रस्तोत्रकर्मादि-
भिन्नत्वाद्भिन्नमेवाग्न्यादिदेवमेकैक मन्यमाना आहुरित्यभिप्रायः । तच्च तथा
विद्यात् । यस्मादेतस्यैव प्रजापते सा विसृष्टिर्देवभेद सर्व एष उ ह्येव प्रजाप-
तिरेव प्राण सवे देवा ।

अत्र विप्रतिपद्यन्ते । पर एव हिरण्यगर्भ इत्येके । ससारीत्यपरे । पर
एव तु मत्रवर्णात् । “इद्र मित्र वरुणमग्निमाहु ” इति श्रुते । “एष ब्रह्मैष
हंद्र एष प्रजापतिरेते सर्वे देवा ” इति च श्रुते । स्मृतेश्च— “एतमेके
वदन्त्यग्नि मनुमन्ये प्रजापतिम्” इति, “योऽसावताद्वियोऽग्राह्य सूक्ष्मोऽव्यक्त
सनातन । सर्वभूतमयोऽचित्य स एव स्वयमुद्भवौ ” इति च । ससारीयैव वा
स्यात् । ‘सर्वान्पाप्मन औषत’ इति श्रुते । न ह्यससारिण पाप्मदाहप्रसंगोऽस्ति ।

भयारतिसंयोगश्रवणाच्च । ‘अथ यन्मर्त्यं सन्नमृतानसृजत’ इति च ।
‘हिरण्यगर्भं पश्यत जायमानम्’ इति च मंत्रवर्णात् । स्मृतेश्च कर्मविपाकप्र-
क्रियायाम्— “ब्रह्मा विश्वसृजो धर्मो महानव्यक्तमेव च । उत्तमा सात्त्विकी-
मेता गतिमाहुर्मर्नाषिण ” इति ॥

अथैव विरुद्धार्थानुपपत्तेः प्रामाण्यव्याघात इति चेत् । न । कल्पनान्त-
रोपपत्तेरविरोधात् । उपाधिविशेषसबन्धाद्विशेषकल्पनान्तरमुपपद्यते । ‘आसीनो
दूरं व्रजति शयानो याति सर्वत । कस्त मदामद देव मदन्यो जातुर्महति ॥’
इत्येवमादिश्रुतिभ्य उपाधिवशात्संसारित्वं न परमार्थतः । स्वतोऽसंसार्येव ।
एवमेकत्वं नानात्वं च हिरण्यगर्भस्य । तथा सर्वजीवानाम् । ‘तत्त्वमसि’ इति
श्रुते । हिरण्यगर्भस्तु उपाधिशुद्ध्यतिशयपेक्षया प्रायशः पर एवेति श्रुतिस्मृति-
वादाः प्रवृत्ताः । संसारित्वं तु क्वचिदेव दर्शयन्ति । जीवानां तु उपाधिगता-
शुद्धिबाहुल्यात्संसारित्वमेव प्रायशोऽभिलष्यते । व्यावृत्तकृत्सोपाधिभेदापेक्षया
तु सर्वं परत्वेनाभिधीयते श्रुतिस्मृतिवादैः ॥

तार्किकैस्तु परित्यक्तागमबलेरस्ति नास्ति कर्ताऽकर्तृत्यादि विरुद्धं बहु
तर्कयद्भिराकुलीकृतं शास्त्रार्थं । तेनार्थनिश्चयो दुर्लभः । ये तु केवलशास्त्रानु-
सारिणः शान्तदर्पास्तेषां प्रत्यक्षविषय इव निश्चितं शास्त्रार्थो देवतादिविषयः ॥

तत्र प्रजापतेरेकस्य देवम्यान्नादिलक्षणो भेदो विवक्षित इति । तत्राग्नि-
रुक्तोऽन्नादोऽन्नाद्य सोम इदानीमुच्यते । एकस्यैव प्रजापतेः द्विधोपास्यत्वा-
याग्निसर्गमुक्त्वा अन्नसर्गमाह— अथ यत्किंचिद् लोक आर्द्रं द्रवात्मकं तद्रेतस
आत्मनो बीजादसृजत । ‘रेतस आप’ इति श्रुते । द्रवात्मकश्च सोमः ।
तस्माद्यदार्द्रं प्रजापतिना रेतसः सृष्टं तदु सोम एव । एतावद्वा एतावदेव नातो-
ऽधिकमिदं सर्वम् । किं तत् । अन्नं चैव सोमो द्रवात्मकत्वादाप्यायकम् ।
अन्नादश्चाग्निरौष्ण्यात् रूक्षत्वाच्च । तत्रैवमवधियते, सोम एवात्र यदद्यते तदेव
सोम इत्यर्थः । य एवात्ता स एवाग्निः । अर्थबलाद्धवधारणम् । अग्निरपि
क्वचित् ह्यमान सोमपक्षस्यैव । सोमोऽपीज्यमानोऽग्निरैवातृत्वात् । एवमग्नी-
षोमात्मकं जगदात्मत्वेन पश्यन्न केनचिद्दोषेण लीयते । प्रजापतिश्च भवति ।
सैषा ब्रह्मणः प्रजापतेरतिसृष्टिरात्मनोऽप्यतिशया । का सेत्याह— यच्छ्रेयस
प्रशस्यतरानात्मनः सकाशादस्मादसृजत देवास्तस्माद्देवसृष्टिरतिसृष्टिः । कथं

पुनरात्मनोऽतिशया सृष्टिरित्यत आह— अथ यद्यस्मान्मर्त्यं सन्मरणधर्मा सन्नमृतानमरणधर्मिणो देवान् कर्मज्ञानबहिना सर्वानात्मन पाप्मन ओषित्वा ऽसृजत, तस्मादियमतिसृष्टिरुत्कृष्टज्ञानस्य फलमित्यर्थः । तस्मादेतामतिसृष्टिं प्रजापतेरात्मभूता यो वेद स एतस्यामतिसृष्ट्या प्रजापतिरिव भवति प्रजापति-वदेव स्रष्टा भवति ॥

तद्वेदं तर्ह्यव्याकृतमासीत्तन्नामरूपाभ्यामेव व्याक्रियतासौनामाय-मिदंरूप इति तदिदमप्येतर्हि नामरूपाभ्यामेव व्याक्रियतेऽसौनामाऽयमिद-रूप इति स एष इह प्रविष्टः । आ नखाग्नेभ्यो यथा क्षुर क्षुरधानेऽवहित स्याद्विश्वभरो वा विश्वभरकुलाये त न पश्यान्ति । अकृत्स्नो हि स प्राणन्नेव प्राणो नाम भवति । वदन्वाक्पश्यश्चक्षुः शृण्वन्श्रोत्रं मन्वानो मनस्तान्य-स्यैतानि कर्मनामान्येव । स योऽत एकैकमुपास्ते न स वेदाकृत्स्नो ह्येषोऽत एकैकेन भवत्यात्मेत्येवोपासीतात्र ह्येते सर्वे एक भवन्ति । तदेतत्पदनी-यमस्य सर्वस्य यदायमात्मानेन ह्येतत्सर्वं वेदः । यथा वै पदेनानुविदेदेवं कीर्तिं श्लोकं विदते य एव वेदः ॥७॥

तद्वेदं तर्ह्यव्याकृतमामीन् सर्वं वैदिकं साधनं ज्ञानकर्मलक्षणं कर्त्रायनेक-कारकापेक्षं प्रजापतित्वफलावमानं साध्यमेतावदेव यदेतद्व्याकृतं जगत्ससारं । अथैतस्यैव साध्यसाधनलक्षणस्य व्याकृतस्य जगतो व्याकरणात्प्राग्बीजावस्था-या ता निर्दिदिश्वत्यंकुरादिकार्यानुमितामिव वृक्षस्य, कर्मबीजोऽविद्याक्षेत्रो ह्यसौ संसारवृक्षः समूल उद्धर्तव्य इति । तदुद्धरणे हि पुरुषार्थपरिसमाप्तिः । तथाचोक्तं— ‘ऊर्ध्वमूलोऽवाक्शाखः’ इति काठके । गीतासु च “ऊर्ध्वमूल-मधः शाखम्” इति । पुराणे च— “ब्रह्मवृक्षं मनातनं” इति । तद्वेदं तदिति बीजावस्थं जगत्प्रागुत्पत्तेस्तर्हि तस्मिन्काले । परोक्षत्वात्सर्वनाम्नाऽप्रत्यक्षाभिधाने नाभिधीयते । भूतकालपर्यवधित्वादव्याकृतभाविनो जगतः । मुखग्रहणार्थमैति-ह्यप्रयोगो ह्यशब्दः । एव ह तदा आसीदित्युच्यमाने मुखं ता परोक्षामपि जगतो बीजावस्थां प्रतिपद्यते युविष्ठिरो ह किल राजासीदित्युक्ते यद्वत् । इद-मिति व्याकृतनामरूपात्मकं साध्यसाधनलक्षणं यथावणितमभिधीयते । तदिदं-शब्दयोः परोक्षप्रत्यक्षावस्थजगद्वाचकयोः सामानाधिकरण्यादेकत्वमेव परोक्ष-प्रत्यक्षावस्थस्य जगतोऽवगम्यते । तदेवेदमिदमेव च तदव्याकृतमासीदिति ।

अथैवं सति नास्त उत्पत्तिर्न मतो विनाश कार्यस्थैत्यवधृतं भवति । तदेवभूत जगदव्याकृत सन्नामरूपाभ्यामेव नाम्ना रूपेणैव च व्याक्रियत । व्याक्रियतेति कर्मकर्तृप्रयोगात्तत्स्वयमेवास्मैव व्याक्रियत, वि आ अक्रियत, विस्पष्ट नामरूप-विशेषावधारणमर्याद व्यक्तीभावमापद्यत । सामर्थ्यादाक्षिप्तनियतृकर्तृसाधनक्रियानिमित्तम् । असौनामेति सर्वनाम्नाऽविशेषाभिधानेन नाममात्र व्यपदिशति । देवदत्तो यज्ञदत्त इति वा नामास्य इत्यसौनामाऽयम् । तथेदमिति शुक्लकृष्णा-दानामविशेष । इदं शुक्लमिदं कृष्णं वा रूपमस्येतादरूप । तदिदमव्याकृतं वस्तु एतर्हेतस्मिन्नपि काले नामरूपाभ्यामेव व्याक्रियते अगौनामाऽयमिदरूप इति । यदर्थं सर्वशास्त्रारभो, यस्मिन्नाविद्यया स्वाभाविकया कर्तृक्रियाफलाभ्या-रोपणा कृता, य कारण सर्वस्य जगतो, यदात्मके नामरूपे सलिलदिव स्वच्छा-न्मलमिव फेनमव्याकृते व्याक्रियेते, यश्च ताभ्यां नामरूपाभ्यां विलक्षण स्वतो नित्यशुद्धबुद्धमुक्तस्वभाव स एषोऽव्याकृते आत्मभूते नामरूपे व्याकुर्वन्ब्रह्मादेस्तंबपर्यतेषु देहेष्विह कर्मफलाश्रयेष्वशनायादिमत्सु प्रविष्ट ॥

ननु अव्याकृत स्वयमेव व्याक्रियतेत्युक्तं, कथमिदमिदानीमुच्यते, पर एव त्वात्माऽव्याकृतं व्याकुर्वन्नहं प्रविष्ट इति । नैष दोषः । परस्याप्यात्मनो-ऽव्याकृतजगदात्मत्वेन विवक्षितत्वात् । आक्षिप्तनियंतृकर्तृक्रियानिमित्तं हि जगदव्याकृतं व्याक्रियतेत्यवोचाम । इदंशब्दसामानाधिकरण्याच्चाव्याकृतशब्द-स्य । यथेदं जगन्नित्यत्राद्यनेककारकनिमित्तादिविशेषवद्वाकृतं तथा अपरित्यक्ता-न्यतमविशेषवदेव तदव्याकृतम् । व्याकृताव्याकृतमात्रं तु विशेषः । दृष्टश्च लोके विवक्षात् शब्दप्रयोगो ग्राम आगतो ग्राम शून्य इति । कदाचित् ग्रामशब्देन निवासमात्रविवक्षायां ग्राम शून्य इति शब्दप्रयोगो भवति, कदा-चिन्निवासिजनविवक्षायां ग्राम आगत इति, कदाचिदुभयविवक्षायामपि ग्राम-शब्दप्रयोगो भवति ग्रामं च न प्रविशेदिति यथा । तद्वदिहापि जगदिदं व्याकृत-मव्याकृतं चेत्यभेदविवक्षायां आत्मानात्मनोर्भवति व्यपदेशः । तथेदं जगदु-त्पत्तिविनाशात्मकमिति केवलजगद्व्यपदेशः । तथा 'महानज आत्मा' 'अस्थूलो-ऽनणु' 'स एष नेति नेति' इत्यादि केवलात्मव्यपदेशः ॥

ननु परेण व्याकर्त्रा व्याकृतं सर्वतो व्याप्तं सर्वदा जगत् । स कथमिह प्रविष्टः परिकल्प्यते । अप्रविष्टो हि देशः परिच्छिन्नेन प्रवेष्टुं शक्यते । यथा

पुरुषेण ग्रामादि । नाकाशेन किञ्चिन्नित्यप्रविष्टत्वात् । पाषाणसर्पादिवद्धर्मान्तरेणेति चेत् । अथापि स्यात् । न पर आत्मा स्वेनैव रूपेण प्रविवेश, किं तर्हि, तत्स्थ एव धर्मान्तरेणोपजायते, तेन प्रविष्ट इत्युपचर्यते । यथा पाषाणे सहजोऽन्तस्थ सर्पो नालिकेरे वा तोयम् । न । 'तत्सृष्ट्वा तदेवानुप्राविशत्' इति श्रुते । य स्रष्टा स भावान्तरमनापन्न एव कार्यं सृष्ट्वा पश्चात्प्राविशदिति हि श्रूयते । यथा भुक्त्वा गच्छतीति भुजिगमिक्रिययो र्पूर्वापरकालयोरितरेतरविच्छेदोऽविशिष्टश्च कर्ता तद्वदिहापि स्यात् । नतु तत्स्थस्यैव भावान्तरोपजनन एतत्संभवति । न च स्थानान्तरेण वियुज्य म्थानान्तरसयोगलक्षण प्रवेशो निरवयवस्यापरिच्छिन्नस्य दृष्ट । सावयव एव प्रवेशश्रवणादिति चेत् । न । 'दिव्यो ह्यमूर्त पुरुष' 'निष्कलं निष्क्रिय' इत्यादिश्रुतिभ्यः । सर्वव्यपदेश्यधर्मविशेषप्रतिषेधश्रुतिभ्यश्च । प्रतिबिम्बप्रवेशवदिति चेत् । न । वस्त्वतरेण विप्रकर्षानुपपत्तेः । द्रव्ये गुणप्रवेशवदिति चेत् । न । अनाश्रितत्वात् । नित्यपरतंत्रस्यैवाश्रितस्य गुणस्य द्रव्ये प्रवेश उपचर्यते । न तु ब्रह्मण स्वातन्त्र्यश्रवणान्ना प्रवेश उपपद्यते । फले बीजवदिति चेन्न । सावयवत्ववृद्धिक्षयोत्पत्तिविनाशादिधर्मवत्त्वप्रसगात् । न चैव धर्मवत्त्व ब्रह्मण 'अजोऽजर' इत्यादिश्रुतिन्यायविरोधात् । अन्य एव संसारी परिच्छिन्न इह प्रविष्ट इति चेन्न । 'सैयं देवतैक्षत' इत्यारभ्य 'नामरूपे व्याकरवाणि' इति तस्या एव प्रवेशव्याकरणकर्तृत्वश्रुते । तथा 'तत्सृष्ट्वा तदेवानुप्राविशत्' 'स एतमेव सीमानं विदायैतया द्वारा प्रापद्यत' "सर्वाणि रूपाणि विचिंत्य वीरो नामानि कृत्वाभिवदन्यदास्ते" "त्व कुमार उत वा कुमारी त्वं जीर्णो दंडेन वचसि" "पुरश्चक्रे द्विपद" "रूपं रूपम्" इति च मन्त्रवर्णान्न परादन्यस्य प्रवेश । प्रविष्टानामितरेतरभेदात्परानेकत्वमिति चेत् । न । 'एको देवो बहुधा संनिविष्ट' "एक सन्बहुधा विचार" "त्वमे कोऽसि बहून्नुपविष्ट" "एको देव सर्वभूतेषु गूढ सर्वव्यापी सर्वभूतान्तरात्मा" इत्यादि श्रुतिभ्यः । प्रवेश उपपद्यते नोपपद्यत इति, तिष्ठतु तावत् प्रविष्टाना संसारित्वात्तदन्यत्वाच्च परस्य संसारित्वमिति चेत् । न । अशनायाद्यत्ययश्रुते । सुखित्वदु खित्वादिदर्शनाच्चेति चेत् । न । 'न लिङ्यते लोऽरुदु रेन दाद्य' इति श्रुते । प्रत्यक्षादिविरोधादयुक्तमिति चेत् । न । उपाध्याश्रयजनितविशेषविषयत्वात्प्रत्यक्षादेः । 'न दृष्टेर्द्रष्टारं पश्ये' 'विज्ञातारमरे केन विजा-

नीयात् 'अविज्ञात विज्ञात' इत्यादिश्रुतिभ्यो नात्मविषयं विज्ञानम् । किं तर्हि, बुद्ध्याद्युपाध्यात्मप्रतिच्छायाविषयमेव सुखितोऽहं दुःखितोऽहमित्येवमादि प्रत्यक्षविज्ञानम् । अयमहमिति विषयेण विषयिण सामानाधिकरण्योपचारात् । 'नान्यदतोऽस्ति द्रष्टृ' इत्यन्यात्मप्रतिषेधाच्च । देहावयवविशेष्यत्वाच्च सुखदुःखयोर्विषयधर्मत्वम् । 'आत्मनस्तु कामाय' इत्यात्मार्यत्वश्रुतेरयुक्त इति चेन्न । 'यत्र वा अन्यदिव स्यात्' इत्यविद्याविषयात्मार्यत्वाभ्युपगमात् 'तत्केन क पश्येत्' 'नेह नानास्ति किञ्चन' 'तत्र को मोहः कः शोकः एकत्वमनुपश्यत' इत्यादिना विद्याविषये तत्प्रतिषेधाच्च नात्मधर्मत्वम् । तार्किकमयविरोधादयुक्तमिति चेन्न । युक्त्यापि आत्मनो दुःखित्वानुपपत्तेः न हि दुःखेन प्रत्यक्षविषयेण आत्मनो विशेष्यत्वं, प्रत्यक्षाविषयत्वात् । आकाशस्य शब्दगुणवत्त्ववदात्मनो दुःखित्वमिति चेन्न । एकप्रत्ययविषयत्वानुपपत्तेः । न हि सुखग्राहकेण प्रत्यक्षविषयेण प्रत्ययेन नित्यानुमेयस्यात्मनो विषयीकरणमुपपद्यते । तस्य च विषयीकरणे आत्मन एकत्वाद्विषयभावप्रसङ्गः । एकस्यैव विषयविषयित्वं दीपवदिति चेत् । न । युगपदसम्भवात् । आत्मन्यशानुपपत्तेश्च । एतन् विज्ञानस्य ग्राह्यग्राहकत्वप्रत्युक्तम् । प्रत्यक्षानुमानविषययोश्च दुःखात्मनोर्गुणगुणित्वे नानुमानम् । दुःखस्य नित्यमेव प्रत्यक्षविषयत्वात् रूपादिसामानाधिकरण्याच्च । मनस्योगजत्वेऽप्यात्मनि दुःखस्य सावयवत्वविक्रियावत्त्वानित्यत्वप्रसगात् । न ह्यविकृत्य सयोगि द्रव्यं गुणः कश्चिदुपयन्तपयन्वा दृष्टः कश्चित् । न च निरवयव विक्रियमाणः दृष्टः कश्चिदनित्यगुणाश्रयः वा नित्यम् । न चाकाश आगमवादिभिर्नित्यतयाभ्युपगम्यते । न चान्यो दृष्टातोऽस्ति । विक्रियमाणमपि तत्प्रत्ययानिवृत्तेर्नित्यमेवेति चेन्न । द्रव्यस्य अवयवान्यथात्वव्यतिरेकेण विक्रियानुपपत्तेः । सावयवत्वेऽपि नित्यत्वमिति चेन्न । सावयवस्यावयवसंयोगपूर्वकत्वे सति विभागोपपत्तेः । वज्रादिष्वदर्शनाच्चेति चेन्न । अनुमेयत्वात्संयोगपूर्वत्वस्य । तस्मान्नात्मनो दुःखादनित्यगुणाश्रयत्वोपपत्तिः । परस्यादुःखित्वेऽन्यस्य च दुःखिनोऽभावे दुःखोपशमनाय शास्त्रारभानर्थक्यमिति चेन्न । अविद्याध्यारोपितदुःखित्वभ्रमापोहार्थत्वात् । आत्मनि प्रकृतसंख्यापूरणभ्रमापोहवत्कल्पितदुःख्यात्माभ्युपगमाच्च ॥

जलसूर्यादिप्रतिबिम्बवदात्मप्रवेशश्च प्रतिबिम्बवद्याकृते कार्य उपलभ्यत्वम् ।

प्रागुत्पत्तेरनुपलब्ध आत्मा पश्चात्कार्ये च सृष्टे व्याकृते बुद्धे अतरूपलभ्यमान सूर्यादिप्रतिबिम्बवज्जलादौ कार्यं सृष्ट्वा प्रविष्ट इव लक्ष्यमाणो निर्दिश्यते 'स एष इह प्रविष्ट' 'तां सृष्ट्वा तदेवानुप्राविशत्' 'स एतमेव सोमान विदायैतया द्वारा प्रापद्यत' 'मेयं देवतैश्चत हताहमिमास्तिस्त्रो देवता अनेन जीवेनात्मनानुप्रविश्य' इत्येवमादिभे । न तु सवेगतस्य निरवयवस्य दिग्देशकालान्तरापक्रमणप्राप्तिलक्षण प्रवेश कदाचिदप्युपपद्यते । न च परादात्मनोऽन्योऽस्ति द्रष्टा 'नान्यदतोऽस्ति द्रष्टृ नान्यदतोऽस्ति श्रोतृ' इत्यादिश्रुतेरित्यवोचाम । उपलब्धार्थत्वाच्च सृष्टिप्रवेशस्थित्याययवाक्यानाम् । उपलब्धे पुरुषार्थत्वश्रवणात् । 'आत्मानमेवावेत्' 'तस्मात्तत्सर्वमभवत्' 'ब्रह्मविदाप्नोति परम्' 'स यो ह वै तत्परम ब्रह्म वेद ब्रह्मैव भवति' 'आचार्यवान्पुरुषो वेद' 'तस्य तावदेव चिरम्' इत्यादिश्रुतिभ्यः । "ततो मा तत्त्वतो ज्ञात्वा विशते तदनतरम्" "तद्व्यग्रय सर्वविद्याना प्राप्यते ह्यमृत तत" इत्यादिस्मृतिभ्यश्च । भेददर्शनापवादाच्च सृष्ट्यादिवाक्याना आत्मैकत्वदर्शनार्थपरत्वोपपत्तिः । तस्मात्कार्यस्थस्य उपलब्धत्वमेव प्रवेश इत्युपचर्यते ॥

आ नखाग्रेभ्यो नखाग्रमर्शद् आत्मनश्चैतन्यमुपलभ्यते । तत्र कयमिव प्रविष्ट इत्याह— यथा लोके क्षुरवाने क्षुरो धीयतेऽस्मिन्निति क्षुरधानं तस्मिन्नापितोऽस्कारावाने, क्षुरोऽन्तस्थ उपलभ्यते, अवहितं प्रवेशितं स्याद्यथा वा विश्वभरोऽग्निः, विश्वस्य भरणाद्विश्वभरः कुलाये नीडेऽग्निः काष्ठादाववहितः स्यादित्यनुवर्तते । तत्र हि स मथ्यमान उपलभ्यते । यथा च क्षुरः क्षुरधानं एकदेशेऽवाप्यतो, यथा चाग्निः काष्ठादौ सर्वतो व्याप्रावस्थितः, एव सामान्यतो विशेषतश्च देहं संव्याप्रावस्थित आत्मा । तत्र हि स प्राणनादिक्रियावान् दर्शनादिक्रियावाश्रोपलभ्यते । तस्मात्तत्रैव प्रविष्टः तमात्मानं प्राणनादिक्रियाविशिष्टं न पश्यन्ति नापलभन्ते ॥

नन्वप्राप्तप्रवेष्टोऽयं तं न पश्यन्तीति, दर्शनस्याप्रकृतत्वात् । नैष दोषः । सृष्ट्यादिवाक्याना आत्मैकत्वप्रतिपत्त्यर्थपरत्वात्प्रकृतमेव तस्य दर्शनम् । "रूपं रूपं प्रतिरूपो बभूव तदस्य रूपं प्रति चक्षणात्" इति मंत्रवर्णात् । तत्र प्राणनादिक्रियाविशिष्टस्य दर्शने हेतुमाह— अकृत्स्नोऽपमस्तो हि यस्मात्स प्राणनादिक्रियाविशिष्टः । कुत पुनरकृत्स्नत्वमिति उच्यते— प्राणमेव प्राणन-

क्रियामेव कुर्वन्प्राणो नाम प्राणसमाख्य प्राणाभिधानो भवति । प्राणनक्रिया-
कर्तृत्वाद्धि प्राण प्राणितीत्युच्यते नान्या क्रिया कुर्वन् । यथा लावक पाचक
इति । तस्मात्क्रियान्तरविशिष्टस्य अनुपसंहारादकृत्वो हि स । तथा वदन्वद-
नक्रिया कुर्वन्वक्तीति वाक्, पश्यंश्चक्षुश्चष्ट इति चक्षुर्द्रष्टा, शृण्वञ्शृणोतीति
श्रोत्रम् । ‘प्राणज्ञेव प्राणो वदन्वाक्’ इत्याभ्या क्रियाशक्त्युद्भव प्रदर्शितो
भवति । ‘पश्यश्चक्षुः शृण्वञ्श्रोत्रं’ इत्याभ्या विज्ञानशक्त्युद्भव प्रदर्श्यते । नाम-
रूपविषयत्वाद्विज्ञानशक्ते । श्रोत्रचक्षुषी विज्ञानस्य साधने, विज्ञान तु नाम-
रूपसाधनम् । न हि नामरूपव्यतिरिक्त विज्ञेयमस्ति । तयोश्चोपलंभे करणं चक्षुः
श्रोत्रे । क्रिया च नामरूपसाध्या प्राणसमवायिनी । तस्या प्राणाश्रयाया अभि-
व्यक्तौ वाक्करणम् । तथा पाणिपादपायूपस्थारूयानि । सर्वेषामुपलक्षणार्था
वाक् । एतदेव हि सर्वं व्याकृतम् । ‘त्रय वा इदं नाम रूपं कर्म’ इति हि
वक्ष्यति । मन्वानो मनो मनुत इति । ज्ञानशक्तिविकासाना साधारण करणं
मनो मनुतेऽनेनेति । पुरुषस्तु कर्ता सन्मन्वानो मन इत्युच्यते ॥

तान्येतानि प्राणादीन्यस्यात्मन कर्मनामानि, कर्मजानि नामानि कर्म-
नामान्येव, न तु वस्तुमात्रविषयाणि । अतो न कृत्स्नात्मवस्त्ववद्योतकानि । एवं
ह्यमावात्मा प्राणनादिक्रियया तत्तत्क्रियाजनितप्राणादिनामरूपाभ्या व्याक्रिय-
माणोऽवद्योत्यमानोऽपि । स योऽतोऽस्मात्प्राणनादिक्रियासमुदायात् एकैक
प्राणं चक्षुरिति वा विशिष्टं अनुपसंहृतेतरविशिष्टक्रियात्मकं मनसा अयमात्मेत्यु-
पास्ते चितयति, न स वेद न स जानाति ब्रह्म । कस्मात्^१ अकृत्वोऽसमस्तो
हि यस्मादेष आत्मा अस्मात्प्राणनादिसमुदायात् । अतः प्रविभक्त एकैकेन
विशेषणेन विशिष्टं इतरधर्मांतरानुपसंहाराद्भवति । यावदयमेवं वेदं पश्यामि
शृणोमि स्पृशामीति वा स्वभावप्रवृत्तिविशिष्टं वेदं तावदंजसा कृत्स्नात्मानं
न वेद ॥

कथं पुनः पश्यन्वेदेत्याह— आत्मेत्येवात्मेति, प्राणादीनि विशेषणानि
यान्युक्तानि तानि यस्य स आन्नुवंस्तान्यात्मेत्युच्यते । स तथा कृत्स्नाविशेषो-
पसंहारी सन्कृत्वो भवति । वस्तुमात्ररूपेण हि प्राणाद्युपाधिविशेषक्रियाजनितानि
विशेषणानि व्याप्नोति । तथा च वक्ष्यति— ‘ध्यायतीव लेलायतीव’ इति ।
तस्मादात्मेत्येवोपासीत । एवं कृत्वो ह्यसौ स्वेन वस्तुरूपेण गृह्यमाणो भवति ।

कस्मात्कृत्स्न इत्याशक्याह—अत्रास्मिन्नात्मनि हि यस्मान्निरुपाधिके जलसूर्य-
प्रतिबिम्बभेदा इवादित्ये प्राणायुपाधिकृता विशेषा प्राणादिकर्मजनामाभिधेया
यथोक्ता हेते एकमभिन्नता भवन्ति प्रतिपद्यन्ते ॥

‘आत्मेत्येवोपासीत’ इति नापूर्वविधि । पक्षे प्राप्तत्वात् ‘यत्साक्षादपरो-
क्षाद्ब्रह्म’ ‘कतम आत्मेति’ ‘योऽयं विज्ञानमय’ इत्येवमाद्यात्मप्रतिपादनपराभि-
श्रुतिभिरात्मविषय विज्ञानमुत्पादितम् । तत्रात्मस्वरूपविज्ञानेनैव तद्विषयानात्मा-
भिमानबुद्धि कारकादिक्रियाफलाभ्यारोपणात्मिका अविद्या निवर्तिता । तस्या
निवर्तिताया कामादिदोषानुपपत्ते अनात्मचित्तानुपपत्ति । पारिशेष्यादात्म-
चित्तैव । तस्मात्तदुपासनमस्मिन्पक्षे न विद्यातव्य, प्राप्तत्वात् ॥

तिष्ठतु तावत्पाक्षिक्यात्मेपासनप्राप्तिर्नित्या वेति । अपूर्वविधि स्यात् ।
ज्ञानोपासनयोरेकत्वे सत्यप्राप्तत्वात् । ‘न स वेद’ इति विज्ञानं प्रस्तुत्य ‘आत्मे-
त्येवोपासीत’ इत्यभिधानाद्वेदोपासनशब्दयो एकार्थताऽवगम्यते । ‘अनेन हेत-
त्सर्व वेद’ ‘आत्मानमेवावेत्’ इत्यादिश्रुतिभ्यश्च विज्ञानमुपासनम् । तस्य चाप्राप्त-
त्वाद्वि-यर्हत्वम् । न च स्वरूपान्वाख्याने पुरुषप्रवृत्तिरुपपद्यते । तस्मात् अपूर्व-
विधिरेवायम् । कर्मविधिसामान्याच्च । यथा यजेत जुहुयात् इत्यादयः कर्मविधयो,
न तैरस्य ‘आत्मेत्येवोपासीत’ ‘आत्मा वा अरे द्रष्टव्य’ इत्याद्यात्मेपासनविधे
विशेषोऽवगम्यते । मानसक्रियात्वाच्च विज्ञानस्य । यथा ‘यस्यै देवतायै हविर्गृहीत
स्यात्ता मनसा भ्यायेद्वष्टकरिष्यन्’ इत्याद्या मानसी क्रिया विधीयते, तथा
‘आत्मेत्येवोपासीत’ ‘मतव्यो निविभ्यासितव्य’ इत्याद्या क्रियैव विधीयते ज्ञाना-
त्मिका । तथाऽवोचाम वेदोपासनशब्दयोरेकार्यत्वमिति । भावनाशत्रयोपपत्तेश्च ।
यथा हि यजेत इत्यस्या भावनायां, किं केन कथं इति भाव्याद्याकाक्षापनय
कारणमशत्रयमवगम्यते, तथा उपासीत इत्यस्यामपि भावनाया विधीयमानाया
किमुपासीत, केनोपासीत, कयमुपासीत, इत्यस्यामाकाक्षाया आत्मानमुपासीत
मनसा त्यागब्रह्मचर्यशमदमोपरमतितीक्षादीतिकर्तव्यतासंयुक्त इत्यादिशास्त्रेणैव
समर्थ्यतेऽशत्रयम् । यथा च कृत्स्नस्य दर्शपूर्णमासादिप्रकरणस्य दर्शपूर्णमासा-
दिविध्युद्देशत्वेनोपयोग । एवमैपनिषदा आत्मेपासनप्रकरणस्य आत्मेपासन-
विध्युद्देशत्वेनैव उपयोग । ‘नेति नेति’ ‘अस्थूलं’ ‘एकमेवाद्वितीयं’ ‘अशनायाद्य-
तीत’ इत्येवमादिवाक्याना उपास्यात्मस्वरूपविशेषसमर्पणेनोपयोग । फल

च मोक्षोऽविद्यानिवृत्तिर्वा ॥

अपरे वर्णयन्ति उपासनेनात्मविषय विशिष्टं विज्ञानान्तर भावयेत्, तेनात्मा ज्ञायते, अविद्यानिवर्तकं च तदेव, नात्मविषय वेदवाक्यजनित विज्ञानमिति । एतस्मिन्नर्थे वचनान्यपि— ‘विज्ञाय प्रज्ञा कुवांत’ ‘द्रष्टव्य श्रोतव्यो मंतव्यो निदिध्यासितव्य’ ‘सोऽन्वेष्टव्य म विजिज्ञासितव्य’ इत्यादीनि ॥ न, अर्थातराभावात् न च ‘आत्मेत्येवोपासीत’ इत्यपूर्वविधि । कस्मात् । आत्मस्वरूपकथनानात्मप्रतिषेधवाक्यजनितविज्ञानव्यतिरेकेण अर्थातरस्य कर्तव्यस्य मानसस्य बाह्यस्य वाऽभावात् । तत्र हि विधे साफल्यं यत्र विधिवाक्यश्रवणमात्रजनितविज्ञानव्यतिरेकेण पुरुषप्रवृत्तिर्गम्यते । यथा “दर्शपूर्णमासाभ्या स्वर्गकामो यजेत” इत्येवमादौ । न हि दर्शपूर्णमासविधिवाक्यजनितविज्ञानमेव दर्शपूर्णमासानुष्ठानम् । तच्चाधिकाराद्यपेक्षानुभावि । न तु ‘नेति नेति’ इत्याद्यात्मप्रतिपादकवाक्यजनितविज्ञानव्यतिरेकेण दर्शपूर्णमासादिवत्पुरुषव्यापार संभवति । सर्वव्यापारोपशमहेतुत्वान् तद्वाक्यजनितविज्ञानस्य । न हि उदासीनविज्ञान प्रवृत्तिजनक, अब्रह्मानात्मविज्ञाननिवर्तकत्वाच्च ‘एकमेवाद्वितीयम्’ ‘तत्त्वमसि’ इत्येवमादिवाक्यानाम् । न च तन्निवृत्तौ प्रवृत्तिरुपपद्यते । विरोधात् । वाक्यजनितविज्ञानमात्राच्चाब्रह्मानात्मविज्ञाननिवृत्तिरिति चेन्न । ‘तत्त्वमसि’ ‘नेति नेति’ ‘आत्मवेदम्’ ‘एकमेवाद्वितीयम्’ ‘ब्रह्मैवैदममृत’ ‘नान्यदतोऽस्ति द्रष्टृ’ ‘तदेव ब्रह्म त्व विद्धि’ इत्यादिवाक्यानां तद्वादित्वात् । द्रष्टव्यविधे विषयसमर्पकाण्येतानीति चेन्न । अर्थातराभावादित्युक्तोत्तरत्वात् । आत्मवस्तुस्वरूपसमर्पकैरेव वाक्यै ‘तत्त्वमसि’ इत्यादिभि श्रवणकाल एव तद्दर्शनस्य कृतत्वात् द्रष्टव्यविधेर्नानुष्ठानान्तरं कर्तव्यमित्युक्तोत्तरमेतत् । आत्मस्वरूपान्वाख्यानमात्रेण आत्मविज्ञाने विधिमतरेण न प्रवर्तते इति चेन्न । आत्मवादिवाक्यश्रवणेन आत्मविज्ञानस्य जनितत्वात् । किं भो कृतस्य करणम् । तच्छ्रवणेऽपि न प्रवर्तते इति चेन्न । अनवस्थाप्रसंगात् । यथा आत्मवादिवाक्यार्थश्रवणे विधिमंतरेण न प्रवर्तते तथा विधिवाक्यार्थश्रवणेऽपि विधिमंतरेण न प्रवर्तिष्यत इति विध्यतरापेक्षा । तथा तदर्थश्रवणेऽपीत्यनवस्था प्रसज्येत । वाक्यजनितात्मज्ञानस्मृतिसंतते श्रवणविज्ञानमात्रात् अर्थान्तरत्वमिति चेत् । न । अर्थप्राप्तत्वात् । यदैवात्मप्रतिपादकवाक्यश्रवणात् आत्मविषयं विज्ञानमुत्पद्यते, तदैव संदुत्पद्यमानं

क्रियान्वाख्यानं वा प्रामाण्याप्रामाण्यकारण, किं तहि निश्चितफलवद्विज्ञानोत्पादकत्वम् । तद्यत्रास्ति तत्प्रमाणं वाक्यं, यत्र नास्ति तदप्रमाणम् ॥

किंच भो पृच्छामस्त्वा— आत्मस्वरूपान्वाख्यानपरेषु वाक्येषु फलवन्निश्चितं च विज्ञानमुत्पद्यते, न वा । उत्पद्यते चेत्कथमप्रामाण्यमिति । किंवा न पश्यसि अविद्याशोकमोहभयादिसंसारबीजदोषनिवृत्तिं विज्ञानफलम् । न शृणोषि वा किं 'तत्र को मोहः कः शोकः एकत्वमनुपश्यतः' 'मन्त्रविदेवास्मि नात्मवित्सोऽहं भगवः शोचामि तस्मात् भगवाञ्छोकस्य पारं तारयतु' इत्येवमाद्युपनिषद्वाक्यशतानि^१ एव विद्यते किं सोऽरोदीदित्यादिषु निश्चितं फलवच्च विज्ञानम् । न चेद्विद्यतेऽस्त्यप्रामाण्यम् । तदप्रामाण्ये फलवन्निश्चितविज्ञानोत्पादकस्य किमित्यप्रामाण्यं स्यात्^२ तदप्रामाण्ये च दर्शपूर्णमासादिवाक्येषु को विश्रम्भः । ननु दर्शपूर्णमासादिवाक्यानां पुरुषप्रवृत्तिविज्ञानोत्पादकत्वात् प्रामाण्यम् । आत्मविज्ञानवाक्येषु तन्नास्तीति । सत्यमेवम् । नैष दोषः । प्रामाण्यकारणोपपत्तेः । प्रामाण्यकारणं च यथोक्तमेव, नान्यत् । अलंकारश्चायं, यत्सर्वप्रवृत्तिबीजनिरोधफलवद्विज्ञानोत्पादकत्वं आत्मप्रतिपादकवाक्यानां नाप्रामाण्यकारणम् । यत्तूक्तं 'विज्ञाय प्रज्ञां कुर्वीत' इत्यादिवचनानां वाक्यार्थविज्ञानव्यतिरेकेण उपासनार्थत्वमिति, सत्यमेतत् । किंतु नापूर्वविध्यर्थता । पक्षे प्राप्तस्य नियमार्थतैव । कथं पुनरुपासनस्य पक्षप्राप्तिर्यावता पारिशेष्यादात्मविज्ञानस्मृतिसंततिं नित्यैवेत्याभिहितम् । बाढम् । यद्यप्येवं शरीरारम्भकस्य कर्मणो नियतफलत्वात् सम्यग्ज्ञानप्राप्तावप्यवश्यभाविनी प्रवृत्तिर्वाङ्मनकायानाम् । लब्धवृत्तेः कर्मणो बलीयस्त्वात् । मुक्तेष्वादिप्रवृत्तिवत् । तेन पक्षे प्राप्तं ज्ञानप्रवृत्तिर्दैर्बल्यम् । तस्मात्त्यागवैराग्यादिसाधनबलावलंबेन आत्मविज्ञानस्मृतिसंततिर्नियंतव्या भवति, न त्वपूर्वा कर्तव्या, प्राप्तत्वात् इत्यवोचामः । तस्मात् प्राप्तविज्ञानस्मृतिसंताननियमविध्यर्थानि 'विज्ञाय प्रज्ञां कुर्वीत' इत्यादिवाक्यानि, अन्यार्थासंभवात् ॥

ननु अनात्मोपासनमिदं इतिशब्दप्रयोगात् । यथा प्रियमित्येतदुपासीत इत्यादौ न प्रियादिगुणा एवोपास्याः किं तर्हि प्रियादिगुणवत्प्राणाद्येवोपास्यम् । तथेहापि इतिपरात्मशब्दप्रयोगात् आत्मगुणवदनात्मवस्तूपास्यमिति गम्यते । आत्मोपास्यत्ववाक्यवैलक्षण्याच्च । परेण च वक्ष्यति 'आत्मानमेव लोकमुपासीत'

इति । तत्र च वाक्ये आत्मैवोपास्यत्वेनाभिप्रेतो द्वितीयाश्रवणादात्मानमेवेति । इह तु न द्वितीया श्रूयते इतिपरश्चात्मशब्द 'आत्मेत्येवोपासीत' इति । अतो नात्मोपास्य, आत्मगुणश्चान्य, इति त्ववगम्यते । न । वाक्यशेष आत्मन उपास्यत्वेनावगमात् । अस्यैव वाक्यस्य शेषे आत्मैवोपास्यत्वेनावगम्यते । 'तदेतत्पदनीयमस्य सर्वस्य यदयमात्मा' 'अतरतर यदयमात्मा' 'आत्मानमेवावेत्' इति । प्रविष्टस्य दर्शनप्रतिषेधानुपास्यत्वमिति चेत् । यस्यात्मन प्रवेश उक्त तस्यैव दर्शन वार्यते 'त न पश्यन्ति' इति प्रकृतोपादानात् । तस्मादात्मनोऽनुपास्यत्वमेवेति चेन्न । अकृत्स्नत्वदोषात् । दर्शनप्रतिषेधोऽकृत्स्नत्वदोषाभिप्रायेण नात्मोपास्यत्वप्रतिषेधाय । प्राणनादिक्रियाविशिष्टत्वेन विशेषणात् । आत्मनश्चेदुपास्यत्वमनभिप्रेत प्राणनायेकैकक्रियाविशिष्टस्यात्मन अकृत्स्नत्ववचनमनर्थक स्यात् 'अकृत्स्नो ह्येषोऽत एकैकेन भवति' इति । अतोऽनेकैकविशिष्टत्वात्मा कृत्स्नत्वादुपास्य एवेति सिद्धम् । यस्त्वात्मशब्दस्य इतिपर प्रयोग, आत्मशब्दप्रत्यययो आत्मतत्त्वस्य परमार्थतोऽविषयत्वज्ञापनार्थम् । अन्यथा आत्मानमुपासीतेत्येवमवक्ष्यत । तथा चार्थादात्मनि शब्दप्रत्ययावनुज्ञातौ स्याताम् । तच्चानिष्टम् 'नेति नेति' 'विज्ञातारमरे केन विजानीयात्' 'अविज्ञात विज्ञातृ' 'यतो वाचो निवर्तन्ते । अप्राप्य मनसा सह' इत्यादिश्रुतिभ्यः । यत्तु 'आत्मानमेव लोकमुपासीत' इति तदनात्मोपासनप्रमगनिवृत्तिपरत्वाच्च वाक्यान्तरम् ॥

अनिर्ज्ञातत्वसामान्यादात्मा ज्ञातव्योऽनात्मा च । तत्र कस्मादात्मोपासने एव यत्न आस्थीयते 'आत्मेत्येवोपासीत' इति नेतरविज्ञान इति । अत्रोच्यते— तदेतदेव प्रकृत पदनीयं गमनीयं नान्यत् । अस्य सर्वस्येति निर्धारणार्था षष्ठी । अस्मिन्सर्वस्मिन्नित्यर्थः । यदयमात्मा यदेतदात्मतत्त्व किं न विज्ञातव्यमेवान्यत् । न । किं तर्हि, ज्ञातव्यत्वेऽपि न पृथग्ज्ञानान्तरमपेक्षत आत्मज्ञानात् । कस्मात् । अनेनात्मना ज्ञातेन हि यस्मादेतत्सर्वमनात्मजातं अन्यद्यत्तत्सर्वं समस्तं वेद जानाति । नन्वन्यज्ञानेनान्यन्न ज्ञायत इति । अस्य ग्रहणं दुन्दुभ्यादिग्रंथेन वक्ष्यामः । कथं पुनरेतत्पदनीयमिति । उच्यते— यथा इ वै लोके पदेन, गवादिखुराकिलौ देश पदमित्युच्यते तेन पदेन, नष्ट विविस्सितं शू पदेनान्वेषमाणोऽनुविदेद्भवेत् । एवमात्मनि लब्धे सर्वमनुलभत इत्यर्थः ॥

नन्वात्मनि ज्ञाते सर्वमन्यज्ज्ञायत इति ज्ञाने प्रकृते, कथं लाभोऽप्रकृत उच्यत इति । न । ज्ञानलाभयोरेकार्थत्वस्य विवक्षितत्वात् । आत्मनो ह्यलाभोऽज्ञानमेव । तस्माज्ज्ञानमेवात्मनो लाभो, नानात्मलाभवदप्राप्तप्राप्तिलक्षण आत्मलाभो, लब्धलब्धव्ययोर्भेदाभावात् । यत्र ह्यात्मनोऽनात्मा लब्धव्यो भवति, तत्रात्मा लब्धा, लब्धव्योऽनात्मा । स चाप्राप्त उत्पाद्यादिक्रियाव्यवहित कारकविशेषोपादानेन क्रियाविशेषमुत्पाद्य लब्धव्यः । स त्वप्राप्तप्राप्तिलक्षणोऽनित्यो मिथ्याज्ञानजनितकामक्रियाप्रभवत्वात् स्वप्ने पुत्रादिलाभवत् । अयं तु तद्विपरीत आत्मा । आत्मत्वादेव नोत्पाद्यादिक्रियाव्यवहित । नित्यलब्धस्वरूपत्वेऽपि सत्यविद्यामात्र व्यवधानम् । यथा गृह्यमाणाया अपि शुक्तिकाया विपर्ययेण रजताभासाया अग्रहण विपरीतज्ञानव्यवधानमात्र, तथा ग्रहण ज्ञानमात्रमेव, विपरीतज्ञानव्यवधानापोहार्थत्वाज्ज्ञानस्य । एवमिहाप्यात्मनोऽलाभोऽविद्यामात्रव्यवधानम् । तस्माद्विद्यया तदपोहनमात्रमेव लाभो नान्य कदाचिदप्युपपद्यते । तस्मादात्मलाभे जानादर्थान्तरसाधनस्य आनर्थक्यं वक्ष्याम । तस्मान्निराशकमेव ज्ञानलाभयोरेकार्थत्व विवक्षन्नाह— ज्ञान प्रकृत्य, अनुविदेदिति । विदतेर्लाभार्थत्वात् ॥

गुणविज्ञानफलमिदमुच्यते— यथाऽयमात्मा नामरूपानुप्रवेशेन ख्याति गत आत्मेत्यादिनामरूपाभ्या प्राणादिसंहति च श्लोकं प्राप्तवानित्येव यो वेद, स कीर्ति ख्याति श्लोक च सघातमिष्टै सह विदते लभते । यद्वा यथोक्त वस्तु यो वेद मुमुक्षूणामपेक्षितं कीर्तिशब्दितमैक्यज्ञानं तत्फलं श्लोकशब्दिता मुक्तिमाप्नोतीति मुख्यमेव फलम् ॥

तदेतत्प्रेय पुत्रात्प्रेयो वित्तात्प्रेयोऽन्यस्मात्सर्वस्मादतरतर यदयमात्मा । स योऽन्यमात्मनः प्रियं ब्रुवाणं ब्रूयात्प्रियं रोत्स्यतीतीश्वरो ह तथैव स्यादात्मानमेव प्रियमुपासीत स य आत्मानमेव प्रियमुपास्ते न हास्य प्रिय प्रमायुक भवति ॥८॥

कुतश्चात्मतत्त्वमेव ज्ञेयमनादृत्यान्यदित्याह— तदेतदात्मतत्त्वं प्रेय प्रियतरं पुत्रात् । पुत्रो हि लोके प्रिय प्रसिद्धस्तस्मादपि प्रियतरमिति निरतिशय-प्रियत्वं दर्शयति । तथा वित्ताद्विरण्यरत्नादे, तथा अन्यस्माद्यद्यल्लोके प्रियत्वेन प्रसिद्ध तस्मात्सर्वस्मादित्यर्थः । तत्कस्मादात्मतत्त्वमेव प्रियतरं न प्राणादीति ।

उच्यते— अतरतरं बाह्यात्पुत्रवित्तादे प्राणपिडसमुदायो ह्यतरोऽभ्यन्तर संनिकृष्ट आत्मन । तस्मादप्यतरादतरतर यदयमात्मा यदेतदात्मतत्त्वम् । यो हि लोके निरतिशयप्रिय स सर्वप्रयत्नेन लब्धव्यो भवति । तथायमात्मा सर्वलौकिकप्रियेभ्यः प्रियतम । तस्मात्तन्नाभे महान्यन्न आस्थेय इत्यर्थः । कर्तव्यताप्राप्तमप्यन्यप्रियलाभे यन्नमुज्झित्वा । कस्मात्पुन आत्मानात्मप्रिय-योरन्यतरप्रियहानेन इतरप्रियोपादानप्राप्तौ आत्मप्रियोपादानेनैवेतरहानं कियते न विपर्यय इति, उच्यते— स यः कश्चिदन्यमनात्मविशेषं पुत्रादिकं प्रियतर-मात्मन सकाशात् ब्रुवाण ब्रूयादात्मप्रियवादी । किम् । प्रियं तवाभिमतं पुत्रा-दिलक्षणं रोत्येत्यावरणं प्राणसरोधं प्राप्स्यति विनश्यतीति । स कस्मादेवं ब्रवीति ? यस्मादीश्वरं समर्थं पर्याप्तो असावेव वक्तुं ह यस्मात्तस्मात्तथैव स्याद-त्तेनोक्तं प्राणसरोधं प्राप्स्यति । यथाभूतवादी हि स । तस्मात्स ईश्वरो वक्तुम् । ईश्वरशब्दः क्षिप्रवाचीति केचित् । भवेद्यदि प्रसिद्धिः स्यात् । तस्मादुज्झित्वा-न्यत्प्रियमात्मानमेव प्रियमुपासीत । स यः आत्मानमेव प्रियमुपास्त, आत्मैव प्रियो नान्योऽस्तीति प्रतिपद्यतेऽन्यलौकिकं प्रियमप्यप्रियमेवेति निश्चित्य उपास्ते चितयति, न हास्यैवंविदं प्रियं प्रमायुक्तं प्रमरणशीलं भवति । नित्यानुवादमात्र-मेतत् आत्मविदोऽन्यस्य प्रियस्याप्रियस्य चाभावात् । आत्मप्रियग्रहणस्तुत्यर्थं वा प्रियगुणफलविधानार्थं वा मंदात्मदर्शिनः ५ ताच्छीत्यप्रत्ययोपादानात् ॥

तदाहुर्ब्रह्मविद्यया सर्वं भविष्यन्तो मनुष्या मन्यन्ते । किमु तद्ब्रह्मा-वेद्यस्मात्तत्सर्वमभवदिति ॥९॥

सूत्रिता ब्रह्मविद्या 'आत्मेत्येवोपासीत' इति यदर्थोपनिषत्कृत्स्नापि । तस्यैतस्य सूत्रस्य व्याचिख्यासु प्रयोजनाभिधित्सयोपोज्जिघासति — तदिति वक्ष्यमाणमनंतरवाक्येऽवद्योत्यं वस्त्वाहुः ब्राह्मणा ब्रह्मं विविदिषवो जन्मजरा-मरणप्रबंधचक्रभ्रमणकृतायासदुःखोदकापारमहोदधिप्लवभूतं गुरुमासाद्य तत्तीरमु-त्तितीर्षवो धर्माधर्मसाधनतत्फललक्षणात् साध्यसाधनरूपाभिर्विण्णा तद्विलक्षण-नित्यनिरतिशयश्रेयं प्रतिपित्सवः । किमाहुरित्याह— यद्ब्रह्मविद्यया, ब्रह्म पर-मात्मा तद्यथा वेद्यते सा ब्रह्मविद्या तया ब्रह्मविद्यया, सर्वं निरवशेषं भविष्यन्तो भविष्याम इत्येव मनुष्या यन्मन्यन्ते । मनुष्यग्रहणं विशेषतोऽधिकारज्ञापना-र्थम् । मनुष्या एव हि विशेषतोऽभ्युदयनि श्रेयससाधनेऽधिकृता इत्यभिप्रायः ।

यथा कर्मविषये फलप्राप्तिं ध्रुवा कर्मभ्यो मन्यन्ते, तथा ब्रह्मविद्यायां सर्वात्म-
भावफलप्राप्तिं ध्रुवामेव मन्यन्ते । वेदप्रामाण्यस्योभयत्राविशेषात् । तत्र विप्रति-
षिद्ध वस्तु लक्ष्यतेऽतः पृच्छाम — किमु तद्ब्रह्म यस्य विज्ञानात्सर्वं भविष्यन्तो
मनुष्या मन्यन्ते ? तत्किमेवेद्यस्माद्विज्ञानात्तद्ब्रह्म सर्वमभवत् ? ब्रह्म च सर्वमिति
श्रूयते । तद्यद्यविज्ञाय किञ्चित्सर्वमभवत्तथान्येषामप्यस्तु, किं ब्रह्मविद्या ?
अथ विज्ञाय सर्वमभवत् विज्ञानसाध्यत्वात्कर्मफलेन तुल्यमेवेत्यनित्यत्वप्रसंग
सर्वभावस्य ब्रह्मविद्याफलस्य । अनवस्थादोषश्च — तदप्यन्यद्विज्ञाय सर्वमभवत्तत
पूर्वमप्यन्यद्विज्ञायेति । न तावदविज्ञाय सर्वमभवत् । शास्त्रार्थवैरूप्यदोषात् ।
फलानित्यत्वदोषस्तर्हि ? नैकोऽपि दोषोऽर्थविशेषोपपत्तेः ॥

यदि किमपि विज्ञायैव तद्ब्रह्म सर्वमभवत्पृच्छाम — किमु तद्ब्रह्मावेत्
यस्मात्तत्सर्वमभवदिति । एव चोदिते सर्वदोषानागमितं प्रतिवचनमाह —

ब्रह्म वा इदमग्र आसीत्तदात्मानमेवावेत् । अहं ब्रह्मास्मीति । तस्मा-
त्तत्सर्वमभवत्तद्यो यो देवानां प्रत्यबुध्यत स एव तदभवत्तथर्षीणां तथा
मनुष्याणां तद्वैतत्पश्यन्नृषिर्वाग्मदेव । प्रतिपेदेऽहं मनुरभव सूर्यश्चेति । तदिद-
मप्येतर्हि य एव वेदाहं ब्रह्मास्मीति स इदं सर्वं भवति तस्य ह न देवाश्च
नाभूत्या ईशते । आत्मा ह्येषा स भवति अथ योऽन्या देवतामुपास्तेऽन्योऽ-
सावन्योऽहमस्मीति न स वेद यथा पशुरेव स देवानाम् । यथा ह वै
बहव पशवो मनुष्य भुज्युरेवमेकैक पुरुषो देवान्भुनक्त्येकस्मिन्नेव पशावा-
दीयमानेऽप्रिय भवति किमु बहुषु तस्मादेषा तन्न प्रिय यदेतन्मनुष्या
विद्युः ॥१०॥

ब्रह्मापरं सर्वभावस्य साध्यत्वोपपत्तेः । न हि परस्य ब्रह्मण सर्वभावाप-
त्तिर्विज्ञानसाध्या । विज्ञानसाध्या च सर्वभावापत्तिमाह, 'तस्मात्तत्सर्वमभवत्'
इति । तस्माद्ब्रह्म वा इदमग्र आसीदित्यपरं ब्रह्मेह भवितुमर्हति ॥

मनुष्याधिकाराद्वा तद्भावी ब्राह्मण स्यात् । 'सर्वं भविष्यन्तो मनुष्या
मन्यन्त' इति हि मनुष्या प्रकृतास्तेषां चाभ्युदयनि श्रेयससाधने विशेषतोऽधि-
कार इत्युक्तम् । न परस्य ब्रह्मणो नाप्यपरस्य प्रजापतेः । अतो द्वैतैकत्वापर-
ब्रह्मविद्यायां कर्मसंहितया अपरब्रह्मभावमुपसंपन्नो भोज्यादपावृत्त सर्वप्राप्त्यो-
च्छिन्नकामकर्मबंधन परब्रह्मभावी ब्रह्मविद्याहेतोर्ब्रह्मेत्यभिधीयते । दृष्टश्च लोके

भाविनी वृत्तिमाश्रित्य शब्दप्रयोगो, यथौदन पचतीति, शास्त्रे च “परिव्राजक सर्वभूताभयदक्षिणा” इत्यादि, तथेहेति केचित् “ब्रह्म ब्रह्मभावी पुरुषो ब्राह्मण ” इति व्याचक्षते ॥

तन्न । सर्वभावापत्तेरनित्यत्वदोषात् । न हि सोऽस्ति लोके परमार्थतो यो निमित्तवशाद्भावान्तरमापद्यते नित्यश्चेति । तथा ब्रह्मविज्ञाननिमित्तकृता चेत्सर्वभावापत्तिं नित्या चेति विरुद्धम् । अनित्यत्वे च कर्मफलतुल्यतेत्युक्तो दोषः । अविद्याकृतासर्वत्वनिवृत्तिं चेत्सर्वभावापत्तिं ब्रह्मविद्याफलमन्यसे, ब्रह्मभाविपुरुषकल्पना व्यर्था म्यात् । प्राग्ब्रह्मविज्ञानादपि सर्वो जतुर्ब्रह्मत्वान्नित्यमेव सर्वभावापन्नं परमार्थतः, अविद्यया त्वब्रह्मत्वमसर्वत्वं चाभ्यागेपितं, यथा शुक्तिकाया रजतं, व्योम्नि वा तलमलवत्त्वादि । तथेह ब्रह्मण्यभ्यारोपितमविद्यया अब्रह्मत्वमसर्वत्वं च ब्रह्मविद्यया निर्वर्त्यत इति मन्यसे यदि, तदा युक्तं यत्परमार्थत आसीत्परं ब्रह्म ब्रह्मशब्दस्य मुख्यार्थभूतं 'ब्रह्म वा इदमग्र आसात्' इत्यस्मिन्वाक्ये उच्यते इति वक्तुम् । यथाभूतार्थवादित्वाद्देदस्य । न त्विय कल्पना युक्ता ब्रह्मशब्दार्थविपरीतो ब्रह्मभावो पुरुषो ब्रह्मेत्युच्यत इति । श्रुतहान्यश्रुतकल्पनाया अन्याय्यत्वात् । महत्तरे प्रयोजनान्तरेऽसत्यविद्याकृतव्यतिरेकेण अब्रह्मत्वमसर्वत्वं च विद्यत एवेति चेत् । न । तस्य ब्रह्मविद्ययापोहानुपपत्तेः । न हि काचित्साक्षाद्वस्तुधर्मस्यापोढी दृष्टा कर्त्री वा ब्रह्मविद्या । अविद्यायास्तु सर्वत्रैव निवर्तिका दृश्यते । तथेहाप्यब्रह्मत्वमसर्वत्वं चाविद्याकृतमेव निवर्त्यता ब्रह्मविद्यया । न तु पारमार्थिकं वस्तु कर्तुं निवर्तयितुं वार्हति ब्रह्मविद्या । तस्माद्यथैव श्रुतहान्यश्रुतकल्पना ॥

ब्रह्मण्यविद्यानुपपत्तिरिति चेत् । न । ब्रह्मणि विद्याविद्यानात् । न हि शुक्ति-
काया रजताध्यारोपणेऽसति शुक्तिकात्व जायते चक्षुर्गोचरापन्नाया इय शुक्तिका
न रजतमिति । तथा सदेवेद सर्वं ब्रह्मैवेद सर्वं आत्मैवेदं सर्वं नेदं द्वैतमस्त्य-
ब्रह्म इति ब्रह्मण्येकत्वविज्ञानं न विधातव्यं ब्रह्मण्यविद्याध्यारोपणायामसत्याम् ।
न ब्रूम शुक्तिकायामिव ब्रह्मण्यतद्धर्माध्यारोपणा नास्तीति, किं तर्हि, न ब्रह्म
स्वात्मन्यतद्धर्माध्यारोपनिमित्तमविद्याकर्तृ चेति । भवत्वेव नाविद्याकर्तृ भ्रान्तं च
ब्रह्म । किंतु नैवाब्रह्म अविद्याकर्ता चेतनो भ्रान्तोऽन्य इष्यते । ‘नान्योऽतोऽस्ति
विज्ञाता’ ‘नान्यदतोऽस्ति विज्ञातृ’ ‘तत्त्वमसि’ ‘आत्मानमेवावेतृ’ ‘अहं ब्रह्मास्मि’

‘अन्योऽसावन्योऽहमस्मीति न स वेद’ इत्यादिश्रुतिभ्य । स्मृतिभ्यश्च—‘समं सर्वेषु भूतेषु’ “अहमात्मा गुडाकेश” “शुनि च व श्वपाके च,” “यस्तु सर्वाणि भूतानि” इत्यादिभ्य । ‘यस्मिन्सर्वाणि भूतानि’ इति च मंत्रवर्णात् । नन्वेव शास्त्रोपदेशानर्थक्यमिति । बाढमेवम्, अवगतेऽस्त्वेवानर्थक्यम् । अवगमानर्थक्यमपीति चेन्न । अनवगमनिवृत्तेर्दृष्टत्वात् । तन्निवृत्तेरन्यनुपपत्तिरेकत्व इति चेन्न । दृष्टविरोधात् । दृश्यते ह्येकत्वविज्ञानादेव अनवगमनिवृत्तिः । दृश्यमानमन्यनुपपन्नमिति ब्रुवतो दृष्टविरोधः स्यात् । न च दृष्टविरोधः केनचिदप्यभ्युपगम्यते । न च दृष्टेऽनुपपन्नं नाम दृष्टत्वादेव । दर्शनानुपपत्तिरिति चेत्तत्राप्येषैव युक्तिः ॥

‘पुण्यो वै पुण्येन कर्मणा भवति’ ‘त विद्याकर्मणी समन्वारभेते’ ‘मन्ता बोद्धा कर्ता विज्ञानात्मा पुरुष’ इत्येवमादिश्रुतिस्मृतिन्यायेभ्यः परस्माद्विलक्षणोऽन्यः ससार्थवगम्यते । तद्विलक्षणश्च पर ‘स एष नेति नेति’ ‘अशनायायत्येति’ ‘य आत्मापहतपाप्मा विजरो विमृत्यु’ ‘एतस्य वा अक्षरस्य प्रशासने’ इत्यादिश्रुतिभ्यः । कणादाक्षपादादितर्कशास्त्रेषु च संसारिविलक्षण ईश्वर उपपत्तिः साध्यते । संसारदुःखापनयार्थित्वप्रवृत्तिदर्शनात्स्फुटमन्यत्वमीश्वरात्मसारिणोऽवगम्यते । ‘अवाक्यनादर’ “न मे पार्थास्ति” इतिश्रुतिस्मृतिभ्यः । ‘सोऽन्वेष्टव्यः स विजिज्ञासितव्यः’ ‘तं विदित्वा न लिप्यते’ ‘ब्रह्मविदाप्नोति परम्’ ‘एकधैवानुद्वष्टव्यमेतत्’ ‘यो वा एतदक्षरं गार्ग्यविदित्वा’ ‘तमेव धीरो विज्ञाय’ ‘प्रणवो धनुः शरो ह्यात्मा ब्रह्म तल्लक्ष्यमुच्यते’ इत्यादिकर्मकर्तृनिर्देशाच्च । मुमुक्षोश्च गतिमार्गविशेषदेशोपदेशात् । अमति भेदे कस्य कुतो गतिः स्यात्तदभावे च दक्षिणोत्तरमार्गविशेषानुपपत्तिः गंतव्यदेशानुपपत्तिश्चेति । भिन्नस्य तु परस्मादात्मनः सर्वमेतदुपपन्नम् । कर्मज्ञानसाधनोपदेशाच्च । भिन्नश्चेद्ब्रह्मणः संसारी स्यात् युक्तस्तं प्रति अभ्युदयनिःश्रेयससाधनयोः कर्मज्ञानयोरुपदेशो नेश्वरस्याप्तकामत्वात् । तस्माद्युक्तं ब्रह्मेति ब्रह्मभावी पुरुष उच्यते इति चेन्न । ब्रह्मोपदेशानर्थक्यप्रसंगात् । संसारी चेद्ब्रह्मभाव्यब्रह्म सन् विदित्वात्मानमेवाहं ब्रह्मास्मीति सर्वमभवत्तस्य संसारीत्मविज्ञानादेव सर्वात्मभावस्य फलस्य सिद्धत्वात्परब्रह्मोपदेशस्य ध्रुवमानर्थक्यं प्राप्तम् । तद्विज्ञानस्य कचित्पुरुषार्थसाधनेऽविनियोगात्संसारिण एवाहंब्रह्मास्मीति ब्रह्मत्वसंपादनार्थं उपदेशः

इति चेत् । अनिर्ज्ञेते हि ब्रह्मस्वरूपे किं संपादयेदहं ब्रह्मास्मीति । निर्ज्ञात-
लक्षणे हि ब्रह्मणि शक्या संपत्कर्तुम् । 'नायमात्मा ब्रह्म' 'यत्साक्षादपरोक्षाद्ब्रह्म'
'य आत्मा' 'तत्तमस्य स आत्मा' 'ब्रह्मविदाप्नोति परम्' इति प्रकृत्य 'तस्माद्वा
एतस्मादात्मन' इति महत्त्वशो ब्रह्मात्मशब्दयो सामानाधिकरण्यात् एकार्थ-
त्वमेवेत्यवगम्यते । अन्यस्य ह्यन्यत्वे संपत्क्रियते नैकत्वे । 'इदं सर्वं यदयमात्मा'
इति च प्रकृतस्यैव द्रष्टव्यस्यात्मन एकत्वं दर्शयति । तस्मान्नात्मनो ब्रह्मत्व-
संपदुपपत्तिः ॥

न चा'यन्यत्प्रयोजनं ब्रह्मोपदेशस्य गम्यते 'ब्रह्म वेद ब्रह्मैव भवति'
'अभयं वै जनकं प्राप्नोऽग्नि' 'अभयं हि वै ब्रह्म भवति' इति च तदापत्तिश्रव-
णात् । संपत्तिश्चेत्तदापत्तिर्न स्यात् । न ह्यन्यस्यान्यभाव उपपद्यते । वचनात् ।
सपत्तेरपि तद्भावापत्तिः स्यादिति चेन्न । संपत्तेः प्रत्ययमात्रत्वात् । विज्ञानस्य
च मिथ्याज्ञाननिवर्तकत्वव्यतिरेकेणाकारकत्वमित्यवोचाम । न च वचनं वस्तुन
सामर्थ्यजनकम् । ज्ञापक हि शास्त्रं न कारकमिति स्थितिः । 'स एष इह प्रविष्ट'
इत्यादिवाक्येषु च परस्यैव प्रवेश इति स्थितम् । तस्माद्ब्रह्मेति न ब्रह्मभाविपुरुष-
कल्पना साध्वी । इष्टार्थबाधनाच्च । सैन्धवघनवदनंतरमबाह्यमेकरस ब्रह्मेति वि-
ज्ञानं सर्वस्यामुपनिषदि प्रतिपिपादायिषितोऽर्थः काडद्वयेऽप्यंतेऽवधारणादव-
गम्यते 'इत्यनुशासनं' 'एतावदरे खल्वमृतत्वं' इति । तथा सर्वशाखोपनिषत्सु
च ब्रह्मैकत्वविज्ञानं निश्चितोऽर्थः । तत्र यदि संसारी ब्रह्मणोऽन्य आत्मान-
मेवावेदिति कल्पयेत्, इष्टस्यार्थस्य बाधनं स्यात् । तथा च शास्त्रमुपक्रमोपसह-
रयोर्विरोधादसमंजसं कल्पितं स्यात् । व्यपदेशानुपपत्तेश्च । यदि च 'आत्मान-
मेवावेत्' इति संसारी कल्पयेत्, ब्रह्मविद्या इति व्यपदेशो न स्यात् । आत्मान-
मेवावेदिति संसारिण एव वेद्यत्वोपपत्तेः । आत्मेति वेदितुरन्यदुच्यते इति चेन्न ।
अहं ब्रह्मास्मीति विशेषणात् । अन्यश्चेद्वेद्यः स्यादयमसाविति वा विशेष्येत न
त्वहमस्मीति । अहमस्मीति विशेषणादात्मानमेवावेदिति चावधारणान्निश्चि-
तमात्मैव ब्रह्मेत्यवगम्यते । तथा च सत्युपपन्नो ब्रह्मविद्याव्यपदेशो नान्यथा ।
संसारिविद्या ह्यन्यथा स्यात् । न च ब्रह्मत्वाब्रह्मत्वे ह्येकस्योपपत्तेः परमार्थतः ।
तम प्रकाशाविव भानोर्विरुद्धत्वात् । न चोभयनिमित्तत्वे ब्रह्मविद्येति निश्चितो
व्यपदेशो युक्तः । तदा ब्रह्मविद्या संसारिविद्या च स्यात् । न च वस्तुनोऽर्धजर-

तायत्वं कल्पयितुं युक्तं तत्त्वज्ञानविवक्षायाम् । श्रोतुं सशयो हि तथा स्यात् ।
निश्चितं च ज्ञानं पुरुषार्थसाधनमिष्यते 'यस्य स्यादद्धा न विचिकित्साऽस्ति'
“सशयात्मा विनश्यति” इति श्रुतिस्मृतिभ्याम् । अतो न संशयितो वाक्यार्थो
वाच्यः परहितार्थिना ॥

ब्रह्मणि साधकत्वकल्पना अस्मदादिष्विव अपेशला 'तदात्मानमेवावेत्त-
स्मान्तत्सर्वमभवत्' इति, इति चेन्न । शास्त्रोपालभात् । न ह्यस्मत्कल्पनेयं, शास्त्र-
कृता तु, तस्माच्छास्त्रस्यायमुपालभः । न च ब्रह्मण इष्टं चिकीर्षुणा शास्त्रार्थ-
विपरातकल्पनया स्वार्थपरित्यागः कार्यः । न चैतावत्येवाक्षमा युक्ता भवति ।
सर्वं हि नानात्वं ब्रह्मणि कल्पितमेव 'एकवैवानुद्गष्टव्यम्' 'नेह नानास्ति
किञ्चन' 'यत्र हि द्वैतमिव भवति' 'एकमेवाद्वितीयम्' इत्यादिवाक्यशतेभ्यः ।
सर्वो हि लोकव्यवहारो ब्रह्मण्येव कल्पितो न परमार्थः सन् इत्यल्पमिदमुच्यते
इयमेव कल्पना अपेशलेति ॥

तस्मात् यत्प्रविष्टं स्रष्टुं ब्रह्म तद्ब्रह्म । वैशब्देऽवधारणार्थः । इदं
शरीरस्थं यत् गृह्यतेऽग्रे प्राक्प्रतिबोधादपि ब्रह्मेवासीत्सर्वं चेदम् । कित्वप्रति-
बोधात् अब्रह्मास्म्यमव च इत्यात्मन्यध्यारोपात्कर्ताहं क्रियावान्फलानां च
भोक्ता सुखी दुःखी ससारीति चाध्यारोपयति । परमार्थतस्तु ब्रह्मैव तद्विलक्षणं
सर्वं च । तत्कथञ्चिदाचार्येण दयालुना प्रतिबोधितं नासि ससारीति आत्मानमेवा-
वेत्स्वाभाविकम् । अविद्याध्यारोपितविशेषवजितमिति एवमवश्यं स्यात् ॥

ब्रूहि कोऽसावात्मा स्वाभाविको, यमात्मानं विदितवद्ब्रह्म । ननु न
स्मरस्यात्मानं, दर्शितो ह्यसौ य इह प्रविश्य प्राणित्यपानिति व्यनित्युदानिति
समानितीति । नन्वसौ गौरसावश्च इत्येवमसौ व्यपदिश्यते भवता, नात्मानं
प्रत्यक्षं दर्शयसि । एवं तर्हि द्रष्टा श्रोता मन्ता विज्ञाता स आत्मेति । नन्वत्रापि
दर्शनादिक्रियाकर्तुं स्वरूपं न प्रत्यक्षं दर्शयसि । न हि गमिरेव गतुं स्वरूपं
छिदिर्वा छेतुं । एवं तर्हि दृष्टेर्द्रष्टा श्रुते श्रोता मतेर्मन्ता विज्ञातेर्विज्ञाता स
आत्मेति । नन्वत्र को विशेषो द्रष्टरि । यदि दृष्टेर्द्रष्टा यदि वा घटस्य द्रष्टा
सर्वथापि द्रष्टैव । द्रष्टव्य एव तु भवान्विशेषमाह दृष्टेर्द्रष्टेति । द्रष्टा तु यदि दृष्टेर्यदि
वा घटस्य, द्रष्टा द्रष्टैव । न, विशेषोपपत्तेः । अस्त्यत्र विशेषो, यो दृष्टेर्द्रष्टा स
दृष्टिश्चैव भवति नित्यमेव पश्यति दृष्टिः, न कदाचिदपि दृष्टिर्न दृश्यते द्रष्टा, तत्र

द्रष्टु दृष्ट्या नित्यया भवितव्यम् । अनित्या चेत् द्रष्टुर्दृष्टि तत्र दृश्या या दृष्टि सा कदाचिन्न दृश्येतापि, यथा अनित्यया दृष्ट्या घटादि वस्तु । न च तद्वत् दृष्टे द्रष्टा कदाचिदपि न पश्यति दृष्टिम् ॥

किं द्वे दृष्टी द्रष्टुर्नित्या अदृश्या, अन्याऽनित्या दृश्येति । बाढम् । प्रसिद्धा तावदनित्या दृष्टिरंयानधत्वदर्शनात् । नित्यैव चेत्सर्वोऽनध एव स्यात् । द्रष्टुस्तु नित्या दृष्टि 'न हि द्रष्टुर्दृष्टेर्विपरिलोपो विद्यते' इति श्रुते । अनुमानाच्च । अधस्यापि घटाद्याभासविषया स्वप्ने दृष्टिरुपलभ्यते । सा तर्हातरदृष्टिनाशे न नश्यति, सा द्रष्टुर्दृष्टि । तयाऽविपरिलुप्तया नित्यया दृष्ट्या स्वरूपभूतया स्वयज्योति समाख्यया इतरामनित्या दृष्टिं स्वप्नबुद्धान्तयो वासनाप्रत्ययरूपा नित्यमेव पश्यन्तद्रेद्रष्टा भवति । एवं च सति दृष्टिरेव स्वरूपमस्याग्न्यौष्ण्यवन्न काणादानामिव दृष्टिव्यतिरिक्तोऽन्यश्चेतनो द्रष्टा ॥

तद्ब्रह्म आत्मानमेव नित्यद्रष्टृपमभ्यारोपितानित्यदृष्ट्यादिवर्जितमेव अवे-
द्विदितवत् । ननु विप्रतिषिद्धं 'न विज्ञातेर्विज्ञातारं विजानीया' इति श्रुते विज्ञातुर्विज्ञानम् । न, एव विज्ञानान्न विप्रतिषेध । एव दृष्टे द्रेष्टेति विज्ञायत एव । अन्यज्ञानानपेक्षत्वाच्च । न च द्रष्टुर्नित्यैव दृष्टिरित्येवं विज्ञाते द्रष्टृविषया दृष्टिमन्यामाकाक्षते । निवर्तते हि द्रष्टृविषयदृष्ट्याकाक्षा तदसम्भवादेव । नह्यविद्यमाने विषये आकाक्षा कस्यचिदुपजायते । न च दृश्या दृष्टिर्द्रष्टार विषयीकर्तुमुत्सहते यतस्तामाकाक्षेत । न च 'स्वरूपविषयाकाक्षा स्वस्यैव । तस्मादज्ञानाध्यारोपणनिवृत्तिरेव आत्मानमेवावेदित्युक्तं नात्मनो विषयीकरणम् ॥

तत्कथमवेदित्याह— अहं द्रेष्ट्रेद्रष्टा आत्मा ब्रह्मास्मि भवामीति । ब्रह्मेति यत्साक्षादपरोक्षात्सर्वान्तर आत्मा अशनायाद्यतीतो नेति नेत्यस्थूलमनष्वित्येव-
मादिलक्षणं, तदेवाहमस्मि, नान्य ससारी यथा भवानाहेति । तस्मादेवं विज्ञानात्तद्ब्रह्म सर्वमभवत् । अब्रह्माध्यारोपणापगमात् तत्कार्यस्यासर्वत्वस्य निवृत्त्या सर्वमभवत् । तस्माद्युक्तमेव मनुष्या मन्यन्ते यद्ब्रह्मविद्यया सर्वं भविष्याम इति । यत्पृष्टं, किमु तद्ब्रह्मावेत् यस्मात्तत्सर्वमभवदिति तन्निर्णीतं—
ब्रह्म वा इदमग्र आसीत् तदात्मानमेवावेदहं ब्रह्मास्मीति तस्मात्तत्सर्व-
मभवदिति ॥

तत्तत्र यो यो देवाना मध्ये प्रत्यबुध्यत प्रतियुद्धवानात्मानं यथोक्तेन

विधिना स एव प्रतिबुद्ध आत्मा तद्ब्रह्माभवत् । तथर्षीणा तथा मनुष्याणा च मध्ये । देवानामित्यादि लोकदृष्ट्यपेक्षया न ब्रह्मत्वबुद्धयोच्यते । पुर पुरुष आविशदिति सर्वत्र ब्रह्मवानुप्रविष्टमित्यवोचाम । अत शरीराद्युपाविजनित-लोकदृष्ट्यपेक्षया देवानामित्याद्युच्येत । परमार्थतस्तु तत्र तत्र ब्रह्मैवाग्र आसीत्प्राक्प्रतिबोधात् देवादिशरीरेष्वन्यथैव विभाव्यमानम् । तदात्मानमेवावेत्तथैव च सर्वमभवत् ॥

अस्या ब्रह्मविद्याया सर्वभावापत्ति फलमित्येतस्यार्थस्य द्रष्टिन्ने मन्त्रानुदाहरति श्रुति । कथम् । तत् ब्रह्म एतदात्मानमेव अहमस्मीति पश्यन्नेतस्मादेव ब्रह्मणो दर्शनादृषिर्वामदेवाख्य प्रतिपेदे ह प्रतिपन्नवान्किल । स एतस्मिन्ब्रह्मात्मदर्शनेऽवस्थित एतान्मन्त्रान्दर्श— अहं मनुरभव सूर्यश्चेत्यादीन । तदेतद्ब्रह्म पश्यन्निति ब्रह्मविद्या परामृश्यते । अहं मनुरभव सूर्यश्चेत्यादिना सर्वभावापत्ति ब्रह्मविद्याफल परामृशति । पश्यन्सर्वात्मभाव फल प्रतिपेदे इत्यस्मात्प्रयोगात् ब्रह्मविद्यासहायसाधनसाध्य मोक्ष दर्शयति । भुजानस्तृणयताति यद्वत् । सेय ब्रह्मविद्या सर्वभावापत्तिरामीन्महता देवादीना वीर्यातिशयात् । नेदानीमैदयुगीनाना विशेषतो मनुष्याणा अल्पवीर्यत्वादिति स्यात्कस्यचित् बुद्धि तद्व्युत्पापनायाह— तदिदं प्रकृतं ब्रह्म यत्सर्वभूतानुप्रविष्ट दृष्टिक्रियादिलिङ्ग एतर्ह्येतस्मिन्नपि वर्तमानकाले य कश्चिद्वावृत्तबाह्यौत्सुक्य आत्मानमेवैव वेदाह ब्रह्मास्मीति, अपोह्य उपाधिजनितभ्रान्तिविज्ञानाध्यारोपितान्विशेषान् संसारधमानागधित अनतरमबाह्य ब्रह्मैवाहमस्मि केवलमिति, सोऽविद्याकृतासर्वत्वनिवृत्ते ब्रह्मविज्ञानादिदं सर्वं भवति । न हि महावीर्येषु वामदेवादिषु हीनवीर्येषु वा वार्तमानिकेषु मनुष्येषु ब्रह्मणो विशेषस्तद्विज्ञानस्य वास्ति । वार्तमानिकेषु पुरुषेषु तु ब्रह्मविद्याफले अनैकात्मिकता शङ्कयत इत्यत आह— तस्य ह ब्रह्मविज्ञातुर्यथोक्तेन विधिना देवा महावीर्या चनापि अभूत्यै अभवनाय ब्रह्मसर्वभावस्य, नेशते न पर्याप्ता , किमुतान्ये ॥

ब्रह्मविद्याफलप्राप्तौ विघ्नकरणे देवादय ईशत इति का शकेति । उच्यते— देवादीन्प्रति ऋणवत्त्वान्मर्त्यानाम् । ‘ब्रह्मचर्येण ऋषिभ्यो यज्ञेन देवेभ्य प्रजया पितृभ्य’ इति हि जायमानमेवर्णवन्त पुरुष दर्शयति श्रुति । पशुनिदर्शनाच्च ‘अथो अयं वा’ इत्यादिलोकश्रुतेश्च आत्मनो वृत्तिपरिपिपालयिषया अधमर्णानिव

देवा परतत्रान्मनुष्यान्प्रति अमृतत्वप्राप्तिं प्रति विघ्नं कुर्युरिति न्याय्यैवैषा शका । स्वपशून्स्वशरीराणां च रक्षन्ति देवाः । महत्तरा हि वृत्तिः कर्माधीना दर्शयिष्यति देवादीनां बहुपशुसमतयैकैकस्य पुरुषस्य । 'तस्मादेषा तन्न प्रियं यदेतन्मनुष्या विद्युः' इति हि वक्ष्यति । 'यथा ह वे स्वाय लोकायारिष्टिमिच्छेदेव हैवंविदे सर्वाणि भूतान्यरिष्टमिच्छन्ति' इति च । ब्रह्मवित्त्वे पारार्थ्यनिवृत्तेन स्वलोकत्वपशुत्व च इत्यभिप्रायोऽप्रियारिष्टिवचनाभ्या अवगम्यते । तस्माद्ब्रह्मविदो ब्रह्मविद्याफलप्राप्तिं प्रति कुर्युरेव विघ्नं देवाः । प्रभाववन्तश्च हि ते ॥

नन्वेव सति अन्यास्वपि कर्मफलप्राप्तिषु देवानां विघ्नकरणं पेयपानसमम् । हंत तर्ह्यविस्त्रभोऽभ्युदयनि श्रेयससाधनानुष्ठानेषु । तंथश्चरस्य अचित्यशक्तित्वाद्विघ्नकरणे प्रभुत्वम् । तथा कालकर्ममत्रौषवितपसाम् । एषा हि फलसंपत्तिविपात्तिहेतुत्वं शास्त्रे लोके च प्रसिद्धम् । अतोऽप्यनाश्वास शास्त्रार्थानुष्ठाने ॥

न । सर्वपदार्थानां नियतनिमित्तोपादानात् । जगद्वैचित्र्यदर्शनाच्च । स्वभावपक्षे च तदुभयानुपपत्तेः । सुखदुःखादिफलनिमित्तं कर्म इत्येतस्मिन्पक्षे स्थिते वेदस्मृतिन्यायलोकपरिगृहीते, देवेश्वरकाला तावन्न कर्मफलविपर्यासकर्तारः । कर्मणा काक्षितकारकत्वात् । कर्म हि शुभाशुभपुरुषाणां देवकालेश्वरादिकारकमनपेक्ष्य नात्मानं प्रति लभते । लब्धात्मकमपि फलदानेऽसमर्थम् । क्रियाया हि कारकाद्यनेकनिमित्तोपादानस्वाभाव्यात् । तस्मात्क्रियानुगुणा हि देवेश्वरादय इति कर्मसु तावन्न फलप्राप्तिं प्रत्यविस्त्रभ ॥

कर्मणामप्येषा वशानुगतत्वं क्वचित् स्वसामर्थ्यस्याप्रणोद्यत्वात् । कर्मकालदैवद्रव्यादिस्वभावानां गुणप्रधानभावस्त्वनियतो दुर्विज्ञेयश्चेति तत्कृतो मोहो लोकस्य । कर्मैव कारकं नान्यत्फलप्राप्ताविति केचित् । दैवमेवेत्यपरे । काल इत्येके । द्रव्यादिस्वभाव इति केचित् । सर्व एते सहता एवेत्यपरे । तत्र कर्मणः प्राधान्यमंगीकृत्य वेदस्मृतिवादा 'पुण्यो वै पुण्येन कर्मणा भवति पापपापेन' इत्यादयः । यद्यप्येषा स्वविषये कस्यचित्प्राधान्योद्भव इतरेषा तत्कालीनप्राधान्यशक्तिस्तंभः, तथापि न कर्मणः फलप्राप्तिं प्रति अनैकान्तिकत्वम् । शास्त्रन्यायनिर्धारितत्वात्कर्मप्राधान्यस्य ॥

न । अविद्यापगममात्रत्वात् ब्रह्मप्राप्तिफलस्य । यदुक्तं ब्रह्मप्राप्तिफलं प्रति देवा विघ्नं कुर्युरिति, तत्र न देवानां विघ्नकरणे सामर्थ्यम् । कस्मात् । विद्या-

कालानतरितत्वात् ब्रह्मप्राप्तिफलस्य । कथम् । यथा लोके द्रष्टृश्चक्षुष आलोकेन संयोगो यत्काल , तत्काल एव रूपाभिव्यक्ति , एवमात्मविषयं विज्ञानं यत्कालं, तत्काल एव तद्विषयाज्ञानतिरोभाव स्यात् । अतो ब्रह्मविद्याया सत्या अविद्या-कार्यानुपपत्ते , प्रदीपे इव तम कार्यस्य, केन कस्य विघ्नं कुर्युर्देवा यत्रात्मत्व एव देवाना ब्रह्मविद् । तदेतदाह— आत्मा स्वरूपं भ्येयं यत्तत्सर्वशास्त्रैर्विज्ञेयं ब्रह्म, हि यस्मात् एषा देवाना स ब्रह्मविद्भवति । ब्रह्मविद्यासमकालमेव अविद्यामात्रव्यवधानापगमात् शुक्तिकाया इव रजताभासाया शुक्तिकात्वमित्यवो-चाम । अतो नात्मन प्रतिकूलत्वे देवाना प्रयत्नं संभवति । यस्य हि अनात्म-भूत फल देशकालनिमित्तान्तरित, तत्रानात्मविषये सफल प्रयत्नो विघ्नाचर-णाय देवानाम् । न त्विह विद्यासमकाले आत्मभूते । देशकालनिमित्तान्तरिते, अवसरानुपपत्ते ॥

एव तर्हि विद्याप्रत्ययसतत्यभावात् विपर्ययप्रत्ययतत्कार्ययोश्च दर्शनात् अत्य एवात्मप्रत्ययोऽविद्यानिवर्तको, न तु पूर्व इति । न । प्रथमेनानैकान्ति-कत्वात् । यदि हि प्रथम आत्मविषय प्रत्ययोऽविद्या न निवर्तयति, तथाऽ-न्योऽपि तुल्यविषयत्वात् । एवं तर्हि सततोऽविद्यानिवर्तको न विच्छिन्न इति । न । जीवनादौ सति सतत्यनुपपत्ते । न हि जीवनादिहेतुके प्रत्यये सति विद्याप्रत्ययसंततिरुपपद्यते, विरोधात् । अथ जीवनादिप्रत्ययतिरस्करणेनैव आमरणान्ताद्विद्यासततिरिति चेन्न । प्रत्ययेयत्तासंतानानवधारणात् शास्त्रार्थ-नवधारणदोषात् । इयता प्रत्ययाना सततिरविद्याया निवर्तिकेयनवधारणात् शास्त्रार्थो नावधियेत । तच्चानिष्टम् । संततिमात्रत्वेऽवधारित एवेति चेत् । न । आद्यतयोरविशेषात् । प्रथमा विद्याप्रत्ययसततिर्मरणकालान्ता वेति विशे-षाभावात् आद्यतयो प्रत्यययो पूर्वोक्तौ दोषौ प्रसज्येयाताम् । एवं तर्ह्यनि-वर्तक एवेति चेन्न, 'तस्मात्तत्सर्वमभवत्' इति श्रुते । 'भियते हृदयग्रंथि' 'तत्र को मोह' इत्यादिश्रुतिभ्यश्च ॥

अर्थवाद इति चेन्न । सर्वशाखोपनिषदामर्थवादत्वप्रसंगात् । एतावन्मा-त्रार्थत्वोपक्षीणा हि सर्वशाखोपनिषद् । प्रत्यक्षप्रमितात्मविषयत्वात् अस्येवेति चेन्न । उक्तपरिहारत्वात् । अविद्याशोकमोहभयादिदोषनिवृत्ते प्रत्यक्षत्वादिति चोक्त परिहार । तस्मादाद्योऽन्य संततोऽसंततश्चेत्यचोद्यमेतत् । अविद्या-

दिदोषनिवृत्तिफलावसानत्वाद्विद्याया । य एवाविद्यादिदोषनिवृत्तिफलकृतप्रत्यय आद्योऽन्य संततोऽसततो वा स एव विद्येत्यभ्युपगमाच्च चोद्यस्यावतारगंधोऽप्यस्ति ॥

यत्तूक्तं विपरीतप्रत्ययतत्कार्ययोश्च दर्शनादिति । न । तच्छेषस्थिति-हेतुत्वात् । येन कर्मणा शरीरमारब्ध तद्विपरीतप्रत्ययदोषनिमित्तत्वात्तस्य तथा-भूतस्यैव विपरीतप्रत्ययदोषसंयुक्तस्य फलदाने सामर्थ्यमिति, यावच्छरीरपात तावत्फलोपभोगागतया विपरीतप्रत्ययं रागादिदोषं च तावन्मात्रमाक्षिपत्येव । मुक्तेषुवत्प्रवृत्तफलत्वात्तद्वेतुकस्य कर्मण । तेन न तस्य निवर्तिका विद्या, अविरोधात् । किं तर्हि स्वाश्रयादेव स्वात्मविरोध्यविद्याकार्यं यदुत्पित्सु तन्निरुणद्धि अनागतत्वात् । अतीत हीतरत् । किंच नच विपरीतप्रत्ययो विद्यावत् उत्पद्यते । निर्विषयत्वात् । अनवधृतविषयविशेषस्वरूप हि सामान्यमात्रमाश्रित्य विपरीतप्रत्यय उत्पद्यमान उत्पद्यते । यथा शुक्तिकाया रजतमिति । स च विषयविशेषावधारणवत् अशेषविपरीतप्रत्ययाश्रयस्य उपमर्दितत्वाच्च पूर्ववत्स-भवति । शुक्तिकादौ सम्यक्प्रत्ययोत्पत्तौ पुनरदर्शनात् । क्वचिन्तु विद्याया पूर्वोत्पन्नविपरीतप्रत्ययजनितसंस्कारेभ्यो विपरीतप्रत्ययावभासा स्मृतयो जायमाना विपरीतप्रत्ययभ्राति अकस्मात्कुर्वन्ति । यथा विज्ञातदिग्विभागस्यापि अकस्माद्विग्विपर्ययविभ्रम । सम्यग्ज्ञानवतोऽपि चेत्पूर्ववद्विपरीतप्रत्यय उत्पद्यते, सम्यग्ज्ञानेऽप्यविवक्षभात् शास्त्रार्थविज्ञानादौ प्रवृत्ति असमजसा स्यात्सर्वं च प्रमाणमप्रमाणं संपद्येत । प्रमाणाप्रमाणयोर्विशेषानुपपत्ते । एतेन सम्यग्ज्ञानानंतरमेव शरीरपाताभाव कस्मादित्येतत्परिहृतम् । ज्ञानोत्पत्ते प्रागूर्ध्व तत्कालजन्मान्तरसंचिताना च कर्मणामप्रवृत्तफलाना विनाशः सिद्धो भवति फलप्राप्तिविघ्ननिषेधश्रुतेरेव । ‘क्षीयन्ते चास्य कर्माणि’ ‘तस्य तावदेव चिरम्’ ‘सर्वे पाप्मान. प्रदूयन्ते’ ‘तं विदित्वा न लिप्यते कर्मणा पापकेन’ ‘एतमु हैवैते न तरत’ ‘नैनं कृताकृते तपत’ ‘एत ह वाव न तपति’ ‘न बिभेति कुतश्चन’ इत्यादिश्रुतिभ्यश्च । ‘ज्ञानाग्नि सर्वकर्माणि भस्मसात्कुरुते’ इत्यादिस्मृतिभ्यश्च ॥

यत्तु ऋणै प्रतिबध्यत इति । तन्न । अविद्यावद्विषयत्वात् । अविद्या-वान्हि ऋणी । तस्य कर्तृत्वाद्युपपत्ते । ‘यत्र वा अन्यदिब स्यात्तत्रान्योऽन्य-त्पश्येत्’ इति हि वक्ष्यति । अनन्यत्सद्वस्त्वात्माख्यं यत्राविद्याया सत्यामन्यदिब

स्यात्तिमिरकृतद्वितीयचंद्रवत् तत्राविद्याकृतानेककारकपेक्षं दर्शनादिकर्म तत्कृतं फलं च दर्शयति, तत्रान्योऽन्यत्पश्येदित्यादिना । यत्र पुनर्विद्याया सत्याम-विद्याकृतानेकत्वभ्रमप्रहाणं 'तत्केन क पश्येत्' इति कर्मासम्भवं दर्शयति । तस्मादविद्यावद्विषय एव ऋणित्व कर्मसंभवाच्चेतरत्र । एतच्चोत्तरत्र व्याचि-ख्यासिष्यमाणैरेव वाक्यैर्विस्तरेण प्रदर्शयिष्याम ॥

तद्यथैहैव तावत्—अथ य कश्चिदब्रह्मविदन्यामात्मनो व्यतिरिक्ता या काचिद्देवतामुपास्ते स्तुतिनमस्कारयागबल्युपहारप्राणिधानध्यानादिना उपास्ते तस्या गुणभावमुपगम्य आस्ते । अन्योऽसावनात्मा मत्त पृथक् अन्योऽहम-स्म्यधिकृतो, मयास्मै ऋणिवत्प्रतिकर्तव्यं, इत्येवंप्रत्यय सन्नुपास्ते, न स इत्थंप्रत्ययो वेद विजानाति तत्त्वम् । न स केवलमेवंभूतोऽविद्वानविद्यादोष-वानेव, किं तर्हि, यथा पशुर्गवादिर्वाहनदोहनाद्युपकारैरुपभुज्यते, एव स इज्याद्यनेकोपकारै उपभोक्तव्यत्वादेकैकेन देवादीनाम् । अत पशुरिव सर्वा-र्थेषु कर्मस्वविकृत इत्यर्थ ॥

एतस्य ह्यविदुषो वर्णाश्रमादिप्रविभागवतो अधिकृतस्य कर्मणो विद्या-सहितस्य केवलस्य च शास्त्रोक्तस्य कार्य मनुष्यत्वादिको ब्रह्मान्त उत्कर्ष । शास्त्रोक्तविपरीतस्य च स्वाभाविकस्य कार्य मनुष्यत्वादिक एव स्थावरान्तो-ऽपकर्ष । यथा चैतत्तथा 'अथ त्रयो वाव लोका' इत्यादिना वक्ष्याम कृत्स्नैर्नैवाभ्यायशेषेण । विद्यायाश्च कार्य सर्वात्मभावापत्तिरित्येतत्सक्षेपतो दर्शितम् । सर्वा हीयमुपनिषत् विद्याऽविद्याविभागप्रदर्शनेनैवोपक्षीणा । यथा चैषोऽर्थ कृत्स्नस्य शास्त्रस्य तथा प्रदर्शयिष्याम ॥

यस्मादेव तस्मादविद्यावन्तं पुरुषं प्रति देवा ईशत एव विघ्नं कर्तुमनुग्रहं चेत्येतद्दर्शयति—यथा ह वै लोके बहवो गोअश्वादय पशवो मनुष्यं स्वामिनमात्मनोऽधिष्ठातार भुज्यु पालयेयुरेवं बहुपशुस्थानीय एकैकोऽविद्वान्पुरुषो देवान्—देवानिति पित्राद्युपलक्षणार्थ—भुनक्ति पालयतीति । इम इन्द्रादयोऽन्ये मत्तो ममेशितारो भृत्य इवाहमेषा स्तुतिनमस्कारेज्यादिना आराधन कृत्वा अभ्युदयं नि श्रेयस च तत्प्रप्त फल प्राप्स्यामीत्येवमभिसंधिः । तत्र लोके बहुपशुमतो यथैकस्मिन्नेव पशावादीयमाने व्याघ्रादिनाऽपह्रियमाणे महदप्रियं भवति, तथा बहुपशुस्थानाये एकस्मिन्पुरुषे पशुभावात् व्युत्तिष्ठत्यप्रियं

भवतीति, किं चित्रं, देवानां बहुपञ्चपहरण इव कुटुम्बिन । तस्मादेषा देवानां तन्न प्रियं, किं तद्यदेतद्ब्रह्मात्मतत्त्व कथंचन मनुष्या विद्युर्विजानीयुः । तथा च स्मरणमनुगीतासु भगवता व्यासस्य—“क्रियावद्धिर्हि कौन्तेय देवलोक समावृतः । न चैतदिष्ट देवानां मत्तैरुपरि वर्तनम्” इति ॥ अतो देवा पशुनिव व्याघ्रादिभ्यो ब्रह्मविज्ञानाद्विघ्नमाचिकीर्षन्ति । अस्मदुपभोग्यत्वान्मा व्युत्तिष्ठेयुरिति । य तु मुमोचयिषन्ति तं श्रद्धादिभिर्योक्ष्यन्ति विपरीतमश्रद्धादिभिः । तस्मान्मुमुक्षुर्देवाराधनपरं श्रद्धाभक्तिपरं प्रणयोऽप्रमादी स्याद्विद्याप्राप्तिं प्रति विद्यां प्रतीतिं वा काकैतत्प्रदर्शितं भवति देवाप्रियवाक्येण ॥१०॥

सूत्रितं शास्त्रार्थं ‘आत्मेत्येवोपासीत’ इति । तस्य च व्याचिख्यामि-
तस्य सार्थवादेन ‘तदाहुर्यद्ब्रह्मविद्यया’ इत्यादिना संबंधप्रयोजने अभिहिते । अविद्यायाश्च ससाराधिकारकारणत्वमुक्तं ‘अथ योऽन्या देवतामुपास्ते’ इत्यादिना । तत्राविद्यानृणी पशुवेदेवादिकर्मकर्तव्यतया परतत्र इत्युक्तम् । किं पुनर्देवादिकर्मकर्तव्यत्वे निमित्तं ? वर्णा आश्रमाश्च । तत्र के वर्णा इत्यत इदमारभ्यते । यन्निमित्तसंबन्धेषु कर्मस्वयं परतत्र एवाविकृतं ससारल्येतस्यैवार्थस्य प्रदर्शनायामिसर्गानतरमिद्रादिसर्गो नोक्तः । अग्रेस्तु सर्गं प्रजापते सृष्टिपरिपूरणाय प्रदर्शितः । अयं च इन्द्रादिसर्गस्तत्रैव द्रष्टव्यस्तच्छेषत्वात् । इह तु स एवाभिधीयतेऽविदुषः कर्माधिकारहेतुप्रदर्शनाय—

ब्रह्म वा इदमग्र आसीदेकमेव तदेकं सन्न व्यभवत् । तच्छ्रेयो-
रूपमत्यसृजत क्षत्रं यान्येतानि देवत्राक्षत्राणीन्द्रो वरुण सोमो रुद्रः
पर्जन्यो यमो मृत्युराशान इति । तस्मात्क्षत्रात्परं नास्ति तस्माद्ब्राह्मण
क्षत्रियमधस्तादुपास्ते राजसूये क्षत्र एव तद्यशो दधाति सैषा क्षत्रस्य
योनिर्यद्ब्रह्म । तस्माद्यद्यपि राजा परमतां गच्छति ब्रह्मैवान्ततः उपनिश्रयति
स्वां योनिं य उ एनं हिनास्ति स्वां स योनिमृच्छति स पापीयान्भवति
यथा श्रेयांसं हिंसित्वा ॥११॥

ब्रह्म वा इदमग्र आसीद्यदभि सृष्ट्वा अभिरूपापन्नं ब्रह्म । ब्राह्मणजा-
त्यभिमानात् ब्रह्मेत्यभिधीयते । वै इदं क्षत्रादिजातं ब्रह्मैवाभिजमासीदेकमेव ।
नासीत्क्षत्रादिभेदः । तद्ब्रह्मैकं क्षत्रादिपरिपालयित्रादिशून्यं सन्न व्यभवन्न
विभूतवत्कर्मणे नालमासीदित्यर्थः । ततस्तद्ब्रह्म ब्राह्मणोऽस्मि ममेत्थं कर्तव्यं

इति ब्राह्मणजातिनिमित्तं कर्म चिकीर्षात्मन कर्मकर्तृत्वविभूत्यै श्रेयोरूपं प्रशस्तरूप अत्यसृजतातिशयेनासृजत सृष्टवत् । किं पुनस्तद्यस्तृष्ट, क्षत्र क्षत्रिय-जाति, तद्यत्किमेदेन प्रदर्शयति—यान्येतानि प्रसिद्धानि लोके देवत्रा देवेषु क्षत्राणांति । जात्याख्याया पक्षे बहुवचनस्मरणाद्यक्तिबहुत्वाद्वा भेदोपचारेण बहुवचनम् । कानि पुनस्तानीत्याह तत्राभिषिक्ता एव विशेषतो निर्दिश्यन्ते । इंद्रो देवाना राजा । वरुणो यादसाम् । सोमो ब्राह्मणानाम् । रुद्र पशूनाम् । पर्जन्यो विद्युदादीनाम् । यम पितॄणाम् । मृत्यू रोगादीनाम् । ईशानो भासा-मित्येवमादीनि देवेषु क्षत्राणि । तदनु इन्द्रादिक्षत्रदेवताविष्टितानि मनुष्य-क्षत्राणि सोमसूर्यवश्यानि पुरुरव प्रभृतीनि सृष्टान्येव द्रष्टव्यानि । तदर्थ एव हि देवक्षत्रसर्ग प्रस्तुत । यस्माद्ब्रह्मणा अतिशयेन सृष्ट क्षत्र तस्मात्क्षत्रात्परं नास्ति ब्राह्मणजातेरपि नियन्तृ । तस्माद्ब्राह्मण कारणभूतोऽपि क्षत्रियस्य क्षत्रियमधस्ताद्व्यवस्थित सन्नुपरि स्थितमुपास्ते । क्व^१ राजसूये । क्षत्र एव तदात्मीयं यश ख्यातिरूप ब्रह्मेति दधाति स्थापयति । राजसूयाभिषिक्तेनासन् या स्थितेन राज्ञा आमंत्रितो ब्रह्मञ्जिति ऋत्विक्पुनस्त प्रत्याह—त्वं राजन्ब्रह्मासीति । तदेतदभिधीयते क्षत्र एव एतद्यशो दधातीति । सैषा प्रकृता क्षत्रस्य योनिरेव यद्ब्रह्म । तस्माद्यद्यपि राजा परमता राजसूयाभिषेकगुण गच्छत्याप्नोति ब्रह्मैव ब्राह्मणजातिमेव, अंततोऽन्ते कर्मपरिसमाप्तावुपनिश्रयत्याश्रयति स्वा योनि, पुरोहित पुरो नियत इत्यर्थ । यस्तु पुनर्बलाभिमानात्स्वा योनि ब्राह्मण-जाति ब्राह्मण य उ एनं हिनस्ति हिसति न्यग्भावेन पश्यति, स्वामात्मीयामेव स योनिमृच्छति स्वं प्रसव विच्छिनत्ति विनाशयति । स एतत्कृत्वा पापीयान्पाप-तरो भवति । पूर्वमपि क्षत्रिय पाप एव क्रूरत्वादात्मप्रसवहिसया सुतराम् । यथा लोके श्रेयासं प्रशस्ततर हिंसित्वा परिभूय पापतरो भवति तद्वत् ॥

स नैव व्यभवत्स विशमसृजत यान्येतानि देवजातानि गणश आख्या-यन्ते वसवो रुद्रा आदित्या विश्वे देवा मरुत इति ॥१२॥

क्षत्रे सृष्टेऽपि स नैव व्यभवत्कर्मणे ब्रह्म तथा न व्यभवद्वित्तोपार्जयि-तुरभावात् । स विशमसृजत कर्मसाधनवित्तोपार्जनाय । क. पुनरसौ विट् । यान्येतानि देवजातानि । स्वार्थे निष्ठा, य एते देवजातिभेदा इत्यर्थ । गणशो गण गणमाख्यायन्ते कथ्यन्ते । गणप्राया हि विश । प्रायेण संहता हि वित्तो-

पार्जने समर्था नैकैकश । वसवोऽष्टसंख्यो गण , तथैकादश रुद्रा द्वादशादित्या,
विश्वे देवास्त्रयोदश विश्वाया अपत्यानि, सर्वे वा देवा मरुत सप्त सप्तगणा ॥

स नैव व्यभवत्स शौद्रं वर्णमसृजत पूषणमिय वै पूषेय हीद सर्वं
पुष्यति यदिद किंच ॥१३॥

स परिचारकाभावात्पुनरपि नैव व्यभवत्स शौद्रं वर्णमसृजत, शूद्र एव
शौद्र , स्वार्थेऽणि वृद्धि । क. पुनरसौ शूद्रो वर्णो य सृष्ट ? पूषणं पुष्यतीति
पूषा । क पुनरसौ पूषेति विशेषतस्तन्निर्दिशति — इय पृथिवी पूषा । स्वयमेव
निर्वचनमाह— इय हीदं सर्वं पुष्यति यदिद किंच ॥

स नैव व्यभवत्तच्छ्रेयोरूपमत्यसृजत धर्मं तदेतत्क्षत्रस्य क्षत्र यद्धर्म-
स्तस्माद्धर्मात्पर नास्त्यथो अबलीयान्बलीयांसमाशसते धर्मेण यथा राजैव यो
वै स धर्मं सत्यं वै तत्तस्मात्सत्यं वदन्तमाहुर्धर्मं वदतीति धर्मं वा वदन्तं
सत्यं वदतीत्येतद्धयेवैतदुभयं भवति ॥१४॥

स चतुर. सृष्ट्वापि वर्णांश्चैव व्यभवदुग्रत्वात्क्षत्रस्यानियताशक्या । तच्छ्रे-
योरूपमत्यसृजत किं तत् ? धर्मं, तदेतत्तच्छ्रेयोरूपं सृष्ट क्षत्रस्य क्षत्र क्षत्रस्यापि
नियन्तु । उग्रादप्युग्रम् । यद्धर्मो यो धर्म । तस्मात्क्षत्रस्यापि नियन्तुत्वाद्वर्मा-
त्परं नास्ति । तेन हि नियम्यन्ते सर्वे । तत्कथमिति उच्यते— अथो अप्यु-
बलीयान्दुर्बलतरो बलीयासमात्मनो बलवत्तरमप्याशंसते कामयते जेतु धर्मेण
बलेन । यथा लोके राज्ञा सर्वबलवत्तमेनापि कुटुम्बिक एव, तस्मात्सिद्ध धर्मस्य
सर्वबलवत्तरत्वात्सर्वनियतृत्वम् । यो वै स धर्मो व्यवहारलक्षणो लौकिकैर्व्यव-
हियमाण सत्यं वै तत् । सत्यमिति यथाशास्त्रार्थता । स एवानुष्ठीयमानो
धर्मनामा भवति । शास्त्रार्थत्वेन ज्ञायमानस्तु सत्यं भवति । यस्मादेवं तस्मा-
त्सत्यं यथाशास्त्रं वदन्तं व्यवहारकाल आहु समीपस्था उभयविवेकज्ञा, धर्मं
वदतीति प्रसिद्धं लौकिकं न्यायं वदतीति । तथा विपर्ययेण धर्मं वा लौकिकं
व्यवहारं वदन्तमाहु , सत्यं वदति शास्त्रादनपेतं वदतीति । एतद्यदुक्तमुभयं
ज्ञायमानमनुष्ठीयमानं चैतद्धर्म एव भवति । तस्मात्स धर्मो ज्ञानानुष्ठानलक्षण
शास्त्रज्ञानितरांश्च सर्वानेव नियमयति । तस्मात्स क्षत्रस्यापि क्षत्रम् । अतस्त-
दभिमानोऽविद्वांस्तद्विशेषानुष्ठानाय ब्रह्मक्षत्रविद्भूतानिमित्तविशेषमभिमन्यते ।
तानि च निसर्गत एव कर्माधिकारनिमित्तानि ॥

तदेतद्ब्रह्म क्षत्रं विद्शूद्रस्तदग्निनैव देवेषु ब्रह्माभवद्ब्राह्मणो मनुष्येषु क्षत्रियेण क्षत्रियो वैश्येन वैश्यः शूद्रेण शूद्रस्तस्मादग्नावेव देवेषु लोकमिच्छन्ते ब्राह्मणे मनुष्येष्वेताभ्यां हि रूपाभ्यां ब्रह्माभवत् । अथ यो ह वा अस्माल्लोकात्स्व लोकमदृष्ट्वा प्रैति स एनमविदितो न भुनक्ति यथा वेदो वाऽननुक्तोऽन्यद्वा कर्माकृतं यदिह वा अप्यनेवविन्महत्पुण्यं कर्म करोति तद्वास्यान्ततः क्षीयत एवात्मानमेव लोकमुपासीत स य आत्मानमेव लोकमुपास्ते न हास्य कर्म क्षीयते । अस्माद्धयेवात्मनो यद्यत्कामयते तत्तत्सृजते ॥१५॥

तदेतच्चातुर्वर्ण्यं सृष्टं ब्रह्म क्षत्रं विद्शूद्र इत्युत्तरार्थं उपसहारः । यत्तत्सृष्टं ब्रह्म तदग्निनैव नान्येन रूपेण देवेषु ब्रह्म ब्राह्मणजातिरभवत् । ब्राह्मणो ब्राह्मणस्वरूपेण मनुष्येषु ब्रह्माभवदितरेषु वर्णेषु विकारान्तरं प्राप्य, क्षत्रियेण क्षत्रियोऽभवदिन्द्रादिदेवताविष्टितो, वैश्येन वैश्यः, शूद्रेण शूद्रः । यस्मात्क्षत्रादिषु विकारापन्नमग्नौ ब्राह्मण एव चाविकृतं सृष्टं ब्रह्म तस्मादग्नावेव देवेषु देवानां मध्ये लोकं कर्मफलमिच्छन्त्यग्निसंबद्धं कर्म कृत्वेत्यर्थः । तदर्थमेव हि तद्ब्रह्म कर्माविकरणत्वेनाग्निरूपेण व्यवस्थितम् । तस्मात्तस्मिन्नग्नौ कर्म कृत्वा तत्फलं प्रार्थयन्त इत्येतदुपपन्नम् । ब्राह्मणो मनुष्येषु मनुष्याणां पुनर्मध्ये कर्मफलेच्छाया नाग्न्यादिनिमित्तक्रियापेक्षा, किं तर्हि जातिमात्रस्वरूपप्रतिलभेनैव पुरुषार्थसिद्धिः । यत्र तु देवाधीना पुरुषार्थसिद्धिः तत्रैवाग्न्यादिसंबद्धक्रियापेक्षा । स्मृतेश्च—“जग्येनैव तु संसिध्येद्ब्राह्मणो नात्र सशयः । कुर्यादन्यत्र वा कुर्यान्मैत्रो ब्राह्मण उच्यते” इति ॥ पारिव्राज्यदर्शनाच्च । तस्माद्ब्राह्मणत्व एव मनुष्येषु लोकं कर्मफलमिच्छन्ति । यस्मादेताभ्यां हि ब्राह्मणाभिरूपाभ्यां कर्मकर्त्राधिकरणरूपाभ्यां यत्सृष्टं ब्रह्म साक्षादभवत् ॥

अत्र तु परमात्मलोकमग्नौ ब्राह्मणे चेच्छन्तीति केचित् । तदसत् । अविद्याधिकारे कर्माधिकारार्थं वर्णविभागस्य प्रस्तुतत्वात्परेण च विशेषणात् । यदि ह्यत्र लोकशब्देन पर एवात्मोच्येत, परेण विशेषणमनर्थकं स्यात् ‘स्वं लोकमदृष्ट्वा’ इति । स्वलोकव्यतिरिक्तश्चेदग्न्यधीनतया प्रार्थ्यमानः प्रकृतो लोकः, तत् स्वं इति युक्तं विशेषणं प्रकृतपरलोकनिवृत्त्यर्थत्वात् । स्वत्वेन चाव्यभिचारात्पर-

मात्मलोकस्य । अविद्याकृतानां च स्वत्वव्यभिचारात् । ब्रवीति च कर्मकृतानां व्यभिचारं 'क्षीयत एव' इति ॥

ब्रह्मणा सृष्टा वर्णा कर्मार्थम् । तच्च कर्म धर्माख्य सर्वानेव कर्तव्यतया नियन्तुं पुरुषार्थसाधनं च । तस्मात्तेनैव चेत्कर्मणा स्वो लोकः परमात्माख्यो अविदितोऽपि प्राप्यते, किं तस्यैव पदनीयत्वेन क्रियत इत्यत आह— अथेति पूर्वपक्षविनिवृत्त्यर्थः । यः कश्चिद् वै अस्मात्सासारिकात्पिङ्गलक्षणत्वात् अविद्याकामकर्महेतुकात् अग्न्यधीनकर्माभिमानतया वा ब्राह्मणजातिमात्रकर्माभिमानतया वा आगतुकादस्वभूताल्लोकात्स्व लोकमात्माख्य आत्मत्वेनाव्यभिचारित्वाददृष्ट्वा, अहं ब्रह्मास्मीति प्रैति म्रियते । स यद्यपि स्वो लोकोऽविदितोऽविद्यया व्यवहितोऽस्व इवाज्ञातः, एन— सख्यापूरण इव लौकिक आत्मान— न भुनक्ति न पालयति शोकमोहभयादिदोषापनयेन । यथा च लोके वेदोऽननुक्तोऽनधीतः कर्माद्यवबोधकत्वेन न भुनक्ति, अन्यद्वा लौकिक कृष्यादि कर्माकृत स्वात्मनाऽनभिव्यजित आत्मीयफलप्रदानेन न भुनक्ति, एवमात्मा स्वो लोकस्वेनैव नित्यात्मस्वरूपेणानभिव्यंजितोऽविद्यादिग्रहणेन न भुनक्त्येव ॥

ननु किं स्वलोकादर्शननिमित्तपरिपालनेन? कर्मणः फलप्राप्तिर्ग्राह्यादिष्टफलनिमित्तस्य च कर्मणो बाहुल्यात्तन्निमित्तपालनमक्षयं भविष्यति । तन्न । कृतस्य क्षयवत्त्वादित्येतदाह— यदिह वै संसारेऽद्भुतवत्कश्चिन्महात्माग्नयेनैव वित्स्व लोकं यथोक्तेन विधिनाऽविद्वान्महद्बहु अश्वमेधादि पुण्यं कर्मैष्टफलमेव नैरतर्येण करोत्यनेनैवानत्यमम भविष्यतीति । तत्कर्म हास्याविद्यावतोऽविद्याजनितकामहेतुत्वात् स्वप्रदर्शनविभ्रमोद्भूतविभूतिवदंततोऽन्ते फलोपभोगस्य क्षीयत एव । तत्कारणयोः अविद्याकामयोश्चलत्वात्कृतक्षयग्राह्योपपत्तिः । तस्मान्न पुण्यकर्मफलपालनानत्याशा अस्येव । अत आत्मानमेव स्वं लोकं— आत्मानं इति स्वं लोकमित्यस्मिन्नर्थे, स्व लोकमिति प्रकृतत्वादिह च स्वशब्दस्याप्रयोगात्—उपासीत । स य आत्मानमेव लोकमुपास्ते । तस्य किमित्युच्यते— न हास्य कर्म क्षीयते । कर्माभावादेवेति नित्यानुवादः । यथाऽविदुषः कर्मक्षयलक्षणं संसारदुःखं सततमेव, न तथा तदस्य विद्यत इत्यर्थः । “मिथिलाया प्रदाप्ताया न मे दहति किञ्चन” इति यद्वत् ॥

स्वात्मलोकोपासकस्य विदुषो विद्यासंयोगात्कर्मैव न क्षीयत इत्यपरे

वर्णयन्ति । लोकशब्दार्थं च कर्मसमवायिनं द्विधा परिकल्पयन्ति किल, एको व्याकृतावस्थ कर्माश्रयो लोको हैरण्यगर्भाख्य त कर्मसमवायिनं लोक व्याकृत परिच्छिन्नं य उपास्ते तस्य किल परिच्छिन्नकर्मात्मदर्शिन कर्म क्षीयते । तमेव कर्मसमवायिन लोकमव्याकृतावस्थ कारणरूपमापाद्य यस्तुपास्ते तस्यापरिच्छिन्नकर्मात्मदर्शित्वात्तस्य कर्म न क्षीयत इति ॥ भवतीय शोभना कल्पना न तु श्रौती । स्वलोकशब्देन प्रकृतस्य परमात्मनोऽभिहितत्वात् । स्व लोकमिति प्रस्तुत्य स्वशब्द विहाय आत्मशब्दप्रक्षेपेण पुनस्तस्यैव प्रतिनिर्देशा-दात्मानमेव लोकमुपासीतेति । तत्र कर्मसमवायिलोककल्पनाया अनवसर एव । परेण च केवलविद्याविषयेण विशेषणात् 'किं प्रजया करिष्यामो येषा नोऽयमात्माय लोक' इति । पुत्रकर्मापरविद्याकृतेभ्यो हि लोकेभ्यो विशिनष्टि 'अयमात्मा नो लोक' इति । 'न हास्य केनचन कर्मणा लोको मीयत एषोऽस्य परमो लोक' इति च । तै सविशेषणैरस्यैकवाक्यता युक्ता । इहापि स्वं लोकमिति विशेषणदर्शनात् । अस्मात्कामयत इत्युक्तमिति चेत् इह स्वो लोक परमात्मा, तदुपासनात्स एव भवतीति स्थिते यद्यत्कामयते तत्तदस्मादात्मन सृजत इति तदात्मप्राप्तिव्यतिरेकेण फलवचनमयुक्तमिति चेत् । न । स्वलोको-पासनस्तुतिपरत्वात् । स्वस्मादेव लोकात्सर्वमिष्टं सपद्यते इत्यर्थः । नान्यदत प्रार्थनीयमाप्तकामत्वात् । 'आत्मत प्राण आत्मत आशा' इत्यादि श्रुत्यन्तरे यथा । सर्वात्मभावप्रदर्शनार्थो वा पूर्ववत् । यदि हि पर एवात्मा सपद्यते तदा युक्तो अस्माद्धेवात्मन इत्यात्मशब्दप्रयोगः, स्वस्मादेव प्रकृतादात्मनो लोकादित्येवमर्थः । अन्यथा अव्याकृतावस्थात्कर्मणो लोकादिति सविशेषणमवश्यत्प्रकृतपरमात्मलोक-व्यावृत्तये व्याकृतावस्थाव्यावृत्तये च । न ह्यास्मिन्प्रकृते विशेषितेऽश्रुतातरा-लावस्था प्रतिपत्तुं शक्यते ॥१५॥

अथो अय वा आत्मा । अत्राविद्वान्वर्णाश्रमाद्यभिमानो धर्मेण निय-म्यमानो देवादिकर्मकर्तव्यतया पशुवत्परतन्त्र इत्युक्तम् । कानि पुनस्तानि कर्माणि यत्कर्तव्यतया पशुवत्परतन्त्रो भवति । के वा ते देवादयो येषा कर्माभि पशुव-दुपकरोतीति तदुभयं प्रपंचयति—

अथो अय वा आत्मा सर्वेषां भूताना लोकः स यज्जुहोति यद्यजते तेन देवाना लोकोऽथ यदनुब्रूते तेन ऋषीणामथ यत्पितृभ्यो निपृणाति

यत्प्रजामिच्छते तेन पितृणामथ यन्मनुष्यान्वासयते यदेभ्योऽशनं ददाति तेन मनुष्याणामथ यत्पशुभ्यस्तृणोदकं विदति तेन पशूना यदस्य गृहेषु श्वापदा वयास्या पिपीलिकाभ्य उपजिवान्ति तेन तेषां लोको यथा ह वै स्वाय लोकायारिष्टमिच्छेदेव हैवविदे सर्वाणि भूतान्यरिष्टमिच्छन्ति तद्वा एतद्विदित मीमांसितम् ॥१६॥

अथो इत्ययं वाक्योपन्यासार्थः । अयं यः प्रकृतो गृही कर्माधिकृतो अविद्वाञ्छरीरेन्द्रियसघातादिविशिष्टः पिड आत्मेत्युच्यते । सर्वेषां देवादीनां पिपीलिकान्तानां भूतानां लोको भोग्य आत्मेत्यर्थः । सर्वेषां वर्णाश्रमादिविहितैः कर्मभिरुपकारित्वात् । कैः पुनः कर्मविशेषैरुपकुर्वन्केषां भूतविशेषाणां लोक इत्युच्यते— स गृही यज्जुहोति यद्यजते । यागो देवतामुद्दिश्य स्वत्वपरित्यागः । स एव आसेचनाधिको होमस्तेन होमयागलक्षणेन कर्मणा अवश्यकर्तव्यत्वेन देवानां पशुवत्परतंत्रत्वेन प्रतिबद्ध इति लोकः । अथ यदनुव्रूते स्वाध्यायमधीतेऽहरहस्तेन ऋषीणां लोकः । अथ यत्पितृभ्यो निवृणोति प्रयच्छति पिडोदकादि यच्च प्रजामिच्छते प्रजार्थमुद्यमं करोति, इच्छा चोत्पत्त्युपलक्षणार्था, प्रजा चोत्पादयतीत्यर्थः । तेन कर्मणा अवश्यकर्तव्यत्वेन पितृणां लोकः पितृणां भोग्यत्वेन परतंत्रो लोकः । अथ यन्मनुष्यान्वासयते भूम्युदकादिदानेन गृहे यच्च तेभ्यो वसद्भ्योऽवसद्भ्यो वा अर्थिभ्योऽशनं ददाति तेन मनुष्याणाम् । अथ यत्पशुभ्यस्तृणोदकं विदति लंभयति तेन पशूनाम् । यदस्य गृहेषु श्वापदा वयासि च पिपीलिकाभिः सह कण्वालिभाडक्षालनाद्युपजीवन्ति तेन तेषां लोकः ॥

यस्मादयमेतानि कर्माणि 'कुर्वन्नुपकरोति देवादिभ्यः, तस्मद्यथा ह वै लोके स्वाय लोकाय स्वस्मै देहायारिष्टमविनाशं स्वत्वभावाप्रच्युतिमिच्छेत् स्वत्वभावप्रच्युतिभयात्पोषणरक्षणादिभिः सर्वतः परिपालयेत् एवं हैवविदे सर्वभूतभोग्योऽहमनेन प्रकारेण मया अवश्यमृणिवत्प्रतिकर्तव्यं, इत्येवमात्मानं परिकल्पितवते सर्वाणि भूतानि देवादीनि यथोक्तानि अरिष्टमविनाशमिच्छन्ति स्वत्वाप्रच्युत्यै सर्वतः संरक्षन्ति कुटुंबिन इव पशून् 'तस्मात् एषा तन्न प्रियं' इत्युक्तम् । तद्वा एतत्तदेतद्यथोक्तानां कर्मणा ऋणवदवश्यकर्तव्यत्वं पंचमहायज्ञप्रकरणे विदितं कर्तव्यतया मीमांसितं विचारितं च अवदानप्रकरणे ॥१६॥

आत्मैवेदमग्र आसीत् । ब्रह्म विद्वांश्चेत्तस्मात्पशुभावात्कर्तव्यताबंधनरूपा-

त्प्रतिमुच्यते । केनायं कारित कर्मबंधनाधिकारेऽवश इव प्रवर्तते, न पुनस्ताद्विमोक्षणोपाये विद्याविकार इति । ननूक्तं देवा रक्षन्तीति । बाढम् । कर्माविकारस्वगोचरारूढानेव तेऽपि रक्षन्ति । अन्यथाऽकृताभ्यागमकृतनाशप्रसगात् । न तु सामान्यं पुरुषमात्रं विशिष्टाधिकारानारूढम् । तस्माद्भवितव्यं तेन येन प्रेरितोऽवश एव बहिर्मुखो भवति स्वस्माल्लोकात् । नन्वविद्या सा, अविद्यावान्हि बहिर्मुखीभूतः प्रवर्तते । सापि नैव प्रवर्तिका । वस्तुस्वरूपावरणात्मिका हि सा । प्रवर्तकबीजत्वं तु प्रतिपद्यतेऽन्धत्वमिव गर्तादिपतनप्रवृत्तिहेतुः । एवं तर्ह्युच्यतां किं तत् यत्प्रवृत्तिहेतुरिति । तदिहाभिधीयते एषणा कामः स 'स्वाभाविक्यामविद्यायां वर्तमाना बाला पराच कामाननुयन्ति' इति काठकश्रुतौ । स्मृतौ च — "काम एष क्रौव एष" इत्यादि । मानवे च सर्वा प्रवृत्तिः कामहेतुव्येवेति । स एषोऽर्थः सविस्तरः प्रदर्शयत इह आ अध्यायपरिसमाप्ते —

आत्मैवेदमग्र आसीदेक एव सोऽकामयत जाया मे स्यादथ प्रजायेयाथ वित्तं मे स्यादथ कर्म कुर्वीयेत्येतावान्वै कामो नेच्छश्चनातो भूयो विदेत्तस्मादप्येतर्ह्येकाकी कामयते जाया मे स्यादथ प्रजायेयाथ वित्तं मे स्यादथ कर्म कुर्वीयेति स यावदप्येतेषामेकैकं न प्राप्नोत्यकृत्स्न एव तावन्मन्यते तस्यो कृत्स्नता मन एवास्यात्मा वाग्जाया प्राणः प्रजा चक्षुर्मानुषः वित्तं चक्षुषा हि तद्विदते श्रोत्रं दैव श्रोत्रेण हि तच्छृणोत्यात्मैवास्य कर्मात्मना हि कर्म करोति स एष पांक्तो यज्ञः पांक्तं पशुः पांक्तं पुरुषः पांक्तमिदं सर्वं यदिदं किंच तदिदं सर्वमाप्नोति य एव वेदः ॥१७॥ इति चतुर्थं ब्राह्मणम् ॥

आत्मैवेदमग्र आसीत् । आत्मैव स्वाभाविकोऽविद्वान्कार्यकरणसघातलक्षणो वर्णा अग्रे प्राग्दारसंबन्धादात्मैत्यभिधीयते । तस्मादात्मनः पृथग्भूतं काम्यमानं जायादिभेदरूपं नासीत्स एवैकं आसीज्जायाद्येषणाबीजभूताविद्यावानेक एवासीत् । स्वाभाविक्या स्वात्मनि कर्त्रादिकारकक्रियाफलात्मकताभ्यां रोपलक्षणया अविद्यावासनया वासितः सोऽकामयत कामितवान् । कथम् ? जाया कर्माधिकारहेतुभूता मे मम कर्तुं स्यात्तया विनाऽहमनविकृत एव कर्मणि, अतः कर्माधिकारसंपत्तये भवेज्जाया । अथाहं प्रजायेयं प्रजारूपेणाहमेवोत्पद्येयम् । अथ वित्तं मे स्यात्कर्मसाधनं गवादिलक्षणं, अथाहमभ्युदयनिश्रेयससाधनं कर्म कुर्वीयम् । येनाहमनृणी भूत्वा देवादीनां लोकान्प्राप्नुयात् तत्कर्म

कुर्वीय । काम्यानि च पुत्रवित्तस्वर्गादिसाधनानि एतावान्वै काम एतावद्विषय-
परिच्छिन्न इत्यर्थः । एतावानेव हि कामयितव्यो विषयो यदुत जायापुत्रवित्तक-
र्माणि साधनलक्षणैषणा । लोकाश्च त्रयो मनुष्यलोकः पितृलोकः देवलोकः इति
फलभूता साधनैषणायाश्चास्याः । तदर्थं हि जायापुत्रवित्तकर्मलक्षणा साधनैषणा ।
तस्मात्सा एकैवैषणा या लोकैषणा । सैकैव सत्येषणा साधनापेक्षेति द्विधा, अतो-
ऽवधारयिष्यति ‘उभे ह्येते एषणे एव’ इति ॥

फलार्थत्वात्सर्वारभस्य लोकैषणार्थप्राप्ता उक्तैवेति एतावान्वा एतावानेव
काम इत्यवधियते । भोजनेऽभिहिते तृप्तिर्नहि पृथग्भिवेद्या । तदर्थत्वाद्भो-
जनस्य । ते एते एषणे साध्यसाधनलक्षणे कामो येन प्रयुक्तोऽविद्वानवश एव
कोशकारवदात्मानं वेष्टयति, कर्ममार्ग एवात्मानं प्रणिदधद्बहिर्मुखीभूतो न स्व
लोकं प्रतिजानाति । तथा च तैत्तिरीयके— “अग्निमुग्धो हव धूमतान्तं स्व
लोकं न प्रतिजानाति” इति । कथं पुनरेतावत्त्वमवधार्यते कामानां, अनन्त
त्वात् । अनन्ता हि कामाः, इत्येतदाशङ्क्य हेतुमाह— यस्मान्नेच्छश्चनेच्छन्नप्य-
तोऽस्मात्फलसाधनलक्षणात् भूयोऽधिकतरं न विदेन्न लभेत । नहि लोके फल-
साधनव्यतिरिक्तं दृष्टमदृष्टं वा लब्धव्यमस्ति । लब्धव्यविषयो हि कामः तस्य
चैतद्व्यतिरेकेणाभावाद्युक्तं वक्तुमेतावान्वै काम इति । एतदुक्तं भवति— दृष्टार्थं
अदृष्टार्थं वा साध्यसाधनलक्षणं अविद्यावत्पुरुषाधिकारविषयमेषणाद्वयं कामं,
अतोऽस्माद्विदुषा व्युत्थातव्यमिति ॥

यस्मादेवमविद्वानात्मा कामी पूर्वं कामयामास तथा पूर्वतरोऽप्येषा लोक-
स्थितिः । प्रजापतेश्चैवमेष सर्ग आसीत्सोऽविभेदविद्यया ततः कामप्रयुक्त
एकाग्रचरममाणोऽस्त्युपघाताय स्त्रियमैच्छता समभवत्ततः सर्गोऽयमासीदिति
ह्युक्तम् । तस्मात्तत्सृष्टौ एतर्ह्येतस्मिन्नपि काले एकाकी मन्त्रागदारक्रियातः काम-
यते जाया मे स्यादथ प्रजायेयाथ वित्तं मे स्यादथ कर्म कुर्वीयेत्युक्तार्थं वाक्यम् ।
स एव कामयमानः संपादयश्च जायादीन्यावत्स एतेषा यथोक्तानां जायादीना-
मेकैकमपि न प्राप्नोति, अकृत्स्नोऽसंपूर्णोऽहमित्येव तावदात्मानं मन्यते । पारि-
शेष्यात्समस्तानेवैतान्संपादयति यदा तदा तस्य कृत्स्नता । यदा तु न शक्नोति
कृत्स्नता संपादयितुं तदास्य कृत्स्नत्वसंपादनायाह— तस्यो तस्याकृत्स्नत्वाभिमानिनः
कृत्स्नेतेयमेव भवति । कथम्^१ अयं कार्यकरणसंघातः प्रविभज्यते,

तत्र मनोनुवृत्ति हि इतरत्सर्व कार्यकरणजातमिति मन प्रधानत्वादात्मेवात्मा । यथा जायादीना कुटुबपतिरात्मेव तदनुकारित्वाज्जायादिचतुष्टयस्य । एवमिहापि मन आत्मा परिकल्पते कृत्स्नतायै । तथा वाग्जाया मनोनुवृत्तित्व-
सामान्याद्वाच । वागिति शब्दश्चोदनादिलक्षणो मनसा श्रोत्रद्वारेण गृह्यते-
ऽवधार्यते प्रयुज्यते चेति मनसो जायेव वाक् । ताभ्या च वाङमनसाभ्या जाया-
पतिस्थानाभ्या प्रसूयते प्राण कर्मार्थमिति प्राण प्रजेव । तत्र प्राणचेष्टादि-
लक्षण कर्म चक्षुर्दृष्टवित्तसाध्य भवतीति चक्षुर्मानुष वित्तम् । तत् द्विविव वित्त
मानुषमितरच्च अतो विशिनष्टीतरवित्तनिवृत्त्यर्थं मानुषमिति । गवादि हि मनु-
ष्यसंबधिवित्त चक्षुर्ग्राह्य कर्मसाधन, तस्मात्तत्स्थानीयम् । तेन संबधाच्चक्षुर्मा-
नुष वित्तम् । चक्षुषा हि यस्मात्तन्मानुष वित्तं विदते गवाद्युपलभत इत्यर्थः ।
किं पुनरितरद्वित्त^१ श्रोत्रं दैव देवविषयत्वाद्विज्ञानस्य । विज्ञानं दैव वित्तं,
तदिह श्रोत्रमेव सपत्तिविषयम् । कस्मात्^२ श्रोत्रेण हि यस्मात्तद्देव वित्तं
विज्ञानं शृणोति । अतः श्रोत्राधीनत्वाद्विज्ञानस्य श्रोत्रमेव तदिति । किं पुनरे-
तैरात्मादिवित्तान्तैरिह निर्वर्त्य कर्मेत्युच्यते— आत्मैवात्मेति शरीरमुच्यते ।
कथं पुनरात्मा कर्मस्थानीय^३ ? अस्य कर्महेतुत्वात् । कथं कर्महेतुत्वम्^४ आत्मना
हि शरीरेण यत् कर्म करोति । तस्याकृत्स्नत्वाभिमानिन एव कृत्स्नता सपन्ना
यथा बाह्या जायादिलक्षणैवम् । तस्मात्स एष पाक्त पंचभिर्निवृत्त पाक्तो
यज्ञो दर्शनमात्रनिवृत्तोऽकर्मिणोपि । कथं पुनरस्य पचत्वसपत्तिमात्रेण यज्ञत्व^५
उच्यते— यस्माद्बाह्योऽपि यज्ञः पशुपुरुषसाध्यः, स च पशु पुरुषश्च पाक्त
एव । यथोक्तमनआदिपचत्वयोगात् । तदाह— पाक्तं पशुर्गवादि, पाक्तं
पुरुषः, पशुत्वेऽप्यधिकृतत्वेनास्य विशेषः पुरुषस्येति पृथक्पुरुषग्रहणम् । किं
बहुना, पाक्तमिदं सर्वं कर्मसाधनं फलं च, यदिदं किंच यत्किंचिदिदं सर्वम् ।
एवं पाक्तं यज्ञमात्मानं यः संपादयति स तदिदं सर्वं जगदात्मत्वेनाप्नोति य एव
वेद ॥ इति चतुर्थं ब्राह्मणम् ॥

१४ —

यत्सप्तज्ञानि मेधया तपसाजनयापिता । एकमस्य साधारणं द्वे देवा-
नभाजयत् । त्रीण्यात्मनेऽकुरुत पशुभ्य एकं प्रायच्छत् । तस्मिन्सर्वं प्रति-
ष्ठितं यच्च प्राणिति यच्च न । कस्मात्तानि न क्षीयन्तेऽद्यमानानि सर्वदा ।
यो वैतामक्षितिं वेद सोऽन्नमसि प्रतीकेन । स देवानपिगच्छति स ऊर्ज-

मुपजीवतीति श्लोका ॥१॥

यस्सप्तान्नानि मेधया । अविद्या प्रस्तुता । तत्राविद्वानन्या देवतामुपास्ते अन्योसावन्योऽहमस्मीति । स वर्णाश्रमाभिमान कर्मकर्तव्यतया नियतो जुहो-
त्यादिकर्मभिः कामप्रयुक्तो देवादीनामुपकुर्वन्सर्वेषां भूतानां लोक इत्युक्तम् ।
यथा च स्वकर्मभिरेकैकेन सर्वैर्भूतैरसौ लोको भोज्यत्वेन सृष्टः । एवमसावपि
जुहोत्यादिपाक्तकर्मभिः सर्वाणि भूतानि सर्वं च जगदात्मभोज्यत्वेनासृजतः ।
एवमेकैकं स्वकर्मविद्यानुरूपेण सर्वस्य जगतो भोक्ता भोज्यं च, सर्वस्य सर्वं
कर्ता कार्यं चेत्यर्थः । एतदेव च विद्याप्रकरणे मधुविद्यायां वक्ष्यामः । सर्वं
सर्वस्य कार्यं मध्वित्यात्मैकत्वविज्ञानार्थम् । यदसौ जुहोतीत्यादिना पाक्तेन
काम्येन कर्मणा आत्मभोज्यत्वेन जगदसृजतं विज्ञानेन च, तज्जगत्सर्वं सप्तया
प्रविभज्यमानं कार्यकारणत्वेन सप्तान्युच्यन्ते भोज्यत्वात् । तेनासौ पिता
तेषामन्नानाम् । एतेषामन्नानां सविनियोगानां सूत्रभूता संक्षेपतः प्रकाशकत्वादि-
मे मंत्राः ॥

यस्सप्तान्नानि मेधया तपसाजनयत्पितेति मेधया हि तपसाजनय-
त्पिता । एकमस्य साधारणमितीदमेवास्य तत्साधारणमन्नं यदिदमद्यते ।
स य एतदुपास्ते न स पाप्मनो व्यावर्तते मिश्रं ह्येतत् । द्वे देवानभाजय-
दिति हुतं च प्रहुतं च तस्माद्देवेभ्यो जुह्वति च प्र च जुह्वत्यथो आहुर्दर्श-
पूर्णमासाविति । तस्मान्नेष्ट्रियाजुकः स्यात् । पशुभ्य एकं प्रायच्छदिति
तत्पयः । पयो ह्येवाग्ने मनुष्याश्च पशवश्चोपजीवन्ति तस्मात्कुमारं जातं घृतं
वै वाग्नें प्रतिलेहयन्ति स्तनं वाऽनुधापयन्त्यथ वरुणं जातमाहुरमृत्या इति ।
तस्मिन्सर्वं प्रतिष्ठितं यच्च प्राणिति यच्च नेति पयसि ह्रीद सर्वं प्रतिष्ठितं
यच्च प्राणिति यच्च न । तद्यदिदमाहुः सवत्सरं पयसा जुह्वदप्युनर्मृत्युं
जयतीति न तथा विद्याद्यदहरेव जुहोति तदहः पुनर्मृत्युमपजयत्येव विद्वान्-
सर्वं हि देवेभ्योऽन्नाद्यं प्रायच्छति । कस्मात्तानि न क्षीयन्तेऽद्यमानानि
सर्वदेति पुरुषो वा अक्षितिः स ह्रीदमन्नं पुनः पुनर्जनयते । यो वैतामक्षितिं
वेदेति पुरुषो वा अक्षितिः स ह्रीदमन्नं धिया धिया जनयते कर्मभिर्यद्वैतं
कुर्यात्क्षीयेत इ सोऽन्नमस्ति प्रतीकेनेति मुखं प्रतीकं मुखेनेत्येतत् । स देवा-
नपिगच्छति स ऊर्जमुपजीवतीति प्रशंसा ॥२॥

यत्सप्तान्नानि, यत् अजनयदिति क्रियाविशेषणं, मेधया प्रज्ञया विज्ञानेन तपसा च कर्मणा । ज्ञानकर्मणी एव हि मेधातप शब्दवाच्ये तयोः प्रकृतत्वाच्चेतेर मेधातपसी अप्रकरणात् । पाक्तं हि कर्म जायादिसाधनं, 'य एवं वेद' इति चानंतरमेव ज्ञानं प्रकृतम् । तस्मान्न प्रसिद्धयोर्मेधातपसोराशंका कार्या । अतो यानि सप्तान्नानि ज्ञानकर्मभ्या जनितवान्पिता तानि प्रकाशयिष्याम इति वाक्य-शेषः । तत्र मंत्राणामर्थस्तिरोहितत्वात्प्रायेण दुर्विज्ञेयो भवतीति तदर्थव्याख्या-नाय ब्राह्मणं प्रवर्तते । तत्र यत्सप्तान्नानि मेधया तपसाऽजनयत्पितेत्यस्य कोऽर्थः ? उच्यते इति हि शब्देनैव व्याचष्टे प्रसिद्धार्थावद्योतकेन । प्रसिद्धो ह्यस्य मन्त्रस्यार्थ इत्यर्थः । यदजनयदिति चानुवादस्वरूपेण मन्त्रेण प्रसिद्धार्थ-तैव प्रकाशिता । अतो ब्राह्मणमविशक्यैवाह— मेधया हि तपसाऽजन-यत्पितेति ।

ननु कथं प्रसिद्धताऽस्यार्थस्येति, उच्यते— जायादिकर्मन्ताना लोक-फलसाधनाना पितृत्वं तावत्प्रत्यक्षमेव, अभिहितं च 'जाया मे स्यात्' इत्या-दिना । तत्र च दैव वित्तं विद्या कर्म पुत्रश्च फलभूताना लोकाना साधनं स्रष्टृत्वं प्रतीत्यभिहितम् । वक्ष्यमाणं च प्रसिद्धमेव । तस्माद्युक्तं वक्तुं मेधये-त्यादि । एषणा हि फलविषया प्रसिद्धैव च लोके । एषणा च जायादीत्युक्तं 'एतावान्वै काम इत्यनेन । ब्रह्मविद्याविषये च सर्वैकत्वात्कामानुपपत्तेः । एते-नाशास्त्रीयप्रज्ञातपोभ्या स्वाभाविकाभ्या जगत्स्रष्टृत्वमुक्तमेव भवति । स्थावरा-न्तस्य चानिष्टफलस्य कर्मविज्ञाननिमित्तत्वात् । विवक्षितस्तु शास्त्रीय एव साध्यसाधनभावो ब्रह्मविद्याविधित्सया तद्वैराग्यस्य विवक्षितत्वात् । सर्वो ह्ययं व्यक्ताव्यक्तलक्षण ससारोऽशुद्धोऽनित्य साध्यसाधनरूपो दुःखोऽविद्याविषय इत्येतस्माद्विरक्तस्य ब्रह्मविद्या आरब्धव्येति ॥

तत्रान्नाना विभागेन विनियोग उच्यते— एकमस्य साधारणमिति मन्त्र-पद तस्य व्याख्यानं इदमेवास्य तत्साधारणमन्नमित्युक्तम् । अस्य भोक्तृसमु-दायस्य, किं तद्यदिदमद्यते भुज्यते सर्वे प्राणिभिरहन्यहनि तत्साधारणं सर्व-भोक्तृत्र्यमकल्पयत्पिता सृष्ट्वान्नम् । स य एतत्साधारणं सवप्राणभृत्स्थितिकारं भुज्यमानमन्नमुपास्ते तत्परो भवतीत्यर्थः । उपासनं हि नाम तात्पर्यं दृष्टं लोके गुरुमुपास्ते राजानमुपास्त इत्यादौ । तस्माच्छरीरस्थित्यर्थान्नोपभोगप्रधानो

नादृष्टार्थकर्मप्रधान इत्यर्थः । स एवभूतो न पाप्मनोऽधर्माद्यावर्तते न विमुच्यत इत्येतत् । तथाच मंत्रवर्ण — “मोघमन्त्रं विदते” इत्यादि । स्मृतिरपि — “नात्मार्यं पाचयेदन्नम्” “अप्रदायैभ्यो यो भुंक्ते स्तेन एव स” “अन्नादे भ्रूणहा मार्षि” इत्यादि । कस्मात्पुन पाप्मनो न व्यावर्तते ? मिश्रं ह्येतत्सर्वेषा हि स्वं तदप्रविभक्तं यत्प्राणिभिर्भुज्यते । सर्वभोज्यत्वादेव यो मुखे प्रक्षिप्यमाणोऽपि ग्रास परस्य पीडाकरो दृश्यते ममेदं स्यादिति हि सर्वेषा तत्राशा प्रतिबद्धा । तस्मान्न परमपीडयित्वा ग्रसितुमपि शक्यते । “दुष्कृतं हि मनुष्याणाम्” इत्यादिस्मरणाच्च ।

गृहिणा वैश्वदेवाख्यमन्नं यदहन्यहनि निरूप्यत इति केचित् । तन्न । सर्वभोक्तृसाधारणत्व वैश्वदेवाख्यस्यान्नस्य न सर्वप्राणभृद्भुज्यमानान्नत्वप्रत्यक्षम् । नापि यदिदमद्यत इति तद्विषय वचनमनुकूलम् । सर्वप्राणभृद्भुज्यमानान्नान्त-पातित्वाच्च वैश्वदेवाख्यस्य युक्तं श्वचाडालाद्यायास्यस्यान्नस्य ग्रहणं, वैश्वदेवव्यतिरेकेणापि श्वचाडालाद्यायास्यदर्शनात्तत्र युक्तं यदिदमद्यत इति वचनम् । यदि हि तन्न गृह्येत साधारणशब्देन पित्राऽसृष्टत्वाविनियुक्तत्वे तस्य प्रसज्येयाताम् । इष्यते हि तत्सृष्टत्वं तद्विनियुक्तत्वं च सर्वस्यान्नजातस्य । न च वैश्वदेवाख्यं शास्त्रोक्तं कर्म कुर्वत पाप्मनोऽविनिवृत्तिर्युक्ता । न च तस्य प्रतिषेधोऽस्ति । न च मत्स्यबधनादिकर्मवत्स्वभावजुगुप्सितमेतच्छिष्टनिर्वर्त्यत्वादकरणे च प्रत्यवायश्रवणात् । इतरत्र च प्रत्यवायोपपत्तेः । ‘अहमन्नमन्नमदन्तमग्नि’ इति मंत्रवर्णात् ॥

द्वे देवानभाजयदिति मंत्रपदं, ये द्वे अग्ने सृष्ट्वा देवानभाजयत् । के ते द्वे इत्युच्यते— हुतं च प्रहुतं च । हुतामित्यग्नौ हवनम् । प्रहुतं हुत्वा बलिहरणम् । यस्मात् द्वे एते अग्ने हुतप्रहुते देवानभाजयत्पिता । तस्मादेतर्ह्यपि गृहिण काले देवेभ्यो जुहति देवेभ्य इदमन्नमस्माभिर्दीयमानमिति मन्वाना जुहति, प्रजुहति च हुत्वा बलिहरणं च कुर्वत इत्यर्थः । अथो अप्यन्य आहुर्द्वे अग्ने पित्रा देवेभ्य प्रप्ते न हुतप्रहुते, किं तर्हि दर्शपूर्णमासाविति । द्वित्वश्रवणाविशेषादत्यंतप्रसिद्धत्वाच्च हुतप्रहुते इति प्रथमः पक्षः । यद्यपि द्वित्वं हुतप्रहुतयोः संभवति तथापि श्रौतयोरेव तु दर्शपूर्णमासयोर्देवाण्यन्नत्वं प्रसिद्धतरं मंत्रप्रकाशितत्वात् । गुणप्रधानप्राप्तौ च प्रधाने प्रथमतरा अवगतिः । दर्शपूर्णमास-

योश्च प्राधान्यं हुतप्रहुतापेक्षया । तस्मात्तयोरेव ग्रहणं युक्तं द्वे देवानभाजयदिति । यस्माद्देवार्थमेते पित्रा प्रकलृप्ते दर्शपूर्णमासाख्ये अग्ने, तस्मात्तयोर्देवार्थत्वाविधा-
ताय नेष्टियाजुक इष्टियजनशील । इष्टिशब्देन किल काम्या इष्टय । शात-
पथार्थं प्रसिद्धि । ताच्छील्यप्रत्ययप्रयोगात्काम्येष्टियजनप्रधान न स्यादित्यर्थः ॥

पशुभ्य एकं प्रायच्छदिति । यत्पशुभ्य एकं प्रायच्छत्पिता किं पुनस्त-
दन्नं^१ तत्पय । कथं पुनरवगम्यते पशवोऽस्यान्नस्य स्वामिन इत्यत आह—
पयो ह्यग्रे प्रथमं यस्मान्मनुष्याश्च पशवश्च पय एवोपजीवन्तीति । उचितं हि
तेषां तदन्नमन्यथा कथं तदेवाग्रे नियमेनोपजीवेयुः । कथमग्रे तदेवोपजीवन्तीति ।
उच्यते—मनुष्याश्च पशवश्च यस्मात्तेनैवाग्नेन वर्तन्तेऽद्यत्वेऽपि, यथा पित्रा
आदौ विनियोग कृतस्तथा । तस्मात्कुमारं बालं जात घृत वा त्रैवर्णिका
जातकर्मणि जातरूपसयुक्त प्रतिलेहयन्ति प्राशयन्ति । स्तनं वाऽनुधापयन्ति
पश्चात्पाययन्ति । यथामंभवमन्येषां स्तनमेवाग्रे धापयन्ति मनुष्येभ्यो-
ऽन्येषां पशूनाम् । अथ वत्सं जातमाहुः कियत्प्रमाणो वत्स इत्येव पृष्ट्वा सन्तो-
ऽनुत्नाद इति । नाद्यापि तृणमच्यतीव बाल पयसैवाद्यापि वर्तत इत्यर्थः ॥

यच्चाग्रे जातकर्मादौ घृतमुपजीवन्ति, यच्चेतरे पय एव, तत्सर्वथापि पय
एवोपजीवन्ति । घृतस्यापि पयोविकारत्वात्पयस्त्वमेव । कस्मात्पुनः सप्तमं
सत्पश्वन्नं चतुर्थत्वेन व्याख्यायते^२ कर्मसाधनत्वात् । कर्म हि पय साधनाश्रयं
अग्निहोत्रादि । तच्च कर्म साधनं वित्तसाध्यं वक्ष्यमाणस्यान्नत्रयस्य साध्यस्य ।
यथा दर्शपूर्णमासौ पूर्वोक्तावग्ने । अतः कर्मपक्षत्वात्कर्मणा सह पिंडीकृत्योप-
देशः । साधनत्वाविशेषादर्थसंबन्धादानंतर्यमकारणमिति च । व्याख्याने
प्रतिपत्तिसौकर्याच्च । सुखं हि नैरंतर्येण व्याख्यातुं शक्यन्तेऽन्नानि व्याख्यातानि
च सुखं प्रतीयन्ते । तस्मिन्सर्वं प्रतिष्ठितं यच्च प्राणिति यच्च नेत्यस्य कोऽर्थ इत्युच्य-
ते—तास्मिन्पश्वन्ने पयसि सर्वमध्यात्माधिभूताधिदैवलक्षणं कृत्स्नं जगत्प्रतिष्ठितं,
यच्च प्राणिति प्राणवेष्टावद्यच्च न स्थावरं शैलादि । तत्र हिशब्देनैव प्रसिद्धा-
वद्योतकेन व्याख्यातम् । कथं पयोद्रव्यस्य सर्वप्रतिष्ठात्वम्^३ कारणत्वोपपत्तेः ।
कारणत्वं चाग्निहोत्रादिकर्मसमवायित्वम् । अग्निहोत्राद्याहुतिविपरिणामात्मकं च
जगत्कृत्स्नमिति श्रुतिस्मृतिवादा शतशो व्यवस्थिता । अतो युक्तमेव हि-
शब्देन व्याख्यानम् ॥

यत्तद्ब्राह्मणान्तरेष्विदमाहु — संवत्सरं पयसा जुहुदप पुनर्मृत्युं जयतीति । संवत्सरेण किल त्रीणि षष्टिशतान्याहुतीनां सप्त च शतानि विंशतिश्चेति याजुष्मतीरिष्टका अभिसपद्यमाना संवत्सरस्य चाहोरात्राणि, संवत्सरमग्निं प्रजापतिमाप्नुवन्ति । एवं कृत्वा संवत्सरं जुहुदपजयति पुनर्मृत्युमित प्रेत्य देवेषु संभूत पुनर्न म्रियत इत्यर्थः । इत्येव ब्राह्मणवादा आहुः । न तथा विद्यान् तथा द्रष्टव्यम् । यदहरेव जुहोति तदह पुनर्मृत्युमपजयति न संवत्सराभ्यासमपेक्षते । एव विद्वान्सन् । यदुक्तं, पयसि हीदं सर्वं प्रतिष्ठितं पयआहुतिविपरिणामात्मकत्वात्मवस्येति, तदेकैवाह्वा जगदात्मत्वं प्रतिपद्यते । तदुच्यते—अपजयति पुनर्मृत्युं पुनर्मरणं, सकृन्मृत्वा विद्वच्छरीरेण वियुज्य सर्वात्मा भवति न पुनर्मरणाय परिच्छिन्नं शरीरं गृह्णातीत्यर्थः । क पुनर्हेतु सर्वात्माप्त्या मृत्युमपजयतीति ? उच्यते—सर्वं समस्तं हि यस्माद्देवेभ्य सर्वेभ्योऽज्ञायमन्नमेव तदाद्य च सायंप्रातराहुतिप्रक्षेपेण प्रयच्छति । तद्युक्तं सर्वमाहुतिमयमात्मानं कृत्वा सर्वदेवान्नरूपेण सर्वदेवैरेकात्मभाव गत्वा सर्वदेवमयो भूत्वा पुनर्न म्रियत इति । अथैतदप्युक्तं ब्राह्मणेन—“ब्रह्म वै स्वयंभु तपोऽतप्यत तदैक्षत न वै तपस्यानं त्यमस्ति हंताहं भूतेष्वात्मानं जुह्वानि भूतानि चात्मनीति, तत्सर्वेषु भूतेष्वात्मान हुत्वा भूतानि चात्मनि सर्वेषा भूताना श्रेष्ठ्यं स्वाराज्यमाधिपत्यं पर्येत्” इति ॥

कस्मात्तानि न क्षीयन्तेऽद्यमानानि सर्वदेति । यदा पित्रा अन्नानि सृष्ट्वा सप्त पृथक्पृथग्भोक्तृभ्य प्रत्तानि, तदाप्रमृत्येव तैर्भोक्तृभिरद्यमानानि । तान्निमित्तत्वात्तेषा स्थिते । सर्वदा नैरन्तर्येण । कृतक्षयोपपत्तेश्च युक्तस्तेषा क्षयः । न च तानि क्षीयमाणानि जगतोऽविभ्रष्टरूपेणैव अवस्थानदर्शनात् । भवितव्यं चाक्षयकारणेन । तस्मात्कस्मात्पुनस्तानि न क्षीयन्त इति प्रश्नः । तस्येदं प्रतिवचनम्—पुरुषो वा अक्षितिः । यथासौ पूर्वमन्नानां स्रष्टासीत्पिता मेधया जायादिसंबन्धेन च पांक्तर्कमणा भोक्ता च तथा येभ्यो दत्तान्यन्नानि तेऽपि तेषा अन्नानां भोक्तारोपि सन्तः पितर एव, मेधया तपसा च यतो जनयन्ति तान्यन्नानि । तदेतदभिधीयते पुरुषो वै योऽन्नानां भोक्ता सोऽक्षितिरक्षयहेतुः । कथं अस्याक्षितित्वमित्युच्यते—स हि यस्मादिदं भुज्यमानं सप्तविधं कार्यकरणलक्षणं क्रियाफलात्मकं पुनः पुनर्भूयो भूयो जनयते उत्पादयति धिया धिया

तत्तत्कालभाविन्या तथा तथा प्रज्ञया, कर्मभिश्च बाह्मन कायचेष्टितै, यद्यदि ह यद्येतत्सप्तविधमज्ञमुक्तं क्षणमात्रमपि न कुर्यात्प्रज्ञया कर्मभिश्च, ततो विच्छिद्येत भुज्यमानत्वात्सातत्येन क्षीयेत ह । तस्माद्यथैवायं पुरुषो भोक्ता अज्ञाना नैरन्तर्येण यथाप्रज्ञं यथाकर्म च करोत्यपि । तस्मात्पुरुषोऽक्षिति सातत्येन कर्तृत्वात् । तस्मात् भुज्यमानान्यप्यन्नानि न क्षीयन्त इत्यर्थः । अतः प्रज्ञाक्रियालक्षणप्रबंधारूढं सर्वो लोक साध्यसाधनलक्षण क्रियाफलात्मकं संहतानेकप्राणिकर्मवासनासंतानावष्टब्धत्वात्क्षणीकोऽशुद्धोऽसारो नदीस्रोतः प्रदीपसतानकल्पः कदलीस्तंभवदसारः फेनमायामरीच्यभस्वप्रादिसमः तदात्मगत-दृष्टीनामविकीर्यमाणो नित्यः सारवानिव लक्ष्यते । तदेतद्वैराग्यार्थमुच्यते— धिया धिया जनयते कर्मभिर्यद्वैतज्ञः कुर्यात्क्षीयेत हेति । विरक्तानां ह्यस्माद्ब्रह्मविद्या आरब्धव्या चतुर्थप्रमुखेणेति ॥

यो वैतामक्षितिं वेदेति । वक्ष्यमाणान्यपि त्रीण्यन्नान्यस्मिन्नवसरे व्याख्यातान्येवेति कृत्वा तेषां याथात्म्यविज्ञानफलमुपसंहियते— यो वै एता अक्षितिमक्षयहेतुं यथोक्तं वेद, पुरुषो वा अक्षितिः स हीदमन्नं धिया धिया जनयते कर्मभिर्यद्वैतज्ञः कुर्यात्क्षीयेत हेति । सोऽन्नमिति प्रतीकेनेत्यस्यार्थः उच्यते— मुखं मुख्यत्वं प्राधान्यमित्येतत् । प्राधान्येनैवाज्ञाना पितुः पुरुषस्य अक्षितित्वं यो वेद सोऽन्नमिति नाज्ञं प्रति गुणभूतं सन्, यथाऽज्ञो न तथा विद्वानज्ञानात्मात्मभूतो, भोक्तैव भवति न भोज्यतामापद्यते । स देवानपि गच्छति स ऊर्जमुपजीवति, देवानपि गच्छति देवात्मभावं प्रतिपद्यते । ऊर्जममृतं चोपजीवतीति यदुक्तं सा प्रशसा, नापूर्वाथोऽन्योऽस्ति ॥

त्रीण्यात्मनेऽकुरुतेति मनो वाचं प्राणं तान्यात्मनेऽकुरुतान्यन्नमना अभूवं नादर्शमन्यन्नमना अभूव नाश्रौषमिति मनसा ह्येव पश्यति मनसा शृणोति । कामः संकरूपो विचिकित्सा श्रद्धाऽश्रद्धा धृतिरधृतिर्हीर्षीर्भीरि-त्येतत्सर्वं मन एव तस्मादपि पृष्ठतः उपस्पृष्टो मनसा विजानाति यः कश्च शब्दो वागेव सा । एषा ह्यंतमायसैषा हि न प्राणोऽपानो व्यान उदानः समानोऽन इत्येतत्सर्वं प्राण एवैतन्मयो वा अयमात्मा बाह्मयो मनोमयः प्राणमयः ॥३॥

पातस्य कर्मणः फलभूतानि यानि त्रीण्यन्नान्युपक्षिप्तानि तानि कार्यत्वाद्भि-

स्तीर्णविषयत्वाच्च पूर्वैर्भ्योऽन्नेभ्य पृथगुत्कृष्टानि, तेषां व्याख्यानार्थं उत्तरो ग्रंथ आ ब्राह्मणपरिसमाप्ते । त्रीण्यात्मनेऽकुरुतेति कोऽस्यार्थ इत्युच्यते— मनोवाक्प्राणा एतानि त्रीण्यन्नानि, तानि मनो वाच प्राणं च आत्मने आत्मार्थमकुरुत कृतवान्सृष्ट्वा आदौ पिता । तेषां मनसोऽस्तित्वं स्वरूपं च प्रति संशय इत्यत आह—अस्ति तावन्मन श्रोत्रादिबाह्यकरणव्यतिरिक्तम् । यत एवं प्रसिद्धं बाह्यकरणविषयात्मसंबंधे सत्यायभिमुखीभूतं विषयं न गृह्णाति, किं दृष्टवानसीद रूपमित्युक्तो वदति—अन्यत्र मे गत मन आसीत्सोऽहमन्यत्रमना आसं नादर्शम् । तथेदं श्रुतवानसि मदीयं वच इत्युक्तोऽन्यत्रमना अभूवं नाश्रौष न श्रुतवानस्मीति । तस्माद्यस्यासंनिधौ रूपादिग्रहणसमर्थस्यापि सतश्चक्षुरादे स्खविषयसंबंधे रूपशब्दादिज्ञानं न भवति, यस्य च भावे भवति, तदन्यदस्ति मनो नामान्तं करणं सर्वकरणविषययोगीत्यवगम्यते । तस्मात्सर्वो हि लोके मनसा ह्येव पश्यति मनसा शृणोति तद्व्यग्रत्वे दर्शनाद्यभावात् ॥

अस्तित्वे सिद्धे मनस स्वरूपार्थमिदमुच्यते—काम स्त्रीव्यतिकराभिलाषादि । संकल्प प्रत्युपस्थितविषयविकल्पनं शुक्लीलादिभेदेन । विचिकित्सा संशयज्ञानम् । श्रद्धा अदृष्टार्येषु कर्मस्वास्तिक्यबुद्धिर्देवतादिषु च । अश्रद्धा तद्विपरीता बुद्धिः । धृतिर्धारणं देहाद्यवसादे उत्तंभनम् । अधृतिस्तद्विपर्ययः । हीर्लज्जा । धीः प्रज्ञा । भीर्भयम् । इत्येतदेवमादिकं सर्वं मन एव । मनसोऽन्तःकरणस्य रूपाण्येतानि । मनोस्तित्वं प्रत्यन्यच्च कारणमुच्यते—तस्मान्मनो नामास्त्यन्तं करणम् । यस्माच्चक्षुषो ह्यगोचरे पृष्ठतोऽप्युपस्पृष्टं केनचिद्धस्तस्यायं स्पर्शो जानोरयमिति विवेकेन प्रतिपद्यते । यदि विवेककृन्मनो नाम नास्ति तर्हि त्वद्मात्रेण कुतो विवेकप्रतिपत्तिः स्यात् । यत्तद्विवेकप्रतिपत्तिकारणं तन्मनः ॥

अस्ति तावन्मनः स्वरूपं च तस्याधिगतम् । त्रीण्यन्नानीह फलभूतानि कर्मणा मनोवाक्प्राणाख्यानि अभ्यात्ममधिभूतमविदैवं च व्याचिख्यासितानि । तत्र आध्यात्मिकानां वाङ्मनः प्राणानां मनो व्याख्यातम् । अथेदानीं वाग्वक्तव्येत्यारंभः—यः कश्च लोके शब्दो ध्वनिस्तात्वादिव्यंग्यं प्राणिभिर्वर्णादिलक्षणः इतरो वा वादित्रमेधादिनिमित्तं सर्वो ध्वनिर्वागेष सा । इदं

तावद्वाच स्वरूपमुक्तम् । अथ तस्या कार्यमुच्यते—एषा वाग्धि यस्मादंतं अभिधेयावसानं अभिधेयनिर्णयं आयत्ताऽनुगता । एषा पुन स्वयं नाभिधेय-वत्प्रकाश्या अभिधेयप्रकाशिकैव, प्रकाशात्मकत्वात्प्रदीपादिवत् । न हि प्रदीपादिप्रकाश प्रकाशान्तरेण प्रकाशयते, तद्वद्वाक्प्रकाशिकैव स्वयं न प्रकाश्या इत्यनवस्था श्रुति परिहरति—एषा हि न प्रकाश्या । प्रकाशकत्वमेव वाचः कार्यमित्यर्थः ॥

अथ प्राण उच्यते—प्राणो मुखनासिकासचार्या हृदयवृत्ति प्रणयना-त्प्राण । अपनयनान्मूत्रपुरीषादेरपानोऽधोवृत्ति आनाभिस्थान । व्यानो व्यायमनकर्मा व्यान प्राणापानयो संधिर्वीर्यवत्कर्महेतुश्च । उदान उत्कर्षो-र्ध्वगमनादिहेतु आपादतलमस्तकस्थान ऊर्ध्ववृत्ति । समान सम नयनात् भुक्तस्य पीतस्य च कोष्ठस्थानोऽन्नपक्ता । अन इत्येषा वृत्तिविशेषाणां सामान्यभूता सामान्यदेहचेष्टाभिसंबन्धिनी वृत्तिः । एवं यथोक्तं प्राणादि-वृत्तिजातमेतत्सर्वं प्राण एव ॥

प्राण इति वृत्तिमानाभ्यात्मिकोऽन उक्तः । कर्म चास्य वृत्तिभेदप्रदर्शने-नैव व्याख्यातम् । व्याख्यातान्याभ्यात्मिकानि मनोवाक्प्राणाख्यान्यज्ञानि । एतन्मय एतद्विकार प्राजापत्यैरेतैर्वाङ्मन प्राणैरारब्धः । कोऽसावय कार्यकरण-संघात आत्मा पिड आत्मस्वरूपत्वेनाभिमतोऽविवेकिभिः ? अविशेषेणैतन्मय इत्युक्तस्य विशेषेण वाङ्मयो मनोमय प्राणमय इति स्फुटीकरणम् ॥

तेषामेव प्राजापत्यानामज्ञाना आधिभौतिको विस्तारोऽभिधीयते—

त्रयो लोका एत एव वागेवाय लोको मनोऽन्तरिक्षलोक प्राणोऽसौ लोकः ॥४॥

त्रयो लोका भूर्भुवः स्वरित्याख्या एत एव वाङ्मन प्राणा, तत्र विशेषो वागेवायं लोको मनोऽन्तरिक्षलोक प्राणोऽसौ लोकः ॥

त्रयो वेदा एत एव वागेवर्ग्वेदो मनो यजुर्वेद प्राणः सामवेदः ॥५॥

देवाः पितरो मनुष्या एत एव वागेव देवा मनः पितर प्राणो मनुष्या ॥६॥

पिता माता प्रजैत एव मन एव पिता वाङ्माता प्राणः प्रजा ॥७॥

तथा त्रयो वेदा इत्यादीनि वाक्यानि ऋज्वर्थानि ॥

विज्ञातं विजिज्ञास्यमविज्ञातमेत एव यत्किंच विज्ञातं वाचस्तद्रूपं वाग्धि विज्ञाता वागेनं तद्भूत्वाऽवति ॥८॥

विज्ञातं विजिज्ञास्यमविज्ञातमेत एव । तत्र विशेषो यत्किंच विज्ञातं विस्पष्ट ज्ञातं वाचस्तद्रूपम् । तत्र स्वयमेव हेतुमाह— वाग्धि विज्ञाता प्रकाशात्मकत्वात्कथमविज्ञाता भवेत् या अन्यानपि विज्ञापयति 'वाचैव सम्राड्बन्धु प्रज्ञायते' इति हि वक्ष्यति । वाग्विशेषविद इदं फलमुच्यते— वागेवैनं यथोक्तवाग्धिविदं तद्विज्ञातं भूत्वाऽवति पालयति विज्ञातरूपेणैवास्यान्नं भोज्यता प्रतिपद्यत इत्यर्थः ॥

यत्किंच विजिज्ञास्यं मनसस्तद्रूपं मनो हि विजिज्ञास्यं मन एनं तद्भूत्वाऽवति ॥९॥

तथा यत्किंच विजिज्ञास्यं विस्पष्टं ज्ञातुमिष्टं विजिज्ञास्यं तत्सर्वं मनसो रूपं, मनो हि यस्मात्संदिह्यमानाकारत्वाद्विजिज्ञास्यम् । पूर्ववन्मनोविभूतिविदं फलं— मन एनं तद्विजिज्ञास्यं भूत्वा अवति विजिज्ञास्यस्वरूपेणैव अन्नत्वमापद्यते ॥

यत्किंचाविज्ञातं प्राणस्य तद्रूपं प्राणो ह्यविज्ञातः प्राण एनं तद्भूत्वाऽवति ॥१०॥

तथा यत्किंचाविज्ञातं विज्ञानागोचरं न च संदिह्यमानं प्राणस्य तद्रूपम् । प्राणो ह्यविज्ञातोऽविज्ञातरूपो हि यस्मात्प्राणोऽनिरुक्तश्रुते । विज्ञातविजिज्ञास्याविज्ञातभेदेन वाङ्मन प्राणविभागे स्थिते त्रयो लोका इत्यादयो वाचनिका एव । सर्वत्र विज्ञातादिरूपदर्शनाद्वचनादेव नियमः स्मर्तव्यः । प्राण एनं तद्भूत्वाऽवति अविज्ञातरूपेणैवास्या प्राणोऽन्नं भवतीत्यर्थः । शिष्यपुत्रादिभिः संदिह्यमानाविज्ञातोपकारा अप्याचार्यपित्रादयो दृश्यन्ते । तथा मन प्राणयोरपि संदिह्यमानाविज्ञातयोः अन्नत्वोपपत्तिः ॥

व्याख्यातो वाङ्मन प्राणानामाधिभौतिको विस्तारः । अथायमाधिदैविकार्थ आरंभः—

तस्यै वाचः पृथिवी शरीरं ज्योतीरूपमयमग्निस्तथावत्येव वाक्तावती पृथिवी तावानयमग्निः ॥११॥

तस्यै तस्याः वाचः प्रजापतेरन्नत्वेन प्रस्तुतायाः पृथिवी शरीरं बाह्य आधारो ज्योतीरूपं प्रकाशात्मकं करणं पृथिव्या आधेयभूतमयं पार्थिवोऽग्निः ।

द्विरूपा हि प्रजापतेर्वाङ्कार्यमाधारेऽप्रकाश, करणं च आधेय प्रकाशस्तदुभयं पृथिव्यग्नी वागेव प्रजापते । तत्तत्र यावत्येव यावत्परिमाणैव अध्यात्माधिभूत-भेदभिन्ना सती वाग्भवति, तत्र सर्वत्र आधारत्वेन पृथिवी व्यवस्थिता, ताव-त्येव भवति कार्यभूता । तावानयमग्नि आधेय. करणरूपो ज्योतीरूपेण पृथिवीमनुप्रविष्टस्तावानेव भवति । समानमुत्तरम् ॥

अथैतस्य मनसो द्यौः शरीरं ज्योतीरूपमसावादित्यस्तद्यावदेव मन-स्तावती द्यौस्तावानसावादित्यस्तौ मिथुनं समैतां ततः प्राणोऽजायत स इंद्र स एषोऽसपत्नो द्वितीयो वै सपत्नो नास्य सपत्नो भवति य एवं वेद ॥१२॥

अथैतस्य प्राजापत्यान्नोक्तस्यैव मनसो द्यौर्दुलोक शरीर कार्यमाधारे, ज्योतीरूपं करणमाधेयोऽसावादित्य । तत्तत्र यावत्परिमाणमेव अध्यात्ममधि-भूत वा मनस्तावती तावद्विस्तारा तावत्परिमाणा मनसो ज्योतीरूपस्य करणस्य आधारत्वेन व्यवस्थिता द्यौः, तावानसावादित्यो ज्योतीरूपं करणमाधेयं, तावग्न्यादित्यौ वाङ्मनसे आधिर्देविके मातापितरौ मिथुनं मैथुन्यमितरेतरसंसर्गं समैतां समगच्छेताम् । मनसा आदित्येन प्रसूतं पित्रा, वाचाऽग्निना मात्रा प्रकाशितं कर्म करिष्यामीति अंतरा रोदस्यो । ततस्तयोरेव संगमनात्प्राणो वायुरजायत परिस्पंदाय कर्मणे । यो जातः स इंद्र परमेश्वरो, न केवलमिन्द्र एवासपत्नोऽविद्यमान सपत्नो यस्य, क पुन सपत्नो नाम? द्वितीयो वै प्रति-पक्षत्वेनोपगत स द्वितीय सपत्न इत्युच्यते । तेन द्वितीयत्वेऽपि सति वाङ्मनसे न सपत्नत्वं भजेते, प्राणं प्रति गुणभावोपगते एव हि ते अध्यात्ममिव । तत्र प्रासंगिकासपत्नविज्ञानफलमिदं— नास्य विदुष सपत्न प्रतिपक्षो भवति य एवं यथोक्तं प्राणमसपत्नं वेद ॥

अथैतस्य प्राणस्यापः शरीरं ज्योतीरूपमसौ चंद्रस्तद्यावानेव प्राणस्ता-वत्य आपस्तावानसौ चंद्रस्त एते सर्व एव समाः सर्वेऽनताः स यो हैतान-तवत् उपास्तेऽन्तवन्तं स लोकं जयत्यथ यो हैताननतानुपास्तेऽन्तं स लोकं जयति ॥१३॥

अथैतस्य प्रकृतस्य प्राजापत्यान्नस्य प्राणस्य न प्रजोक्तस्य अनंतरनिर्दिष्टस्य आप शरीरं कार्यं करणाधार, पूर्ववज्ज्योतीरूपमसौ चंद्रः तत्र यावानेव प्राणो यावत्परिमाणोऽध्यात्मादिभेदेषु, तावद्यात्मित्य आप तावत्परिमाणा.,

तावानसौ चंद्रोऽबाधेयस्तास्वप्स्वनुप्रविष्ट करणभूतोऽध्यात्ममधिभूतं च ताव-
 व्याप्तिमानेव । तान्येतानि पित्रा पाक्तेन कर्मणा सृष्टानि त्रीण्यन्नानि वाङ्मन -
 प्राणाख्यानि । अध्यात्ममधिभूतं च जगत्समस्तमेतैर्व्याप्तं, नैतेभ्योऽन्यदति-
 रिक्तं किञ्चिदस्ति कार्यात्मकं करणात्मकं वा । समस्तानि त्वेतानि प्रजापतिस्ते
 एते वाङ्मन प्राणा सर्वे एव समास्तुल्या व्याप्तिमन्तो यावत्प्राणिगोचरं
 साध्यात्माधिभूतं व्याप्य व्यवस्थिता । अत एवानता यावत्ससारभाविनो
 हि ते । नहि कार्यकारणप्रत्याख्यानेन संसारोऽवगम्यते । कार्यकरणात्मका हि
 त इत्युक्तम् । स य कश्चित् हैतान्प्रजापतेरात्मभूतानंतवत् परिच्छिन्नानध्यात्म-
 रूपेण वा अधिभूतरूपेण वोपास्ते सच तदुपासनानुरूपमेव फलमतवन्त लोक
 जयति, परिच्छिन्न एव जायते नैतेषामात्मभूतो भवतीत्यर्थ । अथ पुनर्यौ
 हैतानंतान्सर्वात्मकान्सर्वप्राण्यात्मभूतान् अपरिच्छिन्नानुपास्ते सोऽनंतमेव लोक
 जयति ॥१३॥

पिता पाक्तेन कर्मणा सप्तान्नानि सृष्ट्वा त्रीण्यन्नान्यात्मार्यमकरोदित्युक्तम् ।
 तान्येतानि पाक्तकर्मफलभूतानि व्याख्यातानि । तत्र कथं पुन पाक्तस्य
 कर्मण फलमेतानीति । उच्यते— यस्मात्तेष्वपि त्रिष्वन्नेषु पाक्ताऽवगम्यते ।
 वित्तकर्मणोरपि तत्र संभवात् । तत्र पृथग्यग्नौ माता । दिवादित्यौ पिता ।
 योऽयमनयोरंतरा प्राण स प्रजति व्याख्यातम् । तत्र वित्तकर्मणी संभावयि-
 तव्ये इत्यारम्भ —

स एष संवत्सर. प्रजापति षोडशकलस्तस्य रात्रय एव पंचदश कला
 ध्रुवैवावस्य षोडशी कला स रात्रिभिरेवा च पूर्यतेऽप च क्षीयते सोऽमावास्यां
 रात्रिमेतया षोडश्या कलया सर्वमिदं प्राणभृदनुप्रविश्य तत. प्रातर्जायते
 तस्मादेतां रात्रिं प्राणभृत. प्राणं न विच्छिद्यादपि कृकलासस्यैतस्या एव
 देवताया अपचित्यै ॥१४॥

स एष संवत्सरो योऽयं त्र्यन्नात्मा प्रजापति प्रकृत, स एष संवत्सरा-
 त्मना विशेषतो निर्दिश्यते । षोडशकल षोडश कला अवयवा अस्य सोऽयं
 षोडशकल संवत्सर संवत्सरात्मा कालरूप । तस्य च कालात्मन प्रजापते
 रात्रय एवाहोरात्राणि, तिथय इत्यर्थ, पंचदशकला । ध्रुवैव नित्यैव व्यवस्थिता
 अस्य प्रजापते, षोडशी षोडशानां पूरणी कला । स रात्रिभिरेव तिथिभि

कलोक्ताभिरापूर्यते चापक्षीयते च । प्रतिपदाद्याभिर्हि चंद्रमा प्रजापति शुक्रपक्ष-
 आपूर्यते कलाभिरुपचीयमानाभिर्वर्धते यावत्संपूर्णमंडल पौर्णमास्याम् । ताभिः
 एवापचीयमानाभि कलाभिरपक्षीयते कृष्णपक्षे यावत् ध्रुवैका कला व्यवस्थिता
 अमावास्यायाम् । स प्रजापति कालात्मा अमावास्याममावास्याया रात्रिं रात्रौ
 या व्यवस्थिता ध्रुवा कलोक्ता एतया षोडश्या कलया सर्वमिदं प्राणमृत्प्राणि-
 जातमनुप्रविश्य यदपि पिबति यच्चौषधीरश्नाति तत्सर्वमेव ओषध्यात्मना सर्वं
 व्याप्यामावास्या रात्रिमवस्थाय ततोऽपरेद्यु प्रातर्जायते द्वितीयया कलया सयुक्त ।
 एवं पाक्तात्मकोऽसौ प्रजापति । दिवादित्यौ मन पिता । पृथिव्यग्नी वाग्जाया
 माता । तयोश्च प्राण प्रजा । चाद्रमस्यस्तिथयः कला वित्त उपचयापचया-
 धर्मित्वाद्वित्तवत् तासां च कलानां कालावयवानां जगत्परिणामहेतुत्वं कर्म ।
 एवमेष कृत्स्नः प्रजापति 'जाया मे स्यादथ प्रजायेयाथ वित्त मे स्यादथ कर्म
 कुर्वीय' इत्येषणानुरूप एव पाक्तस्य कर्मण फलभूतं सत्तृप्तं । कारणानुविवायि
 हि कार्यमिति लोकेऽपि स्थितिः । यस्मादेष चंद्र एता रात्रिं सर्वप्राणिजातमनुप्रविष्टो
 ध्रुवया कलया वर्तते, तस्माद्धेतोरेताममावास्या रात्रिं प्राणभृतं प्राणिनं प्राणं
 न विच्छिद्यात्प्राणिनं न प्रमापयेदित्येतत् अपि कृकलासस्य । कृकलासो हि
 पापात्मा स्वभावेनैव हिंस्यते प्राणिभिर्दृष्टोऽग्न्यमगल इति कृत्वा । ननु प्रतिषिद्धैव
 प्राणिहिंसा 'न हिंस्यात्सर्वभूतान्यन्यत्र तीर्थेभ्यः' इति । बाढं प्रतिषिद्धा, तथापि
 नामावास्याया अन्यत्र प्रतिप्रसवार्थं वचनं हिंसायां कृकलासविषये वा, किं
 तर्ह्येतस्यां सोमदेवताया अपचिल्यै पूजार्थम् ॥

यो वै स संवत्सरः प्रजापतिः षोडशकलोऽयमेव स योऽयमेव-
 विष्णुपुरुषस्तस्य वित्तमेव पंचदश कला आत्मैवावस्य षोडशी कला स वित्तेनैवा
 च पूर्यतेऽपि च क्षीयते तदेतन्नभयं यद्यमात्मा प्रधिर्वित्तं तस्माद्यद्यपि
 सर्वज्यानि जीयत आत्मना चेज्जीवति प्रधिनाऽगादित्येवाहुः ॥१५॥

यो वै परोक्षाभिहित संवत्सरः प्रजापतिः षोडशकलः स नैवात्यंतं
 परोक्षो मंतव्यो, यस्मादयमेव स प्रत्यक्ष उपलभ्यते । कोऽसावयं ? यो यथोक्तं
 त्र्यक्षात्मकं प्रजापतिमात्मभूतं वेत्ति स एवविष्णुपुरुषः । केन सामान्येन प्रजाप-
 तिरिति तदुच्यते— तस्यैवंविदः पुरुषस्य गवादिवित्तमेव पंचदश कला उपच-
 यापचयधर्मित्वात् तद्वित्तसाध्यं च कर्म । तस्य कृत्स्नतायै आत्मैव पिंड एवावस्य

विदुष षोडशी कला ध्रुवस्थानीया । स चंद्रवद्वित्तैर्नैवापूर्यते चापक्षीयते च । तदेतल्लोके प्रसिद्धम् । तदेतन्नभ्यं, नाभ्यै हितं नभ्यं नाभि वा अर्हतीति । किं तत्^१ यदय योऽयमात्मा पिंड , प्रधिवित्तं परिवारस्थानीयं बाह्यं चक्रस्येवार-
नेम्यादि । तस्माद्यद्यपि सर्वज्यानि सर्वस्वापहरणं जीयते हीयते ग्लानिं प्राप्नोति,
आत्मना चक्रनाभिस्थानीयेन चेद्यदि जीवति प्रधिना बाह्येन परिवारेणायमगा-
त्क्षीणोऽय, यथा चक्रमरनेमिविमुक्तमेवमाहु । जीवश्चेत् अरनेमिस्थानीयेन वित्तेन
पुनरुपचीयत इत्याभिप्राय ॥

एवं पाक्तेन दैववित्तविद्यासंगुक्तेन कर्मणा त्र्यन्नात्मक प्रजापतिर्भवतीति
व्याख्यातम् । अनंतरं च जायादिवित्तं परिवारस्थानीयमित्युक्तम् । तत्र
पुत्रकर्मपरविद्याना लोकप्राप्तिसाधनत्वमात्र सामान्येनावगतं, न पुत्रादीना
लोकप्राप्तिफलं प्रति विशेषसंबन्धनियम । सोऽयं पुत्रादीना साधनाना साध्य-
विशेषसंबंधो वक्तव्य इत्युत्तरकडिका प्रणीयते—

अथ त्रयो वाव लोका मनुष्यलोक पितृलोको देवलोक इति सोऽयं
मनुष्यलोकः पुत्रेणैव जन्मो नान्येन कर्मणा कर्मणा पितृलोको विद्यया देव-
लोको देवलोको वै लोकानां श्रेष्ठस्तस्माद्विद्यां प्रशंसन्ति ॥१६॥

अथेति वाक्योपन्यासार्थ । त्रयो, वावेत्यवधारणार्थ । त्रय एव शास्त्रो-
क्तसाधनार्हा लोका, न न्यूना नाधिका वा । के त इत्युच्यते—मनुष्यलोक
पितृलोको देवलोक इति । तेषा सोऽयं मनुष्यलोक पुत्रेणैव साधनेन जन्मो
जेतव्य साध्यो,—यथा च पुत्रेण जेतव्यस्तथोत्तरत्र वक्ष्यामो,—नान्येन
कर्मणा, विद्यया वेति वाक्यशेष । कर्मणा अभिहोत्रादिलक्षणेन केवलेन पितृ-
लोको जेतव्यो न पुत्रेण नापि विद्यया । विद्यया देवलोको न पुत्रेण नापि
कर्मणा । देवलोको वै लोकानां त्रयाणां श्रेष्ठ प्रशस्यतम । तस्मात्तत्साधनत्वाद्विद्यां
प्रशंसन्ति ॥

अथातः संप्रतिर्यदा त्रैव्यन्मन्यतेऽथ पुत्रमाह त्वं ब्रह्म त्वं यज्ञस्त्वं
लोक इति स पुत्र प्रत्याहाहं ब्रह्माहं यज्ञोऽहं लोक इति यद्वै किंचानूक्तं
तस्य सर्वस्य ब्रह्मोक्तता । ये वै के च यज्ञास्तेषां सर्वेषां यज्ञ इत्येकता ये
वै के च लोकास्तेषां सर्वेषां लोक इत्येकतैतावद्वा इदं सर्वमेतस्मा सर्व
सन्नयमितोऽभुनजदिति तस्मात्पुत्रमनुशिष्टं लोक्यमाहुस्तस्मादेनमनुशासति

स यदैवंविदस्माहोकात्प्रैत्यथैभिरेव प्राणैः सह पुत्रमाविशति । स यद्यनेन किञ्चिदक्षयाऽकृतं भवति तस्मादेनं सर्वस्मात्पुत्रो मुञ्चति तस्मात्पुत्रो नाम स पुत्रेणैवास्मिहोके प्रतितिष्ठत्यथैनमेते दैवाः प्राणा अमृता आविशान्ति ॥१७॥

एवं साध्यलोकत्रयफलभेदेन विनियुक्तानि पुत्रकर्मविद्याख्यानि त्रीणि साधनानि । जाया तु पुत्रकर्मार्थत्वाच्च पृथक्साधनमिति पृथङ्नाभिहिता । वित्तं च कर्मसाधनत्वाच्च पृथक्साधनम् । विद्याकर्मणोलोकजयहेतुत्व स्वात्मप्रतिलाभेनैव भवतीति प्रसिद्धम् । पुत्रस्य त्वक्रियात्मकत्वात्केन प्रकारेण लोकजयहेतुत्वमिति न ज्ञायते । अतस्तद्वक्तव्यमिति अधानंतरमारभ्यते— संप्रति संप्रदानम् । संप्रतिरिति वक्ष्यमाणस्य कर्मणो नामधेयम् । पुत्रे हि स्वात्मव्यापारसंप्रदानं करोत्यनेन प्रकारेण पिता, तेन संप्रतिसंज्ञकमिदं कर्म । तत्कस्मिन्काले कर्तव्यमित्याह— स पिता यदा यस्मिन्काले प्रेथ्यन्मरिष्यन्मरिष्यामीत्यरिष्टादिदर्शनेन मन्यतेऽथ तदा पुत्रमाहूयाह— त्वं ब्रह्म त्वं यज्ञस्त्वं लोक इति । स एवमुक्त पुत्रं प्रत्याह, स तु पूर्वमेवानुशिष्टो जानाति मयैतत्कर्तव्यमिति, तेनाह— अहं ब्रह्माहं यज्ञोऽहं लोक इति । एतद्वाक्यत्रयम् ॥

एतस्यार्थस्तिरोहित इति मन्वाना श्रुतिर्व्याख्यानाय प्रवर्तते— यद्वै किञ्च यत्किञ्चावशिष्टमनूक्तं अधीतमनधीतं च, तस्य सर्वस्यैव ब्रह्मेत्येतस्मिन्पदे एकैकत्वं, योऽभ्ययनव्यापारो मम कर्तव्य आसीदेतावन्तं कालं वेदविषयः, स इत ऊर्ध्वं त्वं ब्रह्म त्वत्कर्तृकोऽस्त्वित्यर्थः । तथा ये वै के च यज्ञा अनुष्ठेयाः सन्तो मया अनुष्ठिताश्चाननुष्ठिताश्च, तेषां सर्वेषां यज्ञ इत्येतस्मिन्पदे एकैकत्वं, मत्कर्तृका यज्ञा य आसंस्ते इत ऊर्ध्वं त्वं यज्ञस्त्वत्कर्तृका भवन्त्वित्यर्थः । ये वै के च लोका मया जेतव्याः सन्तो जिता अजिताश्च, तेषां सर्वेषां लोक इत्येतस्मिन्पदे एकता । इत ऊर्ध्वं त्वं लोकस्त्वया जेतव्यास्ते । इत ऊर्ध्वं मया अध्ययनयज्ञलोकजयकर्तव्यक्रतुस्त्वयि समर्पितः, अहं तु मुक्तोऽस्मि कर्तव्यताबन्धनविषयात्कृतो । स च सर्वं तथैव प्रतिपन्नवान्पुत्रोऽनुशिष्टत्वात् ॥

तत्रेवं पितुरभिप्रायं मन्वाना आचष्टे श्रुति— तावदेतत्परिमाणं वै इदं सर्वं यत् गृहिणा कर्तव्यं, यदुत वेदा अध्येतव्या, यज्ञा यष्टव्या, लोकाश्च जेतव्या । एतन्मा सर्वं सन्नयं, सर्वं हीमं भारं मदधीनं मत्तोऽपच्छिद्य आत्मनि

निवाय इतोऽस्माल्लोकान्मा मा अभुनजत्पालयिष्यतीति । लृडर्थे लङ् छंदसि कालनियमाभावात् । यस्मादेवं सपन्न पुत्र पितरमस्माल्लोकात्कर्तव्यताबधनतो मोचयिष्यति, तस्मात्पुत्रमनुशिष्टं लोक्य लोकहितं पितुराहुर्ब्राह्मणा । अत एव ह्येन पुत्रमनुशासति लोकयोऽयं न स्यादिति पितर ।

स पिता यदा यस्मिन्काले एववित्पुत्रसमर्पितकर्तव्यताक्रतु अस्माल्लोका-
त्प्रैति म्रियते, अथ तदैभिरेव प्रकृतेर्वाङ्मन प्राणै पुत्रमाविशति पुत्र व्या-
प्नोति । अभ्यात्मपरिच्छेदहेत्वपगमात्पितुर्वाङ्मन प्राणा. स्वेन आधिदैविकेन रूपेण पृथिव्यग्न्याद्यात्मना भिन्नघटप्रदीपप्रकाशवत्सर्वमाविशन्ति । तै प्राणै सह पितायाविशति, वाङ्मन प्राणात्मभावित्वात्पितु । अहमस्म्यनंता वाङ्मन प्राणा अभ्यात्मादिभेदविस्तारा इत्येवं भावितो हि पिता । तस्मात्तत्प्राणानुवृत्तित्व पितुर्भवतीति युक्तमुक्त, एभिरेव प्राणै सह पुत्रमाविशतीति । सर्वेषा ह्यसावात्मा भवति पुत्रस्य च । एतदुक्त भवति— यस्य पितुरेवमनुशिष्ट पुत्रो भवति सोऽ-
स्मिन्नेव लोके वर्तते, पुत्ररूपेण नैव मृतो मंतव्य इत्यर्थ । तथा च श्रुत्यतरे—
‘सोऽस्यायमितर आत्मा पुण्येभ्य कर्मभ्य प्रतिवीयते’ इति ॥

अथेदानीं पुत्रनिर्वचनमाह— स पुत्रो यदि कदाचिदनेन पित्रा अ-
क्षण्या कोणच्छिद्रतोऽन्तराऽकृतं भवति कर्तव्यम् । तस्मात्कर्तव्यतारूपात्पि-
त्राऽकृतात् सर्वस्माल्लोकप्राप्तिप्रतिबन्धरूपात्पुत्रो मुंचति मोचयति तत्सर्वं स्वय-
मनुतिष्ठन्पूरयित्वा । तस्मात्पूरणेन त्रायते स पितरं यस्मात्तस्मात्पुत्रो नाम ।
इदं तत्पुत्रस्य पुत्रत्वं यत्पितुच्छिद्रं पूरयित्वा त्रायते । स पितैर्विविधेन पुत्रेण
मृतोऽपि सन्नमृतोऽस्मिन्नेव लोके प्रतितिष्ठति, एवमसौ पिता पुत्रेणैवं मनुष्य-
लोक जयति । न तथा विद्याकर्मभ्या देवलोकपितृलोकौ स्वरूपलाभसत्तामा-
त्रेण । न हि विद्याकर्मणो स्वरूपलाभव्यतिरेकेण पुत्रवद्वापारान्तरापेक्षया लोक-
जयहेतुत्वं प्रतिपद्येते । अथ कृतसंप्रतिक्तं पितरमेनमेते वागादय प्राणा दैवा
हैरण्यगर्भा अमृता अमरणधर्माण आविशन्ति ॥

पृथिव्यै चैनमग्नेश्च दैवी वागाविशति सा वै दैवी वाग्यया यद्यदेव
वदति तत्तद्भवति ॥१८॥

कथमिति वक्ष्यति पृथिव्यै चैनमित्यादि । एव पुत्रकर्मापरविद्यानां मनु-
ष्यलोकपितृलोकदेवलोकसाध्यार्थता प्रदर्शिता श्रुत्या स्वयमेव । अत्र केचिद्वा-

वदूका श्रुत्युक्तविशेषाथार्नभिज्ञा सन्त पुत्रादिसाधनाना मोक्षार्थता वदन्ति ॥
तेषा मुखापिधानं श्रुत्येद कृतं—जाया मे स्यादित्यादि पाक्त काम्य कर्मैत्यु-
पक्रमेण, पुत्रादीना च साध्यविशेषविनियोगोपसंहारेण च । तस्मादणश्रुतिरवि-
द्वद्विषया न परमात्मविद्विषयेति सिद्धम् । वक्ष्यति च— ‘किं प्रजया करि-
ष्यामो येषा नोऽयमात्माऽयं लोक’ इति ॥

केचित्तु पितृलोकदेवलोकजयोऽपि पितृलोकदेवलोकान्या व्यावृत्तिरेव,
तस्मात्पुत्रकर्मापरविद्याभि समुच्चित्यानुष्ठिताभिस्त्रिभ्य एतेभ्यो लोकेभ्यो व्या-
वृत्त परमात्मविज्ञनेन मोक्षमधिगच्छतीति परपरया मोक्षार्थान्येव पुत्रादिसा-
धनानीच्छन्ति । तेषामपि मुखापिधानाय इयमेव श्रुतिरुत्तरा कृतसंप्रतिकस्य
पुत्रिण कर्मिण त्र्यन्नात्मविद्याविद फलप्रदर्शनाय प्रवृत्ता । न चेदमेव फलं
मोक्षफलमिति शक्यं वक्तुम् । त्र्यन्नसववात् मेधातप कार्यत्वाच्चाज्ञाना पुन
पुनर्जनयत इति दर्शनात् । ‘यद्वैतन्न कुर्यात्क्षीयेत ह’ इति च क्षयश्रवणात् ॥
शरीरं ज्योतीरूपमिति च कार्यकरणत्वोपपत्ते । ‘त्रय वा इदं’ इति च नामरू-
पकर्मात्मकत्वेनोपसंहारात् । न चेदमेव साधनत्रय सहित सत्कस्यचिन्मोक्षार्थ
कस्यचित्त्र्यन्नात्मफलं इत्यस्मादेव वाक्यादवगतुं शक्यं, पुत्रादिसाधनाना त्र्य-
न्नात्मफलदर्शनेनैव उपक्षीणत्वाद्वाक्यस्य । पृथिव्यै पृथिव्याश्चैनमग्नेश्च दैव्यधि-
दैवात्मिका वागेन कृतसंप्रतिकमाविशति । सर्वेषा हि वाच उपादानभूता दैवी
वाक्पृथिव्यग्निलक्षणा । सा ह्याध्यात्मिकासगादिदोषैर्निरुद्धा । विदुषस्तद्दोषाप-
गमे आवरणभंग इवोदक प्रदीपप्रकाशवच्च व्याप्नोति । तदेतदुच्यते— पृथिव्या
अग्नेश्चैनं दैवी वागाविशतीति । सा च दैवी वागनृतादिदोषरहिता शुद्धा, यया
वाचा दैव्या यद्यदेव आत्मने परस्मै वा वदति तत्तद्भवति अमोघाऽप्रतिबद्धाऽस्य
वाग्भवतीत्यर्थ ॥

दिवश्चैनमादित्याच्च दैवं मन आविशति तद्वै दैवं मनो येनानद्येव
भवत्यथो न शोचति ॥१९॥

तथा दिवश्चैनमादित्याच्च दैवं मन आविशति । तच्च दैवं मन स्वभाव-
निर्मलत्वात् । येन मनसाऽसौ आनन्देव भवति मुख्येव भवति, अथो अपि न
शोचति शोकादिनिमित्तासंयोगात् ॥

अद्भ्यश्चैनं चन्द्रमसश्च दैवः प्राण आविशति स वै दैवः प्राणो यः संचरं-

श्वासंचरंश्च न व्यथतेऽथो न रिष्यति स एवंविस्सर्वेषां भूतानामात्मा भवति यथैषा देवतैव स यथैता देवतां सर्वाणि भूतान्यवन्त्येवं हैवविदं सर्वाणि भूतान्यवन्ति । यदु किंचेमा प्रजाः शोचन्त्यमैवासा तद्भवति पुण्यमेवामुं गच्छति न ह वै देवान्पापं गच्छति ॥२०॥

तथा अद्भ्यश्चैनं चंद्रमसश्च दैव प्राण आविशति । स वै दैव प्राणः किलक्षण इत्युच्यते— य संचरन्प्राणिभेदेष्वसंचरन्समष्टिव्यष्टिरूपेण अथवा संचरञ्जंगमेष्वसंचरन्स्थावरेषु, न व्यथते न दुःखनिमित्तं भयेन युज्यते । अथो अपि न रिष्यति न विनश्यति न हिंसामापद्यते । स, यो यथोक्तमेवं वेत्ति त्र्यन्नात्मदर्शनं स, सर्वेषां भूतानामात्मा भवति, सर्वेषां भूतानां प्राणो भवति, सर्वेषां भूतानां मनो भवति, सर्वेषां भूतानां वाग्भवति, इत्येवं सर्वभूतात्मतया सर्वज्ञो भवतीत्यर्थः । सर्वकृच्च । यथैषा पूर्वसिद्धा हिरण्यगर्भदेवता एवमेव नास्य सर्वज्ञत्वे सर्वकृत्त्वे वा क्वचित्प्रतिघातः । स इति दार्ष्टान्तिकनिर्देशः । किंच यथैता हिरण्यगर्भदेवतामिज्यादिभिः सर्वाणि भूतान्यवन्ति पालयन्ति पूजयन्ति, एवं हैवविदं सर्वाणि भूतान्यवन्ति इज्यादिलक्षणा पूजा सततं प्रयुजत इत्यर्थः ॥

अथेदमाशंक्यते— सर्वप्राणिनामात्मा भवतीत्युक्तं, तस्य च सर्वप्राणि-कार्यकरणात्मत्वे सर्वप्राणिसुखदुःखं संबन्धेतेति । तन्न । अपरिच्छिन्नबुद्धि-त्वात् । परिच्छिन्नात्मबुद्धीनां ह्याक्रोशादौ दुःखसंबन्धो दृष्टः अनेनाहमाकृष्ट इति । अस्य तु सर्वात्मनो य आक्रुश्यते यश्चाक्रोशति तयो आत्मत्वबुद्धिविशेषाभावाच्च तन्निमित्तं दुःखमुपपद्यते । मरणदुःखवच्च निमित्ताभावात् । यथा हि कस्मिंश्चि-न्मृते कस्यचित् दुःखमुत्पद्यते, ममासौ पुत्रो भ्राता चेति, पुत्रादिनिमित्तम् । तन्निमित्ताभावे तन्मरणदर्शिनोऽपि नैव दुःखमुपजायते । तथेश्वरस्यापि अपरि-च्छिन्नात्मनो ममतवतादिदुःखनिमित्तमिथ्याज्ञानादिदोषाभावात् नैव दुःख-मुपजायते । तदेतदुच्यते—यदु किंच यत्किंचेमा प्रजाः शोचन्त्यमैव सहैव प्रजाभि-तच्छोकादिनिमित्तं दुःखं संयुक्तं भवत्यासां प्रजानां परिच्छिन्नबुद्धिजनितत्वात् । सर्वात्मनस्तु केन सह किं संयुक्तं भवेद्वियुक्तं वा । अमुं तु प्राजापत्ये पदे वर्तमानं पुण्यमेव शुभमेव फलमभिप्रेतं पुण्यमिति । निरतिशयं हि तेन पुण्यं कृतं, तेन तत्फलमेव गच्छति । न ह वै देवान्पापं गच्छति पापफलस्यावसराभावात् । पापफलं दुःखं न गच्छतीत्यर्थः ॥२०॥

‘त एते सर्व एव समा सर्वेऽनंता’ इत्यविशेषेण वाङ्मन प्राणानामुपासनमुक्तं, नान्यतमगतो विशेष उक्तः । किमेवमेव प्रतिपत्तव्यं किं वा विचार्यमाणे कश्चिद्विशेषो व्रतमुपासनं प्रति प्रतिपत्तुं शक्यत इत्युच्यते—

अथातो व्रतमीमांसा प्रजापतिर्ह कर्माणि ससृजे तानि सृष्टान्यन्योन्येनास्पर्धन्त वदिष्याम्येवाहमिति वाग्दधे द्रक्ष्याम्यहमिति चक्षुः श्रोष्याम्यहमिति श्रोत्रमेवमन्यानि कर्माणि यथाकर्म तानि मृत्युः श्रमो भूत्वोपयेमे तान्याप्नोत्तान्याप्त्वा मृत्युरवारुंध तस्माच्छ्राम्यत्येव वाक्श्राम्यति चक्षुः श्रोत्रमिति श्रोत्रमथेममेव नाम्नोद्योऽयं मध्यम प्राणस्तानि ज्ञातुं दधिरे । अयं वै नः श्रेष्ठो यः सचरश्चासचरश्च न व्यथतेऽथो न रिण्यति हतास्यैव सर्वे रूपमसामेति त एतस्यैव सर्वे रूपमभवस्तस्मादेत एतेनाख्यायन्ते प्राणा इति तेन ह वाव तत्कुलमाचक्षते यस्मिन्कुले भवति य एवं वेद य उ हैव विदा स्पर्धतेऽनुशुष्यत्यनुशुष्य हैवांततो म्रियत इत्यध्यात्मम् ॥२१॥

अथातोऽनंतरं व्रतमीमांसा उपासनकर्मविचारणेत्यर्थः । एषा प्राणानां कस्य कर्म व्रतत्वेन धारयितव्यमिति मीमांसा प्रवर्तते । तत्र प्रजापतिर्ह, हशब्द किलार्थे, प्रजापतिः किल प्रजा सृष्ट्वा कर्माणि करणानि वागादीनि कर्मार्थानि हि तानीति कर्माणीत्युच्यन्ते, ससृजे सृष्टवान्वागादीनि करणानीत्यर्थः । तानि पुनः सृष्टान्यन्योन्येन इतरेतरमस्पर्धन्त स्पर्धां संघर्षं चक्रुः । कथम्^१ वदिष्याम्येव स्वव्यापाराद्ददनादनुपरतैवाह स्यामिति वाग्व्रतं दधे धृतवती । यदि अन्योपि मत्समोस्ति स्वव्यापारादनुपरंतुं शक्तः, सोऽपि दर्शयत्वात्मनो वीर्यमिति । यथा द्रक्ष्याम्यहमिति चक्षुः, श्रोष्याम्यहमिति श्रोत्रं, एवमन्यानि कर्माणि करणानि यथाकर्म, यद्यद्यस्य कर्म यथाकर्म, तानि करणानि मृत्युर्मारकं श्रमश्रमरूपी भूत्वा उपयेमे संजग्राह । कथम्^२ तानि करणानि स्वव्यापारे प्रवृत्तान्याप्नोच्छ्रमरूपेणात्मानं दर्शितवान् । आप्त्वा च तान्यवारुंध अवरोधं कृतवान्मृत्युः, स्वकर्मभ्यः प्रच्यावितवानित्यर्थः । तस्मादद्यत्वेऽपि वदने स्वकर्मणि प्रवृत्ता वाक्श्राम्यत्येव श्रमरूपिणा मृत्युना संयुक्ता स्वकर्मतः प्रच्यवते । तथा श्राम्यति चक्षुः । श्राम्यति श्रोत्रम् । अथेममेव मुख्यं प्राणं नाप्नोन्न प्राप्तवान्मृत्युः श्रमरूपी, योऽयं मध्यम प्राणस्तम् । तेनाद्यत्वेऽप्यश्रान्त एव स्वकर्मणि प्रवर्तते । तानीतराणि करणानि तं ज्ञातुं दधिरे धृतवन्ति मनः । अयं वै नोऽ-

स्माकं मध्ये श्रेष्ठ प्रशस्यतमोऽभ्यधिको यस्माद्य संचरंश्चासंचरंश्च न व्यथतेऽ-
थो न रिष्यति, हंतेदानीमस्यैव प्राणस्य सर्वे वयं रूपमसाम प्राणमात्मत्वेन प्रति-
पद्येमहि । एव विनिश्चित्य ते एतस्यैव सर्वे रूपमभवन्प्राणरूपमेव आत्मत्वेन
प्रतिपन्ना प्राणव्रतमेव दधिरेऽस्मद्गतानि न मृत्योर्वीरणाय पर्याप्तानीति । यस्मा-
त्प्राणेन रूपेण रूपवन्तीतराणि करणानि चलनात्मना स्वेन च प्रकाशात्मना ।
न हि प्राणादन्यत्र चलनात्मकत्वोपपत्तिः । चलनव्यापारपूर्वकाण्येव हि सर्वदा
स्वव्यापारेषु लक्ष्यन्ते । तस्मादेते वागादय एतेन प्राणाभिधानेन आख्यायन्ते-
ऽभिधीयन्ते प्राणा इत्येवम् । य एवं प्राणात्मता सर्वकरणानां वेत्ति प्राणशब्दाभि-
धेयत्वं च, तेन ह वाव तेनैव विदुषा तत्कुलमाचक्षते लौकिका । यस्मिन्कुले स
विद्वाज्जातो भवति तत्कुलं विद्वन्नामैव प्रथितं भवत्यमुष्येदं कुलमिति । यथा तापस्य
इति । य एवं यथोक्त वेद वागादीनां प्राणरूपता प्राणाख्यत्व च तस्यैतत्फलम् ।
किञ्च यः कश्चिदु हैवंविदा प्राणात्मदर्शिना स्पर्धते तत्प्रतिपक्षी सन्सोऽस्मिन्नेव
शरीरेऽनुशुष्यति शोषमुपगच्छति । अनुशुष्य हेव शोष गत्वैव अंततोऽन्ते म्रियते
न सहसाऽनुपद्रुतो म्रियते । इत्येवमुक्तमध्यात्म प्राणात्मदर्शनमिति उक्तोपसंहार
अधिदैवतप्रदर्शनार्थः ॥

अथाधिदैवतं ज्वलिष्याम्येवाहमित्यग्निर्दध्रे तप्स्याम्यहमित्यादित्यो
भास्याम्यहमिति चंद्रमा एवमन्या देवता यथादैवतं स यथैषां प्राणानां
मध्यमः प्राण एवमेतासां देवतानां वायुर्ग्लोचन्ति ह्यन्या देवता न वायुः
सैषाऽनस्तमिता देवता यद्वायुः ॥२२॥

अथानतरं अधिदैवतं देवताविषयं दर्शनमुच्यते । कस्य देवताविशेषस्य
व्रतधारणं श्रेय इति मीमास्यते । अध्यात्मवत्सर्वम् । ज्वलिष्याम्येवाहमित्यग्नि-
र्दध्रे । तप्स्याम्यहमित्यादित्य । भास्याम्यहमिति चंद्रमा । एवमन्या देवता
यथादैवतम् । सोऽध्यात्मं वागादीनमेषां प्राणानां मध्ये मध्यमः प्राणो मृत्युना-
ऽनाप्त स्वकर्मणो न प्रच्यावित स्वेन प्राणव्रतेनाभमव्रतो यथा, एवमेतासामन्या-
दीनां देवतानां वायुरपि । ग्लोचन्त्यस्तं यन्ति स्वकर्मभ्यः उपरमन्ते यथाऽध्यात्मं
वागादयोऽन्या देवता अग्न्याद्या, न वायुरस्तं याति यथा मध्यमः प्राणः । अतः
सैषा अनस्तमिता देवता यद्वायुर्योऽयं वायुः । एवमध्यात्ममधिदैव च मीमा-
सित्वा निर्धारितं प्राणवाय्वात्मनोर्व्रतमभममिति ॥

अथैष श्लोको भवति यतश्चोदेति सूर्योऽस्तं यत्र च गच्छतीति प्राणाद्वा एष उदेति प्राणेऽस्तमेति तं देवाश्चक्रिरे धर्मं स एवाद्य स उ श्व इति यद्वा एतेऽमुष्मिन्प्रियन्त तदेवाप्यद्य कुर्वन्ति । तस्मादेकमेव व्रत चरेत्प्राण्याच्चैवापान्याच्च नेन्मा पाप्मा मृत्युरापनुवदिति यद्यु चरेत्समापिपयिषेत्तेनो एतस्यै देवतायै सायुज्यं सलोकतां जयति ॥२३॥ इति पंचमं ब्राह्मणम् ॥

अथैतस्यैवार्थस्य प्रकाशक एष श्लोको मन्त्रो भवति । यतश्च यस्माद्वायो-रुदेत्युद्गच्छति सूर्योऽध्यात्मं च चक्षुरात्मना प्राणादस्तं च यत्र वायौ प्राणे च गच्छत्यपरसंघासमये स्वापसमये च पुरुषस्य, त देवास्तं धर्मं देवाश्चक्रिरे धृतवन्तो वागादयोऽग्न्यादयश्च प्राणव्रत वायुव्रतं च पुरा विचार्य । स एवाद्येदानीं श्रौऽपि भविष्यत्यपि कालेऽनुवर्त्यतेऽनुवर्तिष्यते च देवैरित्यभिप्रायः । तत्रेमं मंत्रं संक्षेपतो व्याचष्टे ब्राह्मणम् । प्राणाद्वा एष सूर्य उदेति प्राणेऽस्तमेति । तं देवाश्चक्रिरे धर्मं स एवाद्य स उ श्व इत्यस्य कोऽर्थ इत्युच्यते । यद्वै एते व्रतममुर्हि अमुष्मिन्काले वागादयोऽग्न्यादयश्च प्राणव्रत वायुव्रतं चाभियन्त, तदेवाद्यापि कुर्वन्त्यनुवर्तन्तेऽनुवर्तिष्यन्ते च । व्रत तेरभग्नमेव । यत्तु वागादिव्रतमग्न्यादिव्रतं च तद्वग्नमेव । तेषामस्तमनकाले स्वापकाले च वायौ प्राणे च निम्लुक्तिदर्शनात् । अथैतदन्यत्रोक्तम् - ‘यदा वै पुरुष स्वपिति प्राणं तर्हि वागप्येति प्राणं मनः प्राणं चक्षुः प्राणं श्रोत्रं यदा प्रबुध्यते प्राणादेवाधि पुनर्जायन्त इत्यध्यात्ममथाधिदैवतं यदा वा अभिरनुगच्छति वायुं तर्ह्यनुद्वाति तस्मादेनमुदवासीदित्याहुर्वायुं ह्यनुद्वाति यदादित्योऽस्तमेति वायुं तर्हि प्राविशति वायुं चंद्रमा वायौ दिशः प्रतिष्ठिता वायोरेवाधि पुनर्जायन्ते’ इति । यस्मात् एतदेव व्रतं वागादिष्वग्न्यादिषु चानुगतं यदेतद्वायोश्च प्राणस्य च परिस्पंदात्मकत्वं सर्वै देवैरनुवर्त्यमानं व्रतं, तस्मादन्योऽप्येकमेव व्रतं चरेत् । किं तत् ? प्राण्यात्प्राण-नव्यापारं कुर्यादपान्यादपाननव्यापारं च । नहि प्राणापानव्यापारस्य प्राणनापाननलक्षणस्योपरमोऽस्ति । तस्मात्तदेवैकं व्रतं चरेद्वित्वेन्द्रियातरव्यापारं नेन्मा मा पाप्मा मृत्युं श्रमरूप्यानुवदानुयात् । नेच्छब्दं परिभये । यद्यहमस्माद्वाता-त्प्रच्युतः स्या प्रस्त एवाहं मृत्युनेत्येवं त्रस्तो धारयेत्प्राणव्रतमित्यभिप्रायः । यदि कदाचिदु चरेत्प्रारभेत प्राणव्रतं समापिपयिषेत्समापयितुमिच्छेत् यदि ह्यस्मात् व्रतादुपरमेत्प्राणं परिभूतः स्याद्देवाश्च । तस्मात्समापयेदेव । तेन उ तेननिन

व्रतेन प्राणात्मप्रतिपत्त्या सर्वभूतेषु वागादयोऽन्यादयश्च मदात्मका एव, अहं प्राण आत्मा सर्वपरिस्पन्दकृदेवं तेनानेन व्रतधारणेन एतस्या एव प्राणदेवताया सायुज्यं सयुग्मभावमेकात्मत्वं सलोकता समानलोकता वा एकस्थानत्वं, विज्ञानमाद्यापेक्षमेतत्, जयति प्राप्नोतीति ॥ इति पचमं ब्राह्मणम् ॥ १५ —

त्रय वा इदं नाम रूपं कर्म तेषां नाम्ना वागित्येतदेषामुक्थमतो हि सर्वाणि नामान्युत्तिष्ठन्ति । एतदेषां सामैताद्धि सर्वैर्नामभिः सममेतदेषां ब्रह्मैताद्धि सर्वाणि नामानि बिभर्ति ॥१॥

यदेतदविद्याविषयत्वेन प्रस्तुतं साध्यसाधनलक्षणं व्याकृतं जगत्प्राणात्म-प्राप्त्येतोत्कर्षवदपि फलम् । या चैतस्य व्याकरणात्प्रागवस्था अव्याकृतशब्द-वाच्या वृक्षबीजवत्सर्वमेतत्त्रयम् । किं तत्त्रयमित्युच्यते । नाम रूपं कर्म चेत्यनात्मैव । नात्मा यत्साक्षादपरोक्षाद्ब्रह्म । तस्मादस्माद्विरज्येत्येवमर्थस्त्रयं वा इत्याद्यारंभः । न ह्यस्मादनात्मनोऽव्यावृत्तचित्तस्य आत्मानमेव लोकमहं ब्रह्मास्मीत्युपासितुं बुद्धिः प्रवर्तते । बाह्यप्रत्यगात्मप्रवृत्त्योर्विरोधात् । तथा च काठके— ‘पराचि खानि व्यतृणत्स्वयंभूस्तस्मात्पराङ्पश्यति नातरात्मन् । कश्चिद्धीरः प्रत्यगात्मानमैक्षदावृत्तचक्षुरमृतत्वमिच्छन्’ इत्यादि ॥

कथं पुनरस्य व्याकृताव्याकृतस्य क्रियाकारकफलात्मनः ससारस्य नाम-रूपकर्मात्मकतैव न पुनरात्मत्वं इत्येतत्संभावयितुं शक्यत इति । अत्रोच्यते— तेषां नाम्ना यथोपन्यस्तानां वागिति शब्दसामान्यमुच्यते । ‘यः कश्च शब्दो वागेव सा’ इत्युक्त्वाद्वागित्येतस्य शब्दस्य योऽर्थः शब्दसामान्यमात्रं एतदेतेषां नामविशेषाणामुक्तं कारणमुपादानं, सैधवलवणकणानामिव सैधवाचलः । तदाह— अतो ह्यस्मान्नामसामान्यात्सर्वाणि नामानि यजदत्तो देवदत्त इत्येवमादिप्रविभागान्युत्तिष्ठन्त्युत्पद्यन्ते प्रविभज्यन्ते, लवणाचलादिव लवणकणाः । कार्यं च कारणेनाव्यतिरिक्तम् । तथा विशेषाणां च सामान्येऽन्तर्भावात् । कथं सामान्यविशेषभाव इति । एतच्छब्दसामान्यमेषां नामविशेषाणां सामं, समत्वात्सामं, सामान्यमित्यर्थः । एतद्धि यस्मात्सर्वैर्नामभिः आत्मविशेषैः समम् । किंच आत्मलाभाविशेषाच्च नामविशेषाणाम् । यस्य च यस्मादात्मलाभो भवति स तेनाप्रविभक्तो दृष्टो यथा घटादीनां मृदा । कथं नामविशेषाणामात्मलाभो वाच इत्युच्यते— यत एतदेषां वाक्शब्दवाच्यं वस्तु ब्रह्म आत्मा, ततो

ह्यात्मलाभो नाम्ना, शब्दव्यतिरिक्तस्वरूपानुपपत्तेः । तत्प्रतिपादयति— एतच्छब्दसामान्यं हि यस्माच्छब्दविशेषान्सर्वाणि नामानि विभर्ति धारयति स्वरूपप्रदानेन । एव कार्यकारणत्वोपपत्तेः सामान्यविशेषोपपत्तेः आत्मप्रदानोपपत्तेश्च नामविशेषाणां शब्दमात्रता सिद्धा । एवमुत्तरयोरपि सर्वं योज्यं यथोक्तम् ॥

अथ रूपाणां चक्षुरित्येतदेषामुक्थमतो हि सर्वाणि रूपाण्युत्तिष्ठन्त्येतदेषां सामैतद्धि सर्वै रूपै सममेतदेषां ब्रह्मेतद्धि सर्वाणि रूपाणि विभर्ति ॥२॥

अथेदानीं रूपाणां सितासितप्रभृतीनां चक्षुरिति चक्षुर्विषयसामान्यं चक्षु-शब्दाभिधेयं रूपसामान्यं प्रकाशयमात्रमभिधीयते । अतो हि सर्वाणि रूपाण्युत्तिष्ठन्त्येतदेषां साम, एतद्धि सर्वै रूपै समं, एतदेषां ब्रह्म एतद्धि सर्वाणि रूपाणि विभर्ति ॥

अथ कर्मणामात्मेत्येतदेषामुक्थमतो हि सर्वाणि कर्माण्युत्तिष्ठन्त्येतदेषां सामैतद्धि सर्वै. कर्मभिः सममेतदेषां ब्रह्मेतद्धि सर्वाणि कर्माणि विभर्ति तदेतत्त्रयं सदेकमयमात्मात्मो एकः सन्नेतत्त्रयं तदेतदमृत सत्त्येन च्छन्नं प्राणो वा अमृतं नामरूपे सत्त्यं ताभ्यामयं प्राणश्छन्नः ॥३॥ इति षष्ठं ब्राह्मणम् ॥ इति बृहदारण्यकोपनिषदि प्रथमोऽध्यायः ॥

अथेदानीं सर्वकर्मविशेषाणां मननदर्शनात्मकानां चलनात्मकानां च क्रिया-सामान्यमात्रेऽन्तर्भाव उच्यते । कथं ' सर्वेषां कर्मविशेषाणामात्मा शरीरं सामान्यं आत्मा, आत्मनः कर्म आत्मेत्युच्यते । आत्मना हि शरीरेण कर्म करोतीत्युक्तम् । शरीरे च सर्वं कर्माभिव्यज्यते । अतः तात्स्थ्यात्तच्छब्दं कर्म कर्मसामान्यमात्रं सर्वेषामुक्थमित्यादि पूर्ववत् । तदेतद्यथोक्तं नाम रूपं कर्म त्रयमितरेतराश्रय इतरेतराभिव्यक्तिकारण इतरेतरप्रलयं संहतं त्रिदंडविष्टभवं सदेकम् । केनात्मनैकत्वमित्युच्यते— अयमात्मायं पिंडः कार्यकारणात्मसंघाततथाज्ञत्रये व्याख्यात 'एतन्मयो वा अयमात्मा' इत्यादिना । एतावद्दीदं सर्वं व्याकृतमव्याकृतं च यदुत नाम रूपं कर्मेति, आत्मा उ एकोऽयं कार्यकरणसंघातसन्नध्यात्माधिभूताधिदैवभावेन व्यवस्थितमेतदेव त्रयं नाम रूपं कर्मेति । तदेतद्वक्ष्यमाणम् । अमृतं सत्त्येन च्छन्नमित्येतस्य वाक्यस्यार्थमाह— प्राणो वा अमृतकरणात्मक अतरुपष्टभक आत्मभूतोऽमृतोऽविनाशी । नामरूपे सत्त्यं कार्यात्मके

शरीरावस्थे, क्रियात्मकस्तु प्राणस्तयोरुपपन्नको बाह्याभ्यां शरीरात्मकाभ्यां उपजनापायवर्मिभ्यां मर्त्याभ्यां छन्नोऽप्रकाशीकृतः । एतदेव ससारसतत्त्वमविद्याविषयः प्रदर्शितम् । अत ऊर्ध्वं विद्याविषय आत्माऽधिगंतव्य इति चतुर्थं आरभ्यते ॥ इति षष्ठं ब्राह्मणम् ॥ इति प्रथमोऽध्यायः ॥

॥ द्वितीयोऽध्यायः ॥

आत्मेत्येवोपासीत, तदन्वेषणे च सर्वमन्विष्टं स्यात्, तदेव चात्मतत्त्वं सर्वस्मात्प्रेयस्त्वादन्वेष्टव्यम् । आत्मानमेवावेदहं ब्रह्मास्मीत्यात्मतत्त्वमेकं विद्याविषयः । यस्तु भेददृष्टिविषयः स अन्योऽसावन्योऽहमस्मीति न स वेदेति, अविद्याविषयः ॥

‘एकवैवानुदृष्टव्यं’ ‘मृत्योः स मृत्युमाप्नोति य इह नानेव पश्यति’ इत्येवमादिभिः प्रविभक्तौ विद्याविद्याविषयौ सर्वोपनिषत्सु । तत्र चाविद्याविषयः सर्व एव साध्यसाधनादिभेदविशेषविनियोगेन व्याख्यातः आ तृतीयाध्यायपरिसमाप्ते । स च व्याख्यातोऽविद्याविषयः सर्व एव द्विप्रकारः । अतः प्राण उपपन्नको गृहस्येव स्तभादिलक्षणः प्रकाशकोऽमृतः । बाह्यश्च कार्यलक्षणोऽप्रकाशकः उपजनापायवर्मकः तृणकुशमृत्तिकासमो गृहस्येव सत्यशब्दवाच्यो मर्त्यः । तेनामृतशब्दवाच्यः प्राणदृष्टः इति चोपसंहृतम् । स एव च प्राणो बाह्याधारभेदेष्वनेकधा विस्तृतः । प्राण एको देव इत्युच्यते । तस्यैव बाह्यः पिण्ड एकः साधारणो विराट् वैश्वानर आत्मा पुरुषविधः प्रजापतिः को हिरण्यगर्भः, इत्यादिभिः पिण्डप्रदानैः शब्दैः आख्यायते सूर्यादिप्रविभक्तकरणः । एकं चानेकं च ब्रह्म एतावदेव, नातः परमस्ति, प्रत्येकं च शरीरभेदेषु परिसमाप्तं चेतनावत्कर्तुं भोक्तुं च इत्यविद्याविषयमेव आत्मत्वेनोपगतो गार्ग्यो ब्राह्मणो वक्ता उपस्थाप्यते । तद्विपरीतात्मदृग्जातशत्रुः श्रोता । एवं हि यतः पूर्वपक्षसिद्धान्ताख्यायिकारूपेण समर्प्यमाणोऽर्थः श्रोतुश्चित्तस्य वशमेति । विपर्यये हि तर्कशास्त्रवत्केवलार्थानुगमवाक्यैः समर्प्यमाणो दुर्विज्ञेयः स्यात् अत्यन्तसूक्ष्मत्वाद्वास्तुनः । तथा च काठके— ‘श्रवणायापि बहुभिर्यो न लभ्यः’ इत्यादिवाक्यैः सुसंस्कृतदेवबुद्धिगम्यत्वं सामान्यमात्रबुद्धयगम्यत्वं च सप्रपञ्चं दर्शितम् ।

‘आचार्यवान्पुरुषो वेद’ ‘आचार्याद्वैव विद्या’ इति च छादोग्ये । “उपदेक्ष्यन्ति ते ज्ञानं ज्ञानिनस्तत्त्वदर्शिनः” इति च गीतासु । इहापि च शाकल्ययाज्ञवल्क्य-संवादेन अतिगह्वरत्व महता संरंभेण ब्रह्मणो वक्ष्यति । तस्मात् श्र्लिष्ट एव आख्यायिकारूपेण पूर्वपक्षसिद्धान्तरूपमापाद्य वस्तुसमर्पणार्थ आरंभ । आचार-विध्युपदेशार्थश्च । एवमाचारवतो वक्तृश्रोत्रोराख्यायिकानुगतोऽर्थोऽवगम्यते । केवलतर्कबुद्धिनिषेधार्था आख्यायिका— ‘नैषा तर्केण मतिरापनेया’ ‘न तर्कशास्त्रदग्धया’ इति श्रुतिस्मृतिभ्याम् । श्रद्धा च ब्रह्मविज्ञाने परमं साधन-मित्याख्यायिकार्थः । तथाहि गार्ग्याजातशत्र्वो अतीव श्रद्धालुता दृश्यते आख्यायिकायाम् । “श्रद्धावोल्लभते ज्ञानम्” इति च स्मृतिः ॥

ॐ ॥ दसबालाकिर्हानूचानो गार्ग्य आस स होवाचाजातशत्रु काश्यं ब्रह्म ते ब्रवाणीति स होवाचाजातशत्रु सहस्रमेतस्यां वाचि दशो जनको जनक इति वै जना धावन्तीति ॥१॥

तत्र पूर्वपक्षवादी अविद्याविषयब्रह्मवित् दसबालाकि दसो गर्वितोऽ-सम्यग्ब्रह्मवित्त्वादेव, बलाकाया अपत्यं बालाकिर्दसश्चासौ बालाकिश्चेति दस-बालाकि, दशब्द ऐतिह्यार्थ आख्यायिकाया, अनूचानोऽनुवचनसमर्थो वक्ता वाग्मी, गार्ग्यो गोत्रत, आस बभूव क्वचित्कालविशेषे । स होवाचाजातशत्रुं अजातशत्रुनामानं काश्यं काशिराजमभिगम्य— ब्रह्म ते ब्रवाणीति ब्रह्म ते तुभ्यं ब्रवाणि कथयानि । स एवमुक्तोऽजातशत्रुरुवाच— सहस्रं गवा दश एतस्या वाचि या मा प्रत्यवोचो ब्रह्म ते ब्रवाणीति तावन्मात्रमेव गोसहस्रप्रदाने निमित्तमि-त्यभिप्रायः । साक्षाद्ब्रह्मकथनमेव निमित्तं कस्माच्चापेक्ष्यते सहस्रदाने, ब्रह्म ते ब्रवाणीति इयमेव तु वाक् निमित्तमपेक्ष्यत इत्युच्यते— यत श्रुतिरेव राज्ञोऽ-भिप्रायमाह— जनको दाता जनक श्रोतेति चैतस्मिन्वाक्यद्वये पदद्वयमभ्यस्यते जनको जनक इति । वैशब्द प्रसिद्धावद्योतनार्थः । जनको दित्सुर्जनक शुश्रू-षुरिति ब्रह्म शुश्रूषवो विवक्षव प्रतिजिघृक्षवश्च जना धावन्त्यभिगच्छन्ति । तस्मात्तत्सर्वं मय्यपि संभावितवानसीति ॥

स होवाच गार्ग्यो य एवासावादित्ये पुरुष एतमेवाहं ब्रह्मोपास इति स होवाचाजातशत्रुर्मा मैतस्मिन्संबदिष्टा अतिष्ठाः सर्वेषां भूतानां मूर्ध्ना

राजेति वा अहमेतमुपास इति स य एतमेव मुपास्तेऽतिष्ठाः सर्वेषां भूतानां मूर्धा राजा भवति ॥२॥

एवं राजानं शुश्रूषु अभिमुखीभूतं स होवाच गार्ग्य । य एवासावादित्ये चक्षुषि चैकोऽभिमानि चक्षुर्द्वारेणेह हृदि प्रविष्टोऽहं भोक्ता कर्ता चेत्यवस्थित । एतमेवाहं ब्रह्म पश्याम्यस्मिन्कार्यकरणसंघाते उपासे । तस्मात्तमहं पुरुषं ब्रह्म तुभ्यं ब्रवीम्युपास्वेति । स एवमुक्त प्रत्युवाच अजातशत्रुर्मा मा इति हस्तेन विनिवारयन् । एतस्मिन्ब्रह्मणि विज्ञेये मा संवदिष्ठा । मा मेल्याबाधनार्थं द्विर्वचनम् । एवं समाने विज्ञानविषये आवयोरस्मानविज्ञानवत इव दर्शयता बाविता स्याम. अतो मा संवदिष्ठा मा सवादं कार्षीरस्मिन्ब्रह्मणि । अन्यच्चचेज्जानासि तद्ब्रह्म वक्तुमर्हसि न तु यन्मया ज्ञायते एव । अथ चेन्मन्यसे, जानीषे त्वं ब्रह्ममात्रं न तु तद्विशेषणोपासनफलानीति, तन्न मंतव्यं यतः सर्वमेतदहं जाने यद्वीषि । कथम्^१ अतिष्ठाः अतीत्य भूतानि तिष्ठतीत्य-
तिष्ठा । सर्वेषा च भूताना मूर्धा शिरो राजेति वै राजा दीप्तिगुणोपेतत्वादेतैर्वि-
शेषणैर्विशिष्टमेतद्ब्रह्म अस्मिन्कार्यकरणसंघाते कर्तृ भोक्तृ चेत्यहमेतमुपास इति । फलमप्येवं विशिष्टोपासकस्य । स य एतमेवमुपास्तेऽतिष्ठाः सर्वेषा भूताना मूर्धा राजा भवति । यथागुणोपासनमेव हि फलम् । 'तं यथा यथोपासते तदेव भवति' इति श्रुते ॥

स होवाच गार्ग्यो य एवासौ चंद्रे पुरुष एतमेवाहं ब्रह्मोपास इति स होवाचाजातशत्रुर्मा मैतस्मिन्संवदिष्ठा बृहन्पांडरवासा. सोमो राजेति वा अहमेतमुपास इति स य एतमेवमुपास्तेऽहरहर्ह सुतः प्रसुतो भवति नास्यान्नं क्षीयते ॥३॥

संवादेन आदित्यब्रह्मणि प्रत्याख्यातेऽजातशत्रुणा चंद्रमसि ब्रह्मान्तरं प्रतिपेदे गार्ग्य । य एवासौ चंद्र मनसि चैक पुरुषो भोक्ता कर्ता चेति पूर्ववद्विशेषणम् । बृहन्महान्पांडरं शुक्लं वासो यस्य सोऽयं पांडरवासा, अप्सरीरत्वात् चंद्राभिमानिन प्राणस्य । सोमो राजा चंद्र, यश्चाज्ञभूतोऽभिषूयते लतात्मको यज्ञे तमेकीकृत्यैतमेवाहं ब्रह्मोपासे, यथोक्तगुणं य उपास्ते तस्याहरह सुत सोमोऽभिषुतो भवति यज्ञे, प्रसुतः प्रकृष्टं सुतरां सुतो भवति विकारे, उभयवि-
धयज्ञानुष्ठानसामर्थ्यं भवति । अन्नं चास्य न क्षीयतेऽन्नात्मकोपासकस्य ॥

स होवाच गार्ग्यो य एवासौ विद्युति पुरुष एतमेवाह ब्रह्मोपास इति स होवाचाजातशत्रुर्मा मैतस्मिन्संवदिष्टास्तेजस्वीति वा अहमेतमुपास इति स य एतमेवमुपास्ते तेजस्वी ह भवति तेजस्विनी हास्य प्रजा भवति ॥४॥

तथा विद्युति त्वचि हृदये चैका देवता । तेजस्वीति विशेषणं, तस्यास्तत्फलं तेजस्वी ह भवति तेजस्विनी हास्य प्रजा भवति । विद्युता बहुत्वस्यागीकरणादात्मनि प्रजाया च फलबाहुल्यम् ॥

स होवाच गार्ग्यो य एवायमाकाशे पुरुष एतमेवाह ब्रह्मोपास इति स होवाचाजातशत्रुर्मा मैतस्मिन्संवदिष्टा पूर्णमप्रवर्तीति वा अहमेतमुपास इति स य एतमेवमुपास्ते पूर्यते प्रजया पशुभिर्नास्यास्माल्लोकात्प्रजो-द्वर्तते ॥५॥

तथा आकाशे हृद्याकाशे चैका देवता । पूर्णमप्रवर्ति चेति विशेषणद्वयम् । पूर्णत्वविशेषणफलमिदं पूर्यते प्रजया पशुभिः । अप्रवर्तिविशेषणफलं नास्यास्माल्लोकात्प्रजोद्वर्तते इति । प्रजा संतानाविच्छितिः ॥

स होवाच गार्ग्यो य एवायं वायौ पुरुष एतमेवाहं ब्रह्मोपास इति स होवाचाजातशत्रुर्मा मैतस्मिन्संवदिष्टा इंद्रो वैकुण्ठोऽपराजिता सेनेति वा अहमेतमुपास इति स य एतमेवमुपास्ते जिष्णुर्हाराजिष्णुर्भवत्यन्यत-स्त्यजायी ॥६॥

तथा वायौ प्राणे हृदि चैका देवता । विशेषणं इंद्र परमेश्वरो, वैकुण्ठोऽप्रसह्यो, न परैर्जितपूर्वाऽपराजिता सेना मरुता गुणत्वप्रसिद्धे । उपासनफल-मपि— जिष्णुर्ह जयनशीलोऽपराजिष्णुर्न च परैर्जितस्वभावो भवति । अन्य-तस्त्यजायी अन्यतस्त्याना सपत्नाना जयनशीलो भवति ॥

स होवाच गार्ग्यो य एवायमग्नौ पुरुष एतमेवाहं ब्रह्मोपास इति स होवाचाजातशत्रुर्मा मैतस्मिन्संवदिष्टा विषासहिरिति वा अहमेतमुपास इति स य एतमेवमुपास्ते विषासहिर्ह भवति विषासहिर्हास्य प्रजा भवति ॥७॥

अग्नौ वाचि हृदि चैका देवता । विशेषणं— विषासाहिर्मर्षयिता परेषाम् । अग्निबाहुल्यात्फलबाहुल्यं पूर्ववत् ॥

स होवाच गार्ग्यो य एवायमप्सु पुरुष एतमेवाहं ब्रह्मोपास इति स होवाचाजातशत्रुर्मा मैतस्मिन्संवदिष्टाः प्रतिरूप इति वा अहमेतमुपास इति

स य एतमेवमुपास्ते प्रतिरूपं हैवैनमुपगच्छति नाप्रतिरूपमथो प्रतिरूपो-
ऽस्माज्जायते ॥८॥

अप्सु रेतसि हृदि चैका देवता । तस्या विशेषणं— प्रतिरूपोऽनुरूप
श्रुतिस्मृत्यप्रतिकूल इत्यर्थः । फलं— प्रतिरूप श्रुतिस्मृतिशासनानुरूपमेव एन-
मुपगच्छति प्राप्नोति न विपरीतं, अन्यच्चास्मात्तथाविध एवोपजायते ॥

स होवाच गार्ग्यो य एवायमादर्शो पुरुष एतमेवाह ब्रह्मोपास इति स
होवाचाजातशत्रुर्मा मैतस्मिन्सवदिष्टा रोचिष्णुरिति वा अहमेतमुपास इति
स य एतमेवमुपास्ते रोचिष्णुर्ह भवति रोचिष्णुर्हास्य प्रजा भवत्यथो यै
सनिगच्छति सर्वास्तानतिरोचते ॥९॥

आदर्शे प्रसादस्वभावे चान्यत्र खङ्गादौ हार्दे च सत्त्वशुद्धिस्वाभाव्ये चैका
देवता, तस्या विशेषणं— रोचिष्णुर्दाप्तिस्वभावः, फलं च तदेव रोचनाधार-
बाहुल्यात्फलबाहुल्यम् ॥

स होवाच गार्ग्यो य एवायं यन्त पश्चाच्छब्दोऽनूदेत्येतमेवाह ब्रह्मोपास
इति स होवाचाजातशत्रुर्मा मैतस्मिन्सवदिष्टा असुरिति वा अहमेतमुपास
इति स य एतमेवमुपास्ते सर्वं हैवास्मिन्नलोक आयुरेति नैन पुरा कालात्प्राणो
जहाति ॥१०॥

यन्तं गच्छन्तं य एवायं शब्दः पश्चात्पृष्ठतोऽनूदेत्यभ्यात्मं च जीवनहेतु
प्राणः, तमेकीकृत्याह असु प्राणो जीवनहेतुरिति गुणस्तस्य फलं सर्वमायुर-
स्मिन्नलोक एतीति । यथोपात्तं कर्मणा आयुः कर्मफलपरिच्छिन्नकालात्पुरा पूर्व
रोगादिभिः पीडयमानमध्येन प्राणो न जहाति ॥

स होवाच गार्ग्यो य एवायं दिक्षु पुरुष एतमेवाह ब्रह्मोपास इति
स होवाचाजातशत्रुर्मा मैतस्मिन्सवदिष्टा द्वितीयोऽनपग इति वा अहमेत-
मुपास इति स य एतमेवमुपास्ते द्वितीयवान्ह भवति नास्माद्रूपादिष्ठयते ॥

दिक्षु कर्णयोर्हृदि चैका देवता अश्विनौ देवाववियुक्तस्वभावौ । गुणस्तस्य
द्वितीयवत्त्वमनपगतमवियुक्ता चान्योन्यं दिशामश्विनोश्चैवंधर्मित्वात् । तदेव च
फलमुपासकस्य गणाविच्छेदो द्वितीयवत्त्वः च ॥

स होवाच गार्ग्यो य एवायं छायायमयः पुरुष एतमेवाहं ब्रह्मोपास
इति स होवाचाजातशत्रुर्मा मैतस्मिन्सवदिष्टा मृत्पुनरिति वा अहमेतमुपास

इति स य एतमेवमुपास्ते सर्वं हैवास्मिन्नलोक आयुरेति नैन पुरा कालान्मृत्यु-
रागच्छति ॥१२॥

छायाया बाह्ये तमस्यध्यात्म च आवरणात्मकेऽज्ञाने हृदि चैका देवता,
तस्या विशेषण मृत्युः । फलं सर्वं पूर्ववन्मृत्योरनागमनेन रोगादिपीडाभावो
विशेष ॥

स होवाच गार्ग्यो य एवायमात्मनि पुरुष एवमेवाहं ब्रह्मोपास इति
स होवाचाजातशत्रुर्मा मैतस्मिन्सवदिष्टा आत्मन्वीति वा अहमेतमुपास
इति स य एतमेवमुपास्त आत्मन्वी ह भवत्यात्मन्विनी हास्य प्रजा भवति
स ह तूष्णीमास गार्ग्यः ॥१३॥

आत्मनि प्रजापतौ बुद्धौ च हृदि चैका देवता तस्या आत्मन्व्यात्मवा-
निति विशेषणम् । फलं— आत्मन्वी ह भवत्यात्मवान्भवति । आत्मन्विनी
हास्य प्रजा भवति बुद्धिबहुलत्वात्प्रजाया सपादनमिति विशेष । स्वय परिज्ञात-
त्वेनैव क्रमेण प्रत्याख्यातेषु ब्रह्मसु स गार्ग्य क्षीणब्रह्मविज्ञानोऽप्रतिभासमानोत्तर-
स्तूष्णीमवाकिशरा आस ॥

स होवाचाजातशत्रुरेतावन्नृ३ इत्येतावद्धीति नैतावता विदित भव-
तीति स होवाच गार्ग्य उप त्वा यानीति ॥१४॥

तं तथाभूतमालक्ष्य गार्ग्य स होवाचाजातशत्रु — एतावन्नृ३ इति ।
किमेतावद्ब्रह्म निर्ज्ञातं, आहोस्विदधिकमप्यस्तीति । इतर आहैतावद्धीति ।
नैतावता विदितेन ब्रह्म विदित भवतीत्याहाजातशत्रुः, किमर्थं गर्वितोऽसि ब्रह्म
ते ब्रवाणीति । किमेतावद्विदितं विदितमेव न भवतीत्युच्यते । न, फलवद्विज्ञान-
श्रवणात् । न चार्थवादत्वेव वाक्यानामवगतुं शक्यम् । अपूर्वविधानपराणि हि
वाक्यानि प्रत्युपासनोपदेशं लक्ष्यन्ते 'अतिष्ठा सर्वेषा भूताना' इत्यादीनि ।
तदनुरूपाणि च फलानि सर्वत्र श्रूयन्ते विभक्तानि । अर्थवादत्वे एतदसमज-
सम् । कथं तर्हि नैतावता विदित भवतीति? नैष दोषः, अधिकृतापेक्षत्वात् ।
ब्रह्मोपदेशार्थं हि शुश्रूषवे अजातशत्रवे अमुख्यब्रह्मविद्गार्ग्यं प्रवृत्तः, स युक्त
एव मुख्यब्रह्मविदाऽजातशत्रुणाऽमुख्यब्रह्मविद्गार्ग्यो वक्तुं— यन्मुख्यं ब्रह्म वक्तुं
प्रवृत्तस्त्वं तन्न जानीष इति । यद्यमुख्यब्रह्मविज्ञानमपि प्रत्याख्यायेत तदैता-
वतेति न ब्रूयाच्च किञ्चिज्ज्ञात त्वयेत्येवं ब्रूयात् तस्माद्भवन्त्येतावन्त्याविद्याविषये

ब्रह्माणि । एतावद्विज्ञानद्वारत्वाच्च परब्रह्मविज्ञानस्य युक्तमेव वक्तुं नैतावता विदितं भवतीति । अविद्याविषये विज्ञेयत्वं नामरूपकर्मात्मकत्वं चैषा तृतीयेऽध्याये प्रदर्शितम् । तस्मात् 'नैतावता विदितं भवति' इति ब्रुवता अधिकं ब्रह्म ज्ञातव्यमस्तीति दर्शितं भवति । तच्चानुपसन्नाय न वक्तव्यमित्याचारविधिज्ञो गार्ग्य स्वयमेवाह उप त्वा यानीत्युपगच्छानीति त्वा, यथान्य शिष्यो गुरुम् ॥

स होवाचाजातशत्रु प्रतिलोमं चैतद्यद्वाङ्मण क्षत्रियमुपेयाद्ब्रह्म मे वक्ष्यतीति ब्येव त्वा ज्ञपयिष्यामीति तं पाणावादायोत्तस्थौ तौ ह पुरुषं सुप्तमाजग्मतुस्तमेतैर्नामभिरामंत्रयांचके बृहन् पांडरवास सोम राजश्रिति स नोत्तस्थौ त पाणिनाऽऽपेष बोधयाचकार स होत्तस्थौ ॥१५॥

स होवाचाजातशत्रु प्रतिलोमं विपरीतं चैतत्किं तद्यद्वाङ्मण उत्तमवर्ण आचार्यत्वेऽधिकृत सन्क्षत्रियमनाचार्यस्वभावमुपेयादुपगच्छेच्छिष्यवृत्त्या ब्रह्म मे वक्ष्यतीति । एतदाचारविदिशास्त्रेषु निषिद्धम् । तस्मात्तिष्ठ त्वमाचार्य एव सन् । विज्ञपयिष्याम्येव त्वामहं यस्मिन्विदिते ब्रह्म विदितं भवति यत्तन्मुख्य ब्रह्म वेद्यम् । त गार्ग्यं सलज्जमालक्ष्य विश्रंभजननाय पाणौ हस्त आदाय गृहीत्वोत्तस्थावुत्थितवान् । तौ ह गार्ग्याजातशत्रू पुरुषं सुप्तं राजगृहप्रदेशे क्वचिदाजग्मतुरागतौ । तं च पुरुषं सुप्तं प्राप्य एतैर्नामभि बृहन् पांडरवास सोम राजन् इत्येतैरामंत्रयाचकैः । एवमामंत्र्यमाणोऽपि स सुप्तो नोत्तस्थौ । तमप्रतिबुध्यमानं पाणिना आपेष आपिष्यापिष्य बोधयाचकार प्रतिबोधितवान् । तेन स होत्तस्थौ । तस्माद्यो गार्ग्येणाभिप्रेतो नासावस्मिच्छरीरे कर्ता भोक्ता ब्रह्मेति ॥

कथं पुनरिदमवगम्यते सुप्तपुरुषगमनतत्संबोधनानुत्थानैः गार्ग्याभिमतस्य ब्रह्मणोऽब्रह्मत्व ज्ञापितमिति^१ जागरितकाले यो गार्ग्याभिप्रेतः पुरुष कर्ता भोक्ता ब्रह्म संनिहितं करणेषु यथा, तथा अजातशत्रुभिप्रेतोऽपि तत्स्वामी भृत्येष्विव राजा संनिहित एव । किं तु भृत्यस्वामिनो गार्ग्याजातशत्रुभिप्रेतयो यद्विवेकावधारणकारणं तत्संकीर्णत्वादनवधारितविशेषम् । यद्द्रष्टृत्वमेव भोक्तुर्न दृश्यत्वं यच्चोभोक्तुर्दृश्यत्वमेव न तु द्रष्टृत्वं तच्चोभयमिह संकीर्णत्वाद्विविच्य दर्शयितुमशक्यमिति सुप्तपुरुषगमनम् ॥

ननु सुप्तेऽपि पुरुषे विशिष्टैर्नामभिरामन्त्रितो भोक्तैव प्रतिपत्स्यते नाभोक्तैति नैव निर्णयः स्यादिति । न, निर्धारितविशेषत्वाद्वाग्यार्ग्याभिप्रेतस्य । यो हि सत्येन च्छन्नः प्राण आत्माऽमृतो वागादिध्वनस्तमितो निम्लोचत्सु, यस्य आपः शरीरं पाडरवासा, यश्वासपल्लत्वात् बृहन्, यश्च सोमो राजा षोडशकलः, स स्वव्यापारारूढो यथानिर्ज्ञात एव अनस्तमितस्वभाव आस्ते । नचान्यस्य कस्यचिद्व्यापारस्तस्मिन्काले गार्ग्येणाभिप्रेयते तद्विरोधिनः । तस्मात्स्वनामभिरामन्त्रितेन प्रतिबोद्धव्यं नच प्रत्यबुध्यते । तस्मात्पारिशेष्याद्वाग्यार्ग्याभिप्रेतस्य अभोक्तृत्व ब्रह्मणः । भोक्तृत्वभावश्चेत् भुंजीतैव स्वं विषयं प्राप्तम् । नहि दग्धस्वभावः प्रकाशयितृस्वभावः सन्वह्निः तृणोलपादि दाह्यस्वविषयं प्राप्तं न दहति, प्रकाश्यं वा न प्रकाशयति । न चेद्दहति प्रकाशयति वा प्राप्तं स्वं विषयं, नासौ वह्निर्देग्धा प्रकाशयिता वेति निश्चीयते । तथासौ प्राप्तशब्दादिविषयोपलब्धस्वभावश्चेत् गार्ग्याभिप्रेतः प्राणो बृहन्पाडरवास इत्येवमादिशब्दं स्वविषयमुपलभेत । यथा प्राप्तं तृणोलपादि वह्निर्देहप्रकाशयेच्च अव्याभिचारेण तद्वत् । तस्मात्प्राप्तानां शब्दादीनामप्रतिबोधादभोक्तृत्वभाव इति निश्चीयते । न हि यस्य यः स्वभावो निश्चितः स तं व्यभिचरति कदाचिदपि । अतः सिद्धं प्राणस्याभोक्तृत्वम् । संबोधनार्थानामविशेषेण संबन्धाग्रहणादप्रतिबोध इति चेत् । स्यादेतत् । यथा बहुध्वासीनेषु स्वनामविशेषेण संबन्धाग्रहणान्नामयं संबोधयतीति शृण्वन्नपि संबोध्यमानो विशेषतो न प्रतिपद्यते, तथेमानि बृहन्नित्येवमादीनि मम नामानीति अगृहीतसंबन्धत्वात्प्राणो न गृह्णाति संबोधनार्थं शब्दं न त्वविज्ञातृत्वादेवेति चेत् । न । देवताभ्युपगमेऽग्रहणानुपपत्तेः । यस्य हि चद्राद्यभिमानिनी देवता अध्यात्मं प्राणो भोक्ता अभ्युपगम्यते, तस्य तथा संव्यवहाराय विशेषनाम्ना संबन्धोऽवश्यं ग्रहीतव्यो, अन्यथा आह्वानादिविषये संव्यवहारोऽनुपपन्नः स्यात् । व्यतिरिक्त्यक्षेऽपि अप्रतिपत्तेरयुक्तमिति चेत् । यस्य च प्राणव्यतिरिक्तो भोक्ता तस्यापि बृहन्नित्यादीनामभिः संबोधने बृहत्त्वादिनाम्नां तदा तद्विषयत्वात्प्रतिपत्तिर्युक्ता । न च कदाचिदपि बृहत्त्वादिशब्दैः संबोधितः प्रतिपद्यमानो दृश्येत । तस्मादकारणमभोक्तृत्वे संबोधनाप्रतिपत्तिरिति चेत् । न । तद्वत्स्तावन्मात्राभिमानानुपपत्तेः । यस्य प्राणव्यतिरिक्तो भोक्ता स प्राणादिकरणवान्प्राणी । तस्य न प्राणदेवतामात्रेऽभिमानो यथा हस्ते । तस्मात्प्राण-

नामसंबोधने कृत्वाभिमानिनो युक्तैवाप्रतिपत्ति । न तु प्राणस्यासाधारणनाम-
संयोगे । देवतात्मत्वानभिमानाच्च आत्मन । स्वनामप्रयोगेऽयप्रतिपत्तिदर्श-
नात् अयुक्तमिति चेत् । सुषुप्तस्य यल्लौकिकं देवदत्तादि नाम तेनापि संबोध्य-
मान कदाचिन्न प्रतिपद्यते सुषुप्त । तथा भोक्तापि सन्प्राणो न प्रतिपद्यत इति
चेत् । न । आत्मप्राणयो सुप्तासुप्तत्वविशेषोपपत्ते । सुषुप्तत्वात्प्राणग्रस्ततयो-
परतकरण आत्मा स्व नाम प्रयुज्यमानमपि न प्रतिपद्यते । न तु तदसुप्तस्य
प्राणस्य भोक्तृत्वे उपरतकरणत्व संबोधनाग्रहण वा युक्तम् ॥

अप्रसिद्धनामभि संबोधनमयुक्तमिति चेत् । सन्ति हि प्राणविषयाणि
प्रसिद्धानि प्राणादिनामानि । तान्यपोह्य अप्रसिद्धैर्बृहत्त्वादिनामभि संबोधनम-
युक्तं, लौकिकन्यायापोहात् । तस्माद्भोक्तुरेव सत प्राणस्याप्रतिपत्तिरिति चेत् ।
न । देवताप्रत्याख्यानार्थत्वात् । केवलसंबोधनमात्राप्रतिपत्त्यैव असुप्तस्याध्या-
त्मिकस्य प्राणस्याभोक्तृत्वे सिद्धे यच्चद्रदेवताविषयैर्नामभि संबोधन तच्चंद्र-
देवता प्राणोऽस्मिच्छरीरे भोक्तेति गार्ग्यस्य विशेषप्रतिपत्तिनिराकरणार्थम् । न हि
तल्लौकिकनाम्ना संबोधने शक्य कर्तुम् । प्राणप्रत्याख्यानेनैव प्राणग्रस्तत्वा-
त्करणान्तराणा प्रवृत्त्यनुपपत्तेर्भोक्तृत्वाशकानुपपत्ति । देवतान्तराभावाच्च ।
नन्वतिष्ठा इत्याद्यात्मन्वीत्यंतेन ग्रंथेन गुणवद्देवताभेदस्य दर्शितत्वादिति चेत् ।
न । तस्य प्राण एवैकत्वाभ्युपगमात्सर्वश्रुतिष्वरनाभिनिदर्शनेन । 'सत्येन च्छन्न'
'प्राणो वा अमृतं' इति च प्राणबाह्यस्यान्यस्यानभ्युपगमाद्भोक्तु । 'एष उ ह्येव
सर्वे देवा कतम एको देव इति प्राण' इति च सर्वदेवाना प्राण एवैकत्वोप-
पादनाच्च । तथा करणभेदेष्वनाशंका । देहभेदेष्विव स्मृतिज्ञानेच्छादिप्रतिसं-
धानानुपपत्ते । न ह्यन्यदृष्टमन्य स्मरति जानाति इच्छति प्रतिसदधाति वा ।
तस्मान्न करणभेदविषया भोक्तृत्वाशंका विज्ञानमात्रविषया वा कदाचिद-
प्युपपद्यते ॥

ननु सघात एवास्तु भोक्ता किं व्यतिरिक्तकल्पनयेति । न । आपेषणे
विशेषदर्शनात् । यदि हि प्राणशरीरसंघातमात्रो भोक्ता स्यात्संघातमात्राविशेषा-
त्सदा आपिष्टस्यानापिष्टस्य च प्रतिबोधे विशेषो न स्यात् । संघातव्यतिरिक्ते तु
पुनर्भोक्तुरि संघातसंबंधविशेषानेकत्वात् पेषणपेषणकृतवेदनाया सुखदुःखमोह-
मध्यमाधमोत्समकर्मफलभेदोपपत्तेश्च विशेषो युक्तः । न तु संघातमात्रे संबंध-

कर्मफलभेदानुपपत्तेर्विशेषो युक्तः । तथा शब्दादिपदुमाद्यादिकृतश्च । अस्ति चायं विशेषो यस्मात्स्पर्शमात्रेणाप्रतिबुध्यमानं पुरुषं सुप्तं पाणिना आपेषं आपिष्यापिष्य बोधयाचकाराजातशत्रुः । तस्माद्य आपेषणेन प्रतिबुधुवे ज्वलन्निव स्फुरन्निव कुतश्चिदागत इव पिडं च पूर्वविपरीतं बोधचेष्टाकारविशेषादिमत्त्वेन आपादयन्सोऽन्योऽस्ति गार्ग्याभिमतब्रह्मभ्यो व्यतिरिक्त इति सिद्धम् ॥

संहतत्वाच्च पारार्थ्योपपत्तिः प्राणस्य । गृहस्य स्तंभादिवच्छरीरस्य अंतरुपष्टभकः प्राणः शरीरादिभिः सहत इत्यत्रोच्यते । अरनेमिवच्च । नाभिस्थानीय एतस्मिन्सर्वमिति च । तस्मात् गृहादिवत्स्वावयवसमुदायजातीयव्यतिरिक्तार्थं सहन्यत इत्येवमवगच्छामः ॥

स्तंभकुञ्जतृणकाष्ठादिगृहावयवानां स्वात्मजन्मोपचयापचयविनाशनामाकृतिकार्यधर्मनिरपेक्षलब्धसत्तादि-तद्विषयद्रष्टृश्रोतृमतृविज्ञात्रर्थत्व दृष्ट्वा मन्यामहे, तत्सघातस्य च, तथा प्राणावयववानां तत्सघातस्य च, स्वात्मजन्मोपचयापचयविनाशनामाकृतिकार्यधर्मनिरपेक्षलब्धसत्तादि-तद्विषयद्रष्टृश्रोतृमतृविज्ञात्रर्थत्व भवितुमर्हतीति । देवताचेतनावत्त्वे समत्वात् गुणभावानुपगम इति चेत् । प्राणस्य विशिष्टैर्नामभिरामंत्रणदर्शनाच्चेतनावत्त्वमभ्युपगतम् । चेतनावत्त्वे च पारार्थ्योपगमः समत्वादानुपपन्न इति चेत् । न । निरुपाधिकस्य केवलस्य विजिज्ञापयिषितत्वात् । क्रियाकारकफलात्मकता ह्यात्मनो नामरूपोपाधिजनिता अविद्याध्यारोपिता । तन्नेमित्तो लोकस्य क्रियाकारकफलाभिमानलक्षणसंसारः । स निरुपाधिकात्मस्वरूपविद्यया निवर्तयितव्य इति तत्स्वरूपविजिज्ञापयिषयोपनिषदारंभः 'ब्रह्म ते ब्रवाणि' 'नैतावता विदितं भवति' इति चोपक्रम्य 'एतावदरे खल्वमृतत्वं' इति चोपसंहारात् । न चातोऽन्यदंतराले विवाक्षितमुक्तं वास्ति । तस्मादनवसरः समत्वात् गुणभावानुपगम इति चोद्यस्य ॥

विशेषवतो हि सोपाधिकस्य संव्यवहारार्थो गुणगुणिभावो, न विपरीतस्य । निरुपाख्यो हि विजिज्ञापयिषितः सर्वस्यामुपनिषदि । 'स एष नेति नेति' इत्युपसंहारात् । तस्मादादित्यादिब्रह्मभ्य एतेभ्योऽविज्ञानमयेभ्यो विलक्षणोऽन्योऽस्ति विज्ञानमय इत्येतत्सिद्धम् ॥१५॥

स होवाचाजातशत्रुर्यत्रैष एतत्सुतोऽभूद्य एष विज्ञानमयः पुरुषः कैष तदाभूत्कुत एतदागादिति तदु ह न मेने गार्ग्यः ॥१६॥

स एवमजातशत्रु व्यतिरिक्तात्मास्त्विदं प्रतिपाद्य गार्ग्यमुवाच । यत्र यस्मिन्काले एष विज्ञानमय पुरुष एतत्स्वपनं सुप्तोऽभूत्प्राक्पाणिपेषप्रति-
 बोधात् । विज्ञान विज्ञायतेऽनेनेत्यंत करण बुद्धिरुच्यते, तन्मयस्तत्प्रायो विज्ञान-
 मय । किं पुनस्तत्प्रायत्वम् ? तस्मिन्पुलभ्यत्व तेन चोपलभ्यत्वमुपलब्धत्वं च ।
 कथं पुनर्मयटोऽनेकार्थत्वे प्रार्थयितुं वावगम्यते । 'स वा अयमात्मा ब्रह्म विज्ञा-
 नमयो मनोमय.' इत्येवमादौ प्रार्थय एव प्रयोगदर्शनात् परविज्ञानविकारत्व-
 स्यात्प्रसिद्धत्वात् 'य एष विज्ञानमय' इति च प्रसिद्धवदनुवादात् अवयवोपमार्थ-
 योश्चात्रासम्भवात् पारिशेष्यात्प्रार्थयितुं तैव । तस्मात्संकल्पविकल्पाद्यात्मकमंत क-
 रण तन्मय इत्येतत् । पुरुष पुरि शयनात् । कैष तदाऽभूदिति प्रश्न स्वभाव-
 विजिज्ञापयिषया । प्राक्प्रतिबोधात्क्रियाकारकफलविपरीतस्वभाव आत्मेति का-
 र्याभावेन दिदर्शयिषितम् । न हि प्राक्प्रतिबोधात्कर्मादिकार्यं सुखादि किञ्चन
 गृह्यते । तस्मादकर्मप्रयुक्तत्वात्तथास्वाभाव्यमेव आत्मनोऽवगम्यते । यस्मिन्स्वा-
 भाव्येऽभूत् यतश्च स्वाभाव्यात्प्रच्युत समारी स्वभावविलक्षण इत्येतद्विवक्षया
 पृच्छति गार्ग्यं प्रतिभानरहितं बुद्धिव्युत्पादनाय । कैष तदाभूत्कुत एतदागात्
 इत्येतदुभयं गार्ग्येणैव प्रष्टव्यमासीत् । तथापि गार्ग्येण न पृष्टमिति नोदास्ते
 अजातशत्रु । बोधयितव्य एवेति प्रवर्तते । ज्ञापयिष्याम्येवेति प्रतिज्ञातत्वात् ।
 एवमसौ व्युत्पाद्यमानोऽपि गार्ग्यो यत्रैष आत्माऽभूत्प्राक्प्रतिबोधात् यतश्चैतदा-
 गमनमागात् तदुभयं न व्युत्पेदे वक्तुं वा प्रष्टुं वा गार्ग्यो ह न मेने न
 ज्ञातवान् ॥

स होवाचाजातशत्रुर्यत्रैष एतत्सुप्तोऽभूद्य एष विज्ञानमयः पुरुषस्तदेषां
 प्राणानां विज्ञानेन विज्ञानमादाय य एषोऽन्तर्हृदय आकाशस्तस्मिच्छेते तानि
 यदा गृह्येत्यथ हैतत्पुरुष स्वपिति नाम तद्गृहीत एव प्राणो भवति गृहीता
 वागृहीत चक्षुर्गृहीत श्रोत्र गृहीतं मनः ॥१७॥

स होवाचाजातशत्रुर्विवक्षितार्थसमर्पणाय । यत्रैष एतत्सुप्तोऽभूद्य एष
 विज्ञानमय पुरुष कैष तदाभूत्कुत एतदागादिति यदपृच्छाम, तच्छृणूय-
 मान— यत्रैष एतत्सुप्तोऽभूत्तदा तस्मिन्काले एषा वागादीनां प्राणानां
 विज्ञानेनान्त करणगताभिव्यक्तिविशेषविज्ञानेन उपाधिस्वभावजनितेन आदाय
 विज्ञानं वागादीनां स्वस्वविषयगतसामर्थ्यं गृहीत्वा, य एषोऽन्तर्मध्ये हृदये

हृदयस्याकाशो, य आकाशशब्देन पर एव स्व आत्मोच्यते तस्मिन्स्वे आत्म-
न्याकाशे शेते स्वाभाविकेऽसासारिके । न केवले आकाशे एव श्रुत्यंतरसाम-
र्थ्यात् 'सता सोम्य तदा संपन्नो भवति' इति । लिंगोपाधिसंबंधकृतं विशेषात्म-
स्वरूपमुत्सृज्य अविशेषे स्वाभाविके आत्मन्येव केवले वर्तत इत्यभिप्रायः ।
यदा शरीरेन्द्रियाभ्यक्षतामुत्सृजति तदासौ स्वात्मनि वर्तत इति कथमवगम्यते ?
नामप्रसिद्ध्या । कासौ नामप्रसिद्धिरित्याह— तानि वागादेर्विज्ञानानि यदा
यस्मिन्काले गृह्णात्यादत्ते अथ तदा हैतत्पुरुष स्वपिति नाम । एतन्नामास्य
पुरुषस्य तदा प्रसिद्धं भवति । गौणमेवास्य नाम भवति । स्वमेवात्मानमपीत्य-
पिगच्छतीति स्वापतीत्युच्यते । सत्य स्वपितीतिनामप्रसिद्ध्या आत्मनः ससार-
धर्मविलक्षणं रूपमवगम्यते, न त्वत्र युक्तिरस्तीत्याशंक्याह—तत्तत्र स्वापकाले
गृहीत एव प्राणो भवति । प्राण इति प्राणेन्द्रिय वागादिप्रकरणात् । वागादिसंबन्धे हि
सति तदुपाधित्वादस्य ससारधर्मित्वं लक्ष्यते । वागादयश्चापसहता एव तदा तेन ।
कथम् ? गृहीता वाग्गृहीत चक्षुर्गृहीत श्रोत्र गृहीत मनः । तस्मादुपसहतेषु वागादिषु
क्रियाकारकफलात्मताभावात्स्वात्मस्थ एव आत्मा भवतीत्यवगम्यते ॥

स यत्रैतत्स्वप्न्यया चरति ते हास्य लोकास्तदुतेव महाराजो भवत्यु-
तेव महाब्राह्मण उतेवोच्चावच निगच्छति स यथा महाराजो जानपदा-
न्गृहीत्वा स्वे जनपदे यथाकाम परिवर्तते तैवमेवैष एतत्प्राणान्गृहीत्वा स्वे
शरीरे यथाकामं परिवर्तते ॥१८॥

ननु दर्शनलक्षणया स्वप्नावस्थाया कार्यकरणवियोगेऽपि ससारधर्मित्वं
मस्य दृश्यते । यथा च जागरिते सुखी दुःखी बंधुवियुक्तः शोचति मुह्यते च ।
तस्माच्छोकमोहधर्मवानेवायं, नास्य शोकमोहादयः सुखदुःखादयश्च कार्यकरण-
संयोगजनितभ्रान्त्या अध्यारोपिता इति । न मृषात्वात् । स प्रकृत आत्मा यत्र
यस्मिन्काले दर्शनलक्षणया स्वप्न्यया स्वप्नवृत्त्या चरति वर्तते तदा ते हास्य
लोकाः कर्मफलानि । के ते ? तत्तत्रोतापि महाराज इव भवति । सोऽयं महा-
राजत्वमिवास्य लोको, न महाराजत्वमेव जागरित इव । तथा महाब्राह्मण इव,
उताप्युच्चावचमुच्चं च देवत्वाद्यवचं च तिर्यक्त्वादि, उच्चमिवावचमिव च
निगच्छति । मृषैव महाराजत्वादयोऽस्य लोका इवशब्दप्रयोगाद्व्यभिचारदर्श-
नाच्च । तस्मान्न बंधुवियोगादिजनितशोकमोहादिभिः स्वप्ने संबध्यत एव ॥

ननु च यथा जागरिते जाग्रत्कालाव्यभिचारिणो लोकाः, एवं स्वप्नेऽपि तेऽस्य महाराजत्वादयो लोका स्वप्नकालभाविन स्वप्नकालाव्यभिचारिण आत्मभूता एव, न त्वविद्याभ्यारोपिता इति । ननु च जाग्रत्कार्यकरणात्मत्वं देवतात्मत्वं चाविद्याभ्यारोपितं न परमार्थत इति व्यतिरिक्तविज्ञानमयात्मप्रदर्शनेन प्रदर्शितम् । तत्कथं दृष्टान्तत्वेन स्वप्नलोकस्य मृत इवोज्जीविष्यन्प्रादुर्भविष्यति । सत्य, विज्ञानमये व्यतिरिक्ते कार्यकरणदेवतात्मत्वप्रदर्शनं अविद्याभ्यारोपितं शुक्तिकायामिव रजतत्वदर्शनं इत्येतत्सिध्यति व्यतिरिक्तात्मास्तित्वप्रदर्शनन्यायेनैव, न तु तद्विशुद्धिपरतयैव न्याय उक्त इति असन्नपि दृष्टान्तो जाग्रत्कार्यकरणदेवतात्मत्वदर्शनलक्षण पुनरुद्भाव्यते । सर्वो हि न्याय किञ्चिद्विशेषमपेक्षमाणोऽपुनरुक्ती भवति ॥

न तावत्स्वप्नेऽनुभूतमहाराजत्वादयो लोका आत्मभूताः । आत्मनोऽन्यस्य जाग्रत्प्रतिबिम्बभूतस्य लोकस्य दर्शनात् । महाराज एव तावद्यस्तसुप्तासु प्रकृतिषु पर्यंके शयान स्वप्नान्पश्यन्नुपसंहृतकरण पुनरुपगतप्रकृतिं महाराजमिवात्मानं जागरित इव पश्यति यात्रागत भुजानमिव च भोगान् । न च तस्य महाराजस्य पर्यंके शयनात् द्वितीयोऽन्य प्रकृत्युपेतो विषये पर्यटनहनि लोके प्रसिद्धोऽस्ति यमसौ सुप्त पश्यति । न चोपसंहृतकरणस्य रूपादिमतो दर्शनमुपपद्यते । न च देहे देहान्तरस्य तत्तुल्यस्य संभवोऽस्ति । देहस्थस्यैव हि स्वप्नदर्शनम् ।

ननु पर्यंके शयान पथि प्रवृत्तमात्मानं पश्यति, न बहिः स्वप्नान्पश्यतीत्येतदाह—स महाराजो जानपदाञ्जनपदे भवान् राजोपकरणभूतान्भृत्यानन्याश्च गृहीत्वोपादाय स्व आत्मीय एव जयादिनोपार्जिते जनपदे यथाकाम यो यः कामोऽस्य यथाकाममिच्छातो यथा परिवर्ततेत्यर्थः । एवमेवैष विज्ञानमय, एतदिति क्रियाविशेषणं, प्राणान्गृहीत्वा जागरितस्थानेभ्य उपसंहृत्य स्वे शरीरे स्व एव देहे न बहिः यथाकामं परिवर्तते । कामकर्मन्यामुद्भासिता पूर्वानुभूतवस्तुसदृशीर्वासना अनुभवतीत्यर्थः । तस्मात्स्वप्ने मृषाभ्यारोपिता एव आत्मभूतत्वेन लोका अविद्यमाना एव सन्त, तथा जागरितेऽपि, इति प्रत्येतव्यम् । तस्माद्विशुद्धोऽक्रियाकारकफलात्मको विज्ञानमय इत्येतत्सिद्धम् । यस्मात् दृश्यन्ते द्रष्टुर्विषयभूता क्रियाकारकफलात्मका कार्यकरणलक्षणा लोका, तथा स्वप्नेऽपि,

तस्मादन्योऽसौ दृश्येभ्य स्वप्नजागरितलोकेभ्यो द्रष्टा विज्ञानमयो विशुद्ध ॥१८॥

दर्शनवृत्तौ स्वप्ने वासनाराशे दृश्यत्वादतद्धर्मतेति विशुद्धताऽवगता आत्मन । तत्र यथाकामं परिवर्तत इति कामवशात्परिवर्तनमुक्तम् । द्रष्टुर्दृश्य-संबंधश्चास्य स्वाभाविक इत्यशुद्धता शक्यते । अतस्तद्विशुद्धवर्धमाह—

अथ यदा सुषुप्तो भवति यदा न कस्यचन वेद हिता नाम नाड्यो द्वासप्तति सहस्राणि हृदयात्पुरीततमाभिप्रतिष्ठन्ते ताभि प्रत्यवसृप्य पुरीतति शेते स यथा कुमारो वा महाराजो वा महाब्राह्मणो वातिष्ठीमानदस्य गत्वा शरीरैवमेवैष एतच्छेते ॥१९॥

अथ यदा सुषुप्तो भवति यदा स्वप्नयया चरति, तदाप्यय विशुद्ध एव । अथ पुनर्यदा हित्वा दर्शनवृत्तिं स्वप्नं यदा यस्मिन्काले सुषुप्त सुष्ठु सुप्त संप्रसाद स्वाभाव्यं गतो भवति सलिलमिवान्यसंबधकालुष्यं हित्वा स्वाभाव्येन प्रसीदति । कदा सुषुप्तो भवति ? यदा यस्मिन्काले न कस्यचन न किंचनेत्यर्थो वेद विजानाति । कस्यचन वा शब्दादे सबधि वस्त्वतर किंचन न वेदे-त्यध्याहार्यम् । पूर्वं तु न्याय्यं, सुप्ते तु विशेषविज्ञानाभावस्य विवक्षितत्वात् ।

एवं तावद्विशेषविज्ञानाभावे सुषुप्तो भवतीत्युक्तम् । केन पुन क्रमेण सुषुप्तो भवतीत्युच्यते—हिता नाम हिता इत्येवंनाम्यो नाड्य शिरा देहस्या-न्नरसविपरिणामभूता ताश्च द्वासप्तति सहस्राणि, द्वे सहस्रे अधिके सप्ततिश्च सहस्राणि ता द्वासप्तति सहस्राणि, हृदयात् हृदयं नाम मासपिंडस्तस्मान्मास-पिंडात्पुडरीकाकारात्पुरीततं हृदयपरिवेष्टनमाचक्षते तदुपलक्षितं शरीरमिह पुरीतच्छब्देनाभिप्रेतं पुरीततमभिप्रतिष्ठन्त इति शरीरं कृत्स्नं व्याप्नुवत्योऽश्वत्थ-पर्णराजय इव बहिर्मुख्य प्रवृत्ता इत्यर्थः । तत्र बुद्धेरत करणस्य हृदयं स्थानं, तत्रस्थबुद्धितंत्राणि चेताराणि बाह्यानि करणानि । तेन बुद्धि कर्मवशाच्छ्रोत्रा-दीनि ताभिर्नाडीभिर्मत्स्यजालवत्कर्णशङ्कुल्यादिस्थानेभ्य प्रसारयति, प्रसार्य चाधितिष्ठति जागरितकाले । तां विज्ञानमयोऽभिव्यक्तस्वात्मचैतन्यावभासतया व्याप्नोति । संकोचनकाले च तस्या अनुसंकुचति । सोऽस्य विज्ञानमयस्य स्वाप । जाग्रद्विकासानुभवो भोग । बुद्धयुपाधिस्वभावानुविधायी हि स चंद्रा-दिप्रतिबिंब इव जलाद्यनुविधायी । तस्मात्तस्या बुद्धेर्जाग्रद्विषयायास्ताभिर्ना-डीभि प्रत्यवसर्पणमनु प्रत्यवसृप्य पुरीतति शरीरे शेते तिष्ठति, तप्तमिव लोह-

पिंडमविशेषेण संव्याप्याभिवच्छरोरं संव्याप्य वर्तत इत्यर्थः । स्वाभाविक एव स्वात्मनि वर्तमानोऽपि कर्मानुगतबुद्ध्यनुवृत्तित्वात्पुरीतति शेत इत्युच्यते । न हि सुषुप्तिकाले शरीरसंबंधोऽस्ति । 'तीर्णो हि तदा सर्वाच्छोकान्हृदयस्य' इति हि वक्ष्यति । सर्वसंसारदुःखवियुक्ता इयमवस्थेत्यत्र दृष्टान्तः — स यथा कुमारो वा अत्यतबालो वा, महाराजो वाऽत्यंतवदयप्रकृति यथोक्तकृत् महा-ब्राह्मणो वा अत्यंतपरिपक्वविद्याविनयसंपन्नो, अतिघ्नीमतिशयेन दुःखं हन्तीत्य-तिघ्नी आनंदस्यावस्था सुखावस्था तां प्राप्य गत्वा शयीतावतिष्ठेत् । एषा च कुमारादीनां स्वभावस्थानां सुखं निरतिशयं प्रसिद्धं लोके । विक्रियमाणानां हि तेषां दुःखं न स्वभावतस्तेन तेषां स्वाभाविक्यवस्था दृष्टान्तत्वेनोपादीयते प्रसिद्धत्वात् । न तेषां स्वाप एवाभिप्रेतः । स्वापस्य दार्ष्टान्तिकत्वेन विवक्षितत्वा द्विशेषाभावाच्च । विशेषे हि सति दृष्टान्तदार्ष्टान्तिकभेदः स्यात् । तस्मान्न तेषां स्वापो दृष्टान्तः । एवमेव यथायं दृष्टान्तः, एष विज्ञानमय एतच्छ्रयनं शेत इति, एतच्छब्दः क्रियाविशेषणार्थः । एवमय स्वाभाविके स्वे आत्मनि सर्वसंसारधर्मातीतो वर्तते स्वापकाल इति ॥१९॥

कैष तदाभूदित्यस्य प्रश्नस्य प्रतिवचनमुक्तम् । अनेन च प्रश्ननिर्णयेन विज्ञानमयस्य स्वभावतो विशुद्धिरसंसारित्वं चोक्तम् । कुत एतदागादित्यस्य प्रश्नस्यापाकरणार्थं आरंभः । ननु यस्मिन्ग्रामे नगरे वा यो भवति सोऽन्यत्र गच्छस्तत एव ग्रामाज्ञगराद्वा गच्छति नान्यतः । तथा सति कैष तदाभूदित्येतावानेवास्तु प्रश्नः । यत्राभूत्तत एवागमनं प्रसिद्धं स्यान्नान्यत इति कुत एतदागादिति प्रश्नो निरर्थक एव । किं श्रुतिरुपालभ्यते भवता ? न, किं तर्हि, द्वितीयस्य प्रश्नस्यार्थान्तरं श्रोतुमिच्छाम्यत आनर्थक्यं चोदयामि ॥

एवं तर्हि कुत इत्यपादानार्थता न गृह्यते । अपादानार्थत्वे हि पुनरुक्तता, नान्यार्थत्वे । अस्तु तर्हि निमित्तार्थः प्रश्नः, कुत एतदागात्किं निमित्तमिहागमनमिति । न निमित्तार्थतापि प्रतिवचनवैरूप्यात् । आत्मनश्च सर्वस्य जगतोऽभिर्विस्फुलिगादिवदुत्पत्तिः प्रतिवचने श्रूयते । न हि विस्फुलिगानां विद्रवणेऽग्निर्निमित्तमपादानमेव तु सः । तथा परमात्मा विज्ञानमयस्यात्मनोऽपादानत्वेन श्रूयते 'अस्मादात्मनः' इत्येतस्मिन्वाक्ये । तस्मात्प्रतिवचनवैलोभ्यात्कुत इति प्रश्नस्य निमित्तार्थता न शक्यते वर्णयितुम् ।

नन्वपादानपक्षेऽपि पुनरुक्ततादोष स्थित एव । नैष दोषः । प्रश्नाभ्या
आत्मनि क्रियाकारकफलात्मतापोहस्य विवक्षितत्वात् । इह हि विद्याविद्याविष-
यावुपन्यस्तौ । ‘आत्मेत्येवोपासीत’ ‘आत्मानमेवावेत्’ ‘आत्मानमेव लोकमुपा-
सीत’ इति विद्याविषय । तथा अविद्याविषयश्च पाक्तं कर्म तत्फल चाज्ञत्रयं
नामरूपकर्मात्मकमिति । तत्राविद्याविषये वक्तव्यं सर्वमुक्तम् । विद्याविषय-
त्वात्मा केवल उपन्यस्तो न निर्णीतः । तन्निर्णयाय च ‘ब्रह्म ते ब्रवाणि’ इति
प्रकान्तं ‘ज्ञपयिष्यामि’ इति च । अतस्तद्ब्रह्म विद्याविषयभूत ज्ञापयितव्यं
यायात्म्यतः । तस्य च याथात्म्य क्रियाकारकफलभेदशून्यं अत्यंतविशुद्धमद्वैतं
इत्येतद्विवक्षितम् । अतस्तदनुरूपौ प्रश्नावुत्थाप्येते श्रुत्या “कैष तदाभूत्कुत
एतदागात्” इति ।

तत्र यत्र भवति तदधिकरणं यद्भवति तदधिकर्तव्यं, तयोश्चाधिकरणाधि-
कर्तव्ययोर्भेदो दृष्टो लोके । तथा यत आगच्छति तदपादानं य आगच्छति
स कर्ता तस्मादन्यो दृष्टः । तथा आत्मा क्वाप्यभूदन्यस्मिन्नन्य कुतश्चिदागा-
दन्यस्मादन्य केनचिद्विज्ञेन साधनान्तरेणेत्येवं लोकवत्प्राप्ता बुद्धिः । सा प्रति-
वचनेन निवर्तयितव्येति । नायमात्मा अन्योऽन्यत्राभूदन्यो वा अन्यस्मादागत
साधनान्तरं वा आत्मन्यस्ति । किं तर्हि स्वात्मन्येवाभूत् ‘स्वमात्मानमपीतो
भवति’ ‘सता सोम्य तदा संपन्नो भवति’ ‘प्रज्ञेनात्मना संपरिष्वक्त’ ‘पर आत्मनि
संप्रतिष्ठते’ इत्यादिश्रुतिभ्यः । अत एव नान्योऽन्यस्मादागच्छति । तत् श्रुत्यैव
प्रदर्श्यते ‘अस्मादात्मनः’ इति । आत्मव्यतिरेकेण वस्त्वंतराभावात् ॥

नन्वस्ति प्राणाद्यात्मव्यतिरिक्तं वस्त्वंतरं, न, प्राणादेस्तत एव निष्पत्तेः ।
तत्कथमिति । उच्यते—

स यथोर्णनाभिस्तंतुनोच्चरेद्यथाग्ने क्षुद्रा विस्फुलिङ्गा व्युच्चरन्त्येवमेवा-
स्मादात्मनः सर्वे प्राणा सर्वे लोका सर्वे देवाः सर्वाणि भूतानि व्युच्चरन्ति
तस्योपनिषत्सत्यस्य सत्यमिति प्राणा वै सत्यं तेषामेष सत्यम् ॥२०॥ इति
प्रथमं ब्राह्मणम् ॥

तत्र दृष्टान्तः — स यथा लोके ऊर्णनाभिः । ऊर्णनाभिर्लूताकीट एक
एव प्रसिद्धः सन्स्वात्माप्रविभक्तेन तंतुनोच्चरेदुद्गच्छेत् । न चास्ति तस्योद्गमने
स्वतोऽतिरिक्तं कारकान्तरम् । यथा चैकरूपादेकस्मादग्ने क्षुद्रा अल्पा विस्फु-

लिंगास्त्रुटयोऽन्यवयवा व्युच्चरन्ति विविधं नाना बोच्चरन्ति । यथेमौ दृष्टान्तौ कारकभेदाभावेऽपि प्रवृत्तिं दर्शयत, प्राक्प्रवृत्तेश्च स्वभावत एकत्व, एवमेवास्मादात्मनो विज्ञानमयस्य प्राक्प्रतिबोधाद्यत्स्वरूपं तस्मादित्यर्थः । सर्वे प्राणा वागादयः, सर्वे लोका भूरादयः, सर्वाणि कर्मफलानि, सर्वे देवा प्राणलोकाधिष्ठातारोऽग्न्यादयः, सर्वाणि भूतानि ब्रह्मादिस्तंबपर्यंतानि प्राणिजातानि, सर्व एत आत्मान इत्यस्मिन्पाठ उपाधिसंपर्कजनितप्रबुध्यमानविशेषात्मान इत्यर्थो, व्युच्चरन्ति । यस्मादात्मन स्थावरजगमं जगदिदमग्निर्विस्फुल्लिगवत् व्युच्चरत्यनिश, यस्मिन्नेव च प्रलीयते जलबुद्बुदवत्, यदात्मकं च वर्तते स्थितिकाले, तस्यास्यात्मनो ब्रह्मण, उपनिषदुप समीपं निगमयतीत्यभिधायक शब्द उपनिषदित्युच्यते । शास्त्रप्रामाण्यादेतच्छब्दगतो विशेषोऽवसीयते उपनिगमयितृत्व नाम । काऽसावुपनिषदित्याह—सत्यस्य सत्यमिति । सा हि सर्वत्र चोपनिषदलौकिकार्थत्वात् दुर्विज्ञेयार्थेति तदर्थमाचष्टे—प्राणा वै सत्य तेषामेष सत्यमिति । एतस्यैव वाक्यस्य व्याख्यानयोत्तरं ब्राह्मणद्वयं भविष्यति ॥

भवतु तावदुपनिषद्व्याख्यानयोत्तरं ब्राह्मणद्वयम् । तस्योपनिषदित्युक्तं, तत्र न जानीम किं प्रकृतस्यात्मनो विज्ञानमयस्य पाणिपेषणोत्थितस्य संसारिण शब्दादिभुज इयमुपनिषदाहोस्विदसंसारिण कस्याचित् । किंचात ? यदि संसारिणस्तदा ससार्थेव विज्ञेय । तद्विज्ञानादेव सर्वप्राप्ति । स एव ब्रह्मशब्दवाच्यस्तद्विद्यैव ब्रह्मविद्येति । अथ असंसारिण, तदा तद्विषया विद्या ब्रह्मविद्या । तस्माच्च ब्रह्मविज्ञानात्सर्वभावापत्तिः । सर्वमेतच्छास्त्रप्रामाण्याद्भविष्यति । किंत्वस्मिन्पक्षे 'आत्मेत्येवोपासीत' 'आत्मानमेवावेदह ब्रह्मास्मि' इति परब्रह्मैकत्वप्रतिपादिका श्रुतयः कुप्येरन् । संसारिणश्चान्यस्याभावे उपदेशानर्थक्यात् । यत एवं पंडितानामप्येतन्महामोहस्थान अनुक्तप्रतिवचनप्रश्लेषविषयम् । अतो यथाशक्ति ब्रह्मविद्याप्रतिपादकवाक्येषु ब्रह्म विजिज्ञासूना बुद्धिव्युत्पादनाय विचारयिष्याम ॥

न तावदसंसारी पर पाणिपेषणप्रतिबोधिताच्छब्दादिभुज अवस्थान्तरविशिष्टादुत्पत्तिश्रुते । न प्रशासिता अशनायादिवर्जित परो विद्यते । कस्मात् ? यस्मात् 'ब्रह्म श्रययिष्यामि' इति प्रतिज्ञाय सुप्तं पुरुषं पाणिपेषं

बोधयित्वा तं शब्दादिभोक्तृत्वविशिष्टं दर्शयित्वा तस्यैव स्वप्नद्वारेण सुषुप्त्या-
ख्यमवस्थान्तरमुच्चीय तस्मादेवात्मन सुषुप्त्यवस्थाविशिष्टात् अग्निविस्फुलि-
गोर्णनाभिदृष्टान्ताभ्यामुत्पत्तिं दर्शयति श्रुति 'एवमेवास्मात्' इत्यादिना । न
चान्यो जगदुत्पत्तिकारणमंतराले श्रुतोऽस्ति । विज्ञानमयस्यैव हि प्रकरणम् ।
समानप्रकरणे च श्रुत्यंतरे कौषीतकिनामादित्यादिपुरुषान्प्रस्तुत्य 'स होवाच यो
वै बालाक एतेषा पुरुषाणा कर्ता यस्य चैतत्कर्म स वै वेदितव्य' इति
प्रबुद्धस्यैव विज्ञानमयस्य वेदितव्यता दर्शयति, नार्थान्तरस्य । तथाच
'आत्मनस्तु कामाय सर्वं प्रियं भवति' इत्युक्त्वा, य एवात्मा प्रिय प्रसिद्ध
तस्यैव द्रष्टव्यश्रोतव्यमंतव्यनिदिभ्यासितव्यता दर्शयति । तथा च विद्योपन्या-
सकाले 'आत्मेत्येवोपासीत' 'तदेतत्प्रेय पुत्रात्प्रेयो वित्तात्' 'तदात्मानमेवावे-
दहं ब्रह्मास्मि' इत्येवमादिवाक्याना आनुलोम्यं स्यात्पराभावे । वक्ष्यति च—
'आत्मानं चेद्विजानीयादयस्मीति पूरुष' इति । सर्ववेदान्तेषु च प्रत्यगात्म-
वेद्यैव प्रदर्श्यतेऽहमिति न बहिर्वेद्यता शब्दादिवत्प्रदर्श्यतेऽसौ ब्रह्मेति । तथा
कौषीतकिनामेव 'न वाच विजिज्ञासीत वक्तारं विद्यात्' इत्यादिना वागादि-
करणेर्व्यावृत्तस्य कर्तुरेव वेदितव्यता दर्शयति । अवस्थान्तरविशिष्टोऽसंसारिति
चेत् । अथापि स्याद्यो जागरिते शब्दादिभुग्विज्ञानमय स एव सुषुप्ताख्यमव-
स्थान्तरं गतोऽसंसारी पर प्रशासिता अन्य स्यादिति चेत् । न । अदृष्टत्वात् ।
न ह्येवंधर्मक पदार्थो दृष्टोऽन्यत्र वैनाशिकसिद्धान्तात् । न हि लोके गौस्तिष्ठ-
न्गच्छन्वा गौर्भवति शयानस्त्वश्वादिजात्यंतरमिति । न्यायाच्च । यद्धर्मको य
पदार्थ प्रमाणेनावगतो भवति, स देशकालावस्थान्तरेष्वपि तद्धर्मक एव
भवति, स चेत्तद्धर्मकत्वं व्यभिचरति सर्व प्रमाणव्यवहारो लुप्येत । तथाच
न्यायविद साख्यमीमासकादयोऽसंसारिणोऽभावं युक्तिशतै प्रतिपादयन्ति ।
संसारिणोऽपि जगदुत्पत्तिस्थितिलयक्रियाकर्तृत्वविज्ञानस्याभावात् अयुक्तमिति
चेत् । यन्महता प्रपंचेन स्थापितं भवता, शब्दादिभुक्संसायेव अवस्थान्तर-
विशिष्टो जगत इह कर्तेति । तदसत् । यतो जगदुत्पत्तिस्थितिलयक्रियाकर्तृत्व-
विज्ञानशक्तिसाधनाभाव सर्वलोकप्रत्यक्ष संसारिण । स कथमस्मदादि
संसारी मनसापि चिंतयितुमशक्यं पृथिव्यादिविन्यासविशिष्टं जगन्निर्मिनुयात्
अतोऽयुक्तमिति चेत् । न । शास्त्रात् । शास्त्रं संसारिण "एवमेवास्मादात्मन."

इति जगदुत्पत्त्यादि दर्शयति । तस्मात्सर्वं श्रद्धेयमिति स्यादयमेकं पक्षः ॥

‘यः सर्वज्ञ सर्ववित्’ ‘योऽश्नायापिपासे अलेति’ ‘असंगो न हि सज्यते’ ‘एतस्य वा अक्षरस्य प्रशासने’ ‘य सर्वेषु भूतेषु तिष्ठन् अंतर्याम्य-मृत’ ‘स यस्तान्पुरुषान्निरुह्यात्यक्रामत्’ ‘स वा एष महानज आत्मा’ ‘एष सेतुर्विधरण’ ‘सर्वस्य वशी सर्वस्येशानः’ ‘य आत्माऽपहतपाप्मा विजरो विमृत्यु’ ‘तत्तेजोऽसृजत्’ ‘आत्मा वा इदमेक एवाग्र आसीत्’ ‘न लिप्यते लोक-दु खेन बाह्य’ इत्यादिश्रुतिशतेभ्यः । स्मृतेश्च “अहं सर्वस्य प्रभवो मत्त सर्वं प्रवर्तते” इति । परोऽस्त्यसंसारी श्रुतिस्मृतिन्यायेभ्यश्च । स च कारणं जगतः ॥

ननु ‘एवमेवास्मादात्मन’ इति संसारिण एवोत्पत्तिं दर्शयतीत्युक्तम् । न । ‘य एषोऽन्तर्हृदय आकाश’ इति परस्य प्रकृतत्वात् ‘अस्मादात्मन’ इति युक्तं परस्यैव परामर्शः । ‘क्वैष तदाभूत्’ इत्यस्य प्रश्नस्य प्रतिवचनत्वेन आकाशशब्दवाच्य पर आत्मोक्तो ‘य एषोऽन्तर्हृदय आकाशस्तस्मिञ्छेते’ इति । ‘सता सोम्य तदा संपन्नो भवति’ ‘अहरहर्गच्छन्त्य एतं ब्रह्मलोकं न विदन्ति’ ‘प्राज्ञेनात्मना संपरिष्वक्त’ ‘पर आत्मनि संप्रतिष्ठते’ इत्यादिश्रुतिभ्यः आकाश-शब्द पर आत्मेति निश्चीयते । ‘दहरोऽस्मिन्नंतराकाश’ इति प्रस्तुत्य तस्मि-न्नेवात्मशब्दप्रयोगाच्च । प्रकृत एव पर आत्मा । तस्माद्युक्तं ‘एवमेवास्मादा-त्मन’ इति परमात्मन एव सृष्टिरिति । संसारिण सृष्टिस्थितिसंहारज्ञानसाम-र्थ्याभावं चावोचाम ॥

अत्र च ‘आत्मेत्येवोपासीत’ ‘आत्मानमेवावेदहं ब्रह्मास्मि’ इति ब्रह्म-विद्या प्रस्तुता । ब्रह्मविषय च ब्रह्मविज्ञानमिति । ‘ब्रह्म ते ब्रवाणि’ इति ‘ब्रह्म ज्ञपयिष्यामि’ इति प्रारब्धम् । तत्रेदानीमसंसारि ब्रह्म जगतः कारणमश-नायाद्यतीतं नित्यशुद्धबुद्धमुक्तस्वभावं, तद्विपरीतश्च संसारी, तस्मादहं ब्रह्मास्मीति न गृह्णीयात् । परं हि देवमीशानं निकृष्टं ससार्यात्मत्वेन स्मरन्कथं न दोष-भाक्स्यात् । तस्मान्नाहं ब्रह्मास्मीति युक्तम् ।

तस्मात् पुष्पोदकाजलिस्तुतिनमस्कारबल्युपहारस्वाध्यायध्यानयोगादिभिः आरिराधयिषेत । आराधनेन विदित्वा सर्वेशितृ ब्रह्म भवति । न पुनरसंसारि ब्रह्म संसार्यात्मत्वेन चिंतयेदमिभिव शीतत्वेन आकाशमिव मूर्तिमत्त्वेन । ब्रह्मा-

त्मत्वप्रतिपादकमपि शास्त्रमर्थवादो भविष्यति । सर्वतर्कशास्त्रलोकन्यायैश्चैवम-
विरोधः स्यात् ॥

न । मन्त्रब्राह्मणवादेभ्यस्तस्यैव प्रवेशश्रवणात् । ‘पुरश्चक्रे’ इति प्रकृत्य
‘पुर पुरुष आविशत्’ इति ‘रूपं रूपं प्रतिरूपो बभूव तदस्य रूपं प्रतिचक्षणाय’
‘सर्वाणि रूपाणि विचित्य धीरो नामानि कृत्वाऽभिवदन्त्यदास्ते’ इति सर्व-
शाखासु सहस्रशो मन्त्रवादाः सृष्टिकर्तुरेवासंसारिणः शरीरप्रवेशं दर्शयन्ति । तथा
ब्राह्मणवादा ‘तस्मृष्ट्वा तदेवानुप्राविशत्’ ‘स एतमेव सीमानं विदार्यैतया द्वारा
प्रापयत’ ‘सेयं देवतेमास्तिष्ठो देवता अनेन जीवेनात्मनानुप्रविश्य’ ‘एष सर्वेषु
भूतेषु गूढोत्मा न प्रकाशते’ इत्याद्याः । सर्वश्रुतिषु च ब्रह्मण्यात्मशब्दप्रयोगात्
आत्मशब्दस्य च प्रत्यगात्माभिधायकत्वात् ‘एष सर्वभूतान्तरात्मा’ इति च
श्रुतेः परमात्मव्यतिरेकेण संसारिणोऽभावात् ‘एकमेवाद्वितीयम्’ ‘ब्रह्मैवेदम्’
‘आत्मैवेदम्’ इत्यादिश्रुतिभ्यो युक्तमेव अहं ब्रह्मास्मीत्यवधारयितुम् ॥

यदैवं स्थितं शास्त्रार्थं, तदा परमात्मनः संसारित्वम् । तथा च सति
शास्त्रानर्थक्यं असंसारित्वे चोपदेशानर्थक्यं स्पष्टो दोषः प्राप्तः । यदि तावत्पर-
मात्मा सर्वभूतान्तरात्मा सर्वशरीरसंपर्कजनितदुःखानि अनुभवतीति स्पष्टं परस्य
संसारित्वं प्राप्तम् । तथा च परस्यासंसारित्वप्रतिपादिका श्रुतयः कुप्येरन्स्मृ-
तयश्च सर्वे च न्यायाः । अथ कथंचित्प्राणिशरीरसंबन्धजैर्दुःखैर्न संबध्यत इति
शक्यं प्रतिपादयितुं, परमात्मनः साध्यपरिहार्याभावादुपदेशानर्थक्यदोषो न
शक्यते निवारयितुम् ॥

अत्र केचित्परिहारमाचक्षते । परमात्मा न साक्षात् भूतेष्वनुप्रविष्टः
स्वेन रूपेण । किं तर्हि विकारभावमापन्नो विज्ञानात्मत्वं प्रतिपेदे । स च विज्ञा-
नात्मा परस्मादन्योऽनन्यश्च । येनान्यः, तेन संसारित्वसंबन्धी, येनानन्यः तेन
अहं ब्रह्मेत्यवधारणार्हः । एवं सर्वमविरुद्धं भविष्यतीति ॥

तत्र विज्ञानात्मनो विकारपक्षे एता गतयः । पृथिवीद्रव्यवदनेकद्रव्य-
समाहारस्य सावयवस्य परमात्मनः, एकदेशविपरिणामो विज्ञानात्मा घटादि-
वत् । पूर्वसंस्थानावस्थस्य वा परस्यैकदेशो विक्रियते केशोषरादिवत्सर्व एव वा
परः परिणमेत्क्षीरादिवत् । तत्र समानजातीयानेकद्रव्यसमूहस्य कश्चित् द्रव्यवि-

शेषो विज्ञानात्मत्वं प्रतिपद्यते यदा, तदा समानजातीयत्वात् एकत्वमुपचरित-
मेव न तु परमार्थत । तथा च सति सिद्धान्तविरोधः ॥

अथ नित्यायुतसिद्धावयवानुगतोऽवयवी पर आत्मा, तस्य तदवस्थस्यै-
कदेशो विज्ञानात्मा ससारी, तदापि सर्वावयवानुगतत्वादवयविन एवावयवगतो
दोषो गुणो वेति, विज्ञानात्मन संसारित्वदोषेण पर एवात्मा सबध्यत इति,
इयमप्यनिष्ठा कल्पना । क्षीरवत्सर्वपरिणामपक्षे सर्वश्रुतिस्मृतिकोपः, स चा-
निष्टः । ‘निष्कलं निष्क्रियं शान्तम्’ ‘दिव्यो ह्यमूर्तः पुरुषः सबाह्याभ्यन्तरो
ह्यजः’ ‘आकाशवत्सर्वगतश्च नित्यः’ ‘स वा एष महानज आत्माऽजरोऽमरो-
ऽमृतः’ ‘न जायते म्रियते वा कदाचित्’ ‘अव्यक्तोऽयम्’ इत्यादिश्रुतिस्मृतिन्या-
यविरुद्धा एते सर्वे पक्षाः । अचलस्य परमात्मन एकदेशपक्षे विज्ञानात्मन कर्म-
फलवद्देशससरणानुपपत्तिः परस्य वा संसारित्वमित्युक्तम् । परस्यैकदेशो अग्नि-
विस्फुलिगवत्स्फुटितो विज्ञानात्मा ससरतीति चेत् । तथापि परस्यावयवस्फुट-
नेन क्षतप्राप्तिः, तत्संसरणे च परमात्मन प्रदेशान्तरावयवव्यूहे छिद्रताप्राप्तिः,
अव्रणत्ववाक्यविरोधश्च । आत्मावयवभूतस्य विज्ञानात्मन संसरणे परमात्म-
शून्यप्रदेशाभावात् अवयवान्तरनोदनव्यूहनाभ्यां हृदयशूलेनेव परमात्मनो दुःखि-
त्वप्राप्तिः ।

अग्निविस्फुलिगादिदृष्टान्तश्रुतेर्न दोष इति चेत् । न । श्रुतेर्ज्ञापकत्वात् ।
न शास्त्रपदार्थानन्यथा कर्तुं प्रवृत्तम् । किं तर्हि ? यथाभूतानामज्ञातानां ज्ञापने ।
किंचात् ? शृणु अतो यद्भवति । यथाभूता मूर्तामूर्तादिपदार्थधर्मा लोके
प्रसिद्धाः । तद्दृष्टान्तोपादानेन तदविरोध्येव वस्त्वन्तरं ज्ञापयितुं प्रवृत्तः शास्त्रं न
लौकिकवस्तुविरोधज्ञापनाय लौकिकमेव दृष्टान्तमुपादत्ते । उपादीयमानोऽपि
दृष्टान्तोऽनर्थकः स्याद्दार्ष्टान्तिकासंगते । न हि अग्निः शीतः आदित्यो न तप-
तीति वा दृष्टान्तशतेनापि प्रतिपादयितुं शक्यम् । प्रमाणान्तरेणान्यथाधिगत-
त्वाद्वस्तुन । न च प्रमाणं प्रमाणान्तरेण विरुध्यते । प्रमाणान्तराविषयमेव हि
प्रमाणान्तरं ज्ञापयति । न च लौकिकपदपदार्थाश्रयणव्यतिरेकेण आगमेन शक्य-
मज्ञातं वस्त्वन्तरमवगमयितुम् । तस्मात्प्रसिद्धन्यायमनुसरता न शक्या पर-
मात्मन सावयवाशांशित्वकल्पना परमार्थतः प्रतिपादयितुम् ।

‘क्षुद्रा विस्फुलिगा’ “ममैवाशः” इति च भ्रूयते स्मर्यते चेति चेत् । न ।

एकत्वप्रत्ययार्थपरत्वात् । अग्रेहि विस्फुलिङ्गोऽग्निरेव इत्येकत्वप्रत्ययाहो दृष्टो लोके । तथा चाशोऽग्निना एकत्वप्रत्ययार्हः । तत्रैवं सति विज्ञानात्मन परमात्मविकाराशत्ववाचका शब्दा परमात्मैकत्वप्रत्ययाधित्सव । उपक्रमोपसंहाराभ्या च । सर्वासु ह्युपनिषत्सु पूर्वमेकत्व प्रतिज्ञाय, दृष्टान्तैर्हेतुभिश्च परमात्मनो विकाराशादित्वं जगत प्रतिपाद्य, पुनरेकत्वमुपसंहरति । तद्यथैहैव तावत् 'इदं सर्वं यदयमात्मा' इति प्रतिज्ञाय, उत्पत्तिस्थितिलयहेतुदृष्टान्तै विकारविकारित्वाद्येकत्वप्रत्ययहेतून्प्रतिपाद्य 'अनंतरमबाह्यं' 'अयमात्मा ब्रह्म' इत्युपसंहरिष्यति । तस्मादुपक्रमोपसंहाराभ्यामयमर्थो निश्चीयते परमात्मैकत्वप्रत्ययद्रदिमे उत्पत्तिस्थितिलयप्रतिपादकानि वाक्यानीति । अन्यथा वाक्यभेदप्रसंगाच्च । सर्वोपनिषत्सु हि विज्ञानात्मन परमात्मनैकत्वप्रत्ययो विधीयत इत्यविप्रतिपत्ति सर्वेषामुपनिषद्वादिनाम् । तद्विधेकवाक्ययोगे च संभवत्युत्पत्त्यादिवाक्याना वाक्यान्तरत्वकल्पनाया न प्रमाणमस्ति । फलान्तरं च कल्पयितव्यं स्यात् । तस्मादुत्पत्त्यादिश्रुतय आत्मैकत्वप्रतिपादनपरा ॥

अत्र च संप्रदायविद आख्यायिका सप्रचक्षते— कश्चित्किल राजपुत्रो जातमात्र एव मातापितृभ्यामपविद्धो व्याधगृहे संवर्धित, सोऽमुष्य वंश्यतामजानन्व्याधजातिप्रत्ययो व्याधजातिकर्माण्येवानुवर्तते, न राजाऽस्मीति राजजातिकर्माण्यनुवर्तते । यदा पुन कश्चित्परमकारुणिको राजपुत्रस्य राजपुत्रप्राप्तियोग्यता जानन्नमुष्य पुत्रता बोधयति, न त्वं व्याधोऽमुष्य राज्ञ पुत्र कथंचिद्व्याधगृहमनुप्रविष्ट इति । स एवं बोधितस्त्यक्त्वा व्याधजातिप्रत्ययकर्माणि पितृपैतामहीमात्मन पदवीमनुवर्तते राजाहमस्मीति । तथा किलायं परस्मादग्निविस्फुलिङ्गादिवत्तजातिरेव विभक्त इह देहेद्रियादिगहने प्रविष्टोऽसंसारो सन्देहेद्रियादिसंसारधर्ममनुवर्तते देहेद्रियसंघातोऽस्मि कृश स्थूल सुखी दुःखीति परमात्मतामजानन्नात्मन । न त्वमेतदात्मक परमेव ब्रह्मास्यसंसारोति प्रतिबोधित आचार्येण हित्वैषणात्रयानुवृत्ति ब्रह्मैवास्मीति प्रतिपद्यते । अत्र राजपुत्रस्य राजप्रत्ययवद्ब्रह्मप्रत्ययो दृढीभवति विस्फुलिङ्गवदेव त्वं परस्माद्ब्रह्मणो भ्रष्ट इत्युक्ते । विस्फुलिङ्गस्य प्रागग्नेर्भ्रंशादग्न्येकत्वदर्शनात् । तस्मादेकत्वप्रत्ययदाढ्याय सुवर्णमणिलोहाग्निविस्फुलिङ्गदृष्टान्ता नोत्पत्त्यादिभेदप्रतिपादनपरा । सैधवघनवत्प्रज्ञप्त्येकरसैरन्तर्यावधारणात् 'एकधैवानुद्रष्टव्यं' इति च । यदि च

ब्रह्मणश्चित्रपटवत् वृक्षसमुद्रादिवच्च उत्पत्त्याद्यनेकधर्मविचित्रता विजिग्राह-
यिषिता, एकरसं सैन्धवघनवदनंतरमबाह्यमिति नोपसमहरिष्यत् 'एकधैवानुद्वृ-
ध्वं' इति च न प्रायोक्ष्यत । 'य इह नानेव पश्यति' इति निर्दावचन च ।
तस्मादेकरूपैकत्वप्रत्ययदार्ढ्यायैव सर्ववेदान्तेषु उत्पत्तिस्थितिलयादिकल्पना न
तत्प्रत्ययकरणाय ॥

न च निरवयवस्य परमात्मनोऽसंसारिण संसार्येकदेशकल्पना न्याय्या,
स्वतोऽदेशत्वात्परमात्मन । अदेशस्य परस्य एकदेशसंसारित्वकल्पनाया पर
एव संसारीति कल्पितं भवेत् । अथ परोपाधिकृत एकदेश परस्य घटकरका-
द्याकाशवत् । न तदा तत्र विवेकिना परमात्मैकदेश पृथक्संव्यवहारभागिति
बुद्धिरुपपद्यते । अविवेकिना विवेकिना चोपचरिता बुद्धिर्दृष्टेति चेत् । न ।
अविवेकिना मिथ्याबुद्धित्वात् । विवेकिना च संव्यवहारमात्रालंबनार्थत्वात् ।
यथा कृष्णो रक्तश्चाकाश इति विवेकिनामपि कदाचित्कृष्णता रक्तता च
आकाशस्य संव्यवहारमात्रालंबनार्थत्वं प्रतिपद्यत इति, न परमार्थतः कृष्णो
रक्तो वा आकाशो भवितुमर्हति । अतो न पंडितैर्ब्रह्मस्वरूपप्रतिपत्तिविषये
ब्रह्मणोऽशास्येकदेशैकदेशविकारविकारित्वकल्पना कार्या । सर्वकल्पनापनय-
नार्थसारपरत्वात्सर्वोपनिषदाम् । अतो हित्वा सर्वकल्पनामाकाशस्येव निर्विशे-
षता प्रतिपत्तव्या । "आकाशवत्सर्वगतश्च नित्य" "न लिप्यते लोकदुःखेन
बाह्य" इत्यादिश्रुतिशतेभ्यः । नात्मानं ब्रह्मविलक्षणं कल्पयेत् उष्णात्मक इवाग्नौ
शीतैकदेशं, प्रकाशात्मके वा सवितरि तमएकदेशं सर्वकल्पनापनयनार्थसारपर-
त्वात्सर्वोपनिषदाम् । तस्मान्नामरूपोपाधिनिमित्ता एव आत्मन्यसंसारधर्मिणि
सर्वे व्यवहारा । 'रूपं रूपं प्रतिरूपो बभूव' "सर्वाणि रूपाणि विचित्य धीरो
नामानि कृत्वाभिवदन्यदास्ते" इत्येवमादिमंत्रवर्णेभ्यः । न स्वत आत्मन संसा-
रित्वमलक्तकाद्युपाधिसंयोगजनितरक्तस्फटिकादिबुद्धिवद्भ्रान्तमेव न परमार्थतः ।
'ध्यायतीव लेलयतीव' 'न कर्मणा वर्धते नो कनीयान्' 'न कर्मणा लिप्यते
पापकेन' "समं सर्वेषु भूतेषु तिष्ठन्तम्" "शुनि चैव श्वपाके च" इत्यादिश्रुति-
स्मृतिन्यायेभ्यः परमात्मनोऽसंसारित्वैव । अत एकदेशो विकारः शक्तिर्वा
विज्ञानात्मा अन्यो वेति विकल्पयितुं निरवयवत्वाभ्युपगमे विशेषतो न शक्यते ।
अंशादिश्रुतिस्मृतिवादाश्चैकत्वार्था न तु भेदप्रतिपादकाः, विवक्षितार्थैकवाक्य-

योगात् इत्यवोचाम ॥

सर्वोपनिषदा परमात्मैकत्वज्ञापनपरत्वे अथ किमर्थं तत्प्रतिकूलोऽर्थो विज्ञानात्मभेद परिकल्प्यत इति । कर्मकाडप्रामाण्यविरोधपरिहारायेत्येके । कर्मप्रतिपादकानि हि वाक्यानि अनेकक्रियाकारकफलभोक्तृकर्त्राश्रयाणि विज्ञानात्मभेदाभावे ह्यसंसारिण एव परमात्मन एकत्वे कथमिष्टफलासु क्रियासु प्रवर्तयेयुः ? अनिष्टफलाभ्यो वा क्रियाभ्यो निवर्तयेयुः ? कस्य वा बद्धस्य मोक्षायोपनिषदारभ्येत ? अपि च परमात्मैकत्ववादिपक्षे कथं परमात्मैकत्वोपदेशः ? कथं वा तदुपदेशग्रहणफलम् ? बद्धस्य हि बंधनाशायोपदेशस्तदभावे उपनिषच्छास्त्र निर्विषयमेव । एवं तर्हि उपनिषद्वादिपक्षस्य कर्मकाडवादिपक्षेण चोद्य-परिहारयो समान पंथा । येन भेदाभावे कर्मकाडं निरालंबनमात्मानं न लभते प्रामाण्यं प्रति तथोपनिषदपि । एवं तर्हि यस्य प्रामाण्ये स्वार्थविघातो नास्ति, तस्यैव कर्मकाडस्यास्तु प्रामाण्यम् । उपनिषदा तु प्रामाण्यकल्पनाया स्वार्थविघातो भवेदिति मा भूत्प्रामाण्यम् । न हि कर्मकाडं प्रमाणं सदप्रमाणं भवितुमर्हति । न हि प्रदीप प्रकाशं प्रकाशयति न प्रकाशयति चेति । प्रत्यक्षादिप्रमाणविप्रतिषेधाच्च । न केवलमुपनिषदो ब्रह्मैकत्वं प्रतिपादयन्त्य स्वार्थविघातं कर्मकाडप्रामाण्यविघातं च कुर्वन्ति । प्रत्यक्षादिनिश्चितभेदप्रतिपत्त्यर्थप्रमाणैश्च विरुध्यन्ते । तस्मादप्रामाण्यमेव उपनिषदाम् । अन्यार्थता वास्तु । न त्वेव ब्रह्मैकत्वप्रतिपत्त्यर्थता ॥

न उक्तोत्तरत्वात् । प्रमाणस्य हि प्रमाणत्वमप्रमाणत्वं वा प्रमोत्पादनानुत्पादननिमित्तम् । अन्यथा चेत्स्तंभादीनां प्रामाण्यप्रभंगाच्छब्दादौ प्रमेये । किंचात् ? यदि तावदुपनिषदो ब्रह्मैकत्वप्रतिपत्तिप्रमा कुर्वन्ति, कथमप्रमाणं भवेयुः । न कुर्वन्त्येवेति चेद्यथाग्निं शीतमिति, स भवानेवं वदन्वक्तव्यः, उपनिषत्प्रामाण्यप्रतिषेधार्थं भवतो वाक्यं उपनिषत्प्रामाण्यप्रतिषेधं किं न करोत्येवाग्निर्वा रूपप्रकाशम् ? अथ करोति, यदि करोति भवतु तदा प्रतिषेधार्थं प्रमाणं भवद्वाक्यं, अग्निश्च रूपप्रकाशको भवेत् । प्रतिषेधवाक्यप्रामाण्ये भवत्येवोपनिषदां प्रामाण्यम् । अत्रभवन्तो ह्युवन्तु क परिहार इति । नन्वत्र प्रत्यक्षा मद्वाक्यं उपनिषत्प्रामाण्यप्रतिषेधार्थप्रतिपत्तिरग्नौ च रूपप्रकाशनप्रतिपत्तिः प्रमा । कस्तर्हि भवत प्रद्वेषो ब्रह्मैकत्वप्रत्यये प्रमा प्रत्यक्षं कुर्वतीषूप-

निषत्सूपलभ्यमानासु^१ प्रातषधानुपपत्त । शोकमोहादिनिवृत्तिश्च प्रत्यक्षं फलं
ब्रह्मैकत्वप्रतिपत्तिपारंपर्यजनितमित्यवोचाम । तस्मादुक्तोत्तरत्वादुपनिषदं प्रत्य-
प्रामाण्यशंका तावन्नास्ति ॥

यच्चोक्तं स्वार्थविघातकरत्वादप्रामाण्यमिति । तदपि न । तदर्थप्रतिपत्ते
बाधकाभावात् । नहि उपनिषद्भयो, ब्रह्मैकमेवाद्वितीयं नैव चेति प्रतिपत्तिरस्ति ।
यथाग्निरुष्ण शीतश्च इत्यस्माद्वाक्याद्विरुद्धार्थद्वयप्रतिपत्ति । अभ्युपगम्य चैत-
दवोचाम । ननु वाक्यप्रामाण्यसमये एष न्यायो, यदुक्तैकस्य वाक्यस्यानेकार्थ-
त्वम् । सति चानेकार्थत्वे स्वार्थश्च स्यात्तद्विघातकृच्च विरुद्धोऽन्योऽर्थः । न
त्वेतद्वाक्यप्रमाणकानां विरुद्धमविरुद्धं चैकं वाक्यमनेकमर्थं प्रतिपादयतीत्येष
समयः । अर्थैकत्वाद्वैकवाक्यता । न च कानिचिदुपनिषद्वाक्यानि ब्रह्मैकत्व-
प्रतिषेधं कुर्वन्ति । यत्तु, लौकिकं वाक्यमग्निरुष्ण शीतश्चेति न तत्रैकवाक्य-
ता तदेकदेशस्य प्रमाणान्तरविषयानुवादित्वात् । अग्नि शीत इत्येतदेकं वाक्यं,
अग्निरुष्ण इति तु प्रमाणान्तरानुभवस्मारकं, न तु स्वयमर्थविबोधकम् । अतो
नाग्नि शीत इत्यनेनैकवाक्यता प्रमाणान्तरानुभवस्मारणेनैव उपक्षेपत्वात् ।
यत्तु विरुद्धार्थप्रतिपादकमिदं वाक्यमिति मन्यते, तच्छीतोष्णपदभ्यां अग्निपद-
सामानाधिकरण्यप्रयोगनिमित्ता भ्राति, न त्वैकस्य वाक्यस्यानेकार्थत्वं लौकिकस्य
वैदिकस्य वा ॥

यच्चोक्तं कर्मकाडप्रामाण्यविघातकृदुपनिषद्वाक्यमिति, तन्न । अन्यार्थत्वात् ।
ब्रह्मैकत्वप्रतिपादनपरा ह्युपनिषदो नेष्टार्थप्राप्तौ साधनोपदेशं तस्मिन्वा पुरुष-
नियोगं वारयन्ति अनेकार्थत्वानुपपत्तेरेव । नच कर्मकाडवाक्यानां स्वार्थं
प्रमा नोत्पद्यते । असाधारणे चेत्स्वार्थं प्रामुत्पादयति वाक्यं कुतोऽन्येन
विरोधः स्यात् । ब्रह्मैकत्वे निर्विषयत्वात्प्रमा नोत्पद्यते एवेति चेत् । न । प्रत्य-
क्षत्वात्प्रमाया । “दर्शपूर्णमासाभ्यां स्वर्गकामो यजेत” “ब्राह्मणो न हंतव्यः”
इत्येवमादिवाक्येभ्यः प्रत्यक्षा प्रमा जायमाना । सा नैव भविष्यति यद्युपनिषदो
ब्रह्मैकत्वं बोधयिष्यन्तीत्यनुमानम् । न चानुमानं प्रत्यक्षविरोधे प्रामाण्यं लभते ।
तस्मादसदेवैतद्वीर्यते प्रमेव नोत्पद्यत इति । अपि च यथाप्राप्तस्यैव अविद्या-
प्रत्युपस्थापितस्य क्रियाकारकफलस्य आश्रयणेन इष्टानिष्टप्राप्तिपरिहारोपायसामान्ये
प्रवृत्तस्य तद्विशेषमजानतः तदाचक्षाणां श्रुति क्रियाकारकफलेभ्यः लोकप्रसि-

इस्य सत्यंतामसत्यतां वा नाचष्टे न च वारयति । इष्टानिष्टफलप्राप्तिपरिहारोपाय-
विधिपरत्वात् । यथा काम्येषु प्रवृत्ता श्रुति कामाना मिथ्याज्ञानप्रभवत्वे सत्यपि
यथाप्राप्तानेव कामानुपादाय तत्साधनान्येव विधत्ते, न तु कामाना मिथ्याज्ञान-
प्रभवत्वादनर्थरूपत्वं चेति, न विदधाति । तथा नित्याभिहोत्रादिशास्त्रमपि
मिथ्याज्ञानप्रभवं क्रियाकारकभेदं यथाप्राप्तमेव आदाय इष्टविशेषप्राप्तिमनिष्टविशेष-
परिहारं वा किमपि प्रयोजनं पश्यदभिहोत्रादीनि कर्माणि विदत्ते, न अविद्या-
गोचरासद्वस्तुविषयमिति न प्रवर्तते । यथा काम्येषु । न च पुरुषा न प्रवर्तैरन्न-
विद्यावन्तो दृष्टत्वाद्यथा कामिन । विद्यावतामेव कर्माधिकार इति चेत् । न ।
ब्रह्मैकत्वविद्याया कर्माधिकारविरोधस्योक्तत्वात् । एतेन ब्रह्मैकत्वे निर्विषयत्वा-
दुपदेशेन तदग्रहणफलाभावदोषपरिहार उक्तो वेदितव्य । पुरुषच्छारागादि-
वैचित्र्याच्च । अनेका हि पुरुषाणामिच्छा, रागादयश्च दोषा विचित्रा । ततश्च
बाह्यविषयरागाद्यपहृतचेतसो न शास्त्रं निवर्तयितुं शक्तम् । नापि स्वभावतो
बाह्यविषयविरक्तचेतसो विषयेषु प्रवर्तयितुं शक्तम् । किंतु शास्त्रादेतावदेव
भवतीदमिष्टसाधनमिदमनिष्टसाधनमिति साध्यसाधनसंबंधविशेषाभिव्यक्ति ।
प्रदीपादिवत्तमसि रूपादिज्ञानम् । न तु शास्त्रं मृत्यानिव बलान्निवर्तयति नियो-
जयति वा । दृश्यन्ते हि पुरुषा रागादिगौरवाच्छास्त्रमप्यतिक्रामन्त । तस्मात्
पुरुषमतिवैचित्र्यमपेक्ष्य साध्यसाधनसंबंधविशेषाननेकधा उपदिशति । तत्र
पुरुषा स्वयमेव यथारुचि साधनविशेषेषु प्रवर्तन्ते, शास्त्रं तु सवितृप्रदीपादि-
वदुदास्त एव । तथा कस्यचित्परोऽपि पुरुषार्थोऽपुरुषार्थवदवभासते यस्य यथा-
ऽवभास स तथारूपं पुरुषार्थं पश्यति तदनुरूपाणि साधनान्युपादिस्सते ।
तथाचार्थवादोऽपि— 'त्रया प्राजापत्या प्रजापतौ पितरि ब्रह्मवर्चमूषु' इत्यादि ।
तस्मान्न ब्रह्मैकत्वं ज्ञापयिष्यन्तो वेदान्ता विधिशास्त्रस्य बाधका । न च
विधिशास्त्रमेतावता निर्विषयं स्यात् । नाप्युक्तकारकादिभेदं विविशास्त्रमुपनिषदा
ब्रह्मैकत्वं प्रति प्रामाण्यं निवर्तयति । स्वविषयशूराणि हि प्रमाणानि श्रोत्रादिवत् ॥

तत्र पण्डितमन्या केचित्स्वचित्तवशात्सर्वं प्रमाणमितरेतरविरुद्धं मन्यन्ते,
तथा प्रत्यक्षादिविरोधमपि चोदयन्ति ब्रह्मैकत्वे । शब्दादयः किल श्रोत्रादि-
विषया भिन्ना प्रत्यक्षत उपलभ्यन्ते, ब्रह्मैकत्वं ब्रुवता प्रत्यक्षविरोधः स्यात् ।
तथा श्रोत्रादिभिः शब्दाद्युपलब्धवार कर्तारश्च धर्माधर्मयोः प्रतिशरीरं भिन्ना

अनुमीयन्ते ससारिण । तत्र ब्रह्मैकत्वं ब्रुवतामनुमानविरोधश्च । तथा च आगमविरोध वदन्ति । “ग्रामकामो यजेत” “पशुकामो यजेत” “स्वर्गकामो यजेत” इत्येवमादिवाक्येभ्यो ग्रामपशुस्वर्गादिकामा तत्साधनाद्यनुष्ठानात् मित्रा अवगम्यन्ते ।

अत्रोच्यते— ते तु कुतर्कदूषितान्त करणा ब्राह्मणादिवर्णापसदा अनु-
कंपनीया आगमार्थविच्छिन्नसंप्रदायबुद्धय इति । कथं ? श्रोत्रादिद्वारै शब्दा-
दिभि प्रत्यक्षत उपलभ्यमानैर्ब्रह्मण एकत्वं विरुध्यत इति वदन्तो वक्तव्या ।
किं शब्दादीना भेदेन आकाशैकत्व विरुध्यत इति । अथ न विरुध्यते, न तर्हि
प्रत्यक्षविरोध । यच्चोक्त प्रतिशरीरं शब्दाद्युपलब्धारो धर्माधर्मयोश्च कर्तारो
भिन्ना अनुमीयन्ते, तथाच ब्रह्मैकत्वेऽनुमानविरोध इति । भिन्ना कैरनुमीयन्त
इति प्रष्टव्या । अथ यदि ब्रूयु सर्वैरस्माभिरनुमानकुशलैरिति । के यूयं अनु-
मानकुशला इत्येवं पृष्ठाना किमुत्तरम् । शरीरेन्द्रियमनआत्मसु च प्रत्येकमनु-
मानकौशलप्रत्याख्याने शरीरेन्द्रियमन साधना आत्मानो वयमनुमानकुशला,
अनेककारकसाध्यत्वात्क्रियाणामिति चेत् । एव तर्ह्यनुमानकौशले भवतामने-
कत्वप्रसंग । अनेककारकसाध्या हि क्रियेति भवद्विरेवाभ्युपगताम् । तत्रानु-
मानं च क्रिया । सा शरीरेन्द्रियमनआत्मसाधनै कारकैरात्मकर्तृका निर्वर्त्यत
इत्येतत्प्रतिज्ञातम् । तत्र वयमनुमानकुशला इत्येवं वदद्भि शरीरेन्द्रियमन-
साधना आत्मान प्रत्येक वयमनेके इत्यभ्युपगतं स्यात् । अहो अनुमानकौशलं
दर्शितं अपुच्छश्रृंगैस्तात्किंकबलीवर्दै । यो ह्यात्मानमेव न जानाति स कथं
मूढस्तद्गतं भेदमभेदं वा जानीयात् ? तत्र किमनुमिनोति ? केन वा लिगेन ? न
ह्यात्मनः स्वतो भेदप्रतिपादकं किंचिल्लिङ्गमस्ति, येन लिगेनात्मभेदं साधयेत् ।
यानि लिङ्गान्यात्मभेदसाधनाय नामरूपवन्त्युपन्यस्यन्ति, तानि नामरूपगतानि
उपाधय एव आत्मनो घटकरकापवरकभूछिद्राणीव आकाशस्य । यदाकाशस्य
भेदलिङ्गं पश्यति तदा आत्मनोपि भेदलिङ्गं लभेत स । न ह्यात्मन परतो
विशेषमभ्युपगच्छद्भिस्तात्किंकशतैरपि भेदलिङ्गमात्मनो दर्शयितुं शक्यते ।
स्वतस्तु दूरादपनीतमेवाविषयत्वादात्मन । यद्यस्पर आत्मधर्मत्वेनाभ्युपगच्छति,
तस्य तस्य नामरूपात्मकत्वाभ्युपगमाज्ज्ञानरूपाभ्यां चात्मनोऽन्यत्वाभ्युपगमात्
‘आकाशो वै नाम नामरूपयोर्निर्वहिता ते यदंतरा तद्ब्रह्म’ इति श्रुते ‘नामरूपे

व्याकरवाणि' इति च । उत्पत्तिप्रलयात्मके हि नामरूपे तद्विलक्षणं च ब्रह्म । अतोऽनुमानस्यैवाविषयत्वात्कुतोऽनुमानविरोधः । एतेन आगमविरोधः प्रत्युक्तः ॥

यदुक्तं ब्रह्मैकत्वे यस्यै उपदेशो यस्य चोपदेशग्रहणफलं तदभावादिकत्वोपदेशानर्थक्यमिति । तदपि न । अनेकारकसाध्यत्वात्क्रियाणां कश्चोद्यो भवति । एकस्मिन्ब्रह्मणि निरुपाधिके नोपदेशो, नोपदेश, न चोपदेशग्रहणफलम् । तस्मादुपनिषदा चानर्थक्यमित्येतदभ्युपगतमेव । अथानेकारकविषयानर्थक्यचोद्यते । न, स्वतोऽभ्युपगमविरोधादात्मवादिनाम् । तस्मात्तार्किकचाटभट्टराजाप्रवेश्यं अभयं दुर्गमिदमल्पबुद्धयगम्यं शास्त्रगुरुप्रसादरहितैश्च । 'कस्तं मदामदं देवं मदन्यो ज्ञातुमर्हति' 'देवैरत्रापि विचिकित्सितं पुरा' 'नैषा तर्केण मतिरापनेया' वरप्रसादलभ्यत्वश्रुतिस्मृतिवादेभ्यश्च । 'तदेजति तन्नैजति तद्दूरे तद्वतिके' इत्यादिविरुद्धधर्मसमवायित्वप्रकाशकमन्त्रवर्णेभ्यश्च । गीतासु च "मत्स्थानि सर्वभूतानि" इत्यादि । तस्मात्परब्रह्मव्यतिरेकेण संसारी नाम नान्यद्वस्त्वतरमस्ति । तस्मात्सुश्रूच्यते 'ब्रह्म वा इदमग्र आसीत्' 'तदात्मानमेवावेत्' 'अहं ब्रह्मास्मि' 'नान्यदतोऽस्ति द्रष्टृ नान्यदतोऽस्ति श्रोतृ' इत्यादिश्रुतिशतेभ्यः । तस्मात्परस्यैव ब्रह्मणः सत्यस्य सत्यं नामोपनिषत्परा ॥२०॥ इति प्रथमं ब्राह्मणम् ॥

'ब्रह्म ज्ञपायिष्यामि' इति प्रस्तुतम् । तत्र यतो जगज्जातं यन्मयं यस्मिंश्च लीयते तदेकं ब्रह्मेति ज्ञापितम् । किमात्मकं पुनस्तज्जगज्जायते लीयते च? पञ्चभूतात्मकम् । भूतानि च नामरूपात्मकानि । नामरूपे सत्यमिति श्रुक्तम् । तस्य सत्यस्य पञ्चभूतात्मकस्य सत्यं ब्रह्म । कथं पुनर्भूतानि सत्यमिति मूर्तामूर्तब्राह्मणम् । मूर्तामूर्तभूतात्मकत्वात्कार्यकरणात्मकानि भूतानि प्राणा अपि सत्यम् । तेषां कार्यकरणात्मकानां भूतानां सतत्त्वनिर्दिधारयिषया ब्राह्मणद्वयमारभ्यते सैवोपनिषद्धारुया । कार्यकरणसत्यत्वावधारणद्वारेण हि सत्यस्य सत्यं ब्रह्मावधार्यते । अत्रोक्तम् 'प्राणा वै सत्यं तेषामेष सत्यम्' इति । तत्र के प्राणा कियत्यो वा प्राणविषया उपनिषद् का इति च ब्रह्मोपनिषत्प्रसंगेन करणानां प्राणानां स्वरूपमवधारयति, पथिगतकूपारामायवधारणवत् ॥

यो ह वै शिशुं साधानं सप्रत्याधानं सस्थूणं सदामं वेद सप्त ह द्विषतो

भ्रातृव्यानवरुणद्धि । अयं वाव शिशुर्योऽयं मध्यमः प्राणस्तस्येदमेवाध्वानमिदं
प्रत्याधानं प्राणः स्थूणाञ्च दाम ॥१॥

यो ह वै शिशुं साधानं सप्रत्याधानं सस्थूणं सदामं वेद तस्येदं फलम् ।
किं तत् । सप्त सप्तसंख्याकान्ह द्विषतो द्वेषकर्तृन्भ्रातृव्यान् । भ्रातृव्याहि द्वि-
विधा भवन्ति द्विषन्तोऽद्विषन्तश्च तत्र द्विषन्तो ये भ्रातृव्यास्तान् । द्विषतो भ्रातृ-
व्यानवरुणद्धि । सप्त ये शीर्षण्याः प्राणा विषयोपलब्धिद्वाराणि तत्प्रभवा विषय-
रागाः सहजत्वात् भ्रातृव्याः । ते ह्यस्य स्वात्मस्थां दृष्टिं विषयविषयां कुर्वन्ति,
तेन ते द्वेष्टारो भ्रातृव्याः । प्रत्यगात्मैक्षणप्रतिषेधकरत्वात् । काठके चोक्तं—
'परां चि खानि व्यतृणत्स्वयं भूस्तस्मात्पराङ्पश्यति नान्तरात्मन्' इत्यादि । तत्र
यः शिश्वादीन्वेद तेषां याथात्म्यमवधारयति, स एतान्भ्रातृव्यानवरुणद्धयपाठ-
णोति विनाशयति । तस्मै फलश्रवणेनाभिमुखीभूतायाह— अयं वाव शिशुः ।
कोऽसौ ? योऽयं मध्यमः प्राणः शरीरमध्ये यः प्राणो लिंगात्मा, यः पंचधा
शरीरमाविष्टो बृहन्पांडरवासः सोम राजन्नित्युक्तः । यस्मिन्वाङ्मनःप्रभृतीनि
करणानि विषक्तानि पड्वीशशंकुनिदर्शनात् । स एष शिशुरिव विषयेष्वितरकरण-
वदपदुत्वात् । शिशुं साधानमित्युक्तम् । किं पुनस्तस्य शिशोर्वत्सस्थानीयस्य
करणात्मन आधानम् ? तस्येदमेव शरीरमाधानं कार्यात्मकम् । आधीयतेऽस्मि-
न्नित्याधानम् । तस्य हि शिशोः प्राणस्येदं शरीरमधिष्ठानम् । अस्मिन् हि करणा-
न्यधिष्ठितानि लब्धात्मकान्युपलब्धिद्वाराणि भवन्ति, न तु प्राणमात्रे विष-
क्तानि । तथा हि दर्शितमजातशत्रुणा— उपसंहृतेषु करणेषु विज्ञानमयो
नोपलभ्यते, शरीरदेशव्यूहेषु तु करणेषु विज्ञानमय उपलभमान उपलभ्यते ।
तच्च दर्शितं पाणिपेषप्रतिबोधनेन । इदं प्रत्याधानं शिरः । प्रदेशविशेषेषु प्रति
प्रत्याधीयत इति प्रत्याधानम् । प्राणः स्थूणा अन्नपानजनिता शक्तिः प्राणो
बलमिति पर्यायः । बलावष्टंभो हि प्राणोऽस्मिच्छरीरे । 'स यत्रायमात्माऽबल्यं
न्येत्य संमोहमिव' इति दर्शनात् । यथा वत्सः स्थूणावष्टंभ एवम् । शरीरपक्ष-
पाती वायुः प्राणः स्थूणेति केचित् । अन्नं दाम । अन्नं हि भुक्तं त्रेधा परिण-
मते । यः स्थूलः परिणामः स एतद्द्रव्यं भूत्वेमामप्येति सूत्रं च पुरीषं च । यो
मध्यमो रसः स रसो लोहितादिक्रमेण स्वकार्यं शरीरं साप्तधातुकमुपचिनोति ।
ख्योन्यन्नागमे हि शरीरमुपचीयतेऽन्नमयत्वात् । विपर्ययेऽपक्षीयते पतति ।

यस्त्वणिष्ठो रसोऽमृतमूकप्रभाव इति च कथ्यते, स नाभेरूर्ध्वं हृदयेदशमागल्य हृदयाद्विप्रसृतेषु द्वासप्ततिनाडीसहस्रेष्वनुप्रविश्य यत्तत्करणसंघातरूपं लिंगं शिशु-संज्ञकं, तस्य शरीरे स्थितिकारणं भवति बलमुपजनयत्स्थूणाख्यम् । तेनान्नमुभयतः पशवत्सदामवत्प्राणं शरीरयोर्निबन्धनं भवति ॥१॥

इदानीं तस्यैव शिशोः प्रत्याधानं ऊढस्य चक्षुषि काश्चनोपनिषद उच्यन्ते—
तमेताः सप्ताक्षितय उपतिष्ठन्ते तथा इमा अक्षन्लोहिन्यो राजयस्ता-भिरेन रुद्रोऽन्वायत्तोऽथ या अक्षन्नपिस्ताभिः पर्जन्यो या कनीनका तथा-दित्यो यत्कृष्ण तेनाभिर्यच्छुक्लं तेनेद्रोऽधरयै न वर्तन्या पृथिव्यन्वायत्ता द्यौरुत-रया नास्यान्न क्षीयते य एव वेद ॥२॥

तमेताः सप्ताक्षितय उपतिष्ठन्ते । तत्करणात्मकं प्राणं शरीरेऽन्नबन्धनं चक्षु-ष्यूढमेता वक्ष्यमाणा सप्त सप्तसख्याका अक्षितयोऽक्षितिहेतुत्वादुपतिष्ठन्ते । यद्यपि मन्त्रकरणे तिष्ठतिरुपपूर्वं आत्मनेपदी भवति, इहापि सप्त देवताभिधानानि मन्त्रस्थानीयानि करणानि, तिष्ठतेरतोऽत्राप्यात्मनेपदं न विरुद्धम् । कास्ता अक्षितय इत्युच्यन्ते । तत्तत्र या इमा प्रसिद्धा अक्षन्नक्षणि लोहिन्यो लोहिता राजयो रेखा ताभिर्द्वारभूताभिरेनं मध्यमं प्राणं रुद्रोऽन्वायत्तोऽनुगतः । अथ या अक्षन्नक्षण्यापो धूमादिसंयोगेनाभिव्यज्यमाना ताभिरद्विर्द्वारभूताभिः पर्जन्यो देवतास्माऽन्वायत्तोऽनुगत उपतिष्ठते इत्यर्थः । स चान्नभूतोऽक्षितिः प्राणस्य । ‘पर्जन्ये वर्षत्यानदिन प्राणा भवन्ति’ इति श्रुत्यंतरात् । या कनीनका दृक्शक्तिस्तया कनानकया द्वारेणादित्यो मध्यम प्राणमुपतिष्ठते । यत्कृष्णं चक्षुषि तेनैनमभिरुपतिष्ठते । यच्छुक्लं चक्षुषि तेनेद्रः । अधरया वर्तन्या पक्ष्मणैः पृथिव्यन्वायत्ताऽधरत्वसामान्यात् । द्यौरुत्तरयोर्ध्वत्वसामान्यात् । एताः सप्तान्नभूता प्राणस्य सततमुपतिष्ठन्ते इत्येवं यो वेद तस्यैतत्फलं— नास्यान्नं क्षीयते य एव वेद ॥

तदेष श्लोको भवति । अर्वाग्बिलश्चमस ऊर्ध्वबुध्नस्तस्मिन् यशो निहितं विश्वरूपम् । तस्यासत् ऋषयः सप्त तीरे वागष्टमी ब्रह्मणा सविदानेति । अर्वाग्बिलश्चमस ऊर्ध्वबुध्न इतीदं तच्छिर एष अर्वाग्बिलश्चमस ऊर्ध्वबुध्नस्तस्मिन् यशो निहितं विश्वरूपमिति प्राणा वै यशो विश्वरूपं प्राणानेतदाह तस्याऽऽमृत ऋषयः सप्त तीरे इति प्राणा वा ऋषयः प्राणानेतदाह वागष्टमी

ब्रह्मणा संविदानेति वाग्यष्टमी ब्रह्मणा संवित्ते ॥३॥

तत्तत्रैतस्मिन्नर्थे एष श्लोको मंत्रो भवति— अर्वाग्विलश्चमस इत्यादि । तत्र मंत्रार्थमाचष्टे श्रुति — अर्वाग्विलश्चमस ऊर्ध्वबुध्न इति । कः पुनरसावर्वाग्विलश्चमस ऊर्ध्वबुध्न ? इदं तच्छिरश्चमसाकारं हि तत् । कथम् ? एष ह्यर्वाग्विलो मुखस्य बिलरूपत्वाच्छिरसो बुध्नाकारत्वादूर्ध्वबुध्न । तस्मिन्न्यशो निहितं विश्वरूपमिति, यथा सोमश्चमसे एव तस्मिञ्छिरसि विश्वरूपं नानारूपं निहितं स्थितं भवति । किं पुनस्तत् यश, प्राणा वै यशो विश्वरूपं प्राणा श्रोत्रादयो वायवश्च मरुत सप्तधा तेषु प्रसृता यश इत्येतदाह मत्र । शब्दादिज्ञानहेतुत्वात् । तस्याऽऽसत ऋषयः सप्त तीर इति प्राणा परिस्पृदात्मका, त एव च ऋषयः, प्राणानेतदाह मत्र । वाग्यष्टमी ब्रह्मणा संविदानेति । ब्रह्मणा संवादं कुर्वत्यष्टमी भवति । तद्वेतुमाह— वाग्यष्टमी ब्रह्मणा संवित्ते इति ॥

इमावेव गोतमभरद्वाजावयमेव गोतमोऽयं भरद्वाज इमावेव विश्वामित्रजमदग्नी अयमेव विश्वामित्रोऽयं जमदग्निरिमावेव वसिष्ठकश्यपावयमेव वसिष्ठोऽयं कश्यपो वागेवात्रिर्वाचा ह्यन्नमद्यतेऽतिर्ह वै नैमेतद्यदत्रिरिति सर्वस्यात्ता भवति सर्वमस्यान्नं भवति य एव वेद ॥४॥ इति द्वितीयं ब्राह्मणम् ॥

के पुनस्तस्य चमसस्य तीर आसत ऋषय इति । इमावेव गोतमभरद्वाजौ कर्णावयमेव गोतमोऽयं भरद्वाजो दक्षिणश्चोत्तरश्च, विपर्ययेण वा । तथा चक्षुषी उपदिशन्नुवाचेमावेव विश्वामित्रजमदग्नी दक्षिण विश्वामित्र उत्तरं जमदग्निर्विपर्ययेण वा । इमावेव वसिष्ठकश्यपौ नासिके उपदिशन्नुवाच । दक्षिण पुटो भवति वसिष्ठ, उत्तर कश्यप पूर्ववत् । वागेवात्रि अदनक्रियायोगात्सप्तम । वाचा ह्यन्नमद्यते तस्मादतिर्ह वै प्रसिद्धं नैमेतत् अतृत्वादतिरिति । अतिरेव सन्यदात्रिरित्युच्यते परोक्षेण । सर्वस्यैतस्यान्नजातस्य प्राणस्यात्रिनिर्वचनविज्ञानादत्ता भवति । अतैव भवति नामुष्मिन्नन्नेन पुन प्रतिपद्यत इत्येतदुक्तं भवति सर्वमस्यान्नं भवतीति । य एवमेतद्यद्युक्तं प्राणयाथात्म्यं वेद स एवं मध्यम प्राणो भूत्वा आधानप्रत्याधानगतो भोक्तैव भवति न भोज्यं, भोज्यात् व्यावर्तत इत्यर्थः ॥ इति द्वितीयं ब्राह्मणम् ॥

द्वे वाव ब्रह्मणो रूपे मूर्तं चैवामूर्तं च मर्त्यं चामूर्तं च स्थितं च यच्च
सच्च त्यच्च ॥१॥

तत्र प्राणा वै सत्यमित्युक्तम् । या प्राणानामुपनिषदस्ता ब्रह्मोपनि-
षत्प्रसंगेन व्याख्याता एते ते प्राणा इति च । ते किमात्मका कथं वा तेषा
सत्यत्वमिति च वक्तव्यमिति पंचभूतानां सत्यानां कार्यकरणात्मकानां स्वरूपा-
वधारणार्थमिदं ब्राह्मणमारभ्यते । यदुपाधिविशेषापनयद्वारेण 'नेति नेति' इति
ब्रह्मण सतत्त्वं निर्दिधारयिषितम् । तत्र द्विरूपं ब्रह्म पंचभूतजनितकार्यकरण-
संबद्ध मूर्तामूर्ताख्यं मर्त्यामृतस्वभावं तज्जनितवासनारूपं च सर्वज्ञं सर्वशक्ति
सोपाख्यं भवति । क्रियाकारकफलात्मकं च सर्वव्यवहारास्पदम् । तदेव ब्रह्म
विगतसर्वोपाधिविशेषं सम्यग्दर्शनविषयं अजमजरममृतमभयं वाङ्मनसयोरप्य-
विषयमद्वैतत्वात् 'नेति नेति' इति निर्दिश्यते । तत्र यदपोहद्वारेण 'नेति नेति'
इति निर्दिश्यते ब्रह्म ते एते द्वे वाव । वावशब्दोऽवधारणार्थः । द्वे एवेत्यर्थः ।
ब्रह्मण परमात्मनो रूपे रूपयते याभ्यामरूपं परं ब्रह्म अविद्याभ्यारोग्यमाणा-
भ्याम् । के ते द्वे ? मूर्तं चैव मूर्तमेव च । तथाऽमूर्तं चामूर्तमेव चेत्यर्थः । अंत-
र्णीतत्वात्मविशेषणे मूर्तामूर्तं द्वे एवेत्यवधार्यते । कानि पुनस्तानि विशेषणानि
मूर्तामूर्तयोरित्युच्यन्ते—मर्त्यं च मर्त्यं मरणधर्म्यमृतं च तद्विपरीतं, स्थितं
च परिच्छिन्नं गतिपूर्वकं यत्स्यात्सु, यच्च यातीति यत् व्याप्यपरिच्छिन्नं स्थित-
विपरीतं, सन्च सदित्यन्येभ्यो विशेष्यमाणासाधारणधर्मविशेषवत्, त्यच्च तद्वि-
परीतं त्यदित्येव सर्वदा परोक्षाभिधानार्हम् ॥

तदेतन्मूर्तं यदन्यद्वायोश्चान्तरिक्षाच्चैतन्मर्त्यमेतत्स्थितमेतत्सत्तस्यैतस्य
मूर्तस्यैतस्य मर्त्यस्यैतस्य स्थितस्यैतस्य सत एष रसो य एष तपति सतो ह्येष
रसः ॥२॥

तत्र चतुष्टयविशेषणविशिष्टं मूर्तं तथा अमूर्तं च । तत्र कानि मूर्तविशे-
षणानि कानि चैतराणीति विभज्यते । तदेतन्मूर्तं मूर्च्छितावयवं इतरेतरानुप्रवि-
ष्टावयवं धनं संहतमित्यर्थः । किं तदन्यत् ? कस्मादन्यत् ? वायोश्चान्तरिक्षाच्च
भूतद्रव्यात्परिशेषात्पृथिव्यादिभूतत्रयम् । एतन्मर्त्यं यदेतन्मूर्ताख्यं भूतत्रयमिदं
मर्त्यं मरणधर्मि । कस्मात् ? यस्मात्स्थितमेतत् । परिच्छिन्नं ह्यर्थान्तरेण संप्रयु-
ज्यमानं विरुध्यते । यथा घटं स्तंभकुण्डादिना । तथा मूर्तं स्थितं परिच्छिन्न-

मर्थान्तरसंबाधि ततोऽर्थान्तरविरोधान्मर्त्यम् । एतत्सद्विशेष्यमाणासाधारणधर्म-
वत् । तस्माद्वि परिच्छिन्नं परिच्छिन्नत्वान्मर्त्यमतो मूर्तम् । मूर्तत्वाद्वा मर्त्य
मर्त्यत्वास्थित म्थितत्वात्सत् । अतोऽन्योन्याव्यभिचाराच्चतुर्णां धर्माणां यथेष्टं
विशेषणविशेष्यभावो हेतुहेतुमद्भावश्च दर्शयितव्यः । सर्वथापि तु भूतत्रयं चतु-
ष्टयविशेषणविशिष्ट मूर्त रूप ब्रह्मणः । तत्र चतुर्णामेकस्मिन्गृहीते विशेषणे इतर-
गृहीतमेव विशेषणमित्याह— तस्यैतस्य मूर्तस्य एतस्य मर्त्यस्य एतस्य स्थि-
तस्य एतस्य सत् चतुष्टयविशेषणस्य भूतत्रयस्येत्यर्थः । एष रस सार
इत्यर्थः । त्रयाणां हि भूतानां सारिष्ठ सविता । एतत्साराणि त्रीणि भूतानि यत्
एतत्कृतविभज्यमानरूपविशेषणानि भवन्ति । आधिदैविकस्य कार्यस्यैतद्रूप
यत्सविता यदेतन्मण्डलं तपति । सतो भूतत्रयस्य हि यस्मादेष रस इत्येतत्
गृह्यते । मूर्तो ह्येष सविता तपति । सारिष्ठश्च । यत्तु आधिदैविकं करणं मण्ड-
लस्याभ्यन्तरं तद्वक्ष्यामः ॥

अथामूर्तं वायुश्चान्तरिक्षं चैतदमृतमेतद्यदेतत्तस्यैतस्यामूर्तस्यैतस्या-
मृतस्यैतस्य यत् एतस्य त्वस्यैष रसो य एष एतस्मिन्मण्डले पुरुषस्यस्य ह्येष
रस इत्यधिदैवतम् ॥३॥

अथामूर्तं—अथाधुनाऽमूर्तमुच्यते । वायुश्चान्तरिक्षं च यत्परिशेषितं
भूतद्वयं एतदमृतममूर्तत्वात्स्थितं अतोऽविरुध्यमानं केनचित् अमृतममरणधर्मि,
एतद्यत्स्थितविपरीतं व्यापि अपरिच्छिन्नं, यस्मादेतदन्येभ्योऽप्रविभज्यमानविशे-
षमतस्त्यत्, त्यदिति परोक्षाभिधानार्हमेव पूर्ववत् । तस्यैतस्यामूर्तस्यैतस्यामृत-
स्यैतस्य यत् एतस्य त्वस्य चतुष्टयविशेषणस्यामूर्तस्यैष रसः । कोऽसौ ? य एष
एतस्मिन्मण्डले पुरुषः करणात्मको हिरण्यगर्भः, प्राण इत्यभिधीयते यः । स
एषोऽमूर्तस्य भूतद्वयस्य रसः पूर्ववत्सारिष्ठः । एतत्पुरुषसारं चामूर्तं भूतद्वयं
हिरण्यगर्भलिङ्गारंभाय हि भूतद्वयाभिव्यक्तिः अव्याकृतात् । तस्मात्तादर्थ्यात्तत्सारं
भूतद्वयम् । त्वस्य ह्येष रसो यस्माद्यो मण्डलस्थः पुरुषो मण्डलवन्न गृह्यते सारश्च
भूतद्वयस्य । तस्माद्वि मण्डलस्थस्य पुरुषस्य भूतद्वयस्य च साधर्म्यम् ।
तस्माद्युक्तं प्रसिद्धवदेतूपादानं, त्वस्य ह्येष रस इति ॥

रसः कारणं हिरण्यगर्भविज्ञानात्मनः चैतन इति केचित् । तत्र च किल
हिरण्यगर्भविज्ञानात्मनः कर्म वाय्वन्तरिक्षयोः प्रयोक्तृ, तत्कर्म वाय्वन्तरिक्षाधारं

सदन्येषा भूताना प्रयोक्तृ भवति । तेन स्वकर्मणा वाय्वन्तरिक्षयो प्रयोक्तेति तयो रस कारणमुच्यत इति । तन्न । मूर्तरसेनातुल्यत्वात् । मूर्तस्य तु भूतत्रयस्य रसो मूर्तमेव मंडल दृष्ट भूतत्रयममानजातीयं, न चेतन । तथाऽमूर्तयोरपि भूतयोस्तत्समानजातीयेनैवामूर्तरसेन युक्त भवितुम् । वाक्यप्रवृत्तेस्तुल्यत्वात् । यथा हि मूर्तामूर्ते चतुष्टयधर्मवती विभज्येते, तथा रसरसवतोरपि मूर्तामूर्तयो तुल्येनैव न्यायेन युक्तो विभाग । न त्वर्ववेशसम् । मूर्तरसेऽपि मंडलोपाविश्वेतनो विवक्ष्यत इति चेत् । अत्यल्पमिदमुच्यते । सर्वत्रैव तु मूर्तामूर्तयोर्ब्रह्मरूपेण विवक्षितत्वात् । पुरुषशब्दोऽचेतनोऽनुपपन्न इति चेत् । न । पक्षपुच्छादिविशिष्टस्यैव लिगस्य पुरुषशब्ददर्शनात् । “न वा इत्थं सन्त शक्ष्याम प्रजा प्रजनयितुमिमान्सप्त पुरुषानेकं पुरुष करवामेति त एतान्सप्त पुरुषानेक पुरुषमकुर्वन्” इत्यादो अन्नरसमयादिषु च श्रुत्यतरे पुरुषशब्दप्रयोगात् । इत्यविदैवतमित्युक्तोपसंहारोऽभ्यात्मविभागोक्त्यर्थः ॥

अथाभ्यात्ममिदमेव मूर्तं यदन्यत्प्राणाच्च यश्चायमतरात्मज्ञाकाश एतन्मर्त्यमेतत्स्थितमेतत्सत्तस्यैतस्य मूर्तस्यैतस्य मर्त्यस्यैतस्य स्थितस्यैतस्य सप्त एष रसो यच्चक्षुः सतो ह्येष रस ॥४॥

अथाधुनाऽभ्यात्मं मूर्तामूर्तयोर्विभाग उच्यते । किं तन्मूर्तं? इदमेव । किंचेदं? यदन्यत्प्राणाच्च वायोर्यश्चायमतरभ्यतरे आत्मज्ञात्मन्याकाश खं शरीरस्थश्च य प्राण एतत् द्वयं वर्जयित्वा यदन्यच्छरीरारभक भूतत्रयम् । एतन्मर्त्यमित्यादि समानमन्यत्पूर्वेण । एतस्य सतो ह्येष रसो यच्चक्षुरिति । आभ्यात्मिकस्य शरीरारभकस्य कार्यस्यैष रस सार तेन हि सारेण सारवदिदं शरीरं समस्त यथाधिदैवतमादित्यमंडलेन । प्राथम्याच्च । चक्षुषी एव प्रथमे सभवतः संभवत इति । ‘तेजो रसो निरवर्ततामि’ इति लिगात् । तैजसं हि चक्षुः । एतत्सारं आभ्यात्मिकं भूतत्रयम् । सतो ह्येष रस इति मूर्तत्वसारत्वे हेत्वर्थः ॥

अथामूर्तं प्राणश्च यश्चायमतरात्मज्ञाकाश एतदमृतमेतद्यदेतत्तत्स्यैतस्यामूर्तस्यैतस्यामृतस्यैतस्य यत एतस्य त्यस्यैष रसो योऽय दक्षिणेऽक्षन्पुरुषस्त्यस्य ह्येष रसः ॥५॥

अथाधुनाऽमूर्तमुच्यते । यत्परिशेषितं भूतद्वयं प्राणश्च यश्चायमंतरात्मज्ञाकाशः एतदमूर्तम् । अन्यत्पूर्ववत् । एतस्य त्यस्यैष रस सारो योऽय दक्षिणे-

ऽक्षन्पुरुष । दक्षिणेऽक्षमिति विशेषग्रहणं शास्त्रप्रत्यक्षत्वात् । लिङ्गस्य हि दक्षिणे-
ऽक्षिण विशेषतोऽधिष्ठातृत्वं शास्त्रस्य प्रत्यक्षं सर्वश्रुतिषु तथा प्रयोगदर्शनात् ।
त्यस्य ह्येष रस इति पूर्ववद्विशेषतोऽग्रहणादमूर्तत्वसारत्वं एव हेत्वर्थः ॥

तस्य हैतस्य पुरुषस्य रूपम् । यथा माहारजनं वासो यथा पाङ्गाविक
यथेद्रगोपो यथाग्न्यर्चिर्यथा पुंडरीक यथा सकृद्विद्युत्तं सकृद्विद्युत्तेव ह वा
अस्य श्रीर्भवति य एव वेदाथात आदेशो नेति नेति न ह्यतस्मादिति
नेत्यन्यत्परमस्यथ नामधेय सत्यस्य सत्यमिति प्राणा वै सत्य तेषामेष
सत्यम् ॥६॥ इति तृतीय ब्राह्मणम् ॥

ब्रह्मण उपाधिभूतयोर्मूर्तामूर्तयोः कार्यकरणविभागेन अध्यात्माविदैवत-
योर्विभागो व्याख्यात सत्यशब्दवाच्ययोः । अथेदानीं तस्य हैतस्य पुरुषस्य
करणात्मनो लिङ्गस्य रूपं वक्ष्यामो वासनामयं मूर्तामूर्तवासनाविज्ञानमयस्योग-
जनित विचित्र पटमितिचित्रवत् मायेद्रजालमृगतृष्णिकोपमं सर्वव्यामोहास्पदम् ।
एतावन्मात्रमेव आत्मेति विज्ञानवादिनो वैयाशिका यत्र भ्रान्ता । एतदेव
वासनारूपं पटरूपवदात्मनो द्रव्यस्य गुण इति नैयायिका वैशेषिकाश्च सप्र-
तिपन्ना । इदमात्मार्थं त्रिगुणं स्वतत्र प्रवृत्तानां पुरुषार्थेन हेतुना प्रवर्तत
इति साख्या ॥

औपनिषदमन्या अपि केचित्प्रक्रिया रचयन्ति—मूर्तामूर्तराशिरेक ,
परमात्मराशिरुत्तम , ताम्यामन्योऽय मध्यम किल तृतीय , कर्त्रा भोक्त्रा
विज्ञानमयेन अजातशत्रुप्रतिबोधितेन सह विद्याकर्मपूर्वप्रज्ञासमुदाय । प्रयोक्ता
कर्मराशि प्रयोज्य पूर्वोक्तो मूर्तामूर्तभूतराशि साधनं चेति । तत्र च तार्किकैः
सह संधि कुर्वन्ति । लिङ्गाश्रयश्चैष कर्मराशिरित्युक्त्वा पुनस्तत्तल्लस्यन्त साख्य-
त्वभयात्सर्व कर्मराशि पुष्पाश्रय इव गंध पुष्पवियोगेऽपि पुटतैल्लश्रयो
भवति, तद्वल्लिङ्गवियोगेऽपि परमात्मैकदेशमाश्रयति । स परमात्मैकदेश किला-
न्यत आगतेन गुणेन कर्मणा सगुणो भवति निर्गुणोऽपि सन्, स कर्ता भोक्ता
बध्यते मुच्यते च विज्ञानात्मा, इति वैशेषिकचित्तमप्यनुसरन्ति । स च कर्म-
राशि. भूतराशेरागतुक स्वतो निर्गुण एव परमात्मैकदेशत्वात् । स्वत उत्थिता
अविद्या अनागतुकाप्युषरवदनात्मधर्म , इत्यनया कल्पनया सांख्यचित्त-
मनुवर्तन्ते ॥

सर्वमेतत्तार्किकैः सह सामजस्यकल्पनया रमणीय पश्यन्ति, नोपनिष-
त्सिद्धान्तं सर्वन्यायविरोधं च पश्यन्ति । कथम् ? उक्ता एव तावत्सावयवत्वे
परमात्मनः ससारित्वसव्रणत्वकर्मफलेदेशसंसरणानुपपत्त्यादयो दोषा । नित्य-
भेदे च विज्ञानात्मनः परेणैकत्वानुपपत्तिः । लिंगमेवेति चेत्परमात्मन उपचरि-
तदेशत्वेन कल्पितं घटकरकभूछिद्राकाशादिवत् । तथा लिंगवियोगेऽपि परमा-
त्मदेशाश्रयणं वासनायाः । अविद्यायाश्च स्वतः उत्थान ऊषरवत् इत्यादिकल्प-
नाऽनुपपन्नैव । न च वास्यदेशव्यतिरेकेण वासनायाः वस्त्वन्तरसंचरणं मनसापि
कल्पयितुं शक्यम् । न च श्रुतयो अवगच्छन्ति 'काम सकृत्पो विचिकित्सा'
'हृदये ह्येव रूपाणि' 'ध्यायतीव लेलायतीव' 'कामा येऽस्य हृदि श्रिता'
'तीर्णो हि तदा सर्वाञ्छोकान्हृदयस्य' इत्याद्याः । न चासा श्रुतीना श्रुता-
र्थान्तरकल्पना न्याय्या । आत्मनः परब्रह्मत्वोपपादनार्थपरत्वादासा एतावन्मा-
त्रार्थोपक्षयत्वाच्च सर्वोपनिषदाम् । तस्मात् श्रुत्यर्थकल्पनाकुशला सर्व एवोप-
निषदर्थमन्यथा कुर्वन्ति । तथापि वेदार्थश्चेत्स्यात्काम भवतु न मे द्वेष । न
च 'द्वे वाव ब्रह्मणो रूपे' इति राशित्रयपक्षे समजसम् । यदा तु मूर्तामूर्ते
तज्जनितवासनाश्च मूर्तामूर्ते द्वे रूपे, ब्रह्म च रूपि तृतीयं, न चान्यच्चतुर्थमन्तराले,
तदा एतदनुकूलमवधारणं द्वे एव ब्रह्मणो रूपे इति । अन्यथा ब्रह्मैक-
देशस्य विज्ञानात्मनो रूपे इति कल्प्य, परमात्मनो वा विज्ञानात्मद्वारेणेति । तदा
च रूपे एवेति द्विवचनमसमंजसम् । रूपाणीति वासनाभिः सह बहुवचनं युक्त-
तरं स्यात्, द्वे च मूर्तामूर्ते वासनाश्च तृतीयमिति । अथ मूर्तामूर्ते एव परमा-
त्मनो रूपे वासनास्तु विज्ञानात्मन इति चेत् । तदा विज्ञानात्मद्वारेण विक्रिय-
माणस्य परमात्मनः इतीयं वाच्यं युक्तिरनर्थिका स्यात् । वासनाया अपि
विज्ञानात्मद्वारत्वस्य अविशिष्टत्वात् । न च वस्तु वस्त्वन्तरद्वारेण विक्रियत इति
मुख्यया वृत्त्या शक्यं कल्पयितुम् । न च विज्ञानात्मा परमात्मनो वस्त्वन्तरम् ।
तथा कल्पनाया सिद्धातहानात् । तस्मात् वेदार्थमूढानां स्वचित्तप्रभवा एवमा-
दिकल्पना अक्षरबाह्याः । न ह्यक्षरबाह्यो वेदार्थो वेदार्थोपकारी वा, निरपेक्ष-
त्वाद्देवस्य प्रामाण्यं प्रति । तस्मात् राशित्रयकल्पना असमंजसा ॥

'योऽयं दक्षिणेऽक्षन्पुरुष' इति लिगात्मा प्रस्तुतोऽध्यात्मे, अधिदैवे च
'य एष एतस्मिन्मण्डले पुरुष' इति, 'तस्य' इति प्रकृतोपादानात्स एवोपादीयते

योऽसौ त्यस्यामूर्तस्य रम्यो न तु विज्ञानमय । ननु विज्ञानमयस्यैवैतानि रूपाणि कस्मान्न भवन्ति विज्ञानमयस्यापि प्रकृतत्वात्, तस्येति च प्रकृतोपादानात् । नैव, विज्ञानमयस्यारूपित्वेन विजिज्ञापयिषितत्वात् । यदि हि तस्यैव विज्ञानमयस्यैतानि माहारजनादानि रूपाणि स्युस्तस्यैव 'नेति नेति' इत्यनाख्ययरूपतयाऽऽदेशो न स्यात् । ननु अन्यस्यैवामावादेशो न तु विज्ञानमयस्येति । न । षष्ठान्ते उपसहारात् 'विज्ञातारमेरु केन विजानीयात्' इति विज्ञानमय प्रस्तुत्य 'म एष नेति नेति' इति, 'विज्ञापयिष्यामि' इति च प्रतिज्ञाया अर्थवत्त्वात् । यदि च विज्ञानमयस्यैव असव्यवहार्यमात्मस्वरूप ज्ञापयितुमिष्टं स्यात्प्रध्वस्तसर्वोपाधिविशेषतत इय प्रतिज्ञार्थवती स्यात् । येनासौ ज्ञापितो जानात्यात्मानमेवाह ब्रह्मास्मीति, शास्त्रनिष्ठा प्राप्नोति न बिभेति कुतश्चन । अथ पुनरन्यो विज्ञानमयोऽन्यो 'नेति नेति' इति व्यपदिश्यते तदाऽन्यददो ब्रह्मान्योऽहमस्मीति विपर्ययो गृहीत स्यात् । न 'आत्मानमेवावेदह ब्रह्मास्मि' इति । तस्मात् 'तस्य हतस्य' इति लिङ्गपुरुषस्यैवैतानि रूपाणि ॥

सत्यस्य च सत्ये परमात्मस्वरूपे वक्तव्ये निरवशेष सत्य वक्तव्यम् । सत्यस्य च विशेषरूपाणि वासना, तासामिमानी रूपाण्युच्यन्ते । एतस्य पुरुषस्य प्रकृतस्य लिङ्गात्मन एतानि रूपाणि । कानि तानीत्युच्यन्ते— यथा लोके माहारजन हरिद्रा तथा रक्त माहारजन यथा वासो लोके । एवं खषादिविषयसयोगे तादृश वासनारूपं रजनाकारमुत्पद्यते चित्तस्य । येनासौ पुरुषो रक्त इत्युच्यते वस्त्रादिवत् । यथा च लोके पाङ्गाविकम् । अवेरिदमाविकमूर्णादि । यथा च तत्पाङ्गुर भवति तथाऽन्यद्वासनारूपम् । यथा च लोके इन्द्र-गोपोऽत्यन्तरक्तो भवत्येवमस्य वासनारूपम् । क्वचिद्विषयविशेषापेक्षया रागस्य तारतम्यं क्वचित्पुरुषचित्तवृत्त्यपेक्षया । यथा च लोकेऽग्न्यर्चिर्भास्वरं भवति तथा क्वचित्कस्यचिद्वासनारूप भवति । यथा पुंडरीक शुक्ल, तद्वदपि च वासनारूप कस्यचिद्भवति । यथा सकृद्विद्युत्तं, यथा लोके सकृद्विद्योतन सर्वत प्रकाशक भवति तथा ज्ञानप्रकाशविबृद्ध्यपेक्षया कस्यचिद्वासनारूपमुपजायेत । नैषा वासनारूपाणामादिरंतो मध्यं संख्या वा देश कालो निमित्तं वावधार्यते । असंख्येयत्वाद्वासनाया वासनाहेतूना चानंत्वात् । तथा च वक्ष्यति षष्ठे 'इदं-मयोऽदोमय' इत्यादि । तस्मान्न स्वरूपसंख्यावधारणार्था दृष्टान्ता 'यथा माहा-

रजनं वास ' इत्यादयः । किं तर्हि प्रकारप्रदर्शनार्थाः । एवंप्रकाराणि हि वास-
नारूपाणीति । यत्तु वासनारूपमभिहितमन्ते सकृद्विद्योतनमिवेति, तत्किल हिरण्य-
गर्भस्य अव्याकृतात्प्रादुर्भवत् तडिद्वत्सकृदेव व्यक्तिर्भवतीति । तत्तदीय वासनारूप-
हिरण्यगर्भस्य यो वेद तस्य सकृद्विद्युत्तेव । ह वै इत्यवधारणायौ । एव-
मेवास्य श्री ख्यातिर्भवतीत्यर्थः । यथा हिरण्यगर्भस्य । एवमेतद्यथोक्त वामनारूप-
मस्य यो वेद ॥

एव निरवशेषं सत्यस्य स्वरूपमभिवाय यत्तत्सत्यस्य सत्यमवोचाम तस्यैव
स्वरूपावधारणार्थं ब्रह्मण इदमारभ्यते— अथानतरं सत्यस्वरूपनिर्देशानतरं,
यत्सत्यस्य सत्यं तदेवावशिष्यते यस्मादतस्तस्मात्सत्यस्य सत्य स्वरूप निर्देश्याम ।
आदेशो निर्देशो ब्रह्मणः । कः पुनरसौ निर्देश इत्युच्यते— नेति नेतीत्येवं
निर्देशः ॥

ननु कथमाभ्या 'नेति नेति' इति शब्दाभ्यां सत्यस्य सत्य निर्दिदि-
क्षितमिति । उच्यते—सर्वोपाधिविशेषापोहेन । यस्मिन्न कश्चिद्विशेषोऽस्ति
नाम वा रूपं वा कर्म वा भेदो वा जातिर्वा गुणो वा । तद्द्वारेण हि शब्दप्रवृत्ति-
र्भवति । न चैषा कश्चिद्विशेषो ब्रह्मण्यस्ति । अतो न निर्देशुं शक्यत इदं
तदिति । गौरसौ स्पन्दते शुक्लो विषाणीति यथा लोके निर्दिश्यते तथा । अभ्या-
रोपितनामरूपकर्मद्वारेण ब्रह्म निर्दिश्यते 'विज्ञानमानद ब्रह्म' 'विज्ञानघन एव
ब्रह्मात्मा' इत्येवमादिशब्दैः । यदा पुनः स्वरूपमेव निर्दिदिक्षितं भवति निरस्त-
सर्वोपाधिविशेषं, तदा न शक्यते केनचिदपि प्रकारेण निर्देशुम् । तदा अय-
मेवाभ्यायो यदुत प्राप्तनिर्देशप्रातपेधद्वारेण 'नेति नेति' इति निर्देशः ॥

इदं च नकारद्वयं वीप्साव्याख्यर्थम् । यद्यत्प्राप्तं तत्तन्निषिध्यते । तथाच
सति अनिर्दिष्टाशका ब्रह्मणः परिहृता भवति । अन्यथा हि नकारद्वयेन प्रकृत-
द्वयप्रतिषेधे यदन्यत्प्रकृतात्प्रतिषिद्धद्वयाद्ब्रह्म तन्न निर्दिष्टं, कीदृशं तु खलु
इत्याशंका न निवर्तिष्यते । तथा चानर्थकश्च न निर्देशः पुरुषस्य विविदिषाया
अनिवर्तकत्वात् । 'ब्रह्म ज्ञपयिष्यामि' इति च वाक्यमपरिसमाप्तार्थं स्यात् ।
यदा तु सर्वदिक्कालादिविविदिषा निवर्तिता स्यात्सर्वोपाधिनिराकरणद्वारेण तदा
सैन्धवघनवदेकरसं ज्ञानघनमनन्तरमबाह्य सत्यस्य सत्यमहं ब्रह्मास्मीति सर्वतो

निवर्तते विविदिषा, आत्मन्येवावास्थिता प्रज्ञा भवति । तस्माद्वीप्सार्थं नेति नेतीति नकारद्वयम् ॥

ननु महता यत्नेन परिकरबंधं कृत्वा किं युक्तमेवं निर्देशु ब्रह्म^१ बाढम् । कस्मात्^२ न हि यस्मादिति नेति नेत्येतस्मात् इतीति व्याप्तव्यप्रकारा नकारद्वय-विषया निर्दिश्यन्ते । यथा ग्रामो ग्रामो रमणीय इत्यन्यत्परं निर्देशनं नास्ति । तस्मादयमेव निर्देशो ब्रह्मण । यदुक्तं 'तस्योपनिषत्सत्यस्य सत्यमिति' एव-प्रकारेण सत्यस्य सत्यं तत्परं ब्रह्म । अतो युक्तमुक्तं नामधेयं ब्रह्मण । नामैव नामधेयम् । किं तत्सत्यस्य सत्यं प्राणा वै सत्यं तेषामेष सत्यमिति ॥ इति तृतीयं ब्राह्मणम् ॥

२३.—

आत्मेत्येवोपासीत । तदेवैतस्मिन्सर्वस्मिन्पदनीयमात्मतत्त्व यस्मात्प्रेय पुत्रादे इत्युपन्यस्तस्य वाक्यस्य व्याख्यानविषये सबन्धप्रयोजने अभिहिते— 'तदात्मानमेवावेदहं ब्रह्मास्मीति तस्मात्तत्सर्वमभवत्' इति । एव प्रत्यगात्मा ब्रह्मविद्याया विषय इत्येतदुपन्यस्तम् । अविद्यायाश्च विषयो 'अन्योऽसावन्यो-ऽहमस्मीति न स वेद' इत्यारभ्य चातुर्वर्ण्यप्रविभागादिनिमित्तपाक्तकर्माभ्यसा-धनलक्षणो बीजाकुरवद्याकृताव्याकृतस्वभावो नामरूपकर्मात्मक संसार 'त्रयं वा इदं नाम रूपं कर्म' इत्युपसंहृत शास्त्रीय उत्कर्षलक्षणो ब्रह्मलोकान्तोऽधो-भावश्च स्थावरान्तोऽशास्त्रीय पूर्वमेव प्रदर्शितो 'द्वया ह' इत्यादिना । एतस्माद-विद्याविषयाद्विरक्तस्य प्रत्यगात्मविषयब्रह्मविद्यायामधिकार कथं नाम स्यादिति तृतीयेऽध्याये उपसंहृत समस्तोऽविद्याविषय । चतुर्थे तु ब्रह्मविद्याविषयं प्रत्यगात्मानं 'ब्रह्म ते ब्रवाणि' इति 'ब्रह्म ज्ञपयिष्यामि' इति च प्रस्तुत्य, तद्ब्रह्मै-कमद्वयं सर्वविशेषशून्य क्रियाकारकफलस्वभावसत्यशब्दवाच्याशेषभूतधर्मप्रति-षेधद्वारेण नेति नेतीति ज्ञापितम् । अस्या ब्रह्मविद्याया अंगत्वेन संन्यासो विधित्सितः । जायापुत्रवित्तादिलक्षणं पाक्तं कर्माविद्याविषयं यस्मान्मात्मप्राप्ति-साधनम् । अन्यसाधनं ह्यन्यस्मै फलसाधनाय प्रयुज्यमानं प्रतिकूलं भवति । न हि बुभुक्षापिपासानिवृत्त्यर्थं धावनं गमनं वा साधनम् । मनुष्यलोकपितृलोक-देवलोकसाधनत्वेन हि पुत्रादिसाधनानि श्रुतानि, नात्मप्राप्तिसाधनत्वेन । विशेषितत्वाच्च । न च ब्रह्मविदो विहितानि काम्यत्वश्रवणात् 'एतावान्वैकाम'

इति । ब्रह्मविदश्चाप्तकामत्वादाप्तकामस्य कामानुपपत्ते । ‘येषा नोऽयमात्मायं लोक’ इति च श्रुते ॥

केचित्तु ब्रह्मविदोऽप्येषणासबध वर्णयन्ति । तैर्बृहदारण्यकं न श्रुतम् । पुत्राद्येषणानामविद्वद्विषयत्वम् । विद्याविषये च ‘येषा नोऽयमात्माऽयं लोक’ इत्यतः ‘किं प्रजया करिष्याम’ इत्येष विभागस्तैर्न श्रुतः श्रुत्या कृतः । सर्व-क्रियाकारकफलोपमर्दस्वरूपाया च विद्यायाः सत्या सह कार्येणाविद्यायाः अनु-पपत्तिलक्षणश्च विरोधस्तैर्न विज्ञातः । व्यासवाक्यं च तैर्न श्रुतम् । कर्म-विद्यास्वरूपयोर्विद्याविद्यात्मकयोः प्रतिकूलवर्तनं विरोधः । “यदिदं वेदवचनं कुरु कर्म त्यजेति च । का गतिं विद्यया यान्ति का च गच्छन्ति कर्मणा ॥ एतद्वै श्रोतुमिच्छामि तद्भवान्प्रब्रवीतु मे । एतावन्योन्यवैरूप्ये वर्तेते प्रतिकूलतः ॥” इत्येव पृष्ठस्य प्रतिवचनेन— “कर्मणा बध्यते जंतुर्विद्यया च विमुच्यते । तस्मात्कर्म न कुर्वन्ति यतः पारदर्शिनः ॥” इत्येवमादिविरोधः प्रदर्शितः । तस्मान्न सावनान्तरसहिता ब्रह्मविद्या पुरुषार्थसाधनं सर्वविरोधात्सावननिरपेक्षैव पुरुषार्थ-साधनमिति पारिव्राज्यं सर्वसाधनसंन्यासलक्षणमगत्वेन विवक्ष्यते । एताव-देव अमृतसाधनमित्येव वारणात्पृष्ठसमाप्तौ लिगाच्च कर्मा मन्याज्ञवल्क्यः प्रव-व्रजेति । मैत्रेय्यै च कर्मसाधनरहितायै सावनत्वेनामृतत्वस्य ब्रह्मविद्योपदेशाद्वित्तिनिदावचनाच्च । यदि ह्यमृतत्वसाधनं कर्म स्याद्वित्तमाध्यं प्राप्तं कर्मेति, तन्निदावचनमनिष्टं स्यात् । यदि तु परितित्याजयिषितं कर्म, ततो युक्ता तत्साधननिदा । कर्माधिकारनिमित्तवर्णाश्रमादिप्रत्ययोपमर्दाच्च ‘ब्रह्म तं परादात्’ ‘क्षत्रं तं परादात्’ इत्यादेः । नहि ब्रह्मक्षत्राद्यात्मप्रत्ययोपमर्दे, ब्राह्मणेनेदं कर्तव्यं क्षत्रियेणेदं कर्तव्यमिति विषयाभावादात्मानं लभते विधिः । यस्यैव पुरुषस्योपमर्दितं प्रत्ययो ब्रह्मक्षत्राद्यात्मविषयः, तस्य तत्प्रत्ययसंन्यासात्तत्कार्याणां कर्मणा कर्मसाधनानां च अर्थप्राप्तश्च संन्यासः । तस्मादात्मज्ञानागत्वेन संन्यासविधित्सयैव आख्यायिकेयमारभ्यते ॥

मैत्रेयीति होवाच याज्ञवल्क्य उद्यास्यन्वा अरेऽहमस्मात्स्थानादस्मि हतं तेऽनया कात्यायन्याऽन्तं करवाणीति ॥१॥

मैत्रेयीति होवाच याज्ञवल्क्य । मैत्रेयी स्वभार्यामामत्रितवान्याज्ञवल्क्यो नाम ऋषिः । उद्यास्यन्भूध्वं यास्यन्पारिव्राज्याख्यमाश्रमान्तरं वै । अरे इति

संबोवनम् । अहमस्माद्गार्हस्थ्यात्स्थानादाश्रमाद्ध्वं गंतुमिच्छन्नस्मि भवामि । अतो हतानुमतिं प्रार्थयामि ते तव । किञ्चान्यत्ते तवानया द्वितीयया भार्यया काल्यायन्याऽन्तं विच्छेदं करवाणि । पतिद्वारेण युवयोर्मया संबध्यमानयोर्य संबध आसीत्तस्य संबधस्य विच्छेदं करवाणि द्रव्यविभागं कृत्वा वित्तेन संविभज्य युवा गमिष्यामि ॥

सा होवाच मैत्रेयी । यन्तु म इय भगोः सर्वा पृथिवी वित्तेन पूर्णा स्यात्कथं तेनामृता स्यामिति नेति होवाच याज्ञवल्क्यो यथैवोपकरणवतां जीवितं तथैव त जीवितं स्यादमृतत्वस्य तु नाशास्ति वित्तेनेति ॥२॥

सा एवमुक्ता होवाच—यद्यदि न्विति वितर्के, मे ममेय पृथिवी भगो भगवन्सर्वा सागरपरिश्रिता वित्तेन वनेन पूर्णा स्यात् । कथं न कथंचनेत्याक्षेपार्थं प्रश्नार्थो वा । तेन पृथिवीपूर्णवित्तमाभ्येन कर्मणाऽग्निहोत्रादिना अमृता किं स्यामिति व्यवहितेन संबधः । प्रत्युवाच याज्ञवल्क्यः । कथमिति यद्याक्षेपार्थमनुमोदनं नेति होवाच याज्ञवल्क्य इति । प्रश्नश्चेत्प्रतिवचनार्थं, नैव स्या अमृता किं तर्हि, यथैव लोके उपकरणवता साधनवता जीवितं सुखोपायभोगसपन्नं तथैव तद्वदेव तव जीवितं स्यादमृतत्वस्य तु नाशा मनसाऽयस्ति वित्तेन वित्तमाभ्येन कर्मणेति ॥

सा होवाच मैत्रेयी येनाह नामृता स्या किमहं तेन कुर्यां यदेव भगवान्वेद तदेव मे ब्रूहीति ॥३॥

सा होवाच मैत्रेयी । एवमुक्ता प्रत्युवाच मैत्रेयी यद्येवं येनाह नामृता स्या किमहं तेन वित्तेन कुर्यां ? यदेव भगवान्केवलममृतत्वसाधनं वेद तदेवामृतत्वसाधनं मे मह्यं ब्रूहि ॥

स होवाच याज्ञवल्क्यः प्रिया बतारे न सती प्रियं भाषस एद्यास्व व्याख्यास्यामि ते व्याचक्षाणस्य तु मे निदिध्यासस्वेति ॥४॥

स होवाच याज्ञवल्क्यः । एवं वित्तसाध्येऽमृतत्वसाधने प्रत्याख्याते याज्ञवल्क्यः स्वाभिप्रायसंपत्तौ तुष्ट आह । स होवाच—प्रियेष्टा । बतत्यनुकायाह । अरे मैत्रेयि नोऽस्माकं पूर्वमपि प्रियाऽसती भवन्ती इदानीं प्रियमेव चित्तानुकूलभाषसे । अत एद्यास्वोपविश व्याख्यास्यामि यत्ते तवेष्टममृतत्वसाधनमा-

त्मज्ञानं कथयिष्यामि । व्याचक्षाणस्य तु मे मम व्याख्यानं कुर्वतो निर्दिध्यासस्य वाक्यान्यर्थतो निश्चयेन भ्यातुमिच्छेति ॥४॥

स होवाच न वा अरे पत्युः कामाय पति प्रियो भवत्यात्मनस्तु कामाय पति प्रियो भवति । न वा अरे जायायै कामाय जाया प्रिया भवत्यात्मनस्तु कामाय जाया प्रिया भवति । न वा अरे पुत्राणां कामाय पुत्रा प्रिया भवत्यात्मनस्तु कामाय पुत्रा प्रिया भवन्ति । न वा अरे वित्तस्य कामाय वित्त प्रिय भवत्यात्मनस्तु कामाय वित्त प्रिय भवति । न वा अरे ब्रह्मणः कामाय ब्रह्म प्रिय भवत्यात्मनस्तु कामाय ब्रह्म प्रिय भवति । न वा अरे क्षत्रस्य कामाय क्षत्र प्रिय भवत्यात्मनस्तु कामाय क्षत्र प्रिय भवति । न वा अरे लोकानां कामाय लोका प्रिया भवत्यात्मनस्तु कामाय लोका प्रिया भवन्ति । न वा अरे देवानां कामाय देवा प्रिया भवत्यात्मनस्तु कामाय देवा प्रिया भवन्ति । न वा अरे भूतानां कामाय भूतानि प्रियाणि भवत्यात्मनस्तु कामाय भूतानि प्रियाणि भवन्ति । न वा अरे सर्वस्य कामाय सर्वं प्रियं भवत्यात्मनस्तु कामाय सर्वं प्रिय भवति । आत्मा वा अरे द्रष्टव्यं श्रोतव्यो मतव्यो निर्दिध्यासितव्यो मैत्रेय्यात्मनो वा अरे दर्शनेन श्रवणेन मत्या विज्ञानेनैवं सर्वं विदितम् ॥५॥

स होवाच—अमृतत्वसाधनं वैराग्यमुपदिदिक्षु जायापतिपुत्रादिभ्यो विरागमुत्पादयति तत्संन्यासाय । न वै । वैशब्दं प्रसिद्धस्मरणार्थं । प्रसिद्धमेवैतल्लोके । पत्युर्भर्तुः कामाय प्रयोजनाय जायाया पति प्रियो न भवति, किं तर्ह्यात्मनस्तु कामाय प्रयोजनायैव भार्याया पति प्रियो भवति । तथा न वा अरे जायाया इत्यादि समानमन्यत् । न वा अरे पुत्राणाम् । न वा अरे वित्तस्य । न वा अरे ब्रह्मणः । न वा अरे क्षत्रस्य । न वा अरे लोकानाम् । न वा अरे देवानाम् । न वा अरे भूतानाम् । न वा अरे सर्वस्य । पूर्वं पूर्वं यथासन्ने प्रीतिसाधने वचनम् । तत्र तत्र इष्टतरत्वाद्वैराग्यस्य । सर्वग्रहणमुक्तानुक्तार्थम् । तस्मात् लोकप्रसिद्धमेतदात्मैव प्रियो नान्यत् । 'तदेतं प्रेयः पुत्रात्' इत्युपन्यस्तं, तस्यैतत् वृत्तिस्थानीयं प्रपञ्चितम् । तस्मादात्मप्रीतिसाधनत्वाद्वौणी अन्यत्र प्रीतिरात्मन्येव मुख्या । तस्मादात्मा वै अरे द्रष्टव्यो दर्शनाहो, दर्शनविषयमापादयितव्यः । श्रोतव्यं पूर्वमाचार्यत आगमतश्च । पश्चा-

न्मंतव्यस्तर्कत । ततो निदिध्यासितव्यो निश्चयेन ध्यातव्य एवं ह्यसौ दृष्टो भवति श्रवणमनननिदिध्यासनसाधनैर्निर्वर्तितै । यदैकत्वमेतान्युपगतानि तदा सम्यग्दर्शनं ब्रह्मैकत्वविषय प्रसीदति, नान्यथा श्रवणमात्रेण । यद्ब्रह्मक्षत्रादि कर्मनिमित्तं वर्णाश्रमादिलक्षण आत्मन्यविद्याधारोपितप्रत्ययविषयं क्रियाकारक-फलात्मक अविद्याप्रत्ययविषय रज्ज्वामिव सर्पप्रत्यय , तदुपमर्दनार्थ आह—
आत्मनि खल्वरे मैत्रेयि दृष्टे श्रुते मते विज्ञाते इदं सर्वं विदितं विज्ञातं भवति ॥

ब्रह्म त परादाद्योऽन्यत्रात्मनो ब्रह्म वेद क्षत्र त परादाद्योऽन्यत्रात्मन-
क्षत्रं वेद लोकास्त परादुर्योऽन्यत्रात्मनो लोकान्वेद देवास्त पुरादुर्योऽन्यत्रा-
त्मनो देवान्वेद भूतानि त पुरादुर्योऽन्यत्रात्मनो भूतानि वेद सर्वं त
परादाद्योऽन्यत्रात्मन सर्वं वेदेदं ब्रह्मेद क्षत्रमिमे लोका इमे देवा इमानि
भूतानीदं सर्वं यदयमात्मा ॥६॥

ननु कथमन्यस्मिन्विदितेऽन्यद्विदित भवति ? नैष दोषः । न हि आत्म-
व्यतिरेकेणान्यत्किंचिदस्ति । यद्यस्ति न तद्विदित स्यान्न त्वन्यदस्ति । आत्मैव
तु सर्वम् । तस्मात्सर्वमात्मनि विदिते विदितं स्यात् । कथं पुनरात्मैव सर्व-
मित्येतच्छ्रावयति ब्रह्म ब्राह्मणजातिस्त पुरुष परादात्परादध्यात्पराकुर्यात् । क ?
योऽन्यत्रात्मन आत्मस्वरूपव्यतिरेकेण आत्मैव न भवतीयं ब्राह्मणजातिरिति ता
यो वेद, त परादध्यात्सा ब्राह्मणजातिरनात्मस्वरूपेण सा पश्यतीति । परमात्मा
हि सर्वेषामात्मा । तथा क्षत्र क्षत्रियजाति, तथा लोका देवा भूतानि सर्वम् ।
इदं ब्रह्मेति यान्यनुक्रान्तानि तानि सर्वाप्यात्मैव, यदयमात्मा योऽयमात्मा
द्रष्टव्य श्रोतव्य इति प्रकृत । यस्मादात्मनो जायत आत्मन्येव लीयत आत्ममयं
च स्थितिकाले आत्मव्यतिरेकेणाग्रहणात् आत्मैव सर्वम् ॥

स यथा दुंदुभेर्हन्यमानस्य न बाह्याच्छब्दाच्छकुन्याद्ग्रहणाय दुंदुभेस्तु
ग्रहणेन दुंदुभ्याघातस्य वा शब्दो गृहीतः ॥७॥

कथं पुनरिदानीमिदं सर्वमात्मैवेति ग्रहीतुं शक्यते ? चिन्मात्रानुगमा-
त्सर्वत्र चित्स्वरूपतैवेति गम्यते । तत्र दृष्टान्त उच्यते । यत्स्वरूपव्यतिरेकेणा-
ग्रहणं यस्य, तस्य तदात्मत्वमेव लोके दृष्टम् । स यथा, स इति दृष्टान्तो,
लोके यथा दुंदुभेर्भेर्भेर्देर्हन्यमानस्य ताव्यमानस्य दंडादिना न बाह्याच्छब्दान्
बहिर्भूताच्छब्दविशेषान्दुंदुभिश्च दसामान्यान्निष्कृष्टान्दुंदुभिश्च दविशेषान् शकुन-

यात् ग्रहणाय ग्रहीतुम् । दुदुभेस्तु ग्रहणेन दुंदुभिशब्दसामान्यविशेषत्वेन दुंदुभिशब्दा एत इति शब्दविशेषा गृहीता भवन्ति । दुंदुभिशब्दसामान्यव्यतिरेकेणाभावात्तेषाम् । दुंदुभ्याघातस्य वा दुदुभेराहननमाघातो, दुंदुभ्याघातविशिष्टस्य शब्दसामान्यस्य ग्रहणेन तद्रता विशेषा गृहीता भवन्ति । न तु त एव निर्भिद्य ग्रहीतुं शक्यन्ते विशेषरूपेणाभावात्तेषाम् । तथा प्रज्ञानव्यतिरेकेण स्वप्रजागर्तितयोर्न कश्चिद्वस्तुविशेषो गृह्यते । तस्मात्प्रज्ञानव्यतिरेकेण अभावो युक्तस्तेषाम् ॥

स यथा शखस्य ध्मायमानस्य न बाह्याञ्छब्दाञ्शक्नुयाद्ग्रहणाय शखस्य तु ग्रहणेन शखध्मस्य वा शब्दो गृहीतः ॥८॥

तथा स यथा शखस्य ध्मायमानस्य शब्देन सयोज्यमानस्य आपूर्यमाणस्य न बाह्याञ्छब्दाञ्छक्नुयादित्येवमादि पूर्ववत् ॥

स यथा वीणायै वाद्यमानायै न बाह्याञ्छब्दाञ्शक्नुयाद्ग्रहणाय वीणायै तु ग्रहणेन वीणावादस्य वा शब्दो गृहीतः ॥९॥

तथा वीणायै वाद्यमानायै वीणाया वाद्यमानाया । अनेकदृष्टान्तोपादानमिह सामान्यबहुत्वख्यापनार्थम् । अनेके हि विलक्षणाश्चेतनाचेतनरूपा सामान्यविशेषा । तेषां पारपर्यगत्या यथैकस्मिन्महासामान्येऽन्तर्भावः प्रज्ञानघने, कथं नाम प्रदर्शयितव्य इति । दुदुभिशंखवीणाशब्दसामान्यविशेषाणां यथा शब्दत्वेऽन्तर्भावः । एवं स्थितिकाले तावत्सामान्यविशेषाव्यतिरेकात् ब्रह्मैकत्व शक्यमवगंतुम् ॥

स यथाद्रौघाग्नेरभ्याहितात्पृथग्धूमा विनिश्चरन्त्येवं वा अरेऽस्य महतो भूतस्य निश्चसितमेतद्यद्वेदो यजुर्वेदः सामवेदोऽथर्वांगिरस इतिहासपुराण विद्या उपनिषद् श्लोकाः सूत्राण्यनुग्याख्यानां व्याख्यानान्यस्यैवैतानि निश्चसितानि ॥१०॥

एवमुत्पत्तिकाले प्रागुत्पत्तेर्ब्रह्मैवेति शक्यमवगंतुम् । यथाऽग्नेर्विस्फुलिगधूमागारार्चिषा प्राग्विभागादग्निरेवेति भवत्यग्न्येकत्वं एवं जगन्नामरूपविकृत प्रागुत्पत्तेः प्रज्ञानघन एवेति युक्तं ग्रहीतुमियेतदुच्यते । स यथा आद्रौघाग्ने आद्रौरेघाभिरिद्वोऽग्निराद्रौघाभिः तस्मादभ्याहितात्पृथग्धूमा, पृथग्नानां प्रकारं धूमग्रहण

विस्फुलिगादिप्रदर्शनार्थं, धूमविस्फुलिगादयो विनिश्चरन्ति विनिर्गच्छन्ति । एवं यथायं दृष्टान्तः । अरे मैत्रेयस्य परमात्मनः प्रकृतस्य महतो भूतस्य निश्चसितमेतत् । निश्चसितमिव निश्चसितम् । यथाऽप्रयत्नेनैव पुरुषनिश्वासो भवत्येवं वा अरे । किं तन्निश्चसितमिव ततो जातमित्युच्यते—यद्वेदो यजुर्वेदः सामवेदोऽथर्वागिरसश्चतुर्विधः मंत्रजात इतिहास इत्युर्वशीपुरूरवसोः संवादादिः “उर्वशी हासरा” इत्यादि ब्राह्मणमेव । पुराणं ‘असद्वा इदमग्र आसीत्’ इत्यादि । विद्या देवजनविद्या वेदः सांख्यमित्याद्याः । उपनिषद् ‘प्रियमित्येतदुपासीत’ इत्याद्याः । श्लोका ब्राह्मणप्रभवा मंत्रा ‘तदेते श्लोका’ इत्यादयः । सूत्राणि वस्तुसंग्रहवाक्यानि वेदे यथा ‘आत्मेत्येवोपासीत’ इत्यादीनि । अनुव्याख्यानानि मन्त्रविवरणानि । व्याख्यानान्यर्थवादाः । अथवा वस्तुसंग्रहवाक्यविवरणानि अनुव्याख्यानानि । यथा चतुर्थाध्याये ‘आत्मेत्येवोपासीत’ इत्यस्य यथा वा ‘अन्योऽसावन्योऽहमस्मीति न स वेदः यथा पशुरेवं’ इत्यस्यायमेवाध्यायशेषः । मन्त्रविवरणानि व्याख्यानानि । एवमष्टविधं ब्राह्मणम् ॥

एवं मन्त्रब्राह्मणयोरेव ग्रहणम् । नियतरचनावतो विद्यमानस्यैव वेदस्याभिव्यक्तिः पुरुषनिश्वासवन्न च पुरुषबुद्धिप्रयत्नपूर्वकः । अतः प्रमाणं निरपेक्षं एव स्वार्थं । तस्माद्यत्नेनोक्तं तत्तथैव प्रतिपत्तव्यं आत्मनः श्रेय इच्छन्निर्ज्ञानं वा कर्म वेति । नामप्रकाशवशा हि रूपस्य विक्रियाव्यवस्था । नामरूपयोरेव हि परमात्मोपाधिभूतयोर्व्याक्रियमाणयोः सलिलफेनवत्तत्त्वान्यत्वेनानिर्वक्तव्ययोः सर्वावस्थयोः संसारत्वमित्यतो नाम्न एव निश्चसितत्वमुक्तम् । तद्वचनेनैव इतरस्य निश्चसितत्वसिद्धेः । अथवा सर्वस्य द्वैतजातस्य अविद्याविषयत्वमुक्तं ‘ब्रह्म त परादात् इदं सर्वं यदयमात्मा’ इति । तेन वेदस्याप्रामाण्यमाशङ्क्येत । तदाशङ्कानिवृत्त्यर्थमिदमुक्तं—पुरुषनिश्वासवदप्रयत्नोत्थितत्वात्प्रमाणं वेदो, न यथा अन्यो ग्रन्थ इति ॥

स यथा सर्वासामपाः समुद्र एकायनमेव सर्वेषां स्पर्शानां त्वगेकायनमेवं सर्वेषां गंधानां नासिके एकायनमेवं सर्वेषां रसानां जिह्वेकायनमेवं सर्वेषां रूपाणां चक्षुरेकायनमेव सर्वेषां शब्दानां श्रोत्रमेकायनमेवं सर्वेषां संकरूपानां मनः एकायनमेवं सर्वासां विद्यानां हृदयमेकायनमेवं सर्वेषां कर्मणां हस्तावेकायनमेवं सर्वेषामाज्ञानानामुपस्थ एकायनमेवं सर्वेषां वि-

सर्गाणां पायुरेकायनमेवं सर्वेषामध्वनां पादावेकायनमेव सर्वेषां वेदानां वागेकायनम् ॥११॥

किञ्चान्यत् । न केवलं स्थित्युत्पत्तिकालयोरेव प्रज्ञानव्यतिरेकेणाभावात् जगतो ब्रह्मत्वं, प्रलयकाले च । जलबुद्बुदफेनादीनामिव सलिलव्यतिरेकेणाभावः । एवं प्रज्ञानव्यतिरेकेण तत्कार्याणां नामरूपकर्मणा तस्मिन्नेव लीयमानानामभावः । तस्मादेकमेव ब्रह्म प्रज्ञानघनमेकरसः प्रतिपत्तव्यमित्यत आह । प्रलयप्रदर्शनाय दृष्टान्तः, स इतिदृष्टान्तः । यथा येन प्रकारेण सर्वासा नदीवापीतडागादिगतानामपा समुद्रोऽब्जिवरेकायन एकगमनमेकप्रलयोऽविभागप्राप्तिरित्यर्थः । यथायं दृष्टान्तः एवं सर्वेषां स्पर्शानां मृदुर्कृशकठिनपिच्छलादीनां वायोरात्मभूतानां त्वगेकायनं, त्वगिति त्वग्विषयं स्पर्शसामान्यमात्रं तस्मिन्प्रविष्टा स्पर्शविशेषा आप इव समुद्रः तद्व्यतिरेकेणाभावभूता भवन्ति । तस्यैव हि ते सस्थानमात्रा आसन् । तथा तदपि स्पर्शसामान्यमात्रं त्वक्शब्दवाच्यं मनः सकल्पे मनोविषयसामान्यमात्रे, त्वग्विषय इव स्पर्शविशेषा, प्रविष्टः तद्व्यतिरेकेणाभावभूतः भवति । एव मनोविषयोऽपि बुद्धिविषयसामान्यमात्रे प्रविष्टस्तद्व्यतिरेकेणाभावभूतो भवति । विज्ञानमात्रमेव भूत्वा प्रज्ञानघने परे ब्रह्मण्याप इव समुद्रे प्रलीयते । एव परंपराक्रमेण शब्दादो सह ग्राहकेण करणेन प्रलीने प्रज्ञानघने उपाध्यभावात्सैनध्व-घनवत् प्रज्ञानघनमेकरसमनंतमपारं निरंतरं ब्रह्म व्यवतिष्ठते । तस्मादात्मैव एकमद्वयमिति प्रतिपत्तव्यम् ।

तथा सर्वेषां गदानां पृथिवीविशेषाणां नासिके घ्राणविषयसामान्यम् । तथा सर्वेषां रसानामब्जिविशेषाणां जिह्वेन्द्रियविषयसामान्यम् । तथा सर्वेषां रूपाणां तेजोविशेषाणां चक्षुश्चक्षुर्विषयसामान्यम् । तथा शब्दानां श्रोत्रविषयसामान्यं पूर्ववत् । तथा श्रोत्रादिविषयसामान्यानां मनोविषयसामान्ये संकल्पे । मनोविषयसामान्यस्यापि बुद्धिविषयसामान्ये विज्ञानमात्रे । विज्ञानमात्रं भूत्वा परस्मिन्प्रज्ञानघने प्रलीयते । तथा कर्मेन्द्रियाणां विषया वदनादानगमनविसर्गानन्दविशेषा तत्तत्क्रियासामान्येष्वेव प्रविष्टा न विभागयोग्या भवन्ति, समुद्र इवाब्जिविशेषाः । तानि च सामान्यानि प्राणमात्रं, प्राणश्च प्रज्ञानमात्रमेव । ‘यो वै प्राणः सा प्रज्ञा या वै प्रज्ञा स प्राणः’ इति कौषीतकिनोऽधीयते ।

ननु सर्वत्र विषयस्यैव प्रलयोऽभिहितो न तु करणस्य । तत्र कोऽभि-

प्राक् स्वेच्छा-बाढम् । किंतु विषयसमानजातीयं करणं मन्यते श्रुतिर्न तु जालं-
तरम् । विषयस्यैव स्वात्मप्राहकत्वेन संस्थानान्तरं करणं नाम यथा रूपविशे-
षस्यैव संस्थानं प्रदीपं करणं सर्वरूपप्रकाशने, एव सर्वविषयविशेषाणामेव
स्वात्मविशेषप्रकाशकत्वेन संस्थानान्तराणि करणानि प्रदीपवत् । तस्मान्न कर-
णानां पृथक्प्रलये यत्नः कार्यो, विषयसामान्यात्मकत्वाद्विषयप्रलयेनैव प्रलय-
सिद्धो भवति करणानामिति ॥११॥

तत्र 'इदं सर्वं यदयमात्मा' इति प्रतिज्ञातम् । तत्र हेतुरभिहित आत्म-
सामान्यत्वं आत्मजत्व आत्मप्रलयत्व च । तस्मादुत्पत्तिस्थितिप्रलयकालेषु प्रज्ञान-
व्यतिरेकेणाभावात् 'प्रज्ञानं ब्रह्म' 'आत्मैवेदं सर्वं' इति प्रतिज्ञातं यत्तत्तर्कत-
साधितम् । स्वाभाविकाऽयं प्रलय इति पौराणिका वदन्ति । यस्तु बुद्धिपूर्वक-
प्रलयो ब्रह्मविदा ब्रह्मविद्यानिमित्तं अयमात्यंतिक इत्याचक्षते । अविद्यानिरोध-
द्वारेण यो भवति, तदर्थोऽयं विशेषारंभः —

स यथा सैन्धवखिल्य उदके प्रास्त उदकमेवानुविलीयेत न हास्यो-
द्ग्रहणायैव स्यात् । यतो यतस्त्वाददीत लवणमेवैव वा अर इदं महद्भूत-
मनंतमपारं विज्ञानघन एव । एतेभ्यो भूतेभ्यः समुत्थाय तान्येवानु-
विनश्यति न प्रेत्य संज्ञास्तीत्यरे ब्रवीमीति होवाच याज्ञवल्क्यः ॥१२॥

तत्र दृष्टान्त उपादीयते स यथेति । सैन्धवखिल्यं सिंधोर्विकारं सैन्धव-
सिंधुशब्देनोदकमभिधीयते । स्पंदनात्सिंधुरुदकं तद्विकारस्तत्र भवो वा सैन्धवः
सैन्धवश्चासौ खिल्यश्चेति सैन्धवखिल्यः । खिल एव खिल्यं स्वार्थं यत्प्रत्ययः ।
उदके सिंधोः स्वयोनौ प्रास्तं प्राक्षिप्तं उदकमेव विलीयमानमनुविलीयेत ।
यत्तद्भ्रौमतैजससंपर्कात्काठिन्यप्राप्तिं खिल्यस्य स्वयोनिसंपर्कादपगच्छति तदुदकस्य
विलयनं, तदनु सैन्धवखिल्यो विलीयत इत्युच्यते । तदेतदाह उदकमेवानु-
विलीयेतेति । न ह नैव अस्य खिल्यस्योद्ग्रहणायोद्भूत्य पूर्ववत् ग्रहणाय ग्रहीतुं
नैव समर्थः कश्चित्स्यात्सुनिपुणोऽपि । इवशब्दोऽनर्थकः । ग्रहणाय नैव समर्थः ।
कस्मात्^१ यतो यतो यस्माद्यस्माद्देशात्तदुदकमाददीतं गृहीत्वा स्वादयेल्लवणा-
स्वादमेव तदुदकं न तु खिल्यभावः ।

यथाऽयं दृष्टान्त एवमेव वा अरे मैत्रेयीदं परमात्माख्यं महद्भूतम् ।
यस्मान्महतो भूतादविद्यया परिच्छिन्ना सती कार्यकरणोपाधिसंबंधात्खिल्यभाव-

मापन्नासि, मर्त्या जन्ममरणाशनायापिपासादिसंसारधर्मवत्यसि, नामस्वकाया-
त्मिका अमुष्यान्वयाहमिति, स खिल्यभावस्तव कार्यकरणभूतोपाधिसंपर्क-
भ्रान्तिजनितो महति भूते स्वयोनौ महासमुद्रस्थानीये परमात्मनि अजरेऽमरेऽभये
अशुद्धे सैधवघनवदेकरसे प्रज्ञानघनेऽनंतेऽपारे निरतरेऽविद्याजनितभ्रातिभेदवर्जिते
प्रवेशितः । तस्मिन्प्रविष्टे स्वयोनिग्रस्ते खिल्यभावेऽविद्याकृते भेदभावे प्रणाशिते
इदमेकमद्वैतं महद्भूतं, महच्च तत् भूतं च महद्भूतं सर्वमद्वैतत्वादाकाशादि-
कारणत्वाच्च । भूतं त्रिष्वपि कालेषु स्वरूपाव्यभिचारात्सर्वदैव परिनिष्पन्नमिति
त्रैकालिको निष्ठाप्रत्ययः । अथवा भूतशब्द परमार्थवाची । महच्च पारमार्थिक
चेत्यर्थः । लौकिक तु यद्यपि महद्भवति स्वप्नमायाकृत हिमवदादिपर्वतोपम
न परमार्थवस्तु । अतो विशिनष्टि इदं च महच्च तद्भूतं चेति । अनत नास्यातो
विद्यत इत्यनंतम् । कदाचिदापेक्षिक स्यादित्यतो विशिनष्ट्यपारमिति । विज्ञप्ति-
विज्ञानं, विज्ञानं च तद्वनश्चेति विज्ञानघनः । घनशब्दो जात्यतरप्रतिषेधार्थः ।
यथा सुवर्णघनोऽयोधन इति । एवमशब्दोऽवधारणार्थः । नान्यज्जात्यंतरमतराले
विद्यत इत्यर्थः ।

यदीदमेकमद्वैतं परमार्थतः स्वच्छं ससारदुःखासंपृक्तम् । किंनिमित्तोऽयं
खिल्यभावः आत्मनो, जातो मृतः सुखो दुःख्यहं ममेत्येवमादिलक्षणोऽनेक-
संसारधर्मोपद्रुत इति । उच्यते । एतेभ्यो भूतेभ्यो यान्येतानि कार्यकरणविषया-
कारपरिणतानि नामरूपात्मकानि सलिलफेनबुद्बुदोपमानि स्वच्छस्य परमात्मनः
सलिलोपमस्य । येषां विषयपर्यंतानां प्रज्ञानघने ब्रह्मणि परमार्थविवेकज्ञानेन
प्रविलापनमुक्तं नदीसमुद्रवत् । एतेभ्यो हेतुभूतेभ्यो भूतेभ्यः सत्यशब्दवाच्येभ्यः
समुत्थाय सैधवखिल्यवत् । यथा अद्भ्यः सूर्यचंद्रादिप्रतिबिंबो, यथा वा
स्वच्छस्य स्फटिकस्य अलक्तकाद्युपाधिभ्यो रक्तादिभावः, एवं कार्यकरणभूतभूतो-
पाधिभ्यो विशेषात्मखिल्यभावेन समुत्थाय सम्यगुत्थाय येभ्यो भूतेभ्यः उत्थित
तानि यदा कार्यकरणविषयाकारपरिणतानि भूतान्यात्मनो विशेषात्मखिल्यहेतु-
भूतानि शास्त्राचार्योपदेशेन ब्रह्मविद्यया नदीसमुद्रवत्प्रविलापितानि विनश्यन्ति ।
सलिलफेनबुद्बुदादिवत्तेषु विनश्यत्सु अन्वैष्य विशेषात्मखिल्यभावो विनश्यति ।
यथा उदकालक्तकादिहेत्वपनये सूर्यचंद्रस्फटिकादिप्रतिबिंबो विनश्यति, चंद्रादि-
स्वरूपमेव परमार्थतो व्यवतिष्ठते । तद्वत्प्रज्ञानघनमनंतमपारं स्वच्छं व्यवतिष्ठते ।

न तत्र प्रेत्य विशेषसंज्ञास्ति कार्यकरणसंघातेभ्यो विमुक्तस्य इत्येवमरे
मैत्रेयि ब्रवीमि नास्ति विशेषसंज्ञेति, अहमसावमुष्य पुत्रो ममेदं क्षेत्रं धनं
सुखी दुःखीत्येवमादिलक्षणा, अविद्याकृतत्वात्तस्या । अविद्यायाश्च ब्रह्मविद्याया
निरन्वयतो नाशितत्वात्कृतो विशेषसंज्ञासंभवो ब्रह्मविदश्चैतन्यस्वभावावास्थितस्य ।
शरीरावास्थितस्यापि विशेषसंज्ञा नोपपद्यते किमुत कार्यकरणविमुक्तस्य सर्वत ।
इति होवाचोक्तवान्किल परमार्थदर्शनं मैत्रेय्यै भार्यायै याज्ञवल्क्य ॥१२॥

स होवाच मैत्रेय्यत्रैव मा भगवानमूमुहञ्च प्रेत्य सञ्ज्ञास्तीति स होवाच
न वा अरेऽहं मोहं ब्रवीम्यल वा अर इदं विज्ञानाय ॥१३॥

एव प्रतिबोधिता सा ह किलोवाचोक्तवती मैत्रेयी । अत्रैव एतस्मिन्नेव
एकस्मिन्वस्तुनि ब्रह्मणि विरुद्धधर्मवत्त्वमाचक्षणेन भगवता मम मोहं कृत ।
तदाह— अत्रैव मा भगवान्पूजावानमूमुहन्मोहं कृतवान् । कथं तेन विरुद्धधर्म-
वत्त्वमुक्तमित्युच्यते— पूर्वं विज्ञानघन एवेति प्रतिज्ञाय पुनर्न प्रेत्य सञ्ज्ञास्तीति ।
कथं विज्ञानघन एव ? कथं वा न प्रेत्य सञ्ज्ञास्तीति ? न ह्युष्णं शीतश्चाग्निरेवैको
भवति । अतो मूढास्म्यत्र । स होवाच याज्ञवल्क्यो न वा अरे मैत्रेय्यहं मोहं
ब्रवीमि, मोहनं वाक्यं न ब्रवीमीत्यर्थः । ननु कथं विरुद्धधर्मत्वमवोचो विज्ञान-
घनं संज्ञाभावः च ? न मयेदमेकस्मिन्धर्मिण्यभिहितम् । त्वयैवेदं विरुद्धधर्मत्वे-
नैकं वस्तु परिगृहीतं भ्रान्त्या । न तु मयोक्तम् । मया त्विदमुक्तं— यस्त्वविद्या-
प्रत्युपस्थापितं कार्यकरणसंबन्धी आत्मनः खित्यभावः, तस्मिन्विद्याया नाशिते
तन्निमित्ता या विशेषसंज्ञा शरीरादिसंबन्धिनी अन्यत्वदर्शनलक्षणा, सा कार्य-
करणसंघातोपाधौ प्रविलापिते नश्यति हेत्वभावात् उदकाद्याधारनाशादिव चन्द्रा-
दिप्रतिबिम्बस्तन्निमित्तश्च प्रकाशादि । न पुनः परमार्थचन्द्रादित्यस्वरूपानाशवद-
संसारिब्रह्मस्वरूपस्य विज्ञानघनस्य नाशः । तद्विज्ञानघन इत्युक्तम् । स आत्मा
सर्वस्य जगतः । परमार्थतो भूतनाशाच्च विनाशी । विनाशी त्वविद्याकृत-
खित्यभावः । ‘वाचारंभणं विकारो नामधेयं’ इति श्रुत्यतरात् । अयं तु पारमा-
र्थिकोऽविनाशी वा अरेऽयमात्मा । अतोऽलं पर्याप्तं वै अरे इदं महद्भूतमनत-
मपारं यथाव्याख्यातं विज्ञानाय विज्ञातुम् । ‘न हि विज्ञातुर्विज्ञातेविपरिलोपो
ब्रियतेऽविनाशित्वात्’ इति हि वक्ष्यति ॥१३॥

यत्र हि द्वैतमिव भवति तदितर इतरं जिघ्रसि तदितर इतरं पश्यसि

तदितर इतरं शृणोति तदितर इतरमभिवदति तदितर इतरं मनुते तदितर इतरं विजानाति यत्र वा अस्य सर्वमात्मैवाभूत्तत्केन क जिघ्रेत्तत्केन क पश्येत्तत्केन क शृणुयात्तत्केन कमभिवदेत्तत्केन क मन्वीत तत्केन क विजानीयात् । येनेदं सर्वं विजानाति तं केन विजानीयाद्विज्ञातारमरे केन विजानीयादिति ॥१४॥ इति चतुर्थं ब्राह्मणम् ॥

कथं तर्हि प्रेत्य संज्ञा नास्तीत्युच्यते ? शृणु । यत्र यस्मिन्नविद्याकल्पिते कार्यकरणसघातोपाधिजनिते विशेषात्मनि खिल्यभावे, हि यस्मात् द्वैतमिव परमार्थतोऽद्वैते ब्रह्मणि द्वैतमिव भिन्नमिव वस्त्वंतरमात्मनः उपलक्ष्यते । ननु द्वैतेनोपमीयमानत्वात् द्वैतस्य पारमार्थिकत्वमिति । न । 'वाचारभण विकारो नामधेयं' इति श्रुत्यतरात् 'एकमेवाद्वितीयं' 'आत्मैवेद सर्वं' इति च । तत्तत्र यस्मात् द्वैतमिव तस्मादेवेतरोऽसौ परमात्मन खिल्यभूत आत्माऽपरमार्थ, चन्द्रादेरिवोदकचन्द्रादिप्रातिबिम्ब, इतरो प्रातेतरेण प्राणेनेतरं प्रातव्यं जिघ्रति । इतर इतरमिति कारकप्रदर्शनार्थं, जिघ्रतीति क्रियाफलयोरभिवानम् । यथा छिनत्तीति । यथोद्यम्योद्यम्य निपातन छेद्यस्य च द्वैतीभाव उभयं छिनत्तीत्येकेनैव शब्देन अभिधीयते क्रियावसानत्वात्क्रियाव्यतिरेकेण च तत्फलस्यानुपलंभात् । इतरो प्राता इतरेण प्राणेनेतर प्रातव्य जिघ्रति तथा । सर्वं पूर्ववत् । विजानाति । इयमविद्यावदवस्था । यत्र तु ब्रह्मविद्ययाऽविद्या नाशमुपगमिता तत्र आत्मव्यतिरेकेणान्यास्याभाव । यत्र वा अस्य ब्रह्मविद सर्वं नामरूपाद्यात्मन्येव प्रविलापितमात्मैव संवृत्तं, यत्र एवमात्मैवाभूत्तत्तत्र केन करणेन कं प्रातव्यं को जिघ्रेत् ? तथा पश्येद्विजानीयात् ? सर्वत्र हि कारकसाध्या क्रिया । अतः कारकाभावेऽनुपपत्तिः क्रियाया । क्रियाभावे च फलाभाव । तस्मात् अविद्यायामेव सत्या क्रियाकारकफलव्यवहारो न ब्रह्मविद । आत्मत्वादेव सर्वस्य । नात्मव्यतिरेकेण कारकं क्रियाफलं वास्ति । न चानात्मा सन्त्सर्वमात्मैव भवति कस्यचित् । तस्मादविद्यैव अनात्मत्वं परिकल्पितं, न तु परमार्थत आत्मव्यतिरेकेणास्ति किञ्चित् । तस्मात्परमार्थात्मैकत्वप्रत्यये क्रियाकारकफलप्रत्ययानुपपत्तिः । अतो विरोधाद्ब्रह्मविद क्रियाणां तत्साधनानां चात्यंतमेव निवृत्तिः । केन कमिति क्षेपार्थं वचन प्रकारान्तरानुपपत्तिदर्शनार्थम् । केनचिदपि प्रकारेण क्रियाकरणादिकारकानुपपत्तेः । केनचित्कथंचित्कश्चित्कथंचिन्न जिघ्रेदेवेत्यर्थः ॥

यत्रापि अविद्यावस्थायामन्योऽन्यं पश्यति, तत्रापि येनेदं सर्वं विजानाति तं केन विजानीयाद्येन विजानाति तस्य करणस्य विज्ञेये विनियुक्तत्वात् । ज्ञातुश्च ज्ञेय एव हि जिज्ञासा नात्मनि । न चाग्नेरिव आत्मा आत्मनो विषयो, न चाविषये ज्ञातुर्ज्ञानमुपपद्यते । तस्मात् येनेदं सर्वं विजानाति तं विज्ञातारं केन करणेन को वान्यो विजानीयात् । यदा तु पुन परमार्थविवेकिनो ब्रह्मविदो विज्ञातैव केवलोऽद्वयो वर्तते तं विज्ञातारमरे केन विजानीयादिति ॥ इति चतुर्थ ब्राह्मणम् ॥

२४ —

यत्केवलं कर्मनिरपेक्षममृतत्वसाधनं तद्वक्तव्यमिति मैत्रेयीब्राह्मणमारब्धम् । तच्च आत्मज्ञानं सर्वसंन्यासागविशिष्टम् । आत्मनि च विज्ञाते सर्वमिदं विज्ञातं भवति । आत्मा च प्रिय सर्वस्मात् । तस्मादात्मा द्रष्टव्य । स च श्रोतव्यो मंतव्यो निदिध्यासितव्य इति च दर्शनप्रकारा उक्ता । तत्र श्रोतव्य आचार्यागमाभ्याम् । मंतव्यस्तर्कतः । तत्र च तर्क उक्त 'आत्मैवेदं सर्वं' इति प्रतिज्ञातस्य हेतुवचनमात्मैकसामान्यत्वं आत्मैकोद्भवत्वं आत्मैकप्रलयत्वं च । तत्रायं हेतुरसिद्ध इत्याशङ्क्यत आत्मैकसामान्योद्भवप्रलयाख्य । तदाशङ्कानिवृत्त्यर्थमेतद्ब्राह्मणमारभ्यते ॥

यस्मात्परस्परोपकार्योपकारकभूत जगत्सर्वं पृथिव्यादि । यच्च लोके परस्परोपकार्योपकारकभूतं तदेककारणपूर्वकं एकसामान्यात्मकं एकप्रलयं च दृष्टम् । तस्मादिदमपि पृथिव्यादिलक्षण जगत्परस्परोपकार्योपकारकत्वात्तथाभूतं भवितुमर्हति । एष ह्यर्थोऽस्मिन्ब्राह्मणे प्रकाशयते । अथवा 'आत्मैवेदं सर्वं' इति प्रतिज्ञातस्य आत्मोत्पत्तिस्थितिलयत्वं हेतुमुक्त्वा पुनरागमप्रधानेन मधुब्राह्मणेन प्रतिज्ञातस्यार्थस्य निगमनं क्रियते । तथाहि नैयायिकैरुक्तं "हेत्वपदेशात्प्रतिज्ञाया पुनर्वचनं निगमनं" इति । अन्यैर्व्याख्यातं आ दुन्दुभिदृष्टात्तच्छ्रोतव्यार्थमागमवचनं प्राञ्जल्युब्राह्मणान्मतव्यार्थमुपपत्तिप्रदर्शनेन, मधुब्राह्मणेन तु निदिध्यासनविधिरुच्यते इति । सर्वथापि तु यथा आगमेनावधारितं तर्कतस्तथैव मंतव्यम् । यथा तर्कतो मतं तस्य तर्कागमाभ्या निश्चितस्य तथैव निदिध्यासनं क्रियत इति पृथङ्निदिध्यासनविधिरनर्थक एव । तस्मात् पृथक्प्रकरणविभागोऽनर्थक इत्यस्मदभिप्राय श्रवणमनननिदिध्यासनानामिति । सर्वथापि तु अध्यायद्वयस्यार्थोऽस्मिन्ब्राह्मणे उपसहिते ॥

इयं पृथिवी सर्वेषां भूतानां मध्वस्यै पृथिव्यै सर्वाणि भूतानि मधु यश्चायमस्यां पृथिव्यां तेजोमयोऽमृतमयः पुरुषो यश्चायमध्यात्मं शारीर-
स्तेजोमयोऽमृतमयः पुरुषोऽयमेव स योऽयमात्मेदममृतमिदं ब्रह्मेद
सर्वम् ॥१॥

इयं पृथिवी प्रसिद्धा सर्वेषां भूतानां मधु, सर्वेषां ब्रह्मादिस्तंबपर्यंतानां
भूतानां प्राणिनां, मधु कार्यं, मध्विव मधु । यथैको मध्वूपोऽनेकैर्मधुकरै
निर्वर्तित एवमियं पृथिवी सर्वभूतनिर्वर्तिता । तथा सर्वाणि भूतानि पृथिव्यै
पृथिव्या अस्या मधु कार्यम् । किं च यश्चायं पुरुषोऽस्या पृथिव्या तेजोमयश्चि-
न्मात्रप्रकाशमयोऽमृतमयोऽमरणवर्मा पुरुषो, यश्चायमध्यात्मं शारीरं शरीरे
भव पूर्ववत्तेजोमयोऽमृतमयः पुरुषः । स च लिंगाभिमानि । स च सर्वेषां
भूतानामुपकारकत्वेन मधु । सर्वाणि च भूतान्यस्य मधु । चशब्दसामर्थ्यात् ।
एवमेतच्चतुष्टयं तावदेकं सर्वभूतकार्यं, सर्वाणि च भूतान्यस्य कार्यम् । अतोऽस्य
एककारणपूर्वकता । यस्मादेकस्मात्कारणादेतज्जातं तदेवैकं परमार्थतो ब्रह्म,
इतरत्कार्यं वाचारभण विकारो नामवेद्यमात्रमित्येष मधुपर्यायाणां सर्वेषामर्थ
संक्षेपतः । अयमेव स योऽयं प्रतिज्ञातः 'इदं सर्वं यदयमात्मा' इति । इदममृतं
यन्मैत्रेय्या अमृतत्वसाधनमुक्तं आत्मविज्ञानमिदं तदमृतम् । इदं ब्रह्म यत् ब्रह्म
ते ब्रवाणि, ज्ञपयिष्यामि, इत्यव्यायादौ प्रकृतं, यद्विषया च विद्या ब्रह्मविद्येत्युच्यते ।
इदं सर्वं यस्माद्ब्रह्मणो विज्ञानात्सर्वं भवति ॥

इमा आपः सर्वेषां भूतानां मध्वासामपां सर्वाणि भूतानि मधु
यश्चायमास्वप्सु तेजोमयोऽमृतमयः पुरुषो यश्चायमध्यात्मं रेतसस्तेजोमयो-
ऽमृतमयः पुरुषोऽयमेव स योऽयमात्मेदममृतमिदं ब्रह्मेद सर्वम् ॥२॥

तथा आपः । अध्यात्मं रेतस्यपा विशेषतोऽवस्थानम् ॥

अयमग्निः सर्वेषां भूतानां मध्वस्याग्नेः सर्वाणि भूतानि मधु
यश्चायमस्मिन्नग्नौ तेजोमयोऽमृतमयः पुरुषो यश्चायमध्यात्मं वाङ्मयस्तेजो-
मयोऽमृतमयः पुरुषोऽयमेव स योऽयमात्मेदममृतमिदं ब्रह्मेद सर्वम् ॥३॥

तथा अग्निः । वाचि अग्नेर्विशेषतोऽवस्थानम् ॥

अयं वायुः सर्वेषां भूतानां मध्वस्य वायोः सर्वाणि भूतानि मधु

यश्चायमस्मिन्वायौ तेजोमयोऽमृतमयः पुरुषो यश्चायमध्यात्मं प्राणस्तेजो-
मयोऽमृतमयः पुरुषोऽयमेव स योऽयमात्मेदममृतमिदं ब्रह्मेदं सर्वम् ॥४॥

तथा वायुः । अध्यात्म प्राण । भूतानां शरीरारंभकत्वेनोपकारान्मधुत्वम् ।
तदंतर्गतानां तेजोमयादीनां करणत्वेनोपकारान्मधुत्वम् । तथा चोक्तं 'तस्यै वाच
पृथिवी शरीरं ज्योतीरूपमयमग्निः' इति ॥

अयमादित्य सर्वेषां भूतानां मध्वस्यादित्यस्य सर्वाणि भूतानि मधु
यश्चायमस्मिन्नादित्ये तेजोमयोऽमृतमयः पुरुषो यश्चायमध्यात्मं चाक्षुषस्तेजो-
मयोऽमृतमयः पुरुषोऽयमेव स योऽयमात्मेदममृतमिदं ब्रह्मेदं सर्वम् ॥५॥

तथा आदित्यो मधु । चाक्षुषोऽध्यात्मम् ॥

इमा दिशः सर्वेषां भूतानां मध्वासां दिशां सर्वाणि भूतानि मधु
यश्चायमासु दिक्षु तेजोमयोऽमृतमयः पुरुषो यश्चायमध्यात्मं श्रौत्रः
प्रातिश्रुत्कस्तेजोमयोऽमृतमयः पुरुषोऽयमेव स योऽयमात्मेदममृतमिदं ब्रह्मेदं
सर्वम् ॥६॥

तथा दिशो मधु । दिशा यद्यपि श्रोत्रमध्यात्मं, शब्दप्रतिश्रवणवेलायां
तु विशेषतः सनिहितो भवतीत्यध्यात्मं प्रातिश्रुत्कः, प्रतिश्रुत्कायां प्रतिश्रवणवेलायां
भवः प्रातिश्रुत्कः ॥

अयं चंद्रः सर्वेषां भूतानां मध्वस्य चंद्रस्य सर्वाणि भूतानि मधु
यश्चायमस्मिन्चंद्रे तेजोमयोऽमृतमयः पुरुषो यश्चायमध्यात्मं मानसस्तेजोमयो-
ऽमृतमयः पुरुषोऽयमेव स योऽयमात्मेदममृतमिदं ब्रह्मेदं सर्वम् ॥७॥

तथा चंद्रः । अध्यात्मं मानसः ॥

इयं विद्युत्सर्वेषां भूतानां मध्वस्यै विद्युत् सर्वाणि भूतानि मधु
यश्चायमस्यां विद्युति तेजोमयोऽमृतमयः पुरुषो यश्चायमध्यात्मं तैजसस्तेजो-
मयोऽमृतमयः पुरुषोऽयमेव स योऽयमात्मेदममृतमिदं ब्रह्मेदं सर्वम् ॥८॥

तथा विद्युत् । त्वक्तेजसि भवत्तैजसोऽध्यात्मम् ॥

अयं स्तनयितुः सर्वेषां भूतानां मध्वस्य स्तनयित्वोः सर्वाणि
भूतानि मधु यश्चायमस्मिन्स्तनयित्वौ तेजोमयोऽमृतमयः पुरुषो यश्चाय-

मध्यात्मं शाब्द. सौवरोस्तेजोमयोऽमृतमय. पुरुषोऽयमेव स योऽयमात्मे-
दममृतमिदं ब्रह्मेदं सर्वम् ॥९॥

तथा स्तनयितु । शब्दे भव शाब्दोऽध्यात्म यद्यपि, तथापि स्वरे
विशेषतो भवतीति सौवरोऽध्यात्मम् ॥

अयमाकाश सर्वेषां भूतानां मध्वस्याकाशस्य सर्वाणि भूतानि मधु
यश्चायमस्मिन्नाकाशे तेजोमयोऽमृतमय पुरुषो यश्चायमध्यात्म ह्याकाश-
स्तेजोमयोऽमृतमयः पुरुषोऽयमेव स योऽयमात्मेदममृतमिदं ब्रह्मेदं सर्वम् ॥१०॥

तथा आकाश । अध्यात्मं ह्याकाश ॥१०॥

आकाशान्ता पृथिव्यादयो भूतगणा देवतागणाश्च कार्यकरणसंघातात्मान
उपकुर्वन्तो मधु भवन्ति प्रतिशरीरिणमित्युक्तम् । येन ते प्रयुक्ता शरीरिभि
संबध्यमाना मधुत्वेनोपकुर्वन्ति तद्वक्तव्यमितिदमारभ्यते—

अय धर्म. सर्वेषां भूतानां मध्वस्य धर्मस्य सर्वाणि भूतानि मधु
यश्चायमस्मिन्धर्मे तेजोमयोऽमृतमय पुरुषो यश्चायमध्यात्म धर्मस्तेजोमयो-
ऽमृतमय पुरुषोऽयमेव स योऽयमात्मेदममृतमिदं ब्रह्मेदं सर्वम् ॥११॥

अय धर्म., अयमित्यप्रत्यक्षोऽपि धर्म कार्येण तत्प्रयुक्तेन प्रत्यक्षेण
व्यपदिश्यतेऽयं धर्म इति, प्रत्यक्षवत् । धर्मश्च व्याख्यात श्रुतिस्मृतिलक्षण
क्षेत्रादीनामपि नियन्ता, जगतो वैचित्र्यकृतपृथिव्यादीना परिणामहेतुत्वात्
प्राणिभिरनुग्रीयमानरूपश्च । तेन चाय धर्म इति प्रत्यक्षेण व्यपदेश । सत्यधर्म-
योश्चाभेदेन निर्देश कृत शास्त्राचारलक्षणयो । इह तु भेदेन व्यपदेश एकत्वे
सत्यपि । दृष्टादृष्टभेदरूपेण कार्यारभकत्वात् । यस्तददृष्टोऽपूर्वाख्यो धर्म, स
सामान्यविशेषात्मना अदृष्टेन रूपेण कार्यामारभते सामान्यरूपेण पृथिव्यादीना
प्रयोक्ता भवति, विशेषरूपेण चाध्यात्म कार्यकरणसंघातस्य । तत्र पृथिव्या-
दीना प्रयोक्तारि यश्चायमस्मिन्धर्मे तेजोमयः । तथाध्यात्मं कार्यकरणसंघात-
कर्तरि धर्मे भवो धर्म ॥

इदं सत्यं सर्वेषां भूतानां मध्वस्य सत्यस्य सर्वाणि भूतानि मधु
यश्चायमस्मिन्सत्ये तेजोमयोऽमृतमयः पुरुषो यश्चायमध्यात्मं सत्यस्तेजोमयो-
ऽमृतमयः पुरुषोऽयमेव स योऽयमात्मेदममृतमिदं ब्रह्मेदं सर्वम् ॥१२॥

तथा दृष्टेनानुष्ठीयमानेन आचाररूपेण सत्याख्यो भवति स एव धर्मः । सोऽपि द्विप्रकार एव सामान्यविशेषात्मरूपेण । सामान्यरूप पृथिव्यादिसमवेतो विशेषरूप कार्यकरणसंघातसमवेतः । तत्र पृथिव्यादिसमवेते वर्तमानक्रियारूपे सत्ये, तथाऽध्यात्मं कार्यकरणसंघातसमवेते सत्ये, भवः सत्यः । “सत्येन वायुरावाति” इति श्रुत्यतरात् ॥

इदं मानुष सर्वेषां भूतानां मध्वस्य मानुषस्य सर्वाणि भूतानि मधु यश्चायमस्मिन्मानुषे तेजोमयोऽमृतमयः पुरुषो यश्चायमध्यात्म मानुषस्तेजोमयोऽमृतमयः पुरुषोऽयमेव स योऽयमात्मेदममृतमिदं ब्रह्मेदं सर्वम् ॥१३॥

धर्मसत्याभ्या प्रयुक्तोऽयं कार्यकरणसंघातविशेषः । स येन जातिविशेषेण संयुक्तो भवति स जातिविशेषो मानुषादिः । तत्र मानुषादिजातिविशिष्टा एव सर्वे प्राणिनिकायाः परस्परोपकार्योपकारकभावेन वर्तमाना दृश्यन्ते । अतो मानुषादिजातिरपि सर्वेषां भूतानां मधु । तत्र मानुषादिजातिरपि बाह्या आध्यात्मिकी चेत्युभयथा निर्देशभागभवति ॥

अयमात्मा सर्वेषां भूतानां मध्वस्यात्मनः सर्वाणि भूतानि मधु यश्चायमस्मिन्नात्मनि तेजोमयोऽमृतमयः पुरुषो यश्चायमात्मा तेजोमयोऽमृतमयः पुरुषोऽयमेव स योऽयमात्मेदममृतमिदं ब्रह्मेदं सर्वम् ॥१४॥

यस्तु कार्यकरणसंघातो मानुषादिजातिविशिष्टः सोऽयमात्मा सर्वेषां भूतानां मधु । नन्वयः शरीरशब्देन निर्दिष्टः पृथिवीपर्याय एव । न । पार्थिवाशयैव तत्र ग्रहणात् । इह तु सर्वात्मा प्रत्यस्तमिताध्यात्माधिभूताधिदैवादि-सर्वविशेष सर्वभूतदेवतागणविशिष्टः कार्यकरणसंघातः स अयमात्मेत्युच्यते । तस्मिन्नात्मनि तेजोमयोऽमृतमयः पुरुषोऽमूर्तरसः सर्वात्मको निर्दिश्यते । एकदेशेन तु पृथिव्यादिषु निर्दिष्टोऽत्राध्यात्मविशेषाभावात्स न निर्दिश्यते । यस्तु परिशिष्टो विज्ञानमयो यदर्थोऽयं देहलिंगसंघात आत्मा स यश्चायमात्मा इत्युच्यते ॥

स वा अयमात्मा सर्वेषां भूतानामधिपतिः सर्वेषां भूतानां राजा तद्यथा रथनाभौ च रथनेमौ चाराः सर्वे समर्पिता एवमेवास्मिन्नात्मनि सर्वाणि भूतानि सर्वे देवाः सर्वे लोकाः सर्वे प्राणाः सर्वे पृत आत्मानः समर्पिताः ॥१५॥

यस्मिन्नात्मनि परिशिष्टो विज्ञानमयोऽन्ये पर्याये प्रवेशित , सोऽयमात्मा । तस्मिन्नविद्याकृतकार्यकरणसघातोपाधिविशिष्टे ब्रह्मविद्यया परमार्थात्मनि प्रवेशिते, स एवमुक्तोऽनन्तरोऽबाह्य कृत्स्न प्रज्ञानघनभूत स वै स एवायमात्मा अव्यवहितपूर्वपर्याये तेजोमय इत्यादिना निर्दिष्टो विज्ञानात्मा विद्वान् सर्वेषा भूतानामयमात्मा सर्वैरुपास्य सर्वेषा भूतानामधिपति सर्वभूताना स्वतत्रो न कुमारामात्यवत्किं तर्हि सर्वेषा भूताना राजा । राजत्वविशेषणमधिपतिरिति भवति कश्चिद्राजोचितवृत्तिमाश्रित्य राजा न त्वधिपति , अतो विशिनष्ट्यधिपतिरिति । एवं सर्वभूतात्मा विद्वान्ब्रह्मविन्मुक्तो भवति । यदुक्तं 'ब्रह्मविद्यया सर्वं भविष्यन्तो मनुष्या मन्यन्ते किमु तद्ब्रह्मवेद्यस्मात्तत्सर्वमभवत्' इतीदं तद्व्याख्यातम् । एवमात्मानमेव सर्वात्मत्वेन आचार्यागमाभ्या श्रुत्वा, मत्वा तर्कतो, विज्ञाय साक्षादेवं, यथा मधुब्राह्मणे दर्शितं तथा । तस्माद्ब्रह्मविज्ञानादेवंलक्षणात्पूर्वमपि ब्रह्मैव सदविद्यया अब्रह्मासीत्सर्वमेव च सदसर्वमासीत् त्वविद्यामस्माद्विज्ञानातिरस्कृत्य ब्रह्मविद्ब्रह्मैव सन्ब्रह्माभवत् सर्वं स सर्वमभवत् । परिसमाप्तं शास्त्रार्थो यदर्थं प्रस्तुत । तस्मिन्नेतस्मिन्सर्वात्मभूते ब्रह्मविदि सर्वात्मनि सर्वं जगत्समर्पितमित्येतस्मिन्नर्थे दृष्टान्त उपादीयते-तद्यथा रथनाभौ च रथनेमौ चारा सर्वे समर्पिता इति, प्रसिद्धोऽर्थः । एवमेवास्मिन्नात्मनि परमात्मभूते ब्रह्मविदि सर्वाणि भूतानि ब्रह्मादिस्तबपर्यतानि सर्वे देवा अग्न्यादयः , सर्वे लोका भूरादयः , सर्वे प्राणा वागादयः , सर्व एत आत्मानो जलचंद्रवत्प्रतिशरीरानु-प्रवेशिनोऽविद्याकल्पिता । सर्वं जगदस्मिन्समर्पितम् । यदुक्तं ब्रह्मविद्वामदेव-प्रतिपेदे 'अहं मनुरभवं सूर्यश्च' इति, स एष सर्वात्मभावो व्याख्यात । स एष विद्वान्ब्रह्मवित्सर्वोपाधि सर्वात्मा सर्वो भवति । निरुपाधिर्निरुपाख्य अनन्तरोऽबाह्य कृत्स्न प्रज्ञानघनोऽजोऽजरोऽमृतोऽभयोऽचलो नेति नेत्यस्थूलोऽनणुरित्येवं-विशेषणो भवति ॥

तमेतमर्थमजानन्तस्तार्किका केचित्पण्डितंमन्याश्चागमविदः शास्त्रार्थं विरुद्धं मन्यमाना विकल्पयन्तो मोहमगाधमुपयान्ति । तमेतमर्थमेतौ मंत्रावनुवदतः—'अनेजदेकं मनसो जवीय' 'तदेजति तन्नैजति' इति । तथा च तैत्तिरीयके—'यस्मात्पर नापरमस्ति किञ्चित्' 'एतत्साम गायत्रास्ते' 'अहमन्नमहमन्नमहमन्नम्' इत्यादि । तथाच च्छादोग्ये 'जक्षत्क्रोडन्नममाणः' 'स यदि

पितृलोककाम' 'सर्वगंध सर्वरस' 'सर्वज्ञ सर्ववित्' इत्यादि । आथर्वणे च 'दूरात्सुदूरे तदिहान्तिके च' । कठवल्लीष्वपि 'अणोरणीयान्महतो महीयान्' 'कस्तं मदामदं देवम्' 'तद्भावतोऽन्यानत्येति तिष्ठत्' इति च । तथा गीतासु "अहं क्रतुरह यज्ञ" "पिताऽहमस्य जगत" "नादत्ते कस्यचित्पापम्" "समं सर्वेषु भूतेषु" "अविभक्तं विभक्तेषु" "प्रसिष्णु प्रभविष्णु च" इत्येव-
माद्यागमार्थ विरुद्धमिव प्रतिभान्त मन्यमाना स्वचित्तसामर्थ्यादर्थनिर्णयाय विकल्पयन्त, अस्त्यात्मा नास्त्यात्मा कर्ताऽकर्ता मुक्तो बद्ध क्षणिको विज्ञान-
मात्रं शून्य चेत्येव विकल्पयन्तो न पारमधिगच्छन्त्यविद्याया, विरुद्धधर्मदर्शि-
त्वात्सर्वत्र । तस्मात्तत्र य एव श्रुत्याचार्यदर्शितमार्गानुसारिण त एवाविद्याया
पारमधिगच्छन्ति । त एव चास्मान्मोहसमुद्रादगावादुत्तरिष्यन्ति नेतरे स्वबुद्धि-
कौशलानुसारिण ॥१५॥

परिसमाप्ता ब्रह्मविद्याऽमृतत्वसाधनभूता, या मैत्रेयी पृष्ठवती भर्तारं
'यदेव भगवानमृतत्वसाधन वेद तदेव मे ब्रूहि' इति । एतस्या ब्रह्मविद्याया
स्तुत्यर्थेयमाख्यायिका आनीता । तस्या आख्यायिकाया सक्षेपतोऽर्थप्रकाश-
नार्थावेतौ मत्रौ भवत । एवं हि मंत्रब्राह्मणाभ्यां स्तुतत्वात् अमृतत्वसर्वप्राप्ति-
साधनत्वं ब्रह्मविद्याया प्रकटीकृत राजमार्गमुपनीतं भवति । यथाऽऽदित्य
उद्यच्छर्वरं तमोऽपनयतीति तद्वत् । अपि चैव स्तुता ब्रह्मविद्या या इन्द्रराज-
रक्षिता सा दुष्प्राप्या देवैरपि । यस्मादश्विभ्यामपि देवभिषगभ्यामिन्द्ररक्षिता विद्या
महतायासेन प्राप्ता । ब्राह्मणस्य शिरदिच्छत्वाऽऽश्व्यं शिरः प्रतिसंधाय तस्मिन्निद्रेण
च्छिन्ने पुनः स्वशिर एव प्रतिसंधाय तेन ब्राह्मणस्य स्वशिरसैवोक्ताऽशेषा ब्रह्म-
विद्या श्रुता । तस्मात्तत् परतरं किञ्चित्पुरुषार्थसाधनं न भूतं न भावि वा, कुत
एव वर्तमानं, इति नातः परा स्तुतिरस्ति ।

अपि चैव स्तूयते ब्रह्मविद्या । सर्वपुरुषार्थानां कर्म हि साधनमिति लोके
प्रासिद्धम् । तच्च कर्म वित्तसाध्यं तेनाशापि नास्त्यमृतत्वस्य । तदिदममृतत्वं
केवल्यात्मविद्यया कर्मनिरपेक्षया प्राप्यते । यस्मात्कर्मप्रकरणे वक्तुं प्राप्तापि सती
प्रवर्ग्यप्रकरणे कर्मप्रकरणादुत्तीर्य कर्मणा विरुद्धत्वात्केवलसन्न्याससहिता अभिहिता-
ऽमृतत्वसाधनाय । तस्मान्नातः परं पुरुषार्थसाधनमस्ति । अपि चैवं स्तुता ब्रह्म-
विद्या । सर्वो हि लोको ब्रह्मरामः 'स वै नैव रेमे तस्मादेकाकी न रमेते' इति

श्रुते । याज्ञवल्क्यो लोकसाधारणोऽपि सन्नात्मज्ञानबलाद्भार्यापुत्रवित्तादिसंसाररतिं परित्यज्य प्रज्ञानतृप्त आत्मरतिर्बभूव । अपि चैव स्तुता ब्रह्मविद्या । यस्माद्याज्ञवल्क्येन संसारमार्गात् व्युत्तिष्ठतापि प्रियायै भार्यायै प्रीत्यर्थमेवाभिहिता । 'प्रियं भाषस एह्यास्व' इति लिगात् ॥

इदं वै तन्मधु दध्यङ्कथर्वणोऽश्विभ्यामुवाच । तदेतदृषि पश्यन्नवोचत् । तद्वां नरा सनये दस उग्रमाविष्कृणोमि तन्यतुर्न वृष्टिम् । दध्यङ् ह यन्मध्वाथर्वणो वामश्वस्य शीर्ष्णां प्र यदीमुवाचेति ॥१६॥

तत्रेयं स्तुत्यर्थाख्यायिकेत्यवाचाम । का पुन सा आख्यायिकेति । उच्यते— इदमित्यनतरनिर्दिष्टं व्यपदिशति, बुद्धो मनिहितत्वात् । वैशब्द स्मरणार्थः । तदित्याख्यायिकानिर्वृत्तं प्रकरणान्तराभिहितं परोक्ष वैशब्देन स्मारयन्निह व्यपदिशति । यत्तत्प्रवर्ग्यप्रकरणे सूचित नाविष्कृत मधु, तदिदं मध्विहानन्तरं निर्दिष्ट 'इयं पृथिवी' इत्यादिना । कथं तत्र प्रकरणान्तरे सूचितं दध्यङ् ह वा आभ्यामाथर्वणो मधु नाम ब्राह्मणमुवाच । तदेनयो प्रिय धाम तदेवैनयोरेतेनोपगच्छति । स होवाचिद्रेण वा उक्तोऽस्म्येतच्चेदन्यस्मा अनुब्रूयास्तत एव ते शिरश्छिद्यामिति । तस्माद्वै बिभेमि यद्वै मे स शिरो न छिद्यात्तद्वामुपनेष्य इति । तौ होचतुरावा त्वा तस्मात्त्रास्यावहे इति । कथं मा त्रास्येथे इति । यदा नावुपनेष्यसे । अथ ते शिरश्छित्त्वा अन्यत्राहृत्योपनिधास्याव । यथाश्वस्य शिर आहृत्य तत्ते प्रतिधास्याव । तेन नावनुवक्ष्यसि । स यदा नावनुवक्ष्यसि, अथ ते तदिदं शिरश्छेत्स्यति । अथ ते स्वं शिर आहृत्य तत्ते प्रतिधास्याव इति । तथेति तौ होपनिन्ये । तौ यदोपनिन्ये । अथास्य शिरश्छित्त्वाऽन्यत्रोपनिदधतुः । अथाश्वस्य शिर आहृत्य तद्वास्य प्रतिदधतु । तेन हाभ्यामनूवाच । स यदा आभ्यामनूवाचाथास्य तदिदं शिरश्छिच्छेद । अथास्य स्वं शिर आहृत्य तद्वास्य प्रतिदधतुरिति । यावन्तु प्रवर्ग्यकर्मांगभूतं मधु तावदेव तत्राभिहितं, न तु कक्ष्यामात्मज्ञानाख्यम् । तत्र या आख्यायिकाभिहिता सेह स्तुत्यर्था प्रदर्श्यते । इदं वै तन्मधु दध्यङ्कथर्वणोऽनेन प्रपंचेनाश्विभ्यामुवाच ।

तदेतदृषिस्तदेतत्कर्म, ऋषिर्मत्र पश्यन्नुपलभमानोऽवोचदुक्तवान् । कथम् ? तद्वस इति व्यवहितेन संबंधः । दंस इति कर्मणो नामधेयम् । तच्च दंस किं-विशिष्टम् ? उग्र क्रूरम् । वा युवयोः । हे नरा नराकारावश्विनौ । तच्च कर्म

किंनिमित्तम्^१ सनये लाभाय । लाभलुब्धो हि लोकेऽपि क्रूरं कर्माचरति, तथैवैतावुपलभ्येते यथा लोके । तदावि प्रकाशं कृणोमि करोमि यद्रहसि भव-
द्भया कृतम् । किमिवेत्युच्यते । तन्यतु पर्जन्यो नेव । नकारस्तूपरिष्टादुपचार
उपमार्थीयो वेदे न प्रतिषेधार्थः । यथाश्वं न । अश्वमिवेति यद्वत् । तन्यतुरिव
वृष्टिः यथा पर्जन्यो वृष्टिः प्रकाशयति स्तनयित्वादिशब्दे. तद्वदहं युवयो क्रूरं
कर्म आविष्कृणोमीति संबन्धः । नन्वश्विनोऽस्तुत्यर्थो कथमिमौ मन्त्रौ स्याता
निंदावचनौ ह्रीमौ । नैष दोषः । स्तुतिरेवैषा, न निंदावचनौ । यस्मादीदृशमयति-
क्रूरं कर्म कुर्वतोऽयुवयोर्न लोमं च मीयत इति । न चान्यत्किञ्चिद्दीयत एवेति ।
स्तुतवित्तो भवतः । निंदा प्रशंसा हि लौकिका स्मरन्ति । तथा प्रशंसारूपा च
निंदा लोके प्रसिद्धा । दध्यङ्नाम आथर्वण । हेत्यनर्थको निपातः । यन्मधु
कक्ष्यमात्मज्ञानलक्षणमाथर्वणो वा युवाभ्यामश्वस्य शीर्ष्णा शिरसा प्र यत् ई
उवाच यत्प्रोवाच मधु । ईमित्यनर्थको निपातः ॥१६॥

इदं वै तन्मधु दध्यङ्नाथर्वणोऽश्विभ्यामुवाच । तदेतदृषिः पश्यन्नवो-
चत् । आथर्वणायाश्विनो दधीचेऽश्व्यं शिरः प्रत्येरयतम् । स वा मधु प्रवोच-
दतायन्वाष्ट्रं यदस्त्रावपि कक्ष्यं वामिति ॥१७॥

इदं वै तन्मध्वित्यादि पूर्ववन्मन्त्रान्तरप्रदर्शनार्थम् । तथाऽन्यो मन्त्रस्तामेव
आख्यायिकामनुसरति स्म । आथर्वणो दध्यङ्नाम, आथर्वणोऽन्यो विद्यत
इत्यतो विशिनष्टि दध्यङ्नामाथर्वणः । तस्मै दधीच आथर्वणाय हेऽश्विनाविति
मन्त्रदृशो वचनम् । अश्व्यमश्वस्य स्वभूतं शिरो, ब्राह्मणस्य शिरसि च्छिन्नेऽश्वस्य
शिरश्छित्त्वेदृशमतिक्रूरं कर्म कृत्वाऽश्व्यं शिरो ब्राह्मणं प्रति ऐरयतं गमितवन्तौ
युवाम् । स चाथर्वणो वा युवाभ्यां तन्मधु प्रवोचद्यत्पूर्वं प्रतिज्ञातं वक्ष्यामीति ।
स किमर्थमेवं जीवितसंदेहमारुह्य प्रवोचदित्युच्यते । ऋतायन्यत्पूर्वं प्रतिज्ञातं,
सत्यं तत्परिपालयितुमिच्छन् । जीवितादपि हि सत्यधर्मपरिपालना गुरुतरे-
त्येतस्य लिंगमेतत् । किं तन्मधु प्रवोचदित्युच्यते । त्वाष्ट्रं, त्वष्टा आदित्यस्तस्य
संबन्धि, यज्ञस्य शिरश्छिन्नं त्वष्टाऽभवत्तत्प्रतिसंधानार्थं प्रवर्ग्यं कर्म । तत्र प्रवर्ग्य-
कर्मागभूतं यद्विज्ञानं तत्त्वाष्ट्रं मधु यज्ञस्य शिरश्छेदनप्रतिसंधानादिविषयं दर्शनं
तत्त्वाष्ट्रं यन्मधु हे दक्षौ, दक्षाविति परबलानामुपक्षपयितारौ शत्रूणां वा हिंसितारौ ।
अपि च न केवलं त्वाष्ट्रमेव मधु कर्मसंबन्धि, युवाभ्यामवोचत्, अपि च कक्ष्यं

गोप्य रहस्य परमात्मसंबन्धि यद्विज्ञानं मधु मधुब्राह्मणेनोक्तं अध्यायद्वयप्रकाशितं,
तच्च वा युवाभ्या प्रवोचदित्यनुवर्तते ॥

इदं वै तन्मधु दध्यङ्क्थाथर्वणोऽश्विभ्यामुवाच । तदेतद्विषि पश्यन्नवो-
चत् । पुरश्चक्रे द्विपद पुरश्चक्रे चतुष्पद । पुर स पक्षी भूत्वा पुर पुरुष
आविशदिति । स वा अय पुरुषः सर्वासु पूर्षु पुरिशयो नैनेन किंचनानावृत
नैनेन किंचनासवृतम् ॥१८॥

इदं वै तन्मध्विति पूर्ववत् । उक्तौ द्वौ मत्रौ प्रवर्ग्यसंबन्ध्याख्यायिकोप-
सहर्तारौ । द्वयोः प्रवर्ग्यकर्मार्थयोरध्याययोरर्थ आख्यायिकाभूताभ्या मत्राभ्या
प्रकाशित । ब्रह्मविद्यार्थयोस्त्वध्याययोरर्थ उत्तराभ्यामृग्भ्या प्रकाशयितव्य
इत्यतः प्रवर्तते । यत्कक्ष्यं च मधूक्तवानाथर्वणो युवाभ्यामित्युक्तम् । किं
पुनस्तन्मध्वित्युच्यते । पुरश्चक्रे पुर पुराणि शरीराणि, यत इयमव्याकृतव्या-
करणप्रक्रिया । स परमेश्वरो नामरूपे अव्याकृते व्याकुर्वाणः प्रथमं भूरादील्लो-
कान्सृष्ट्वा चक्रे कृतवान्द्विपदो द्विपादुपलक्षितानि मनुष्यशरीराणि पक्षिशरीराणि ।
तथा पुर शरीराणि चक्रे चतुष्पदश्चतुष्पादुपलक्षितानि पशुशरीराणि । पुर
पुरस्तात्स ईश्वरः पक्षी लिङ्गशरीरं भूत्वा पुर शरीराणि पुरुषः आविशदित्यस्या-
र्थमाचष्टे श्रुतिः । स वा अय पुरुषः सर्वासु पूर्षु सर्वशरीरेषु पुरिशयः, पुरि
शेत इति पुरिशयः सन्पुरुष इत्युच्यते । नैनेनानेन किंचन किंचिदप्यनावृत-
मनाच्छादितम् । तथा नैनेन किंचनासवृतमंतरननुप्रवेशितं बाह्यभूतेनान्तर्भूतेन
च न अनावृतम् । एव स एव नामरूपात्मना अतर्बहिर्भावेन कार्यकरणरूपेण
व्यवस्थितः । पुरश्चक्रे इत्यादिमंत्रः संक्षेपत आत्मैकत्वमाचष्ट इत्यर्थः ॥

इदं वै तन्मधु दध्यङ्क्थाथर्वणोऽश्विभ्यामुवाच । तदेतद्विषि पश्यन्नवो-
चत् । रूपं रूपं प्रतिरूपो बभूव तदस्य रूपं प्रतिचक्षणाय । इद्वो मायाभिः
युरुरूप ईयते युक्ता ह्यस्य हरयः शता दशेति । अयं वै हरयोऽयं वै दशः च
सहस्राणि बहूनि चानंतानि च तदेतद्ब्रह्मापूर्वमनपरमन्तरमबाह्यमयमात्मा
ब्रह्म सर्वानुभूरित्यनुशासनम् ॥१९॥ इति पंचमं बाह्यणम् ॥

इदं वै तन्मध्वित्यादि पूर्ववत् । रूपं रूपं प्रतिरूपो बभूव । रूपं रूपं प्रति
प्रतिरूपो रूपान्तरं बभूवेत्यर्थः । प्रतिरूपोऽनुरूपो वा यादृक्संस्थानौ मातापितरौ
तत्संस्थानस्तदनुरूप एव पुत्रो जायते । न हि चतुष्पदो द्विपाज्जायते द्विपदो वा

चतुष्पात् । स एव हि परमेश्वरो नामरूपे व्याकुर्वाणो रूपं रूपं प्रतिरूपो बभूव । किमर्थं पुन प्रतिरूपमागमनं तस्येत्युच्यते । तदस्यात्मनो रूपं प्रतिचक्षणाया प्रतिख्यापनाय । यदि हि नामरूपे न व्याक्रियेते तदा अस्यात्मनो निरुपाधिकं रूपं प्रज्ञानघनाख्यं न प्रतिख्यायेत । यदा पुन कार्यकरणात्मना नामरूपे व्याकृते भवत तदास्य रूपं प्रतिख्यायेत । इदं परमेश्वरो मायाभि प्रज्ञाभि नामरूपभूतकृतमिथ्याभिमानैर्वा न तु परमार्थतः, पुरुरूपो बहुरूप ईयते गम्यते, एकरूप एव प्रज्ञानघनं सन्नविद्याप्रज्ञाभि । कस्मात्पुनः कारणात् ? युक्ता रथ इव वाजिनः स्वविषयप्रकाशनाय, हि यस्मादस्य हरयो हरणादिद्रियाणि, शता शतानि, दश च प्राणिभेदबाहुल्याच्छतानि दश च भवन्ति । तस्मादिन्द्रिय-विषयबाहुल्यात्तत्प्रकाशनायैव च युक्तानि तानि न आत्मप्रकाशनाय । ‘परास्त्रिखानि व्यतृणत्स्वयम्भू’ इति हि काठके । तस्मात्तैरेव विषयस्वरूपैरीयते न प्रज्ञानघनैकरसेन स्वरूपेण ।

एवं तर्हि अयमन्य परमेश्वरोऽन्ये हरय इत्येवं प्राप्ते उच्यते— अयं वै हरयोऽयं वै दश च सहस्राणि बहूनि चान्तानि च । प्राणिभेदस्यान्त्यात् । किं बहुना, तदेतद्ब्रह्म य आत्मा । अपूर्वं नास्य कारणं पूर्वं विद्यत इत्यपूर्वम् । नास्यापरं कार्यं विद्यत इत्यनपरम् । नास्य जात्यन्तरमन्तराले विद्यत इत्यन्तरम् । तथा बहिरस्य न विद्यत इत्यबाह्यम् । किं पुनस्तन्निरन्तरं ब्रह्म ? अयमात्मा । कोऽसौ ? यः प्रत्यगात्मा द्रष्टा श्रोता मन्ता बोद्धा विज्ञाता सर्वानुभू, सर्वात्मना सर्वमनुभवतीति सर्वानुभू । इत्येतदनुशासनं सर्ववेदान्तोपदेशः । एष सर्ववेदान्तानामुपसंहृतोऽर्थः । एतदमृतमभयम् । परिसमाप्तश्च शास्त्रार्थः ॥ इति पञ्चमं ब्राह्मणम् ॥

२५—

अथ वंशः । पौतिमाध्यो गौपवनाद्वौपवनः पौतिमाध्यात्पौतिमाध्यो गौपवनाद्वौपवनः कौशिकात्कौशिकः कौडिन्यात्कौडिन्यः शांडिल्याच्छांडिल्यः कौशिकाच्च गौतमाच्च गौतमः ॥१॥ आग्निवेश्यादाग्निवेश्यः शांडिल्याच्छा-
नभिस्लाताच्छानभिस्लात आनभिस्लातादानभिस्लात आनभिस्लाता-
दानभिस्लातो गौतमाद्वौतमः सैतवप्राचीनयोग्याभ्यां सैतवप्राचीनयोग्यौ
पाराशर्यात्पाराशर्यो भारद्वाजाद्भारद्वाजो भारद्वाजाच्च गौतमाच्च गौतमो
भारद्वाजाद्भारद्वाजः पाराशर्यात्पाराशर्यो वैजवापायनाद्वैजवापायनः कौशि-

कायने. कौशिकायनि. ॥२॥ घृतकौशिकाद्घृतकौशिक. पाराशर्यायणात्पारा-
शर्यायणः पाराशर्यात्पाराशर्यो जातूकर्ण्यजातूकर्ण्य आसुरायणाच्च यास्काच्चा-
सुरायणश्चैवणेचैवणिरौपजधनेरौपजधनिरासुरेरासुरिर्भारद्वाजाङ्गारद्वाज आत्रे-
यादात्रेयो मांटेर्मांदिगौतमाद्वैतमो गौतमाद्वैतमो वात्स्याद्वात्स्य शांडिल्या-
च्छांडिल्य कैशोर्यात्काप्यात्कैशोर्य. काप्य कुमारहारितात्कुमारहारितो
गालवाद्गालवो विदर्भीकौण्डिन्याद्विदर्भीकौण्डिन्यो वत्सनपातो बाभ्रवाद्बत्सन-
पाद्बाभ्रव पथ. सौभरात्पथा. सौभरोऽयास्यादांगिरसादयास्य आंगिरस
आभूतेस्वाष्ट्रादाभूतिस्वाष्ट्रो विश्वरूपात्त्वाष्ट्राद्विश्वरूपस्त्वाष्ट्रोऽश्विन्यामश्विनौ
दधीच आथर्वणाद्ध्यवह्यवर्णोऽथर्वणो दैवादथर्वा दैवो मृत्यो प्राध्वसना-
न्मृत्युः प्राध्वसन प्रध्वंसनात्प्रध्वंसन एकर्षेरेकर्षिर्विप्रचित्तेर्विप्रचित्तिर्व्यष्टे-
र्व्यष्टि सनारो सनारु सनातनात्सनातन सनगात्सनगः परमेष्ठिन परमेष्ठी
ब्रह्मणो ब्रह्म स्वयंभु ब्रह्मणे नम ॥३॥ इति षष्ठं ब्राह्मणम् ॥ इति द्वितीयो-
ऽध्याय ॥

अथेदानीं ब्रह्मविद्यार्थस्य मधुकाडस्य वश स्तुत्यर्थो ब्रह्मविद्याया ।
मंत्रश्चायं स्वाध्यायार्थो जपार्थश्च । तत्र वश इव वंशो यथा वेणुर्वश पर्वण
पर्वणो हि भिद्यते तद्वदग्रात्प्रभृति आ मूलप्राप्तेरय वंश । अध्यायचतुष्टयस्य
आचार्यपरपराक्रमो वश इत्युच्यते । तत्र प्रथमान्त शिष्य पचम्यत आचार्य ।
परमेष्ठी विराट् । ब्रह्मणो हिरण्यगर्भात् ।

ततः परं आचार्यपरपरा नास्ति । यत्पुनर्ब्रह्म तन्नित्यं स्वयंभु, तस्मै ब्रह्मणे
स्वयंभुवे नम ॥ इति षष्ठं ब्राह्मणम् ॥ इति द्वितीयोऽध्याय ॥

॥ तृतीयोऽध्यायः ॥

‘जनको ह वैदेह’ इत्यादि याज्ञवल्कीयं काडमारभ्यते । उपपत्तिप्रधान-
त्वादतिक्रान्तेन मधुकाडेन समानार्थत्वेऽपि सति न पुनरुक्तता । मधुकाड
ह्यागमप्रधानम् । आगमोपपत्ती ह्यात्मैकत्वप्रकाशनाय प्रवृत्ते शक्नुत करतल-
गतबिम्बमिव दर्शयितुम् । ‘श्रोतव्यो मंतव्य’ इति ह्युक्तम् । तस्मादागमार्थ-
स्यैव परीक्षापूर्वकं निर्धारणाय याज्ञवल्कीयं काडमुपपत्तिप्रधानमारभ्यते ।

आख्यायिका तु विज्ञानस्तुल्यार्था उपायविधिपरा वा । प्रसिद्धो ह्युपायो विद्वाद्धि-
शास्त्रेषु च दृष्टो—दानम् । दानेन ह्युपनमन्ते प्राणिनः । प्रभूतं हिरण्यं गोसहस्र-
दानं चेहोपलभ्यते । तस्मादन्यपरेणापि शास्त्रेण विद्याप्राप्त्युपायदानप्रदर्शनार्था
आख्यायिका आरब्धा । अपि च तद्विद्यसंयोगस्तैश्च सह वादकरणं विद्या-
प्राप्त्युपायो न्यायविद्याया दृष्टः । तच्चास्मिन्नभ्याये प्राबल्येन प्रदर्श्यते । प्रत्यक्षा
च विद्वत्संयोगे प्रज्ञावृद्धिः । तस्माद्विद्याप्राप्त्युपायप्रदर्शनार्थैव आख्यायिका ॥

ॐ जनको ह वदेहो बहुदक्षिणेन यज्ञेनेजे तत्र ह कुरुपचालानां
ब्राह्मणा अभिसमेता बभूवुस्तस्य ह जनकस्य वैदेहस्य विजिज्ञासा बभूव
कस्विदेषा ब्राह्मणानामनूचानतम इति स ह गवां सहस्रमवरुोध दश दश
पादा एकैकस्याः शृगयोराबद्धा बभूवुः ॥१॥

जनको नाम ह किल राम्राडाजा बभूव विदेहानां, तत्र भवो वैदेहः ।
स च बहुदक्षिणेन यज्ञेन, शाखान्तरप्रसिद्धो वा बहुदक्षिणो नाम यज्ञो, अश्वमेवो
वा दक्षिणाबाहुल्याद्बहुदक्षिण इहोच्यते, तेनेजेऽयजत् । तत्र तस्मिन्यज्ञे निर्मात्रिता
दर्शनकामा वा कुरूणा देशानां पंचालानां च ब्राह्मणास्तेषु हि विदुषा बाहुल्यं
प्रसिद्धं, अभिसमेता अभिसंगता बभूवुः । तत्र महान्तं विद्वत्समुदायं दृष्ट्वा तस्य
ह किल जनकस्य वैदेहस्य यजमानस्य को नु खल्वत्र ब्रह्मिष्ठ इति विशेषेण
ज्ञातुमिच्छा विजिज्ञासा बभूव । कथं^१ कस्वित्को नु खल्वेषा ब्राह्मणानामनू-
चानतमं सर्वं इमेऽनूचानाः कस्विदेषामतिशयेनानूचान इति । स ह अनूचान-
तमविषयोत्पन्नजिज्ञासः सस्तद्विज्ञानोपायार्थं गवां सहस्रं प्रथमवयसामवरुोध,
गोष्ठेऽवरोधं कारयामास । किंविशिष्टास्ता गावोऽवरुद्धा इत्युच्यते । पलचतुर्थभाग
पादं सुवर्णस्य । दश दश पादा एकैकस्यां गो शृगयोराबद्धा बभूवुः । पंच पंच
पादा एकैकस्मिन् शृगे ॥

तान्होवाच ब्राह्मणा भगवन्तो यो वो ब्रह्मिष्ठः स एतां गा उदजता-
मिति । ते ह ब्राह्मणा न दधृषुरथ ह याज्ञवल्क्यः । स्वमेव ब्रह्मचारिणमुवाचैताः
सोम्योदजं सामश्रवाः इति तां होदाचकार ते ह ब्राह्मणाश्चुक्रुधुः कथं नो
ब्रह्मिष्ठो ब्रवीतेत्यथ ह जनकस्य वैदेहस्य होताश्वलो बभूव स हैनं पप्रच्छ
त्वं नु खलु नो याज्ञवल्क्य ब्रह्मिष्ठोऽसीः इति स होवाच नमो वयं

ब्रह्मिष्ठाय कुर्मो गोकामा एव वयं स इति त ह तत एव प्रष्टु दध्रे होता-
श्वलः ॥२॥

गा एवमवरुध्य ब्राह्मणास्तान्होवाच हे ब्राह्मणा भगवन्त इत्यामंत्र्य । यो
वो युष्माकं ब्रह्मिष्ठ, सर्वे यूयं ब्रह्माणोऽतिशयेन युष्माकं ब्रह्मा य स एता
गा उदजतामुत्कालयतु स्वगृहं प्रति । ते ह ब्राह्मणा न ददृशुः । ह किलैवमुक्ता
ब्राह्मणा ब्रह्मिष्ठतामात्मनः प्रतिज्ञातुं न ददृशुर्न प्रगल्भा सवृत्ता । अप्रगल्भ-
भूतेषु ब्राह्मणेष्वथ ह याज्ञवल्क्य स्वमात्मन्यमेव ब्रह्मचारिणमतेवामिनमुवाच—
एता गा हे सोम्योदजोद्गमयास्मद्रूहान्प्रति । हे सामश्रव सामविधि हि शृणो-
त्यतोऽर्थाच्चतुर्वेदो याज्ञवल्क्य । ता गा होदाचकारोत्कालितवानाचार्यगृहं प्रति ।
याज्ञवल्क्येन ब्रह्मिष्ठपणस्वीकरणेन आत्मनो ब्रह्मिष्ठता प्रतिज्ञातेति ते ह चुकुधु
कुद्धवन्तो ब्राह्मणा । तेषां क्रोधाभिप्रायमाचष्टे । कथं नोऽस्माकं एकैक-
प्रधानानां ब्रह्मिष्ठोऽस्मीति ब्रुवोतेति । अथ हैव कुद्धेषु ब्राह्मणेषु जनकस्य
यजमानस्य होतृविगश्वलो नाम बभूव आसीत् । स एन याज्ञवल्क्यं ब्रह्मिष्ठा-
भिमानी राजाश्रयत्वाच्च वृष्टो याज्ञवल्क्यं पप्रच्छ पृष्टवान् । कथं त्वं नु खलु
नो याज्ञवल्क्य ब्रह्मिष्ठोऽस्मीति इति । 'लुतिर्भर्त्सनार्था । स होवाच याज्ञ-
वल्क्यो—नमस्कुर्मो वयं ब्रह्मिष्ठाय । इदानीं गोकामा स्मो वयमिति । त
ब्रह्मिष्ठप्रतिज्ञं सन्तं तत एव ब्रह्मिष्ठपणस्वीकरणात्प्रष्टुं दध्रे धृतवान्मनो होता
अश्वल ॥

याज्ञवल्क्येति होवाच यदिदं सर्वं मृत्युनाप्तं सर्वं मृत्युनाभिपन्नं केन
यजमानो मृत्योराप्तिमिति मुच्यत इति होत्रात्विजाग्निना वाचा वाग्वै यज्ञस्य
होता तद्येयं वाक्सोऽयमग्निः स होता स मुक्तिः सातिमुक्तिः ॥३॥

याज्ञवल्क्येति होवाच । तत्र मधुकांडे पात्तेन कर्मणा दर्शनममुचितेन
यजमानस्य मृत्योरत्ययो व्याख्यात उद्गीथप्रकरणे सक्षेपत । तस्यैव परीक्षावि-
षयोऽयमिति तद्वत्तद्दर्शनविशेषार्थोऽयं विस्तर आरभ्यते । यदिदं साधनजात
अस्य कर्मण ऋत्विगग्न्यादि मृत्युना कर्मलक्षणेन स्वाभाविकासंगसहितेनाप्तं व्याप्तं,
न केवलं व्याप्तमभिपन्नं च मृत्युना वशीकृतं च । केन दर्शनलक्षणेन साधनेन
यजमानो मृत्योराप्तिं अतिमृत्युगोचरत्वमतिक्रम्य मुच्यते स्वतंत्रो मृत्योरवशो
भवतीत्यर्थः । ननुद्गीथ एवाभिहितं येनातिमुच्यते मुख्यप्राणात्मदर्शनेनेति ।

बाढमुक्तं, योऽनुक्तो विशेषस्तत्र, तदर्थोऽयमारभ इत्यदोषः । होत्रत्विजाऽग्निना वाचेत्याह याज्ञवल्क्यः । एतस्यार्थं व्याचष्टे । कः पुनर्होता येन मृत्युमतिक्रामतीति । उच्यते— वाग्वै यज्ञस्य यजमानस्य 'यज्ञो वै यजमानः' इति श्रुतेः । यज्ञस्य यजमानस्य या वाक्सैव होताऽधियज्ञे । कथं ? तत्तत्र येय वाग्यज्ञस्य यजमानस्य सोऽयः प्रसिद्धोऽग्निरधिदैवतम् । तदेतत्तत्प्रकरणे व्याख्यातम् । स चाग्निर्होता 'अग्निर्वै होता' इति श्रुतेः । यदेतद्यज्ञस्य साधनद्वयं होता चर्त्विगवियज्ञमभ्यात्मं च वाक्, एतदुभयं साधनद्वयं परिच्छिन्नं मृत्युना आप्तं स्वाभाविकाज्ञानामंग-प्रयुक्तेन कर्मणा मृत्युना प्रतिक्षणमन्यथात्वमापद्यमानं वशीकृतम् । तदनेनाधिदैवतरूपेणाग्निना दृश्यमानं यजमानस्य यज्ञस्य मृत्योरतिमुक्तये भवति । तदेतदाह— स मुक्तिः स होताऽग्निर्मुक्तिरग्निस्वरूपदर्शनमेव मुक्तिः । यदैव साधनद्वयमग्निरूपेण पश्यति तदानीमेव हि स्वाभाविकादासंगान्मृत्योर्विमुच्यते आध्यात्मिकात्परिच्छिन्नरूपादाविभौतिकाच्च । तस्मात्स होता अग्निरूपेण दृष्टो मुक्तिर्मुक्तिसाधनं यजमानस्य । सा अतिमुक्तिः । यैव च मुक्तिः सातिमुक्तिः अतिमुक्तिसाधनमित्यर्थः । साधनद्वयस्य परिच्छिन्नस्य या अधिदेवतारूपेणापरिच्छिन्नेनाग्निरूपेण दृष्टिः सा मुक्तिः । याऽसौ मुक्तिरधिदेवतादृष्टिः सैवाध्यात्माधिभूतपरिच्छेदविषयासगास्पदं मृत्युमतिक्रम्य अधिदेवतात्वस्याग्निभावस्य प्राप्तिर्या फलभूता सा अतिमुक्तिरित्युच्यते । तस्या अतिमुक्तेर्मुक्तिरेव साधनमिति कृत्वा सा अतिमुक्तिः इत्याह । यजमानस्य ह्यतिमुक्तिर्वागादीनामग्न्यादिभाव इत्युद्गीथप्रकरणे व्याख्यातम् । तत्र सामान्येन मुख्यप्राणदर्शनमात्रं मुक्तिसाधनमुक्तं, न तद्विशेषः । वागादीनामग्न्यादिदर्शनमिह विशेषेण वर्ण्यते । मृत्युप्राप्त्यतिमुक्तिस्तु सैव फलभूतयोद्गीथब्राह्मणेन व्याख्याता 'मृत्युमतिक्रान्तो दीप्यते' इत्याद्याः ॥

याज्ञवल्क्येति होवाच यदिदं सर्वमहोरात्राभ्यामाप्तं सर्वमहोरात्राभ्यामभिपन्नं केन यजमानोऽहोरात्रयोरासिमिति मुच्यत इत्यध्वर्युणर्विजा चक्षुषादित्येन चक्षुर्वै यज्ञस्याध्वर्युस्तद्यदि चक्षुः सोऽसावादित्यः सोऽध्वर्युः स मुक्तिः सातिमुक्तिः ॥४॥

याज्ञवल्क्येति होवाच । स्वाभाविकादज्ञानासंगप्रयुक्तात् कर्मलक्षणान्मृत्योरतिमुक्तिर्व्याख्याता । तस्य कर्मणः सासंगस्य मृत्योराश्रयभूतानां दर्शपूर्णमासादिकर्मसाधनानां यो विपरिणामहेतुः कालः तस्मात्कालात्पृथगतिमुक्तिः

वक्तव्येतीदमारभ्यते, क्रियानुष्ठानव्यतिरेकेणापि प्राग्वर्ध्वं च क्रियाया साधन-
विपरिणामहेतुत्वेन व्यापारदर्शनात्कालस्य । तस्मात्पृथक्कालादतिमुक्तिर्वक्तव्येत्यत
आह— यदिद सर्वमहोरात्राभ्यामाप्तं स च कालो द्विरूपोऽहोरात्रादिलक्षण
तिथ्यादिलक्षणश्च । तत्राहोरात्रादिलक्षणात्तावदतिमुक्तिमाह— अहोरात्राभ्या
हि सर्वं जायते वर्धते विनश्यति च । तथा यज्ञमाधनं च । यज्ञस्य यजमानस्य
चक्षुरध्वर्युश्च । शिष्टान्यक्षराणि पूर्ववज्जेयानि । यजमानस्य चक्षुरध्वर्युश्च साधन-
द्वयमध्यात्माधिभूतपरिच्छेदं हित्वा अधिदैवतात्मना दृष्टं यत्स मुक्तिं सो-
ऽध्वर्युरादित्यभावेन दृष्टो मुक्तिः । सैव मुक्तिरेवातिमुक्तिरिति पूर्ववत् । आदि-
त्यात्मभावमापन्नस्य हि नाहोरात्रे संभवति ॥

याज्ञवल्क्येति होवाच यदिदं सर्वं पूर्वपक्षापरपक्षाभ्यामाप्तं सर्वं पूर्व-
पक्षापरपक्षाभ्यामभिपन्नं केन यजमानः पूर्वपक्षापरपक्षयोरप्राप्तिमुच्यते
इत्युद्गात्रत्विजा वायुना प्राणेन प्राणो वै यज्ञस्योद्गाता तद्योऽयं प्राणः स वायुः
स उद्गाता स मुक्तिः सातिमुक्तिः ॥५॥

इदानीं तिथ्यादिलक्षणादतिमुक्तिरुच्यते— यादेदं सर्वमहोरात्रयोरविशि-
ष्टयोरदित्य कर्ता, न प्रतिपदादीनां तिथीनाम् । तासां तु वृद्धिक्षयोपगमनेन
प्रतिपत्प्रभृतीनां चंद्रमा कर्ता । अतस्तदापत्त्या पूर्वपक्षापरपक्षाख्य आदि-
त्यापत्त्या अहोरात्राख्यवत् । तत्र यजमानस्य प्राणो वायुः । स एव उद्गाता
इति उद्गात्रब्राह्मणेऽवगतं 'वाचा च ह्येव स प्राणेन चोदगायत्' इति च
निर्धारितम् । अथैतस्य प्राणस्यापि शरीरं ज्योतीरूपमसौ चंद्र इति च ।
प्राणवायुचंद्रमसामेकत्वाच्चंद्रमसा वायुना चोपसंहारे न कश्चित् विशेषः । एवं-
मन्यमाना श्रुतिर्वायुना अधिदैवतरूपेणोपसंहरति । अपि च वायुनिमित्तौ हि
वृद्धिक्षयौ चंद्रमसः । तेन तिथ्यादिलक्षणस्य कालस्य कर्तुरपि कारयिता वायुः ।
अतो वायुरुपापन्नस्तिथ्यादिकालादतीतो भवतीत्युपपन्नतरं भवति । तेन श्रुत्यंतरे
चंद्ररूपेण दृष्टिर्मुक्तिरितिमुक्तिश्च । इह तु काष्ठाणां साधनद्वयस्य तत्कारणरूपेण
वाय्वात्मना दृष्टिर्मुक्तिरितिमुक्तिश्चेति न श्रुत्योर्विरोधः ॥

याज्ञवल्क्येति होवाच यदिदमंतरिक्षमनारंभणमिव केनाक्रमेण यजमानः
स्वर्गं लोकमाक्रमते इति ब्रह्मणस्त्विजा मनसा चंद्रेण मनो वै यज्ञस्य ब्रह्मा

तद्यदिद मनः सोऽसौ चद्रः स ब्रह्मा स मुक्तिः सातिमुक्तिरित्यतिमोक्षा
अथ संपदः ॥६॥

मृत्यो कालादतिमुक्तिर्व्याख्याता यजमानस्य । सोऽतिमुच्यमानः
केनावष्टंभेन परिच्छेदविषय मृत्युमतीत्य फलं प्राप्नोत्यतिमुच्यत इत्युच्यते ।
यदिद प्रसिद्धमंतरिक्षमाकाशो अनारबणमनालबनं इवशब्दात् अस्येव तत्रा-
लंबनं तत्तु न ज्ञायत इत्यभिप्रायः । यत्तु तदज्ञायमानमालबनं, तत्सर्वनाम्ना
केनेति पृच्छते । अन्यथा फलप्राप्तेरसंभवात् । येनावष्टंभेनाक्रमेण यजमान
कर्मफलं प्रतिपद्यमानोऽतिमुच्यते, किं तदिति प्रश्नविषयः । केनाक्रमेण यज
मानः स्वर्गं लोकमाक्रमत इति, स्वर्गं लोकं फलं प्राप्नोत्यतिमुच्यत इत्यर्थः ।
ब्रह्मणर्विजा मनसा चंद्रेणेत्यक्षरन्यास पूर्ववत् । तत्राध्यात्मं यज्ञस्य यजमा-
नस्य यदिद प्रसिद्धं मनः, सोऽसौ चद्रोऽधिदैवम् । मनोऽध्यात्मं चंद्रमा अधि-
दैवतमिति हि प्रसिद्धम् । स एव चद्रमा ब्रह्मणर्विकेनाधिभूतं ब्रह्मणः परिच्छिन्नं
रूपमध्यात्मं च मनस एतद्द्वयमपरिच्छिन्नेन चद्रमसो रूपेण पश्यति । तेन चंद्र-
मसा मनसाऽवलंबनेन कर्मफलं स्वर्गं लोकं प्राप्नोत्यतिमुच्यते इत्यभिप्रायः ।
इतीत्युपसंहारार्थं वचनम् । इत्येवप्रकारा मृत्योरतिमोक्षाः । सर्वाणि हि दर्शन-
प्रकाराणि यज्ञागविषयाण्यस्मिन्नवसर उक्तानीति कृत्वोपसंहारः । इत्यतिमोक्षाः,
एवप्रकारा अतिमोक्षा इत्यर्थः ।

अथ संपदः । अथाधुना संपद उच्यन्ते । संपन्नाम केनचित्सामान्ये-
नाग्निहोत्रादीनां कर्मणा फलवता तत्फलाय संपादनं संपत्फलस्यैव वा । सर्वो-
त्साहेन फलसाधनानुष्ठाने प्रयतमानानां केनचिद्वैगुण्येनासंभवः । तदिदानीमा-
हिताग्निं सन्यत्किंचित्कर्माग्निहोत्रादीनां यथासंभवमादाय आलंबनीकृत्य कर्म-
फलविद्वत्ताया सत्या यत्कर्मफलकामो भवति, तदेव संपादयति । अन्यथा
राजसूयाश्वमेधपुरुषमेधसर्वमेधलक्षणानां अधिकृतानां त्रैवर्णिकानामयसंभव
तेषां तत्पाठः स्वाध्यायार्थ एव केवलः स्यात्, यदि तत्फलप्राप्त्युपायः कश्चन न
स्यात् । तस्मात्तेषां संपदैव तत्फलप्राप्तिः तस्मात्संपादामपि फलवत्त्वमतः संपदः
आरभ्यन्ते ॥६॥

याज्ञवल्क्येति होवाच कतिभिरयमद्यग्निर्होतास्मिन्यज्ञे करिष्यतीति
तिसृभिरिति कतमास्तास्त्रि इति पुरोनुवाक्या च याज्या च शस्यैव तृतीयः ।

किं ताभिर्जयतीति यत्किंचेद प्राणभृदिति ॥७॥

याज्ञवल्क्येति होवाच अभिमुखीकरणाय । कतिभिरयद्यर्गिर्भर्होताऽस्मि-
न्यज्ञे कतिभिः कतिसंख्याभिर्ऋग्भिर्ऋग्जातिभिः अयं होतृविगस्मिन्यज्ञे करिष्यति
शस्त्रं शसति । आहेतर — तिसृभिर्ऋग्जातिभिः । इत्युक्तवन्तः प्रत्याहेतर
कतमास्तास्तिष्ठ इति । संख्येयविषयोऽयं प्रश्नः पूर्वस्तु संख्याविषयः । पुरोनु-
वाक्या च प्राग्यागकालाद्या प्रयुज्यन्ते ऋचः सर्गातिः पुरोनुवाक्येत्युच्यते ।
यागार्थं या प्रयुज्यन्ते ऋचः सर्गातिर्याज्या । शस्त्रार्थं या प्रयुज्यन्ते ऋचः
सर्गातिः शस्याः । सर्वास्तु या काश्चनर्चस्ताः स्तोत्रिया वा अन्या वा सर्वाः
एतास्वेव तिसृषु ऋग्जातिष्वतर्भवन्ति । किं ताभिर्जयतीति यत्किंचेद प्राणभृदिति ।
अतश्च संख्यासामान्यात् यत्किंचित्प्राणभृज्जातं तत्सर्वं जयति तत्सर्वं फलजातं
संपादयति संख्यादिसामान्येन ॥

याज्ञवल्क्येति होवाच कल्ययमद्याध्वर्युरास्मिन्यज्ञं आहुतीर्होष्यतीति
तिस्र इति कतमास्तास्तिष्ठ इति या हुता उज्ज्वलन्ति या हुता अतिनेदन्ते
या हुता अधिशेरते किं ताभिर्जयतीति या हुता उज्ज्वलन्ति देवलोकमेव
ताभिर्जयति दीप्यत इव हि देवलोकः या हुता अतिनेदन्ते पितृलोकमेव
ताभिर्जयत्यतीव हि पितृलोकः या हुता अधिशेरते मनुष्यलोकमेव ताभि-
र्जयत्यथ इव हि मनुष्यलोकः ॥८॥

याज्ञवल्क्येति होवाचेति पूर्ववत् । कल्ययमद्याध्वर्युरास्मिन्यज्ञं आहुतीर्हो-
ष्यतीति, कत्याहुतिप्रकाराः ? तिस्र इति, कतमास्तास्तिष्ठ इति पूर्ववत् । इतर
आह—या हुता उज्ज्वलन्ति समिदाज्याहुतयः । या हुता अतिनेदन्तेऽतीव
शब्दं कुर्वन्ति मासाद्याहुतयः । या हुता अधिशेरतेऽध्यधो गत्वा भूमेरधिशेरते
पयः सोमाहुतयः । किं ताभिर्जयतीति, ताभिरेवं निर्वर्तिताभिराहुतिभिः किं
जयतीति । या आहुतयो हुता उज्ज्वलन्त्युज्ज्वलनयुक्ता आहुतयो निर्वर्तिता
फलं च देवलोकाख्यमुज्ज्वलमेव, तेन सामान्येन या मयैता उज्ज्वलन्त्य आहु-
तयो निर्वर्त्यमानास्ता एता साक्षाद्देवलोकस्य कर्मफलस्य रूपं देवलोकाख्यं
फलमेव मया निर्वर्त्यत, इत्येवं संपादयति । या हुता अतिनेदन्ते आहुतयः
पितृलोकमेव ताभिर्जयति कुत्सितशब्दकर्तृत्वसामान्येन । पितृलोकमबद्धाया हि
संयमन्या पुर्यां वैवस्वतेन यात्यमानानां 'हा हुता' स्म मुंच मुंच' इति शब्दे

भवति । तथावदानाहुतय । तेन पितृलोकसामान्यात्पितृलोक एव मया निर्वर्त्यत इति संपादयति । या हुता अधिशेरते मनुष्यलोकमेव ताभिर्जयति भूम्युपरिसंबन्ध-सामान्यात् । अध इव ह्यध एव हि मनुष्यलोक उपरितनान्साभ्यांल्लोकानपेक्ष्य, अथवाऽधोगमनमपेक्ष्य । अतो मनुष्यलोक एव मया निर्वर्त्यत, इति संपादयति पय सोमाहुतिनिर्वर्तनकाले ॥

याज्ञवल्क्येति होवाच कतिभिरयमद्य ब्रह्मा यज्ञं दक्षिणतो देवता-भिर्गोपायतीत्येकयेति कतमा सैकेति मन एवेत्यनत वै मनोऽनता विश्वे देवा अनतमेव स तेन लोक जयति ॥९॥

याज्ञवल्क्येति होवाचेति पूर्ववत् । अयमृत्विग्ब्रह्मा दक्षिणतो ब्रह्मा आ-सने स्थित्वा यज्ञ गोपायति । कतिभिर्देवताभिर्गोपायतीति प्रासांगिकमेतद्बहुवच-नम् । एकया हि देवतया गोपायत्यसौ । एव ज्ञाते बहुवचनेन प्रश्नो नोपपद्यते स्वयं जानत । तस्मात्पूर्वयो कंडिकयो प्रश्नप्रतिवचनेषु कतिभि कति तिसृभि तिस्र इति प्रसंगं दृष्ट्वेहापि बहुवचनेनैव प्रश्नोपक्रम क्रियते । अथवा प्रतिवा-दिव्यामोहार्थं बहुवचनम् । इतर आहं कयेति । एका सा देवता यया दक्षिणत स्थित्वा ब्रह्मा आसने यज्ञ गोपायति । कतमा सैकेति । मन एवेति, मन सा देवता । मनसा हि ब्रह्मा व्याप्रियते ध्यानेनैव । 'तस्य यज्ञस्य मनश्च वाक्च वर्तनी तयोरन्यतरा मनसा सस्करोति ब्रह्मा' इति श्रुत्यतरात् । तेन मन एव देवता तथा मनसा हि गोपायति ब्रह्मा यज्ञम् । तच्च मनो वृत्तिर्भेदनानतम् । वैशब्द प्रसिद्धावद्योतनार्थं । प्रसिद्ध मनस आनंत्यम् । तदानत्याभिमानिनो देवा । अनता वै विश्वे देवा । 'सर्वे देवा यत्रैकं भवन्ति' इत्यादिश्रुत्यंतरात् । तेन आनत्यसामान्यादनंतमेव स तेन लोकं जयति ॥

याज्ञवल्क्येति होवाच कत्ययमद्योद्गाताऽस्मिन्यज्ञे स्तोत्रियाः स्तोष्यतीति तिस्र इति कतमास्तास्तिस्र इति पुरोनुवाक्या च याज्या च शस्येव तृतीया कतमास्ता या अध्यात्ममिति प्राण एव पुरोनुवाक्याऽपानो याज्या ध्यान शस्या किं ताभिर्जयतीति पृथिवीलोकमेव पुरोनुवाक्यया जयत्यतस्त्रिलोकं याज्यया ध्रुलोकं शस्यया ततो ह होताश्चल उपराराम ॥१०॥ इति प्रथम ब्राह्मणम् ॥

याज्ञवल्क्येति होवाचेति पूर्ववत् । कति स्तोत्रिया स्तोष्यतीत्ययमुद्गाता ।

स्तोत्रिया नाम ऋक्सामसमुदाय कतिपयानामृचाम् । स्तोत्रिया शस्या वा या काश्चन ऋच ता सर्वास्तिस्र एवेत्याह । ताश्च व्याख्याता पुरोनुवाक्या च याज्या च शस्यैव तृतीयेति । तत्र पूर्वमुक्त—यत्किंचेद प्राणमृत्सर्वं जयतीति तत्केन सामान्येनेति ? उच्यते—कतमास्तास्तिस्र ऋचो या अध्यात्म भवन्तीति । प्राण एव पुरोनुवाक्या । पशब्दसामान्यात् । अपानो याज्या । आनंतर्यात् । अपानेन हि प्रतं हविर्देवता प्रसान्ति । यागश्च प्रदानम् । व्यानः शस्या ‘अप्राणन्नपानन्नचमभिव्याहरति’ इति श्रुत्यतरात् । किं ताभिर्जयतीति व्याख्यातम् । तत्र विशेषसंबन्धसामान्यमनुक्तमिहोच्यते, सर्वमन्यद्व्याख्यातम् । लोकसंबन्धसामान्येन पृथिवीलोकमेव पुरोनुवाक्यया जयति, अतरिक्षलोक याज्यया मध्यमत्वसामान्यात् । द्युलोक शस्ययोर्ध्वत्वसामान्यात् । ततो ह तस्मादात्मन प्रश्ननिर्णयादसौ होता अश्वल उपरराम नायमस्मद्गोचर इति ॥ इति प्रथम ब्राह्मणम् ॥

३१—

आख्यायिकासंबन्ध प्रसिद्ध एव । मृत्योरतिमुक्तिर्व्याख्याता काललक्षणात्कर्मलक्षणाच्च । क पुनरसौ मृत्युर्यस्मादतिमुक्तिर्व्याख्याता ? स च स्वाभाविकाज्ञानसगास्पदोऽध्यात्माधिभूतविषयपरिच्छिन्नो ग्रहातिग्रहलक्षणो मृत्युः । तस्मात्परिच्छिन्नरूपानमृत्योरतिमुक्तस्य रूपाण्यग्न्यादित्यादीन्युद्गीहप्रकरणे व्याख्यातानि । अश्वलप्रश्ने च तद्गतो विशेष काश्चित् । तच्चैतत्कर्मणा ज्ञानसहितानां फलम् । एतस्मात्साध्यसाधनरूपात्संसारान्मोक्ष कर्तव्य इत्यतो बन्धनरूपस्य मृत्योः स्वरूपमुच्यते । बद्धस्य हि मोक्ष कर्तव्य । यदग्नयतिमुक्तस्य स्वरूपमुक्तं तत्रापि ग्रहातिग्रहाभ्यामविनिर्मुक्त एव मृत्युरूपाभ्याम् । तथाचोक्त ‘अशनाया हि मृत्यु’ ‘एष एव मृत्यु’ इति आदित्यस्थं पुरुषमंगीकृत्याह ‘एको मृत्युर्बहव’ इति च । तदात्मभावापन्नो हि मृत्योराप्तिमितिमुच्यत इत्युच्यते । न च तत्र ग्रहातिग्रहौ मृत्युरूपौ न स्त । ‘अथैतस्य मनसो यौ शरीर ज्योतीरूप मसावादित्य’ ‘मनश्च ग्रह स कामेनातिग्राहेण गृहीत’ इति वक्ष्यति ‘प्राणो वै ग्रह सोऽपानेनातिग्राहेण’ इति, ‘वाग्वै ग्रह स नाम्नाऽतिग्राहेण’ इति च । तथा त्र्यक्षविभागे व्याख्यातमस्माभिः । सुविचारितं चैतद्यदेव प्रवृत्तिकारणं तदेव निवृत्तिकारणं न भवतीति ।

केचित्तु सर्वमेव निवृत्तिकारण मन्यन्ते । अतः कारणात्पूर्वस्मात्पूर्वस्मान्मृत्योर्मुच्यते उत्तरमुत्तरं प्रतिपद्यमानो, व्यावृत्त्यर्थमेव प्रतिपद्यते न तु तादर्थ्यं, इत्यत आ द्वैतक्षयात्सर्वं मृत्यु, द्वैतक्षये तु परमार्थतो मृत्योराप्तिमितिमुच्यते । अतश्च आपेक्षिकी गौणी मुक्तिरंतराले ।

सर्वमेतदेवमवार्हदारण्यकम् । ननु सर्वैकत्वं मोक्ष 'तस्मात्तत्सर्वमभवत्' इति श्रुते । बाढं भवत्येतदपि, न तु "ग्रामकामो यजेत पशुकामो यजेत" इत्यादिश्रुतीनां तादर्थ्यम् । यदि ह्यद्वैतार्थत्वमेव आसा ग्रामपशुस्वर्गाद्यर्थत्व नास्तीति ग्रामपशुस्वर्गादयो न गृह्येरन्गृह्यन्ते तु कर्मफलवैचित्र्यविशेषा । यदि च वैदिकानां कर्मणा तादर्थ्यमेव, संसार एव नाभविष्यत् । अथ तादर्थ्येऽपि अनुनिष्पादितपदार्थस्वभाव संसार इति चेत् । यथा च रूपदर्शनार्थं आलोके सर्वोऽपि तत्रस्थः प्रकाश्यत एव । न प्रमाणानुपपत्तेः । अद्वैतार्थत्वे वैदिकानां कर्मणा विद्यामहितानां अन्यस्यानुनिष्पादितत्वे प्रमाणानुपपत्तिः । न प्रत्यक्षं नानुमानमत एव च नागमः । उभयमेकेन वाक्येन प्रदर्श्यत इति चेत्कुल्या प्रणयनालोकादिवत् । तन्नैवं, वाक्यधर्मानुपपत्तेः । न च एकवाक्यगतस्यार्थस्य प्रवृत्तिनिवृत्तिसाधनत्वमवगतुं शक्यते । कुल्याप्रणयनालोकादौ अर्थस्य प्रत्यक्षत्वाददोषः ।

यद्ययुच्यते मन्त्रा अस्मिन्नर्थे दृष्टा इति । अयमेव तु तावदर्थः प्रमाणागम्यः । मन्त्रा पुनः किमास्मिन्नर्थे आहोस्विदन्यास्मिन्नर्थे इति मृग्यमेतत् । तस्माद्ग्रहातिग्रहलक्षणो मृत्युर्बन्धः, तस्मान्मोक्षो वक्तव्य इत्यत इदमारभ्यते । न च जानीमो विषयसंबन्धाविवान्तरालेऽवस्थानमर्थजरतीयः कौशलम् । यत्तु मृत्योरपिमुच्यत इत्युक्त्वा ग्रहातिग्रहावुच्येते, तत्तु अर्थसंबन्धात् । सर्वोऽयं साध्यसाधनलक्षणो बन्धः । ग्रहातिग्रहाविनिर्मुक्तात् । निगडे हि निर्ज्ञाते निगडितस्य मोक्षाय यत्नः कर्तव्यो भवति । तस्मात्तादर्थ्येनारंभः ॥

अथ हैनं जारत्कारव आर्तभागः पप्रच्छ याज्ञवल्क्येति होवाच कति ग्रहाः कत्यतिग्रहा इति । अष्टौ ग्रहा अष्टावतिग्रहा इति ये तेऽष्टौ ग्रहा अष्टावतिग्रहाः कतमे त इति ॥१॥

अथ हैनं, हृशब्द ऐतिह्यार्थः । अथानंतरमश्वले उपरते प्रकृत याज्ञवल्क्यं जरत्कारुगोत्रो जारत्कारवः ऋतभागस्यापत्यमार्तभागः पप्रच्छ । याज्ञ-

वत्क्येति होवाचेत्यभिमुखीकरणाय । पूर्ववत्प्रश्न — कति ग्रहा कत्यतिग्रहा इति । इतिशब्दो वाक्यपरिसमाप्त्यर्थः । तत्र निर्जातेषु वा ग्रहातिग्रहेषु प्रश्नः स्यादनिर्जातेषु वा । यदि तावद्ब्रह्मा अतिग्रहाश्च निर्जाता, तदा तद्वत्स्यापि गुणस्य सख्याया निर्जातत्वात्कति ग्रहा कत्यतिग्रहा इति सख्याविषय प्रश्नो नोपपद्यते । अथानिर्जातास्तदा मंख्येयविषयप्रश्न इति के ग्रहा केऽतिग्रहा इति प्रष्टव्य, न तु कति ग्रहा कत्यतिग्रहा इति प्रश्नः । अपि च निर्जात-सामान्यकेषु विशेषविज्ञान्य प्रश्नो भवति — यथा कतमेऽत्र कठा कतमेऽत्र कालापा इति । न चान् ग्रहातिग्रहा नाम पदार्था केचन लोके प्रसिद्धा । येन विशेषार्थः प्रश्नः स्यात् । ननु च ‘अतिमुच्यते’ इत्युक्तं ग्रहगृहीतस्य हि मोक्ष ‘स मुक्तिः साऽतिमुक्तिः’ इति हि द्विरुक्तम् । तस्मात्प्राप्ता ग्रहा अतिग्रहाश्च । ननु तत्रापि चत्वारो ग्रहा अतिग्रहाश्च निर्जाता वाक्यचक्षुः प्राणमनासि, तत्र कतीति प्रश्नो नोपपद्यते निर्जातत्वात् । न । अनवधारणार्थत्वात् । न हि चतुष्टु तत्र विवक्षितं, इह तु ग्रहातिग्रहदर्शनेऽष्टत्वगुणविवक्षया कतीति प्रश्नः उपपद्यत एव । तस्मात् ‘स मुक्तिः साऽतिमुक्तिः’ इति मुक्त्यतिमुक्ती द्विरुक्ते । ग्रहातिग्रहा अपि सिद्धा । अतः कतिसख्याका ग्रहा कति वा अतिग्रहा इति पृच्छति । इतर आह—अष्टौ ग्रहा अष्टावतिग्रहा इति । ये तेऽष्टौ ग्रहा अभिहिता, कतमे ते नियमेन ग्रहीतव्या इति ॥

प्राणौ वै ग्रहः सोऽपानेनातिग्राहेण गृहीतोऽपानेन हि गन्धाज्जिग्रति ॥२॥

तत्राह— प्राणो वै ग्रहः । प्राण इति घ्राणमुच्यते, प्रकरणात् । वायु-सहितः स । अपानेनेति गन्धेनेत्येतत् । अपानसचिवत्वाद्पानो गन्धः उच्यते । अपानोपहृतः हि गन्धः घ्राणेन सर्वो लोको जिग्रति । तदेतदुच्यतेऽपानेन हि गन्धाज्जिग्रतीति ॥

वाग्वै ग्रहः स नास्नाऽतिग्राहेण गृहीतो वाचा हि नामान्यभिवदति ॥३॥
जिह्वा वै ग्रहः स रसेनातिग्राहेण गृहीतो जिह्वया हि रसान्विजानाति ॥४॥
चक्षुर्वै ग्रहः स रूपेणातिग्राहेण गृहीतश्चक्षुषा हि रूपाणि पश्यति ॥५॥
श्रोत्रं वै ग्रहः स शब्देनातिग्राहेण गृहीतः श्रोत्रेण हि शब्दाऽऽशृणोति ॥६॥
मनो वै ग्रहः स कामेनातिग्राहेण गृहीतो मनसा हि कामान्कामयते ॥७॥
हस्तौ वै ग्रहः स कर्मणाऽतिग्राहेण गृहीतो हस्ताभ्यां हि कर्म करोति ॥८॥

स्वग्वै ग्रह. स स्पर्शेनातिग्राहेण गृहीतस्वचा हि स्पर्शान्वेदयत इत्येतेऽष्टौ ग्रहा अष्टावतिग्रहा. ॥९॥

वाग्वै ग्रह । वाचा ह्यभ्यात्मपरिच्छिन्नया आसगविषयास्पदया अमत्या-
नृतासभ्यबीभत्सादिवचनेषु व्यापृतया गृहीतो लोकोऽपहृत , तेन वाग्रह ।
स नाम्नाऽतिग्राहेण गृहीत , स वागाख्यो ग्रहो नाम्ना वक्तव्येन विषयेणातिग्रहेण,
अतिग्राहेणेति दैर्घ्यं छादम नाम । वक्तव्यार्था हि वाक्तेन वक्तव्येनार्थेन ताद-
र्थ्येन प्रयुक्ता वाक्तेन वशीकृता । तेन तत्कार्यमकृत्वा नैव तस्या मोक्ष । अतो
नाम्नातिग्राहेण गृहीता वागित्युच्यते । वक्तव्यासंगेन लक्षप्रवृत्ता सर्वानर्थयुज्यते ।
समानमन्यत् । इत्येते स्वक्पर्यन्ता अष्टौ ग्रहा स्पर्शपर्यन्ताश्चैतेऽष्टावतिग्रहा
इति ॥

याज्ञवल्क्येति होवाच यदिदं सर्वं मृत्योरज्ञ का खित्सा देवता यस्या
मृत्युरज्ञमित्यग्निर्वै मृत्युः सोऽपामन्नमप पुनर्मृत्यु जयति ॥१०॥

उपसहृतेषु ग्रहातिग्रहेषु आह पुन — याज्ञवल्क्येति होवाच । यदिदं
सर्वं मृत्योरज्ञ, यदिदं व्याकृतं सर्वं मृत्योरज्ञ, सर्वं जायते विपद्यते च ग्रहातिग्रह-
लक्षणेन मृत्युना ग्रस्तम् । का खित्का नु म्यात्सा देवता, यस्या देवताया मृत्यु-
रपि अन्नं भवेत् ‘मृत्युर्यस्योपसेचनम्’ इति श्रुत्यतरात् । अयमभिप्रायः प्रष्टु —
यदि मृत्योर्मृत्यु वक्ष्यति, अनवस्था स्यात् । अयं न वक्ष्यति, अस्माद्ग्रहाति-
ग्रहलक्षणान्मृत्यो मोक्षो नोपपद्यते । ग्रहातिग्रहमृत्युविनाशे हि मोक्षः स्यात् ।
स यदि मृत्योरपि मृत्यु म्याद्भवेद्ग्रहातिग्रहलक्षणस्य मृत्योर्विनाशः । अतो
दुर्वचनप्रश्नं मन्वानं पृच्छति का खित्का देवतेति । अस्ति तावन्मृत्योर्मृत्युः ।
नन्वनवस्था स्यात्तस्याग्न्यन्यो मृत्युरिति । नानवस्था । सर्वमृत्योर्मृत्युवन्तरानुपपत्तेः ।
कथं पुनरवगम्यतेऽस्ति मृत्योर्मृत्युरिति । दृष्ट्वात् । अग्निस्तावत्सर्वस्य दृष्टो मृत्युः,
विनाशकत्वात् । सोऽद्भिर्भक्ष्यते सोऽग्निरपामन्नम् । गृहाण तर्ह्यस्ति मृत्योर्मृत्यु-
रिति । तेन सर्वं ग्रहातिग्रहजातं भक्ष्यते मृत्योर्मृत्युना । तस्मिन्बन्धने नाशिते
मृत्युना भक्षिते संसारान्मोक्ष उपपन्नो भवति । बन्धनं हि ग्रहातिग्रहलक्षणमुक्तं,
तस्माच्च मोक्ष उपपद्यत इत्येतत्प्रसाधितम् । अतो बन्धमोक्षाय पुरुषप्रयासः
सफलो भवति । अतोऽपजयति पुनर्मृत्युम् ॥

याज्ञवल्क्येति होवाच यत्राय पुरुषो न्नियत उदस्सात्प्राणाः क्रामन्त्या-

हो३ नेति नेति होवाच याज्ञवल्क्योऽत्रैव समवनीयन्ते स उच्छ्रयत्याध्माय-
त्याध्मातो मृत शेते ॥११॥

परेण मृत्युना मृत्यौ भक्षिते परमात्मदर्शनेन योऽयौ मुक्तौ विद्वान्सोऽयं
पुरुषो यत्र यस्मिन्काले म्रियते उदूर्ध्वमस्माद्ब्रह्मविदे । म्रियमाणात्प्राणा वागादयो
ग्रहा नामादयश्चातिग्रहा वासनारूपा अतस्या प्रयोजका कामन्त्यूर्ध्वमुत्कामन्ति,
आहोस्विन्नेति ? नेति होवाच याज्ञवल्क्यो नोत्कामन्ति, अत्रैवास्मिन्नेव परेणात्मना
ऽविभागं गच्छन्ति विदुषि कार्याणि करणानि च स्वयोनौ परब्रह्मसतत्त्वे सम-
वनीयन्ते एकीभावेन समवसृज्यन्ते, प्रलीयन्ते इत्यर्थः । ऊर्मय इव समुद्रे ।
तथा च श्रुत्यतर कलाशब्दवाच्याना प्राणानां परस्मिन्नात्मनि प्रलयं दर्शयति—
'एवमेवास्य परिद्वष्टुरिमा षोडश कला पुरुषायणा पुरुष प्राप्यास्त गच्छन्ति'
इति । इति परेणात्मनाऽविभागं गच्छन्तीति दर्शितम् । न तर्हि मृतो, नहि ।
मृतश्चायं यस्मात्स उच्छ्रयत्युच्छ्रयता प्रतिपद्यते, आध्मायति बाह्येन वायुना पूर्यते
इतिवत्, आध्मातो मृत शेते निश्चेष्टः । बध्ननाशे मुक्तस्य न क्वचिद्भ्रमनमिति
वाक्यार्थः ॥

याज्ञवल्क्येति होवाच यत्राय पुरुषो म्रियते किमेन न जहातीति नामे-
त्यनत वै नामानता विश्वे देवा अनतमेव स तेन लोकं जयति ॥१२॥

मुक्तस्य किं प्राणा एव समवनीयन्ते, आहोस्वित्प्रयोजकमपि सर्वम् ?
अथ प्राणा एव न तत्प्रयोजकं सर्वं, प्रयोजके विद्यमाने पुनः प्राणानां प्रसंगः ।
अथ सर्वमेव कामकर्मादि, ततो मोक्ष उपपद्यते, इत्येवमर्थः उत्तरं प्रश्नः । याज्ञ-
वल्क्येति होवाच, यत्राय पुरुषो म्रियते किमेन न जहातीति । आहन्तरो नामेति ।
सर्वं समवनीयते इत्यर्थः । नाममात्रं तु न लीयत आकृतिसंबन्धात् । नित्यं हि
नाम । अनंतं वै नाम । नित्यत्वमेवानत्यं नाम्नः । तदानत्याधिकृता अनता
वै विश्वे देवा । अनतमेव स तेन लोकं जयति । तन्नामानंत्याधिकृतान्विश्रान्-
न्देवानात्मत्वेनोपेत्य तेनानंत्यदर्शनेनानतमेव लोकं जयति ॥

याज्ञवल्क्येति होवाच यत्रास्य पुरुषस्य मृतस्याग्निं वागप्येति वातं
प्राणश्चक्षुरादित्यं मनश्चंद्रं दिशः श्रोत्रं पृथिवीं शरीरमाकाशमात्मौषधी-
र्लोमानि वनस्पतीन्केशा अप्सु लोहितं च रेतश्च निधीयते कायं तदा पुरुषो
भवतीत्याहुरसोग्यं हस्तमार्तभागावामैवैतस्य वेदिष्यावो न नावेतस्यजन

इति । तौ होक्कम्य मत्रयांचक्राते तौ ह यदूचतुः कर्म हेव तदूचतुरथ यत्प्र-
शशंसतु कर्म हैव तत्प्रशशंसतु पुण्यो वै पुण्येन कर्मणा भवति पाप पापे-
नेति ततो ह जारत्कारव आर्तभाग उपरराम ॥१३॥ इति द्वितीयं ब्राह्मणम् ॥

ग्रहातिग्रहरूपं बधनमुक्तं मृत्युरूपं, तस्य च मृत्योर्मृत्युसद्भावात्मोक्षश्चोप-
पद्यते । स च मोक्षो ग्रहातिग्रहरूपाणामिहैव प्रलयः, प्रदीपनिर्वाणवत् । यत्तत्
ग्रहातिग्रहाख्यं बधनं मृत्युरूपं तस्य यत्प्रयोजकं तत्स्वरूपनिर्धारणार्थं इदमार-
भ्यते । याज्ञवल्क्येति होवाच ॥

अत्र केचिद्वर्णयन्ति— ग्रहातिग्रहस्य सप्रयोजकस्य विनाशेऽपि किल न
मुच्यते । नामावशिष्टोऽविद्यया ऊषरस्थानायाया स्वात्मप्रभवया परमात्मनः परि-
च्छिन्नो भोज्याच्च जगतो व्यावृत्त उच्छिन्नकामकर्मा अतराले व्यवतिष्ठते ।
तस्य परमात्मैकत्वदर्शनेन द्वैतदर्शनमपनेतव्यमित्यतः परमात्मदर्शनमारब्धव्यं
इत्येवमपवर्गाख्यामतरालावस्थां परिकल्प्योत्तरप्रथमसंभवः कुर्वन्ति ॥

तत्र वक्तव्यं—विशीर्णेषु करणेषु विदेहस्य परमात्मदर्शनश्रवणमनननिदि-
ध्यासनानि कथमिति । समवनीतप्राणस्य हि नाममात्रावशिष्टस्येति तैरुच्यते ।
'मृतं शेते' इति ह्युक्तम् । न मनोरथेनाभ्येतदुपपादयितुं शक्यते । अथ जीव-
न्नेवाविद्यामात्रावशिष्टो भोज्यादपावृत्त इति परिकल्प्यते, तत् किंनिमित्तमिति
वक्तव्यम् । समस्तद्वैतैकत्वात्मप्राप्तिनिमित्तमिति यद्युच्येत, तत्पूर्वमेव निराकृतम् ।
कर्मसहितेन द्वैतैकत्वात्मदर्शनेन सपन्नो विद्वान्मृतः समवनीतप्राणो जगदात्मत्वं
हिरण्यगर्भस्वरूपं वा प्राप्नुयात्, असमवनातप्राणो भोज्याज्जीवन्नेव वा व्यावृत्तो
विरक्तः परमात्मदर्शनाभिमुखः स्यात् । न चोभयं एकप्रयत्ननिष्पाद्येन साधनेन
लभ्यम् । हिरण्यगर्भप्राप्तिसाधनं चेत् न ततो व्यावृत्तिसाधनम् । परमात्माभि-
मुखीकरणस्य भोज्याद्यावृत्ते साधनं चेत् न हिरण्यगर्भप्राप्तिसाधनम् । न हि
यद्व्रतिसाधनं तद्व्रतानिवृत्तेरपि । अथ मृत्वा हिरण्यगर्भं प्राप्य ततः समवनीत-
प्राणो नामावशिष्टः परमात्मज्ञानेऽधिक्रियते । ततोऽस्मदाद्यर्थं परमात्म-
ज्ञानोपदेशोऽनर्थकः स्यात् । सर्वेषां हि ब्रह्मविद्या पुरुषार्थाद्योपदिश्यते 'तद्यो यो
देवानाम्' इत्याद्यया श्रुत्या । तस्मादत्यन्तनिकृष्टा शास्त्रबाह्यैवेयं कल्पना । प्रकृतं
नू वर्तयिष्याम ॥

तत्र केन प्रयुक्तं ग्रहातिग्रहलक्षणं बन्धनमित्येतन्निर्दिधारयिष्या आह—

यत्रास्य पुरुषस्यासम्यग्दर्शिन शिर पाण्यादिमतो मृतस्य वागग्निमायेति, वान प्राणोऽयेति, चक्षुरादित्यमप्येतीति सर्वत्र सबभ्यते । मनश्चंद्र दिश ओत्रं पृथिवी शरीर, आकाशमात्मेत्यत्रात्मा आविष्टान हृदयाकाशमुच्यते । स आकाशमायेति । ओषधीरपियन्ति लोमानि । वनस्पतीनपियन्ति केशा । अग्नौ लोहितं च रेतश्च निवीयत इति पुनरादानलिङ्गम् । सर्वत्र हि वागादि-शब्देन देवता परिगृह्यन्ते न तु करणान्येवापकामन्ति प्राडमोक्षात् । तत्र देवताभिरनविष्टितानि करणानि न्यस्तदात्रायुपमानानि विदेहश्च कर्ता पुरुषोऽस्वतत्र किमाश्रितो भवतीति पृच्छयते—कार्यं तदा पुरुषो भवतीति । किमाश्रितस्तदा पुरुषो भवतीति । यमाश्रयमाश्रित्य पुन कार्यकरणमंघातमुपादत्ते, येन ग्रहातिग्रहलक्षणं बंधन प्रयुज्यते, तत्किमिति प्रश्न ॥

अत्रोच्यते—स्वभावयदृच्छाकालकर्मदैवविज्ञानमात्रशून्यानि वादिभिर्परिकल्पितानि । अतोऽनेकविप्रतिपत्तिस्थानत्वाच्चेव जल्पन्यायेन वस्तुनिर्णय । अत्र वस्तुनिर्णय चेदिच्छामि, आहर सोम्य हस्तमार्तभाग ह, आवामेवैतस्य त्वत्पृष्ठस्य वेदितव्यं यत्तद्वेदिष्यावो निरूपयिष्याव । कस्मात् ? न नौ आवयो-रेतद्वस्तु सजने जनसमुदाये निर्णेतुं शक्यते । अत एकान्तं गमिष्यावो विचारणाय । तौ हेत्यादि श्रुतिवचनम् । तौ याज्ञवल्क्यार्तभागावेकान्तं गत्वा किंचकतुरित्युच्यते—तौ होत्कम्य सजनादेशान्मंत्रयाचक्राते । आदौ लौकिकवादि-पक्षणाभेदैकं पारेगृह्य विचारितवन्तौ । तौ ह विचार्य यदूचतुरपोह्य पूर्वपक्षान्सर्वानेव, तच्छृणु । कर्म हैव आश्रय पुन पुन कार्यकरणोपादानहेतु तत्तत्रोचतुरुक्तवन्तौ । न केवलं, कालकर्मदैवैश्वरेष्वभ्युपगतेषु हेतुषु यत्प्रशंसंसतुस्तौ, कर्म हैव तत्प्रशशंसतु । यस्मान्निर्धारितमेतत्कर्मप्रयुक्तं ग्रहातिग्रहादिकार्यकरणोपादान पुन पुन, तस्मात्पुण्यो वै शास्त्रविहितेन पुण्येन कर्मणा भवति, तद्विपरीतेन विपरीतो भवति पाप पापेन । इत्येव याज्ञवल्क्येन प्रश्नेषु निर्णीतेषु, ततोऽशक्यप्रकायत्वाद्याज्ञवल्क्यस्य, ह जारत्कारव आर्तभाग उपरराम ॥ इति द्वितीयं ब्राह्मणम् ॥

अथ हैनं भुज्युर्लाह्यायनि पप्रच्छ । ग्रहातिग्रहलक्षणं बंधनमुक्तम् । यस्मात्सप्रयोजकान्मुक्तो मुच्यते, येन वा बद्ध संसरति, स मृत्यु । तस्माच्च मोक्ष

उपपद्यते यस्मान्मृत्योर्मृत्युरस्ति । मुक्तस्य च न गतिः क्वचित् । सर्वोत्सादो नाममात्रावशेषः प्रदीपनिर्वाणवदिति चावधृतम् । तत्र संसरता मुच्यमानानां च कार्यकरणानां स्वकारणसंसर्गे समाने, मुक्तानामत्यतमेव पुनरनुपादानम् । संसरता तु पुनः पुनरुपादानं येन प्रयुक्तानां भवति, तत्कर्मेत्यवधारितं विचारणापूर्वकम् । तत्क्षये च नामावशेषेण सर्वोत्सादो मोक्षः । तच्च पुण्यपापाख्यं कर्म । 'पुण्यो वै पुण्येन कर्मणा भवति पापं पापेन' इत्यवधारितत्वात् । एतत्कृतं संसारः । तत्रापुण्येन स्थावरजगमेषु स्वभावदुःखबहुलेषु नरकतिर्यकप्रेतादिषु च दुःखमनुभवति पुनः पुनर्जायमानो म्रियमाणश्चेत्येतत् राजवर्त्मवत्सर्वलोकप्रसिद्धम् । यत्तु शास्त्रीयं पुण्यो वै पुण्येन कर्मणा भवति तत्रैवादरं क्रियत इह श्रुत्या । पुण्यमेव च कर्म सर्वपुरुषार्थसाधनमिति सर्वे श्रुतिस्मृतिवादाः । मोक्षस्यापि पुरुषार्थत्वात्तत्साध्यता प्राप्ता । यावद्यावत्पुण्योत्कर्षः तावत्तावत्फलोत्कर्षप्राप्तिः । तस्मादुत्तमेन पुण्योत्कर्षेण मोक्षो भविष्यतीत्याशंका स्यात् । सा निवर्तयितव्या । ज्ञानसहितस्य च प्रकृष्टस्य कर्मण एतावती गतिः । व्याकृतनामरूपास्पदत्वात्कर्मणस्तत्फलस्य च । न त्वकार्ये नित्येऽव्याकृतधर्मिणि अनामरूपात्मके क्रियाकारकफलस्वभाववर्जिते कर्मणो व्यापारोऽस्ति । यत्र च व्यापारः स संसार एवेत्यस्यार्थस्य प्रदर्शनाय ब्राह्मणमारभ्यते ॥

यत्तु कैश्चिदुच्यते—विद्यासहितं कर्म निरभिसंधिं विषदध्यादिवत्कार्यान्तरमारभत इति । तत्र । अनारभ्यत्वान्मोक्षस्य । बंधननाश एव हि मोक्षो न कार्यभूतः । बंधनं चाविद्येत्यवोचामः । अविद्यायाश्च न कर्मणा नाश उपपद्यते । दृष्टविषयत्वाच्च कर्मसामर्थ्यस्य । उत्पाद्यासि विकारसंस्कारा हि कर्मसामर्थ्यस्य विषयाः । उत्पादयितुं प्रापयितुं विकर्तुं संस्कर्तुं च सामर्थ्यं कर्मणो, नातो व्यतिरिक्तविषयोऽस्ति कर्मसामर्थ्यस्य । लोके अप्रसिद्धत्वात् । न च मोक्ष एषा पदार्थानामन्यतमः । अविद्यामात्रव्यवहित इत्यवोचामः ॥

बाढमः । भवतु केवलस्यैव कर्मण एव स्वभावता । विद्यासंयुक्तस्य तु निरभिसंधेः भवत्यन्यथा स्वभावः । दृष्टं ह्यन्यशक्तित्वेन निर्ज्ञातानामपि पदार्थानां विषदध्यादीनां विद्यामंत्रशर्करादिसंयुक्तानामन्यविषये सामर्थ्यम् । तथा कर्मणोऽप्यस्त्विति चेत् । न । प्रमाणाभावात् । तत्र हि कर्मण उक्तविषयव्यतिरेकेण विषयान्तरे सामर्थ्यास्तित्वे प्रमाणं न प्रत्यक्षं नानुमानं नोप-

मानं नार्थापत्तिर्न शब्दोऽस्ति । ननु फलान्तराभावे चोदनान्यथानुपपत्तिः प्रमाणमिति । न हि नित्याना कर्मणा विश्वजिन्न्यायेन फलं कल्प्यते । नापि श्रुतं फलमस्ति । चेद्यन्ते च तानि । पारिशेष्यान्मोक्षस्तेषां फलमिति गम्यते । अन्यथा हि पुरुषा न प्रवर्तन् । ननु विश्वजिन्न्याय एव आयातो, मोक्षस्य फलस्य कल्पितत्वात् । मोक्षे वाऽन्यस्मिन्वा फलेऽकल्पिते पुरुषा न प्रवर्तन् इति मोक्षं फलं कल्प्यते श्रुतार्थापत्त्या, यथा विश्वजिति । नन्वेवं सति कथमुच्यते विश्वजिन्न्यायो न भवतीति । फलं च कल्प्यते विश्वजिन्न्यायश्च न भवतीति विप्रतिषिद्धमभिधीयते । मोक्षं फलमेव न भवतीति चेत् । न । प्रतिज्ञाहानात् । कर्म कार्यातरं विषदध्यादिवदारभत इति हि प्रतिज्ञातम् । स चेन्मोक्षं कर्मणं कार्यं फलमेव न भवतीति सा प्रतिज्ञा हीयते । कर्मकार्यत्वे च मोक्षस्य स्वर्गादिफलेभ्यो विशेषो वक्तव्यः । अथ कर्मकार्यं न भवति, नित्याना कर्मणा फलं मोक्ष इत्यस्या वचनव्यक्ते कोऽर्थः इति वक्तव्यम् । न च कार्यफलशब्दभेदमात्रेण विशेषः शक्यः कल्पयितुम् । अफलं च मोक्षो नित्यैश्च कर्मभिः क्रियते नित्याना कर्मणा फलं न कार्यमिति चैषोऽर्थो विप्रतिषिद्धोऽभिधीयते यथामि शीत इति । ज्ञानवदिति चेत् । यथा ज्ञानस्य कार्यं मोक्षो ज्ञानेनाक्रियमाणोऽप्युच्यते, तद्वत्कर्मकार्यत्वमिति चेत् । न । अज्ञाननिवर्तकत्वाज्ज्ञानस्य । अज्ञानव्यवधाननिवर्तकत्वाज्ज्ञानस्य मोक्षो ज्ञानकार्यमिष्युपचर्यते । न तु कर्मणा निवर्तयितव्यमज्ञानम् । न चाज्ञानव्यतिरेकेण मोक्षस्य व्यवधानान्तरं कल्पयितुं शक्यं,— नित्यत्वान्मोक्षस्य साधकस्वरूपव्यतिरेकाच्च— यत्कर्मणा निवर्त्येत । अज्ञानमेव निवर्तयतीति चेत् । न । विलक्षणत्वात् । अनभिव्यक्तिरज्ञानं अभिव्यक्तिरक्षणेन ज्ञानेन विरुध्यते । कर्म तु नाज्ञानेन विरुध्यते । तेन ज्ञानविलक्षणं कर्म । यदि ज्ञानाभावात्, यदि संस्रयज्ञानं, यदि विपरीतज्ञानं बोध्यतेऽज्ञानमिति, सर्वं हि तज्ज्ञानेनैव निवर्त्यते । न तु कर्मणान्यतमेनापि विरोधाभावात् ।

अथादृष्टं कर्मणामज्ञाननिवर्तकत्वं कल्प्यमिति चेत् । न । ज्ञानेन अज्ञाननिवृत्तौ गम्यमानाया अदृष्टनिवृत्तिकल्पमानुपपत्तेः । यथा अवघातेन व्रीहीणां तुषनिवृत्तौ गम्यमानायां अग्निहोत्रादिनिवृत्तिकार्याऽदृष्टा न कल्प्यन्ते तुषनिवृत्तिः । तद्वदज्ञाननिवृत्तिरपि निवृत्तिकार्याऽदृष्टा न कल्प्यते । ज्ञानेन

विरुद्धत्वं चासकृत्कर्मणामवोचाम । यदविरुद्धं ज्ञानं कर्मभिस्तद्देवलोकप्राप्ति-
निमित्तमित्युक्तं 'विद्यया देवलोकः' इति श्रुते । किचान्यत् । कल्प्ये च फले
नित्यानां कर्मणा श्रुतानां यत्कर्मभिर्विहृत्यते, द्रव्यगुणकर्मणा कार्यमेव न
भवति, किं तत्कल्प्यता, यस्मिन्कर्मणः सामर्थ्यमेव न दृष्टम्? किं वा यस्मि-
न्दृष्टं सामर्थ्यं, यच्च कर्मणा फलमविरुद्धं, तत्कल्प्यतामिति । पुरुषप्रवृत्ति-
जननायावश्यं चेत्कर्मफलं कल्पयितव्यम् । कर्मविरुद्धविषय एव श्रुतार्थापत्ते
क्षीणत्वाच्चित्त्यो मोक्षं फलं कल्पयितुं न शक्यं, तद्यवधानाज्ञाननिवृत्तिर्वा ।
अविरुद्धत्वात् दृष्टसामर्थ्यविषयत्वाच्चेति । पारिशेष्यन्यायान्मोक्ष एव कल्प-
यितव्य इति चेत् । सर्वेषां हि कर्मणा सर्वं फलम् । न चान्यदितरकर्मफलव्य-
तिरेकेण फलं कल्पनायोग्यमस्ति । परिशिष्टश्च मोक्षः । स चेष्टो वेदविदा फलम् ।
तस्मात्स एव कल्पयितव्य इति चेत् । न । कर्मफलव्यक्तीनां आनन्त्यात्पारि-
शेष्यन्यायानुपपत्तेः ।

न हि पुरुषेच्छाविषयाणां कर्मफलानामेतावत्त्वं नाम केनचिदसर्वज्ञाव-
धृतं, तत्साधनानां वा पुरुषेच्छानां वा अनियतदेशकालनिमित्तत्वात्, पुरुषेच्छा-
विषयसाधनानां च पुरुषेष्टफलप्रयुक्तत्वात् । प्रतिप्राणि च इच्छावैचित्र्यात्फलानां
तत्साधनानां च आनन्त्यसिद्धिः । तदानन्त्याच्चाशक्यमेतावत्त्वं पुरुषैर्ज्ञातुम् ।
अज्ञाते च साधनफलैतावत्त्वं कथं मोक्षस्य परिशेषसिद्धिरिति । कर्मफलजाति-
पारिशेष्यमिति चेत् । सत्यपि इच्छाविषयाणां तत्साधनानां चान्त्ये कर्मफल-
जातित्वं नाम सर्वेषां तुल्यम् । मोक्षस्त्वकर्मफलत्वात्परिशिष्टः स्यात् । तस्मा-
त्परिशेषात्स एव युक्तं कल्पयितुमिति चेत् । न । तस्यापि नित्यकर्मफलत्वा-
भ्युपगमे कर्मफलसमानजातीयत्वोपपत्तेः परिशेषानुपपत्तिः । तस्मादन्यथाऽप्यु-
पपत्तेः क्षीणा श्रुतार्थापत्तिः । उत्पत्त्यासिर्विकारसंस्काराणां अन्यतममपि नित्यानां
कर्मणा फलमुपपद्यत इति क्षीणा श्रुतार्थापत्तिः ।

चतुर्णामन्यतम एव मोक्ष इति चेत् । न तावदुत्पादो, नित्यत्वात् । अतः
एवाविकार्यः । असंस्कार्यश्चात एवासाधनद्रव्यात्मकत्वाच्च । साधनात्मकं हि
द्रव्यं संस्क्रियते । यथा पात्राज्यादि प्रोक्षणादिना । न च संस्क्रियमाणः,
संस्कारनिर्वर्त्यो वा, यूपोदिवत् । पारिशेष्यादाप्यः स्यात् । नाप्योऽपि आत्म-
स्वभावत्वादेकत्वाच्च । इतरैः कर्मभिर्वैलक्षण्यान्नित्यानां कर्मणां तत्फलेनापि

विलक्षणेन भवितव्यमिति चेत् । न । कर्मत्वसालक्षण्यात्सलक्षणं कस्मात्फलं न भवतीतरकर्मफलं ? निमित्तवैलक्षण्यादिति चेत् । न । क्षामवत्यादिभिः समानत्वात् । यथा हि गृहदाहादौ निमित्ते क्षामवत्यादीष्टि, यथा भिक्षे जुहोति स्कन्ने जुहोतीत्येवमादौ नैमित्तिकेषु कर्मसु न मोक्ष फलं कल्प्यते, तैश्चाविशेषाच्चैमित्तिकत्वेन, जीवनादिनिमित्ते च श्रवणात्, तथा नित्यानामपि न मोक्ष फलम् । आलोकस्य सर्वेषा रूपदर्शनमाधनत्वे उत्क्रादय आलोकेन रूपं न पश्यन्तीत्युत्क्रादिकक्षुषो वैलक्षण्यादितरलोकचक्षुभिर्न रसादिविषयत्व परिकल्प्यते । रसादिविषये सामर्थ्यस्यादृष्टत्वात् । सुदूरमपि गत्वा यद्विषये दृष्टं सामर्थ्यं तत्रैव कश्चिद्विशेष कल्पयितव्यः ।

यत्पुनरुक्तं विद्यामन्त्रशर्करादिसंयुक्तविषदयादिवज्जित्यानि कार्यान्तरमारभन्त इति । आरभ्यता विशिष्टं कार्यं तदिष्टत्वादविरोधः । निरभिसधे कर्मणो विद्यासंयुक्तस्य विशिष्टकार्यान्तरारम्भे न कश्चिद्विरोधः । देवयाज्यात्मयाजिनो आत्मयाजिनो विशेषश्रवणात् । ‘देवयाजिन श्रेयानात्मयाजी’ इत्यादौ ‘यदेव विद्यया करोति’ इत्यादौ च । यस्तु परमात्मदर्शनविषये मनुनोक्त आत्मयाजिशब्दः “संपश्यन्नात्मयाजी” इत्यत्र, समं पश्यन्नात्मयाजी भवतीत्यर्थः अथवा भूतपूर्वगत्या । आत्मयाजी आत्मसंस्कारार्थं नित्यानि कर्माणि करोति ‘इदं मेऽनेनागं संस्क्रियते’ इति श्रुते । तथा “गामैर्होमैः” इत्यादिप्रकरणे कार्यकरणसंस्कारार्थत्वं नित्यानां कर्मणा दर्शयति । संस्कृतश्च य आत्मयाजी तैः कर्मभिः समं द्रष्टुं समर्थो भवति । तस्येह वा जन्मान्तरे वा सममात्मदर्शनमुत्पद्यते । समं पश्यन्स्वाराज्यमधिगच्छतीत्येषोऽर्थः । आत्मयाजिशब्दस्तु भूतपूर्वगत्या प्रयुज्यते । ज्ञानयुक्तानां नित्यानां कर्मणा ज्ञानोत्पत्तिसाधनत्वप्रदर्शनार्थम् ॥

किंचान्यत् । “ब्रह्मा विश्वसृजो धर्मो महानव्यक्तमेव च । उत्तमा सात्त्विकोमेता गतिमार्हुर्मनीषिणः ॥” इति च देवसार्ष्टिव्यतिरेकेण भूताप्ययं दर्शयति “भूतान्ययेति पंच वै” । भूतान्यत्येतीति पाठं ये कुर्वन्ति, तेषां वेदविषये परिच्छिन्नबुद्धित्वाददोषः । न चार्थवादत्वम् । अध्यायस्य ब्रह्मान्तकर्मविपाकार्थस्य तद्व्यतिरिक्तात्मज्ञानार्थस्य च कर्मकाडोपनिषद्गुणा तुल्यार्थत्वदर्शनात् ।

विहिताकरणप्रतिषिद्धकर्मणा च स्थावरश्वसूकरादिफलदर्शनात् । वान्ताद्यादि-
प्रेतदर्शनाच्च ।

न च श्रुतिस्मृतिविहितप्रतिषिद्धव्यतिरेकेण विहितानि वा प्रतिषिद्धानि वा
कर्माणि केनचिदवगतुं शक्यन्ते । येषामकरणादनुष्ठानाच्च प्रेतश्वसूकरस्थावरा-
दीनि कर्मफलानि प्रत्यक्षानुमानाभ्यामुपलभ्यन्ते । नचैषा कर्मफलत्व केन-
चिदभ्युपगम्यते । तस्माद्विहिताकरणप्रतिषिद्धसेवाना यथैते कर्मविपाका प्रेततिर्य-
क्स्थावरादयः, तथोत्कृष्टेष्वपि ब्रह्मान्तेषु कर्मविपाकत्वं वेदितव्यम् । तस्मात्स
आत्मनो वपामुदखिदत् सोऽरोदीत्, इत्यादिवन्नाभूतार्थवादत्वम् । तत्राप्यभूतार्थ-
वादत्वं मा भूदिति चेत् । भवत्वेवम् । न चैतावता अस्य न्यायस्य बाधो
भवति । न चास्मत्पक्षो वा दुष्यति । न च “ब्रह्मा विश्वसृज ” इत्यादीना
काम्यकर्मफलत्व शक्यं वक्तुम् । तेषा देवसार्ष्टिताया फलस्योक्तत्वात् ।
तस्मात्साभिसंधीना नित्याना कर्मणा सर्वमेधाश्वमेधादीना च ब्रह्मत्वादीनि
फलानि ॥

येषा पुनर्नित्यानि निरभिसंधीन्यात्मसंस्कारार्थानि, तेषा ज्ञानोत्पत्त्यर्थानि
तानि । “ब्राह्मीय क्रियते तनु ” इति स्मरणात् । तेषामाराधुपकारकत्वात्
मोक्षसाधनान्यपि कर्माणि भवन्तीति न विरुध्यते । यथा चायमर्थः षष्ठे जनका-
ख्यायिकासमाप्तौ वक्ष्याम । यत्तु विषदध्यादिवदित्युक्तं, तत्र प्रत्यक्षानुमान-
विषयत्वादविरोधः । यस्तु अत्यंतशब्दगम्योऽर्थः तत्र वाक्यस्याभावे तदर्थ-
प्रतिपादकस्य न शक्यं कल्पयितुं विषदध्यादिसाधर्म्यम् । न च प्रमाणान्तर-
विरुद्धार्थविषये श्रुतेः प्रामाण्यं कल्प्यते, यथा शीतोऽग्निं क्लेशयतीति । श्रुते
तु तादर्थ्यं वाक्यस्य प्रमाणान्तरस्य आभासत्वम् । यथा खद्योतोऽग्निरिति,
तलमलिनमंतरिक्षमिति बालाना यत्प्रत्यक्षमपि तद्विषयप्रमाणान्तरस्य यथार्थत्वे
निश्चिते, निश्चितार्थमपि बालप्रत्यक्षमाभासी भवति ॥

तस्मात् वेदप्रामाण्यस्याव्याभिचारत्तादर्थ्यं सति वाक्यस्य तथात्वं स्यात् ।
न तु पुरुषमतिकौशलम् । न हि पुरुषमतिकौशलात्सविता रूपं न प्रकाशयति ।
तथा वेदवाक्यान्त्यपि नान्यार्थानि भवन्ति । तस्माच्च मोक्षार्थानि कर्माणीति
सिद्धम् । अतः कर्मफलानां संसारत्वप्रदर्शनार्थैव ब्राह्मणस्मरभ्यते ॥

अथ हेनं भुज्युर्लाह्यायनि पप्रच्छ याज्ञवल्क्येति होवाच । मद्गेषु चरका. पर्यव्रजाम ते पतंचलस्य काप्यस्य मुहानैम तस्यासीद्दुहिता गंधर्व-
गृहीता तमपृच्छाम कोऽसीति सोऽब्रवीत्सुधन्वांगिरस इति त यदा
लोकानामंतानपृच्छामाथैनमब्रूम क पारिक्षिता अभवन्निति क पारिक्षिता
अभवन्स त्वा पृच्छामि याज्ञवल्क्य क पारिक्षिता अभवन्निति ॥१॥

अथानंतरं उपरते जारत्कारवे, भुज्युरिति नाम्तो लाह्यापत्यं लाह्यस्त-
पदस्य लाह्यायनि पप्रच्छ । याज्ञवल्क्येति होवाच । आदावुक्तमश्वमेधदर्शन,
समष्टिव्यष्टिफलश्चाश्वमेधकृतु । ज्ञानसमुच्चितो वा केवलज्ञानसंपादितो वा
सर्वकर्मणा परा काष्ठा । भूणहत्याश्वमेधाभ्या न पर पुण्यपापयोरिति हि स्मरन्ति ।
तेन हि समष्टिं व्यष्टीश्च प्राप्नोति । तत्र व्यष्टयो निर्ज्ञाता अंतरंगविषया अश्वमेध-
यागफलभूता । 'मृत्युरस्यात्मा भवत्येतासा देवत्वानामेको भवति' इत्युक्तम् ।
मृत्युश्चाशनायालक्षणो बुद्धयात्मा समष्टि प्रथमजो वायु सूत्र सत्य हिरण्यगर्भ ।
तस्य व्याकृतो विषयो यदात्मकं सर्वं द्वैतैकत्वं, य सर्वभूतान्तरात्मा लिङ्गममूर्त-
रसो यदाश्रितानि सर्वभूतकर्माणि, य कर्मणा कर्मसंबद्धाना च विज्ञानाना परा
गति परं फलम् । तस्य क्रियान्गोचर क्रियती व्याप्तिः सर्वतः परिमडलीभूता,
सा वक्तव्या । तस्यामुक्ताया सर्व ससारो बंधगोचर उक्तो भवति । तस्य च
समष्टिव्यष्ट्यात्मदर्शनस्य अलौकिकत्वप्रदर्शनार्थ आख्यायिकामात्मनो वृत्ता
प्रकुरुते । तेन च प्रतिवादिबुद्धि व्यामोहयिष्यामीति मन्यते ॥

मद्गेषु मद्रा नाम जनपदास्तेषु, चरका अध्ययनार्थं व्रतचरणाच्चरका
अध्वर्यवो वा, पर्यव्रजाम पर्यटितवन्त । ते पतंचलस्य ते वयं पर्यव्रजन्तः पतंच-
लस्य नामत काप्यस्य कपिगोत्रस्य गृहानैम गतवन्तः । तस्यासीत् दुहिता
गंधर्वगृहीता, गंधर्वेण अमानुषेण सत्त्वेन केनचिदाविष्टा । गंधर्वो वा क्षिप्यो-
ऽग्निर्ऋत्विग्देवता विशिष्टविज्ञानत्वादवसीयते । न हि सत्त्वमात्रस्येदृशं विज्ञान-
मुपपद्यते । तं सर्वं वयं परिवारिता सन्तोऽपृच्छाम कोऽसीति, कस्त्वमसि
किनामा किसतत्त्व । सोऽब्रवीद्गंधर्व सुधन्वा नामत आगिरसो गोत्रत ।
तं यदा यस्मिन्काले लोकानामंतान्पर्यव्रजामान्यपृच्छाम अथैनं गंधर्वमब्रूम
भुवनकोशपरिमाणज्ञानाय प्रवृत्तेषु सर्वेष्व्वात्मानं श्लाघयन्त पृष्ठवन्तो वयम् ।
कथं? क पारिक्षिता अभवन्निति । स च गंधर्व सर्वमस्मभ्यमब्रवीत् । तेन

दिव्येभ्यो मया लब्धं ज्ञानं, तत्तव नास्ति, अतो निगृहीतोऽसीत्यभिप्रायः । सोऽहं विद्यासंपन्नो लब्धागमो गधर्वात्त्वा त्वा पृच्छामि याज्ञवल्क्य क पारिक्षिता अभवन्तस्त्वं किं जानासि ? हे याज्ञवल्क्य कथय पृच्छामि क पारिक्षिता अभवन्ति ॥१॥

स होवाचोवाच वै सोऽगच्छन्वै ते तद्यन्त्राश्वमेधयाजिनो गच्छन्तीति क न्वश्वमेधयाजिनो गच्छन्तीति द्वात्रिंशत् वै देवरथाह्वयान्यय लोकस्तं समन्तं पृथिवी द्विस्तावत्पर्येति तां समन्तं पृथिवी द्विस्तावत्समुद्र पर्येति तद्यावती क्षुरस्य धारा यावद्वा मक्षिकाया पत्रं तावानंतरेणाकाशस्तानिंद्र सुपर्णो भूत्वा वायवे प्रायच्छत्तान्वायुरात्मनि धित्वा तन्नागमयद्यन्त्राश्वमेधयाजिनोऽभवन्तित्येवमिव वै स वायुमेव प्रशशस तस्माद्वायुरेव व्यष्टिर्वायुः समष्टिरप पुनर्मृत्युं जयति य एव वेद ततो ह भुज्युर्लाङ्घयनिरुपरराम ॥२॥ इति तृतीय ब्राह्मणम् ॥

स होवाच याज्ञवल्क्य उवाच वै स । वैशब्द स्मरणार्थः । उवाच वै स गंधर्वस्तुभ्यम् । अगच्छन्वै ते पारिक्षितास्तत्तत्र । क ? यत्र यस्मिन्नश्वमेधयाजिनो गच्छन्तीति निर्णीते प्रश्ने आह—क नु कस्मिन्नश्वमेधयाजिनो गच्छन्तीति । तेषां गतिविवक्षया भुवनकोशपरिमाणमाह—द्वात्रिंशत् वै, द्वे अधिके त्रिंशत् द्वात्रिंशत् वै देवरथाह्वयानि । देव आदित्यस्तस्य रथो देवरथस्तस्य रथस्य गत्या अह्या यावत्परिच्छिद्यते देशपरिमाणं तावद्देवरथाह्वयं, तत् द्वात्रिंशद्गुणित देवरथाह्वयानि, तावत्परिमाणोऽयं लोको लोकालोकगिरिणा परिक्षितः । यत्र वैराज शरीरं यत्र च कर्मफलोपभोग प्राणिना स एष लोकः । एतावाल्लोकोऽतः परमलोकः । तं लोकं समन्तं समन्ततो लोकविस्तारात् द्विगुणपरिमाणविस्तारेण परिमाणेन तं लोकं परिक्षिता पर्येति पृथिवी । तां पृथिवीं तथैव समन्तं द्विस्तावत् द्विगुणेन परिमाणेन समुद्र पर्येति यं घनादमाचक्षते पौराणिकाः । तत्र अडकपालयोर्विवरपरिमाणमुच्यते । येन विवरेण मार्गेण बाह्यैर्निर्गच्छन्तो व्याप्नुवन्त्यश्वमेधयाजिनः । तत्र यावती यावत्परिमाणा क्षुरस्य धारा अग्रं, यावद्वा सौक्ष्म्येण युक्तं मक्षिकाया पत्रं तावास्तावत्परिमाणोऽन्तरेण मध्ये अडकपालयो आकाशश्छिद्रं, तेनाकाशेनेत्येतत् । तान्पारिक्षितानश्वमेधयाजिनः प्राप्तानिंद्र परमेश्वरो योऽश्वमेधेऽभिश्चितः सपर्णो

यद्विषयं दर्शनमुक्त 'तस्य प्राची दिक्शिर' इत्यादिना, सुपर्ण पक्षी भूत्वा पक्षपुच्छाद्यात्मक सुपर्णो भूत्वा, वायवे प्रायच्छन्मूर्तत्वान्नास्त्यात्मनो गतिस्तत्रेति । तान्परिक्षितान्वायुरात्मनि धित्वा स्थापयित्वा स्वात्मभूतान्कृत्वा तत्र तस्मिन्नगमयत् । क^१ यत्र पूर्वेऽतिक्रान्ता पारिक्षिता अश्वमेधयाजिनो अभवन्निति । एवमिव वै एवमेव स गंधर्वो वायुमेव प्रशशंस पारिक्षिताना गतिम् ॥

समाप्ता आख्यायिका । आख्यायिकानिर्वृत्त त्वर्थमाख्यायिकातोऽपसृत्य स्वेन श्रुतिरूपेणैव आचष्टेऽस्मभ्यम् । यस्माद्वायु स्थावरजंगमाना भूतानामतंरात्मा बहिश्च स एव, तस्माद्भ्यात्माविभूताविदेवभावेन विविधा या अष्टिव्याप्ति स वायुरेव । तथा समष्टि केवलेन सूत्रात्मना वायुरेव । एव वायुमात्मान समष्टि-व्यष्टिरूपात्मकत्वेनोपगच्छति य एव वेद । तस्य किं फलमित्याह— अप पुनर्मृत्युं जयति, सकृन्मृत्वा पुनर्न म्रियते । तत आत्मन प्रश्ननिर्णयात् भुज्युर्लाब्धायनिरुपरराम ॥२॥ इति तृतीय ब्राह्मणम् ॥ ३.३ —

अथ हैनमुषस्तश्चाक्रायण पप्रच्छ । पुण्यपापप्रयुक्तैर्ग्रहातिग्रहैर्गृहीत पुन पुनर्ग्रहातिग्रहास्त्यजन्नुपाददत्ससरतीत्युक्तम् । पुण्यस्य च पर उत्कर्षो व्याख्यातो व्याकृतविषय समष्टिव्यष्टिरूपो द्वैतैकत्वात्मप्राप्ति । यस्तु ग्रहाति-ग्रहैर्ग्रस्तः संसरति, सोऽस्ति वा नास्ति । अस्तित्वे च क्लृप्श्वे इत्यात्मन एव विवेकाधिगमायोषस्तप्रश्न आरभ्यते । तस्य च निरुपाविस्वरूपस्य क्रियाकारक-विनिर्मुक्तस्वभावस्य अधिगमात् यथोक्ताद्वयनाद्विमुच्यते सप्रयोजकात् । आख्यायिकासंबंधस्तु प्रासिद्ध ॥

अथ हैनमुषस्तश्चाक्रायण पप्रच्छ याज्ञवल्क्येति होवाच यत्साक्षाद-परोक्षाद्ब्रह्म य आत्मा सर्वान्तरस्त मे व्याचक्ष्वेत्येष त आत्मा सर्वान्तरः कतमो याज्ञवल्क्य सर्वान्तरो यः प्राणेन प्राणिति स त आत्मा सर्वान्तरो योऽपानेनापानीति स त आत्मा सर्वान्तरो यो व्यानेन व्यानीति स त आत्मा सर्वान्तरो य उदानेनोदानिति स त आत्मा सर्वान्तर एष त आत्मा सर्वान्तरः ॥१॥

अथ हैनं प्रकृतं याज्ञवल्क्यमुषस्तो नामतश्चक्रस्यापत्य चाक्रायणः पप्र-

च्छ । यद्ब्रह्म साक्षादव्यवहितं केनचित् द्रष्टुमपरोक्षादगौणम् । न श्रोत्रब्रह्मादिवत् । किं तत् ? य आत्मा । आत्मशब्देन प्रत्यगात्मोच्यते । तत्र आत्मशब्दस्य प्रसिद्धत्वात् । सर्वस्याभ्यन्तरः सर्वान्तर । यद्य शब्दाभ्यां प्रसिद्ध आत्मा ब्रह्मेति । तमात्मान मे मह्यं व्याचक्ष्वेति, विस्पष्टं शृणु गृहीत्वा यथा गा दर्शयति तथा आचक्ष्व, सोऽयमित्येवं कथयस्वेत्यर्थः ।

एवमुक्तं प्रत्याह याज्ञवल्क्य — एष ते तवात्मा सर्वान्तर सर्वस्याभ्यन्तर । सर्वविशेषणोपलक्षणार्थं सर्वान्तरग्रहणम् । यत्साक्षादव्यवहितं अपरोक्षादगौणं ब्रह्म बृहत्तममात्मा सर्वस्य सर्वस्याभ्यन्तर, एतैर्गुणैः समस्तैरुक्त एष । कोऽसौ तवात्मा, योऽयं कार्यकरणसंघातस्तव स येनात्मना आत्मवान्स एव तव आत्मा । तव कार्यकरणसंघातस्येत्यर्थः । तत्र पिंड तस्याभ्यन्तरे लिङ्गात्मा करणसंघातः, तृतीयो यश्च संदिह्यमानस्तेषु कतमो ममात्मा सर्वान्तर त्वया विवक्षित इत्युक्त इतर आह— य प्राणेन मुखनासिकासंचारिणा प्राणिनि प्राणचेष्टा करोति, येन प्राण प्रणीयत इत्यर्थः । स ते तव कार्यकरणसंघातस्य आत्मा विज्ञानमयः । समानमन्यत् । योऽपानेनापानीति यो व्यानेन व्यानीतीति । च्छादसं दैर्घ्यम् । सर्वा कार्यकरणसंघातगता प्राणनादिचेष्टा दारुयंत्रस्येव येन क्रियन्ते । न हि चेतनावदनधिष्ठितस्य दारुयंत्रस्येव प्राणनादिचेष्टा विद्यन्ते । तस्माद्विज्ञानमयेनाधिष्ठित विलक्षणेन दारुयंत्रवत्प्राणनादिचेष्टा प्रतिपद्यते । तस्मात्सोऽस्ति कार्यकरणसंघातविलक्षणो यश्चेष्टयति ॥१॥

स होवाचोषस्तश्चाक्रायणो यथा विब्रूयादसौ गौरसावश्च इत्येवमेवैतद्व्यपदिष्टं भवति यदेव साक्षादपरोक्षाद्ब्रह्म य आत्मा सर्वान्तरस्तं मे व्याचक्ष्वेत्येष त आत्मा सर्वान्तर. कतमो याज्ञवल्क्य सर्वान्तर. । न दृष्टेर्द्रष्टारं पश्येन श्रुते श्रोतारं शृणुया न मतेर्मन्तारं मन्वीया न विज्ञातेर्विज्ञातारं विजानीयाः । एष त आत्मा सर्वान्तरोऽन्तोऽन्वर्तते ततो होषस्तश्चाक्रायण उपरराम ॥२॥ इति चतुर्थं ब्राह्मणम् ॥

स होवाचोषस्तश्चाक्रायण — यथा कश्चिदन्यथा प्रतिज्ञाय पूर्वं पुनर्विप्रतिपन्नो ब्रूयादन्यथाऽमौ गौरसावश्चो यश्चलति धावतीति वा, पूर्वं प्रत्यक्षं दर्शयामीति प्रतिज्ञाय पश्चाच्चलनादिलिङ्गैर्व्यपदिशति, एवमेवैतद्ब्रह्म प्राणनादिलिङ्गैर्व्यपदिष्टं भवति त्वया । किं बहुना ? त्वक्त्वा गोलुष्मानिमित्तं व्याजं,

यदेव साक्षादपरोक्षाद्ब्रह्म य आत्मा सर्वान्तरस्तं मे व्याचक्ष्वेति । इतर आह—
यथा मया प्रथमं प्रतिज्ञातस्तवात्मा, एवलक्षण इति, तां प्रतिज्ञामनुवर्त एव ।
तत्तथैव, यथोक्तं मया ।

यत्पुनरुक्तं तमात्मानं घटादिबद्विषयीकुर्विति, तदशक्यत्वान्न क्रियते ।
कस्मात्पुनस्तदशक्यमिति आह । वस्तुस्वाभाव्यात् । किं पुनस्तद्वस्तुस्वाभाव्यम् ?
दृष्ट्यादिद्रष्टृत्वम् । दृष्टेर्द्रष्टा ह्यात्मा । दृष्टिरिति द्विविधा भवति लौकिकी पार-
मार्थिकी चेति । तत्र लौकिकी चक्षु संयुक्ता अन्नं करणवृत्तिः । सा क्रियत
इति जायते विनश्यति च । या तु आत्मनो दुष्टिं अग्न्युष्णप्रकाशादिवत्सा च
द्रष्टुं स्वरूपत्वान्न जायते न विनश्यति च । सा क्रियमाणयोषाधिभूतया संस्पृष्टे-
वेति व्यपदिश्यते दृष्टेति, भेदवच्च द्रष्टा दृष्टिरिति च । यासौ लौकिकी दृष्टि
चक्षुर्द्वारा रूपोपरक्ता जायमानैव, नित्यया आत्मदृष्ट्या संस्पृष्टेव, तत्प्रतिच्छाया
तथा व्याप्तैव जायते तथा विनश्यति च । तेनोपचर्यते द्रष्टा सदा पश्यन्नपि
पश्यति न पश्यति चेति । नतु पुन द्रष्टुर्द्रष्टे कदाचिदप्यन्यथात्वम् । तथा
च वक्ष्यति षष्ठे—‘ध्यायतीव लेलायतीव’ । ‘न हि द्रष्टुर्दृष्टेर्विपरिलोपो विद्यते’
इति च ।

तमिममर्थमाह—लौकिक्या दृष्टेः कर्मभूताया द्रष्टारं स्वकीयया नियया
दृष्ट्या व्याप्तां न पश्ये । यासौ लौकिकी दृष्टिः कर्मभूता, सा रूपोपरक्ता
रूपाभिव्यञ्जिका नात्मानं स्वात्मनो व्याप्तां प्रत्यक्षं व्याप्नोति । तस्मात्प्रत्य-
क्षात्मानं दृष्टेर्द्रष्टारं न पश्ये । तथा श्रुते श्रोतारं न शृणुया । तथा मतेर्मनो-
वृत्ते केवलाया व्याप्तां न मन्वीथा । तथा विज्ञाते केवलाया बुद्धिवृत्तेर्व्या-
प्तां न विजानीया । एष वस्तुन स्वभावः । अतो नैव दर्शयितुं शक्यते
गवादिवत् ॥

‘न दृष्टेर्द्रष्टारं’ इत्यत्राक्षराण्यन्यथा व्याचक्षते केचिद् । न दृष्टेर्द्रष्टारं
दृष्टेः कर्तारं दृष्टिभेदमकृत्वा दृष्टिमात्रस्य कर्तारं न पश्येरिति । दृष्टेरिति
कर्मणि षष्ठी । सा दृष्टिः क्रियमाणा घटवत्कर्म भवति । द्रष्टारमिति तृजंतेन
द्रष्टुर्दृष्टिकर्तृत्वमाचष्टे । तेषामौ दृष्टेर्द्रष्टा दृष्टेः कर्तेति व्याख्यातृष्णामभिप्रायः ।
तत्र दृष्टेरिति षष्ठ्यन्तेन दृष्टिग्रहणं निरर्थकमिति शेषं न पश्यन्ति । पश्यता च
पुनरुक्तमस्मात् ‘अमादवाठ इति वा न आदरः । कथं पुनराधिक्यं ? तृजंतेनैव

दृष्टिकर्तृत्वस्य सिद्धत्वात् दृष्टेरिति निरर्थकम् । तदा 'द्रष्टार न पश्ये' इत्येतावदेव वक्तव्यम् । यस्माद्धातो परस्तृच् श्रूयते, तद्धात्वर्थकर्तार हि तृच्स्मर्यते । गन्तारं भेत्तार वा नयतीत्येतावानेव हि शब्द प्रयुज्यते । न तु गतेर्गन्तार भिदेर्भेत्तारमिति असति अर्थविशेषे प्रयोक्तव्य । नच अर्थवादत्वेन हातव्य सत्या गतो । न च प्रमादपाठ । सर्वेषामविगानात् । तस्माद्वाख्यातृणामेव बुद्धिर्दौर्बल्यं, नाध्येतृप्रमाद ।

यथा तु अस्माभिव्याख्यात लौकिकदृष्टेर्विविच्य नित्यदृष्टिविशिष्ट आत्मा प्रदर्शयितव्य, तथा कर्तृकर्मविशेषणत्वेन दृष्टिशब्दस्य द्वि प्रयोग उपपद्यते आत्मस्वरूपनिर्धारणाय । 'न हि द्रष्टुर्दृष्टे' इति च प्रदेशान्तरवाक्येनैव एकवाक्यतोपपन्ना भवति । तथा च 'चक्षूषि पश्यति' 'श्रोत्रमिदं श्रुतम्' इति श्रुत्यतरेण एकवाक्यतोपपन्ना । न्यायाच्च । एवमेव ह्यात्मनो नित्यत्वमुपपद्यते विक्रियाभावे । विक्रियावच्च नित्यमिति च विप्रतिषिद्धम् । 'ध्यायतीव लेलायतीव' 'न हि द्रष्टुर्दृष्टेर्विपरिलोपो विद्यते' 'एष नित्यो महिमा ब्राह्मणस्य' इति च श्रुत्यक्षराण्यन्यथा न गच्छन्ति ॥

ननु द्रष्टा श्रोता मन्ता विज्ञातेत्येवमादीन्यपि अक्षराण्यात्मनोऽविक्रियत्वे न गच्छन्तीति । न । यथाप्राप्तलौकिकवाक्यानुवादित्वात्तेषाम् । न आत्मतत्त्वनिर्धारणार्थानि तानि । 'न दृष्टेर्द्रष्टार' इत्येवमादीनामन्यार्थासंभवात् यथोक्तार्थपरत्वमवगम्यते । तस्मादनवबोवादेव हि विशेषण परित्यक्त दृष्टेरिति । एष ते तवात्मा सर्वैरुक्तैर्विशेषणैर्विशिष्ट । अत एतस्मादात्मनोऽन्यदार्तं, कार्य वा शरीरं करणात्मकं वा लिंगम् । एतदेवकं अनार्तमविनाशि कूटस्थम् । ततो ह उषस्तश्चाक्रायण उपरराम ॥ इति चतुर्थ ब्राह्मणम् ॥

३४—

बधन सप्रयोजकमुक्तम् । यश्च बद्धस्तस्याप्यस्तित्वमधिगत, व्यतिरिक्तत्व च । तस्येदानीं बधमोक्षसाधन मसन्न्यासमात्मज्ञान वक्तव्यमिति कहोलप्रश्न आरभ्यते—

अथ हैनं कहोलः कौषीतकेय पप्रच्छ याज्ञवल्क्येति होवाच यदेव साक्षादपरोक्षाद्ब्रह्म य आत्मा सर्वान्तरस्तं मे व्याचक्ष्वेत्येष त आत्मा सर्वान्तरः । कतमो याज्ञवल्क्य सर्वान्तरो योऽशनायापिपासे शोकं मोहं जरां

मुत्युमत्येति । एतं वै तमात्मानं विदित्वा ब्राह्मणा. पुत्रैषणायाश्च वित्तै-
षणायाश्च लोकैषणायाश्च व्युत्थायाथ भिक्षाचर्यं चरन्ति या ह्येव पुत्रैषणा
सा वित्तैषणा या वित्तैषणा सा लोकैषणोभे ह्येते एषणे एव भवत । तस्मा-
द्ब्राह्मण पांडित्यं निर्विद्य बाल्येन तिष्ठासेत् । बाल्यं च पांडित्यं च निर्वि-
द्याथ मुनिरमौनं च मौनं च निर्विद्याथ ब्राह्मणं स ब्राह्मण. केन स्याद्येन
स्यात्तेनेदृश एवातोऽन्यदार्तं ततो ह कहोल कौषातकेय उपरराम ॥१॥
इति पचमं ब्राह्मणम् ॥

अथ ह्येनं कहोलो नामत , कुर्षातकस्यापत्यं कौषातकेय पप्रच्छ । याज्ञ-
वल्क्येति होषार्चेति पूर्ववत । यदेव साक्षादपरोक्षाद्ब्रह्म य आत्मा सर्वान्तरः
त मे व्याचक्षेवेति । य विदित्वा वचनात्प्रमुच्यते । याज्ञवल्क्य आह—एष ते
तवात्मा ॥

कि उषस्तकहोलाभ्यामेक आत्मा पृष्टः, कि वा भिन्नावात्मानौ तुल्य-
लक्षणाविति ? भिन्नाविति युक्तं, प्रश्नयोरपुनरुक्तत्वोपपत्तेः । यदि ह्येक आत्मा
उषस्तकहोलप्रश्नयोर्विवक्षितं तत्रैकेनैव प्रश्नेनाविगतत्वात्तद्विषयो द्वितीय
प्रश्नोऽनर्थकः स्यात् । न चार्थवादरूपत्वं वाक्यस्य । तस्माद्विभज्येतावात्मानौ
क्षेत्रज्ञपरमात्माख्यौ इति केचिद्व्याचक्षते ।

तन्न । ते इति प्रतिज्ञानात् । ‘एष त आत्मा’ इति हि प्रतिवचने प्रति-
ज्ञातम् । नचैकस्य कार्यकरणसंघातस्य द्वावात्मानो उपपद्येते । एको हि कार्य-
करणसंघात एकेनात्मना आत्मवान् । न च उषस्तस्यान्य कहोलस्यान्यो
जातितो भिन्न आत्मा भवति । द्वयोः अगौणत्वात्मत्वसर्वान्तरत्वानुपपत्तेः ।
यद्येकमगौणं ब्रह्म द्वयोरितरेणावश्य गौणेन भवितव्यं, तथा आत्मत्वं सर्वान्तरत्वं
च । विरुद्धत्वात्पदार्थानाम् । यद्येकं सर्वान्तरं ब्रह्म आत्मा मुख्यः, इतरेण
असंघातरेण अनात्मना अमुख्येनावश्य भवितव्यम् । तस्मादेकस्यैव द्वि श्रवणं
विशेषविवक्षया ॥

यत्तु पूर्वोक्तेन समानं द्वितीये प्रश्नान्तर उक्तं, तावन्मात्रं पूर्वस्थैवानु-
वाद , तस्यैवानुक्तं कश्चिद्विशेषो वक्तव्य इति । क पुनरसौ विशेष इति ।
उच्यते—पूर्वस्मिन्प्रश्ने अस्ति व्यतिरिक्त आत्मा यस्याय सप्रयोजको बध उक्तः
इति । द्वितीये तु, तस्यैव आत्मनोऽशनायादिसंसारधर्मातीतत्वं विशेष उच्यते ।

यद्विशेषपरिज्ञानात्संन्याससहितात्पूर्वोक्ताद्वंधनाद्विमुच्यते । तस्मात्प्रश्नप्रतिवचनयो 'एष त आत्मा' इत्येवमंतयोस्तुल्यार्थतैव ॥

ननु कथं एकस्यैवात्मन अशनायायतीतत्वं तद्वत्त्वं चेति विरुद्धधर्मसमवायित्वमिति । न । परिहृतत्वात् । नामरूपविकारकार्यकरणलक्षणसंघातोपाधिभेदसपर्कजनितभ्रान्तिमात्र हि संसारित्वं इत्यसकृदबोचाम । विरुद्धश्रुतिव्याख्यानप्रसंगेन च । यथा रज्जुशुक्तिकागगनादय सर्परजतमलिना भवन्ति पराध्यारोपितधर्मविशिष्टा, स्वतः केवला एव रज्जुशुक्तिकागगनादयः । न चैवं विरुद्धधर्मसमवायित्वे पदार्थानां कश्चन विरोधः । नामरूपोपाध्यास्तित्वे 'एकमेवाद्वितीयम्' 'नेह नानाऽस्ति किञ्चन' इति श्रुतयो विरुद्धेरङ्गिति चेत् । न । सलिलफेनदृष्टान्तेन परिहृतत्वान्मृदादिदृष्टान्तैश्च । यदा तु परमार्थदृष्ट्या परमात्मतत्त्वात् श्रुत्यनुसारिभिः अन्यत्वेन निरूप्यमाणे नामरूपे मृदादिविकारवत् ब्रह्मत्वे तत्त्वतो न स्तः, सलिलफेनघटादिविकारवदेव, तदा तदपेक्ष्य 'एकमेवाद्वितीयम्' 'नेह नानाऽस्ति किञ्चन' इत्यादिपरमार्थदर्शनगोचरत्वं प्रतिपद्यते । यदा तु स्वाभाविक्या अविवक्षया ब्रह्मस्वरूप रज्जुशुक्तिकागगनस्वरूपवदेव स्वेन रूपेण वर्तमानं केनचिदस्पृष्टस्वभावमपि सन्नामरूपकृतकार्यकरणोपाधिभ्यो विवेकेन नावधार्यते, नामरूपोपाधिर्दृष्टरेव च भवति स्वाभाविकी, तदा सर्वोऽयं वस्त्वतरास्तिव्यवहारः । अस्ति चायं भेदकृतो मिथ्याव्यवहारो येषां ब्रह्मतत्त्वादन्त्यत्वेन वस्तु विद्यते येषां च नास्ति । परमार्थवादिभिस्तु श्रुत्यनुसारेण निरूप्यमाणे वस्तुनि, किं तत्त्वतोऽस्ति वस्तु किं वा नास्तीति, ब्रह्मैकमेवाद्वितीयं सर्वसंव्यवहारशून्यमिति निर्धार्यते । तेन न कश्चिद्विरोधः । न हि परमार्थावधारणनिष्ठया ब्रह्मत्तरास्तिव्यवहारो प्रतिपद्यामहे 'एकमेवाद्वितीयम्' 'अनन्तरमबाह्यम्' इति श्रुतेः । न च नामरूपव्यवहारकाले त्वविवेकिना क्रियाकारकफलादिसंव्यवहारो नास्तीति प्रतिषिध्यते । तस्माज्ज्ञानाज्ञाने अपेक्ष्य सर्वसंव्यवहारः शास्त्रीयो लौकिकश्च । अतो न काचन विरोधशंका । सर्ववादिनामप्यपरिहृत्य परमार्थसंव्यवहारकृतो व्यवहारः ॥

तत्र परमार्थात्मस्वरूपमपेक्ष्य प्रश्नः पुनः । कतमो याज्ञवल्क्यः सर्वान्तर इति । प्रत्याहेतरः — योऽशनायापिपासे । अशितुमिच्छाऽशनायाः । पातुमिच्छा पिपासा । ते अशनायापिपासे योऽत्येतीति ब्रह्ममाणेन संबंधः । अविवेकिभिः

तलमलवदिव गमनं गम्यमानमेव तलमले अत्येति परमार्थत ताभ्यामसंसृष्ट-
स्वभावत्वात् । तथा मूढै अशनायापिपासादिमद्ब्रह्म गम्यमानमपि क्षुधितोऽह
पिपासितोऽहमिति, ते अत्येत्येव परमार्थत ताभ्यामसंसृष्टस्वभावत्वात् । ‘न
लिप्येत लोकदु खेन बाह्य’ इति श्रुते । अविद्वल्लोकाभ्यारोपितदु खेनेत्यर्थः ।
प्राणैकधर्मत्वात्समाप्तिकरणं अशनायापिपासयो ॥

शोकं मोहं शोक इति काम । इष्टं वस्तुद्दिश्य चिंतयतो यदरमण तत्तृ-
ष्णाभिभूतस्य कामबीजं, तेन हि कामो दीप्यते । मोहस्तु विपरीतप्रत्ययप्रभवो
अविवेको भ्रमः । स चाविद्या सर्वस्यानर्थस्य प्रसवबीजम् । भिन्नकार्यत्वात्तयो-
शोकमोहयो असमासकरणम् । तौ मनोविकरणौ । तथा शरीराधिकरणौ जरा
मृत्युं चात्येति । जरेति कार्यकरणसघातविपरिणामो वलीपलितादिलिंगः ।
मृत्युरिति तद्विच्छेदो विपरिणामावमानः । तौ जरामृत्युं शरीराधिकरणौ
अत्येति । ये तेऽशनायादयः प्राणमनशरीराधिकरणा प्राणिष्वनवरत वर्त-
माना अहोरात्रादिवत्समुद्रोर्मिवच्च प्राणिषु ससार इत्युच्यन्ते । योऽसौ दृष्टेर्द्र-
ष्टेत्यादिलक्षण साक्षादव्यवहितोऽपरोक्षादगौणः सर्वान्तर आत्मा ब्रह्मादिस्तब-
पर्यंतानां भूतानां अशनायापिपासादिभिः संसारधमैः सदा न स्पृश्यते,
आकाश इव घनादिमलैः । तमेतं वै आत्मानं स्व तत्त्वं विदित्वा ज्ञात्वा अयमह-
मस्मि परं ब्रह्म सदा सर्वसंसारविनिर्मुक्तं नित्यतृप्तमिति । ब्राह्मणा ब्राह्मणानां
एवाधिकारो व्युत्थानेऽतो ब्राह्मणग्रहणम् । व्युत्थाय वैपरीत्येनोत्थानं कृत्वा ।
कुत इत्याह— पुत्रैषणाया पुत्रार्थैषणा पुत्रैषणा । पुत्रेणैव लोकं जयेयमिति
लोकजयसाधनं पुत्रं प्रतीच्छैषणा दारसग्रहः । दारसग्रहमकृतेत्यर्थः । वित्तै-
षणायाश्च, कर्मसाधनस्य गबादेरुपादानं, अनेन कर्म कृत्वा पितृलोकं जेष्या-
मीति, विद्यासंयुक्तेन वा देवलोकं, केवलया वा हिरण्यगर्भविद्यया दैवेन वित्तेन
देवलोकम् । दैवाद्विज्ञात् व्युत्थानमेव नास्तीति केचित् । यस्मात्तद्वलेन हि
किल व्युत्थानमिति । तदमत् । ‘एतावान्वै कामः’ इति पठितत्वादेव नामध्ये
दैवस्य वित्तस्य । हिरण्यगर्भादिदेवताविषयैव विद्या वित्तमित्युच्यते । देवलोक-
हेतुत्वात् । न हि निरुपाधिकप्रज्ञानघनाविषया ब्रह्मविद्या देवलोकप्राप्तिहेतुः ।
‘तस्मात्तत्सर्वमभवत्’ ‘आत्मा ह्येषा स भवति’ इति श्रुतेः । तद्वलेन हि
व्युत्थानम् ‘एतं वै तमात्मानं विदित्वा’ इति विशेषवचनम् । तस्मात्

त्रिभ्योपि एतेभ्योऽनात्मलोकप्राप्तिसाधनेभ्य एषणाविषयेभ्यो व्युत्थाय । एषणा काम 'एतावान्वै काम' इति श्रुते । एतस्मिन्विधिषोऽनात्मलोकप्राप्तिसाधने तृष्णामकृत्वैत्यर्थः ॥

सर्वा हि साधनेच्छा फलेच्छैव । अतो व्याचष्टे श्रुति एकैवैषणेति । कथम् ? या ह्येव पुत्रैषणा सा वित्तैषणा । दृष्टफलसाधनत्वतुल्यत्वात् । या वित्तैषणा सा लोकैषणा । फलार्थैव सा । सर्व फलार्थप्रयुक्त एव हि सर्व साधनमुपादत्ते । अत एकैवैषणा या लोकैषणा सा साधनमतरेण सपादयितु न शक्यत इति, साध्यसाधनभेदेन उभे हि यस्मादेते एषणे एव भवत । तस्माद्ब्रह्मविदो नास्ति कर्म कर्मसाधन वा । अतो येऽतिस्कान्ता ब्राह्मणा सर्व कर्म कर्मसाधनं च सर्व देवपितृमानुषनिमित्त यज्ञोपवीतादि । तेन हे देव पित्र्य मानुष च कर्म क्रियते । 'निवीत मनुष्याणाम्' इत्यादिश्रुते । तस्मात्पूर्वे ब्राह्मणा ब्रह्मविदो व्युत्थाय कर्मभ्य कर्मसाधनेभ्यश्च यज्ञोपवीतादिभ्य परमहसपारि-
त्राज्यं प्रतिपद्य भिक्षाचर्यं चरन्ति । भिक्षार्थं चरण भिक्षाचर्यं चरन्ति त्यक्त्वा स्मार्तं लिङ्गं केवलं आश्रममात्रशरणानां जीवनसाधनं पारिव्राज्यव्यजकम् । विद्वाल्लिङ्गवर्जित । "तस्मादलिङ्गो वर्मज्ञोऽव्यक्तलिङ्गोऽव्यक्ताचारः" इत्यादि-
स्मृतिभ्यः । 'अयं परिव्राज्यविवर्णवामा मुडोऽपरिग्रहः' इत्यादिश्रुते ।
*सशिखान्केशान्निकृत्य विसृज्य यज्ञोपवीतः" इति च ॥

ननु 'व्युत्थायाथ भिक्षाचर्यं चरन्ति' इति वर्तमानोपदेशादर्थवादोऽयम् । न विधायक प्रत्यय कश्चित् श्रूयते लिङ्लोटत्व्याना अन्यतमोऽपि । तस्मादर्थवादमात्रेण श्रुतिस्मृतिविहितानां यज्ञोपवीतादीनां साधनानां न शक्यते परित्यागं कारयितुम् । "यज्ञोपवीत्येवावीर्यात्" याजयेद्यजेत वा" । पारिव्राज्ये तावदध्ययनं विहितम्— "वेदसन्त्यसनाच्छूद्रस्तस्माद्देद न संन्यसेत्" इति । *स्वाध्याय एवोत्सृज्यमानो वाचम्" इति च आपस्तम्ब । "ब्रह्मो ज्ञं वेद-
निंदा च कौटसाक्ष्यं सुहृद्वचः । गर्हितान्नाद्ययोजिग्धिः सुरापानसमानि षट् ॥" इति वेदपरित्यागे दोषश्रवणात् । "उपासने गुरुणा श्रुद्धानामतिथीनां होमेऽप्यकर्मणि भोजन आचमने स्वाध्याये च यज्ञोपवीती स्यात्" इति परि-
व्राजकधर्मेण च गुरुपासनस्वाध्यायभोजनाचमनादीनां कर्मणा श्रुतिस्मृतिषु कर्तव्यतया चोदितत्वात् गुर्वाद्युपासनागत्वेन यज्ञोपवीतस्य विहितत्वात्तत्परि-

त्यागो नैवावगतु शक्यते । यद्यप्येषणाभ्यो व्युत्थान विधीयत एव, तथापि पुत्राद्येषणाभ्यस्तिसृभ्य एव व्युत्थान, न तु सर्वस्मात्कर्मण कर्मसाधनाच्च व्युत्थानम् । सर्वपरित्यागे चाश्रुतं कृतं स्यात् श्रुतं च यज्ञोपवीतादि हापितं स्यात् । तथाच महानपराधो विहिताकरणप्रतिषिद्धाचरणनिमित्तं कृतं स्यात् । तस्मात् यज्ञोपवीतादिलिङ्गपरित्यागो अवपरंपरैव ॥

न । “यज्ञोपवीत वेदाश्च सर्वं तद्वर्जयेद्यति” इति श्रुते । अपि च आत्मज्ञानपरत्वात्सर्वस्या उपनिषद् । आत्मा द्रष्टव्य श्रोतव्यो मन्तव्य इति हि प्रस्तुतम् । स चात्मैव साक्षादपरोक्षात्सर्वान्तर अशनायादिससारधर्मवर्जित इत्येव विज्ञेय इति तावत्प्रसिद्धम् । सर्वा हीयमुपनिषत् एवपरेति विध्यन्तर-शेषत्व तावन्नास्ति । अतो नार्थवादः । आत्मज्ञानस्य कर्तव्यत्वात् । आत्मा च अशनायादिवर्मवान्न भवतीति साधनफलविलक्षणो ज्ञातव्यः । अतोऽव्यतिरेकेण आत्मनो ज्ञानमविद्या । ‘अन्योऽसावन्योऽहमस्मीति न स वेद’ ‘मृत्योः स मृत्युमाप्नोति य इह नानेव पश्यति’ ‘एकैवानुद्रष्टव्यम्’ ‘एकमेवाद्वितीयम्’ ‘तत्त्वमसि’ इत्यादिश्रुतिभ्यः । क्रियाफलं साधनं च अशनायादिससारधर्मातीतादात्मनोऽन्यदविद्याविषयम् । ‘यत्र हि द्वैतमिव भवति’ ‘अन्योऽसावन्योऽहमस्मीति न स वेद’ ‘अथ येऽन्यथाऽतो विदुः’ इत्यादिवाक्यशतेभ्यः ॥

न च विद्याविद्ये एकस्य पुरुषस्य सह भवतो, विरोधात्, तम प्रकाशविव । तस्मादात्मविदोऽविद्याविषयोऽधिकारो न द्रष्टव्यः क्रियाकारकफलभेदरूपः । ‘मृत्योः स मृत्युमाप्नोति’ इत्यादिनिर्दिष्टत्वात् । सर्वक्रियासाधनफलानां च अविद्याविषयाणां तद्विपरीतात्मविद्यया हातव्यत्वेनेष्टत्वात् । यज्ञोपवीतादिसाधनानां च तद्विषयत्वात् । तस्मात् असाधनफलस्वभावादात्मन अन्यविषया विलक्षणैषणा । उभे ह्येते साधनफले एषणे एव भवतः । यज्ञोपवीतादे तत्साध्यकर्मणा च साधनत्वात् । उभे ह्येते एषणे एव’ इति हेतुबचनेनावधारणात् । यज्ञोपवीतादिसाधनात्तत्साध्येभ्यश्च कर्मभ्योऽविद्याविषयत्वात् एषणारूपत्वाच्च जिहासितव्यरूपत्वाच्च व्युत्थानं विधित्सितमेव ।

ननु उपनिषद् आत्मज्ञानपरत्वात् व्युत्थानश्रुति तत्स्तुत्यर्था, न विधिः । न । विधित्सितविज्ञानेन समानकर्तृकत्वश्रवणात् । न हि अकर्तव्येन कर्तव्यस्य

समानकर्तृकत्वेन वेदे कदाचिदपि श्रवणं संभवति । कर्तव्यानामेव हि अभिषव-
होमभक्षाणां यथा श्रवणं, अभिषुत्य हुत्वा भक्षयन्तीति, तद्वदात्मज्ञानैषणा-
व्युत्थानभिक्षाचर्याणां कर्तव्यानामेव समानकर्तृकत्वश्रवणं भवेत् । अविद्या-
विषयत्वादेष्टव्यत्वाच्च अर्थप्राप्त आत्मज्ञानविधेरेव यज्ञोपवीतादिपरित्यागो, न
तु विधातव्य इति चेत् । न । सुतरामात्मज्ञानविधिनैव विहितस्य समानकर्तृकत्व-
श्रवणेन दाढर्योपपत्तिः तथा भिक्षाचर्यस्य च । यत्पुनरुक्तं वर्तमानापदेशा-
दर्थवादमात्रमिति । न । औदुबरयूपादिविधिसमानत्वाददोषः ॥

‘व्युत्थाय भिक्षाचर्यं चरन्ति’ इत्यनेन पारिव्राज्यं विधीयते । पारि-
व्राज्याश्रमे च यज्ञोपवीतादिसाधनानि विहितानि, लिंगं च श्रुतिभिः स्मृति-
भिश्च । अतस्तद्वर्जयित्वा अन्यस्मान् व्युत्थानं एषणात्वेऽपीति चेत् । न ।
विज्ञानसमानकर्तृकात्पारिव्राज्यादेष्टव्यव्युत्थानलक्षणात् पारिव्राज्यान्तरोपपत्तेः ।
यद्वि तदेष्टव्यभ्यो व्युत्थानलक्षणं पारिव्राज्यं तदात्मज्ञानागम् । आत्मज्ञान-
विरोधेष्टव्यपरित्यागरूपत्वात् । अविद्याविषयत्वाच्चैषणायाः । तद्व्यतिरेकेण
चास्त्याश्रमरूपं पारिव्राज्यं ब्रह्मलोकादिफलप्राप्तिसाधनं, यद्विषयं यज्ञोपवीतादि-
साधनविधानं लिंगविधानं च ।

न च एषणारूपसाधनोपादानस्य आश्रमधर्ममात्रेण पारिव्राज्यान्तरे
विषये संभवति सति, सर्वोपनिषद्विहितस्य आत्मज्ञानस्य बाधनं युक्तम् । यज्ञो-
पवीतादिविद्याविषयैषणारूपसाधनोपादितायां चावश्यं असाधनफलरूपस्य
अशानायादिसंसारधर्मवर्जितस्य अहं ब्रह्मास्मीति विज्ञानं बाध्यते । न च तद्वा-
धनं युक्तम् । सर्वोपनिषदा तदर्थपरत्वात् ।

‘भिक्षाचर्यं चरन्ति’ इत्येषणां ग्राहयन्ती श्रुतिः स्वयमेव बाधत इति
चेत् । अथापि स्यात् एषणाभ्यो व्युत्थानं विवाय पुनरेष्टव्यैकदेशं भिक्षाचर्यं ग्राह-
यन्ती तत्संबद्धमन्यदपि ग्राहयतीति चेत् । न । भिक्षाचर्यस्याप्रयोजकत्वात्
हुत्वात्तरकालभक्षणवत् । शेषप्रतिपत्तिकर्मत्वादप्रयोजकं हि तत् । असंस्कार-
कत्वाच्च । भक्षणं पुरुषसंस्कारकमपि स्यान्न तु भिक्षाचर्यम् । नियमादृष्टस्यापि
ब्रह्मविदाऽनिष्टत्वात् ।

नियमादृष्टस्यानिष्टत्वे किं भिक्षाचर्येणेति चेत् । न । अन्यसाधनात्
व्युत्थानस्य विहितत्वात् । तथापि किं तेनेति चेत् । यदि स्यात्, बाढमभ्यु-

पगम्यते हि तत् । यानि पारिव्राज्येऽभिहितानि वचनानि “यज्ञोपवीत्येवाधी-
यीत” इत्यादीनि, तान्यविद्वत्पारिव्राज्यमात्रविषयाणीति परिहृतानि । इतरथा
आत्मज्ञानबाध स्यादिति ह्युक्तम् । “निराशिषमनारंभं निरनमस्कारमस्तुतिम् ।
अक्षीण क्षीणकर्माण त देवा ब्राह्मण विदुः ॥” इति सर्वकर्माभाव दर्शयति
स्मृतिर्विदुष । “विद्वाल्लिगविवर्जित ” “तस्मादलिंगो धर्मज्ञ ” इति च ।
तस्मात्परमहंसपारिव्राज्यमेव व्युत्थानलक्षणं प्रतिपद्येत आत्मवित्सर्वकर्मसाधन-
परित्यागरूपमिति ॥

यस्मापूर्वं ब्राह्मणा एतमात्मानं असाधनफलस्वभावं विदित्वा सर्वस्मात्सा-
धनफलस्वरूपादेषणालक्षणात् व्युत्थाय भिक्षाचर्यं चरन्ति स्म, दृष्टादृष्टार्थं कर्म
तत्साधनं च हित्वा, तस्मादद्यत्वेऽपि ब्राह्मणो ब्रह्मवित्पाडित्यं पंडितभावं, एत-
दात्मविज्ञान पाडित्यं, निविद्य नि शेष विदित्वा, आत्मविज्ञान निरवशेष कृत्वे-
त्यर्थं । आचार्यत आगमतश्चैषणाभ्यो व्युत्थाय । एषणाव्युत्थानावसानमेव हि
तत्पाडित्यम् । एषणातिरस्कारोद्भवत्वाद्देषणाविरुद्धत्वात् । एषणामतिरस्कृत्य न
ह्यात्मविषयस्य पाडित्यस्योद्भव इत्यात्मज्ञानेनैव विहितमेषणाव्युत्थानम् । आत्म-
ज्ञानसमानकर्तृकत्वाप्रत्ययोपादानलिगश्रुत्या दृढीकृतम् । तस्माद्देषणाभ्यो
व्युत्थाय ज्ञानबलभावेन बाल्येन तिष्ठासेत्स्थातुमिच्छेत् । साधनफलाश्रयण हि
बलमितरेषामनात्मविदाम् । तद्वलं हित्वा विद्वान् असाधनफलस्वरूपात्मविज्ञान-
मेव बलं तद्भावमेव केवलमाश्रयेत् । तदाश्रयणे हि करणान्येषणाविषये एनं हत्वा
स्थापयितु नोत्सहन्ते । ज्ञानबलहीन हि मूढ दृष्टादृष्टविषयाया एषणायामेवैनं
करणानि नियोजयन्ति । बलं नाम आत्मविद्ययाऽशेषविषयदृष्टितिरस्करणम् ।
अतस्तद्भावेन बाल्येन तिष्ठासेत् । तथा ‘आत्मना विदते वीर्यम्’ इति श्रुत्यं-
तरात् । ‘नायमात्मा बलहीनेन लभ्य’ इति च । बाल्यं च पाडित्यं च नि-
र्विद्य नि शेषं कृत्वाऽथ मननान्मुनिर्योगी भवति । एतावद्धि ब्राह्मणेन कर्तव्यं
यदुत सर्वानात्मप्रत्ययतिरस्करणम् । एतत्कृत्वा कृतकृत्यो योगी भवति । अ-
मौनं च आत्मज्ञानानात्मप्रत्ययतिरस्कारौ पाडित्यबाल्यसंज्ञकौ नि शेषं कृत्वा,
मौनं नाम अनात्मप्रत्ययतिरस्करणस्य पर्यवसानं फल, तच्च निर्विद्याश्च
ब्राह्मण कृतकृत्यो भवति । ब्रह्मैव सर्वमिति प्रत्यय उपजायते । स ब्राह्मण कृत-
कृत्योऽतो ब्राह्मण । निरुपचरित हि तदा तस्य ब्राह्मण्यं प्राप्तम् । अत आह—

स ब्राह्मण केन स्यात्केन चरणेन भवेत् ? येन स्याद्येन चरणेन भवेत् तेने-
दृश एवायम् ।' येन केनचिच्चरणेन स्यात्तेनेदृश एव उक्तलक्षण एव ब्राह्मणो
भवति । येन केनचिच्चरणेनेति स्तुत्यर्थ, येयं ब्राह्मण्यावस्था सेय स्तूयते, न
तु चरणेऽनादर । अत एतस्माद्ब्राह्मण्यावस्थानात् अशनायाद्यतीतात्मस्वरूपात्
नित्यतृप्तादन्यदविद्याविषयमेषणालक्षण वस्त्वतरं आतं विनाशयार्तिपरिगृहीतं,
स्वप्नमायामरोच्युदकसममसारम् । आत्मैवैक केवला नित्यमुक्त इति । ततो
ह कहोल कौषीतकेय उपरराम ॥ इति पचम ब्राह्मणम् ॥ ३५ —

अथ हैन गार्गी वाचक्रवो पप्रच्छ याज्ञवल्क्येति होवाच यद्विद
सर्वमप्सवोत च प्रोत च कस्मिन्नु खल्वाप ओताश्च प्रोताश्चेति वायौ गार्गीति
कस्मिन्नु खलु वायुरोतश्च प्रोतश्चेत्यतरिक्षलोकेषु गार्गीति कस्मिन्नु खल्वतरिक्ष-
लोका ओताश्च प्रोताश्चेति गधर्वलोकेषु गार्गीति कस्मिन्नु खलु गधर्वलोका
ओताश्च प्रोताश्चेत्यादित्यलोकेषु गार्गीति कस्मिन्नु खल्वदित्यलोका ओताश्च
प्रोताश्चेति चद्रलोकेषु गार्गीति कस्मिन्नु खलु चद्रलोका ओताश्च प्रोताश्चेति
नक्षत्रलोकेषु गार्गीति कस्मिन्नु खलु नक्षत्रलोका ओताश्च प्रोताश्चेति देवलोकेषु
गार्गीति कस्मिन्नु खलु देवलोका ओताश्च प्रोताश्चेतीन्द्रलोकेषु गार्गीति कस्मिन्नु
खल्विन्द्रलोका ओताश्च प्रोताश्चेति प्रजापतिलोकेषु गार्गीति कस्मिन्नु खलु
प्रजापतिलोका ओताश्च प्रोताश्चेति ब्रह्मलोकेषु गार्गीति कस्मिन्नु खलु ब्रह्म-
लोका ओताश्च प्रोताश्चेति स होवाच गार्गी माऽतिप्राक्षीर्मा ते मूर्धा
व्यपसदनतिप्रश्न्यां वै देवतामतिपृच्छसि गार्गी माऽतिप्राक्षीरिति ततो ह
गार्गी वाचकनव्युपरराम ॥५॥ इति षष्ठ ब्राह्मणम् ॥

यत्साक्षादपरोक्षाद्ब्रह्म सर्वान्तर आत्मैत्युक्तं, तस्य सर्वान्तरस्य स्वरूपा-
धिगमाय आ शाकल्यब्राह्मणात् प्रथ आरभ्यते । पृथिव्यादीनि ह्याकाशान्तानि
भूतानि अतर्बहिर्भावेन व्यवस्थितानि । तेषा यद्वाह्यं बाह्यं अधिगम्याधिगम्य
निराकुर्वन्द्रष्टु साक्षात्सर्वान्तरोऽगौण आत्मा सर्वससारधर्मविनिर्मुक्तो दर्शयि-
तव्य इत्यारभ । अथ हैन गार्गी नामतो, वाचक्रवो वचक्रोर्दुहिता पप्रच्छ ।
याज्ञवल्क्येति होवाच । यदिद सर्व पार्थिवं धातुजातं अप्सूदके ओत च प्रोतं
च, ओतं दीर्घपटतंतुवत्प्रोतं तिर्यक्तंतुवद्विपरीतं वा । अद्भि सर्वतोऽन्तर्बहि-

भूताभिव्याप्तमित्यर्थः । अन्यथा सक्तुमुष्टिवद्विशीर्येत । इदं तावदनुमानमुपन्यस्तम् । यत्कार्यं परिच्छिन्नं स्थूलं कारणेनार्परिच्छिन्नेन सूक्ष्मेण व्याप्तमिति दृष्टम् । यथा पृथिव्यद्वि तथा पूर्वं पूर्वमुत्तरेणोत्तरेण व्यापिना भवितव्यं, इत्येष आ सर्वान्तरादात्मनः प्रश्नार्थः ।

तत्र भूतानि पञ्च संहतान्येवोत्तरमुत्तरं सूक्ष्मभावेन व्यापकेन कारणरूपेण च व्यवतिष्ठन्ते । न च परमात्मनोऽर्वाक्तव्यतिरेकेण वस्त्वन्तरमस्ति 'सत्यस्य सत्यम्' इति श्रुते । सत्यं च भूतपचकं, सत्यस्य सत्यं च परमात्मा । कस्मिन्नु खल्वाप ओताश्च प्रोताश्चेति । तामामपि कार्यत्वात्स्थूलत्वात्परिच्छिन्नत्वाच्च क्वचिद्वि ओतप्रोतभावेन भवितव्यम् । क्व तासामोतप्रोतभाव इति, एवमुत्तरोत्तरप्रश्नप्रसङ्गो योजयितव्यः । वायौ गार्गीति । नन्वग्नाविति वक्तव्यम् । नैष दोषः । अग्ने पार्थिवं वा आप्यं वा धातुमनाश्रय इतरभूतवत्स्वातन्त्र्येण आत्मलाभो नास्तीति तस्मिन्मोतप्रोतभावो नोपदिश्यते । कस्मिन्नु खलु वायुरोतश्च प्रोतश्चेत्यन्तरिक्षलोकेषु गार्गीति । तान्येव भूतानि सहतान्यन्तरिक्षलोकाः । तान्यपि गन्धर्वलोकेषु, गन्धर्वलोका आदित्यलोकेषु, आदित्यलोका चन्द्रलोकेषु, चन्द्रलोका नक्षत्रलोकेषु, नक्षत्रलोका देवलोकेषु, देवलोका इन्द्रलोकेषु, इन्द्रलोका विराट्शरीरारभकेषु भूतेषु प्रजापतिलोकेषु, प्रजापतिलोका ब्रह्मलोकेषु । ब्रह्मलोका नाम अण्डारंभकाणि भूतानि । सर्वत्र हि सूक्ष्मतारतम्यक्रमेण प्राण्युपभोगाश्रयाकारपरिणतानि भूतानि सहतानि तान्येव पचेति बहुवचनमाजि । कस्मिन्नु खलु ब्रह्मलोका ओताश्च प्रोताश्चेति । स होवाच याज्ञवल्क्यो— हे गार्गी माऽतिप्राक्षी स्वप्रश्नं, न्यायप्रकारमतीत्य आगमेन प्रष्टव्या देवतामनुमानेन मा प्राक्षीरित्यर्थः । पृच्छन्त्याश्च मा ते तव मूर्ध्ना शिरो व्यपसद्विस्पृष्ट पतेत् । देवताया स्वप्रश्न आगमविषयः । तं प्रश्नविषयमतिक्रान्तो गार्ग्या प्रश्नः, आनुमानिकत्वात् । स यस्या देवताया प्रश्नं सातिप्रश्न्या, नातिप्रश्न्याऽनतिप्रश्न्या, स्वप्रश्नविषयैव । केवललगमगम्येत्यर्थः । तामनतिप्रश्न्या वै देवतामतिपृच्छसि । अतो गार्गी मातिप्राक्षी मर्तुं चेन्नच्छसि । ततो ह गार्गी वाचकवी उपरराम ॥ इति षष्ठं ब्राह्मणम् ॥

वसाम पतंचलस्य काप्यस्य गृहेषु यज्ञमधीयानास्तस्यासीद्भार्या गन्धर्वगृहीता तमपृच्छाम कोऽसीति सोऽब्रवीत्कबध आथर्वण इति सोऽब्रवीत्पतचल काप्य याज्ञिकाश्च वेत्थ नु त्व काप्य तत्सूत्र येनाय च लोक परश्च लोक सर्वाणि च भूतानि संदृब्धानि भवन्तीति सोऽब्रवीत्पतंचल काप्यो नाह तद्भगवन्वेदेति सोऽब्रवीत्पतचल काप्य याज्ञिकाश्च वेत्थ नु त्वं काप्य तमतर्यामिणं य इम च लोक परं च लोक सर्वाणि च भूतानि योऽन्तरो यमयतीति सोऽब्रवीत्पतचलः काप्यो नाह त भगवन्वेदेति सोऽब्रवीत्पतचलं काप्य याज्ञिकाश्च यो वै तत्काप्य सूत्रं विद्यात्त चान्तर्यामिणमिति स ब्रह्मवित्स लोकवित्स देववित्स वेदवित्स भूतवित्स आत्मवित्स सर्वविदिति तेभ्योऽब्रवीत्तदह वेद तच्चेत्त्व याज्ञ-
वल्क्य सूत्रमविद्वास्त चान्तर्यामिण ब्रह्मगर्वीरुदजसे मूर्धा ते विपतिष्यतीति वेद वा अहं गौतम तत्सूत्र तं चान्तर्यामिणमिति यो वा इद कश्चिद्ब्रूयाद्देद वेदेति यथा वेत्थ तथा ब्रूहीति ॥१॥

इदानीं ब्रह्मलोकानामन्तरतम सूत्र वक्तव्यमिति तदर्थ आरभ । तच्च आगमेनैव प्रष्टव्यमितीतिहासेन आगमोपन्यास क्रियते— अथ हैनमुद्दालको नामत , अरुणस्यापत्यमारुणि पप्रच्छ । याज्ञवल्क्येति होवाच । मन्त्रेषु देशेष्व-
वसामोषितवन्त , पतचलस्य पतंचलो नामतस्तस्यैव कपिगोत्रस्य काप्यस्य गृहेषु यज्ञमधीयाना यज्ञशास्त्राभ्ययन कुर्वाणा । तस्यासीद्भार्या गन्धर्वगृहीता तम-
पृच्छाम कोऽसीति । सोऽब्रवीत्कबधो नामतोऽथर्वणोऽपत्यमाथर्वण इति । सोऽब्र-
वीद्गन्धर्व पतंचलं काप्य याज्ञिकाश्च तच्छिष्यान् वेत्थ नु त्व हे काप्य जानीषि तत्सूत्रम् ? किं तत् ? येन सूत्रेणाय च लोक इदं च जन्म, परश्च लोक परं च प्रतिपत्तव्यं जन्म, सर्वाणि च भूतानि ब्रह्मादिस्तंबपर्यंतानि संदृब्धानि संप्र-
यितानि स्रगिव सूत्रेण विष्टृब्धानि भवन्ति येन तर्त्तिक सूत्र वेत्थ ? सोऽब्रवीदेवं पृष्ट काप्यो— नाह तद्भगवन्वेदेति, तत्सूत्र नाह जाने हे भगवन्निति सपूज-
यन्नाह । सोऽब्रवीत्पुनर्गन्धर्व उपाध्यायमस्माश्च वेत्थ नु त्वं काप्य तमतर्यामिण ? अन्तर्यामीति विशेष्यते— य इम च लोकं परं च लोकं सर्वाणि च भूतानि योऽन्तरोऽभ्यंतर सन्यमयति नियमयति, दारुयंत्रमिव भ्रामयति, स्वं स्वमु-
चितव्यापारं कारयतीति । सोऽब्रवीदेवमुक्त पतचल काप्यो— नाहं तं जाने भगवन्निति संपूजयन्नाह ।

सोऽब्रवीत्पुनर्गवर्ध । सूत्रतदंतर्गतान्तर्यामिणोर्विज्ञानं स्तूयते । य कश्चिद्वै तत्सूत्रं हे काय विद्याद्विजानीयात्तं चातर्यामिणं सूत्रातर्गतं तस्यैव सूत्रस्य नियतारं विद्याद्य इत्येवमुक्तेन प्रकारेण, स हि ब्रह्मवित्परमात्मवित्स लोकाश्च भूरादीनन्तर्यामिणा नियम्यमानाल्लोकान्वेत्ति, स देवाश्चाग्न्यादील्लोकिनो जानाति, वेदाश्च सर्वप्रमाणभूतान्वेत्ति, भूतानि च ब्रह्मादीनि सूत्रेण ध्रियमाणानि तदंतर्गतेनान्तर्यामिणा नियम्यमानानि वेत्ति, स आत्मानं च कर्तृत्वभोक्तृत्वविशिष्टं तेनैवान्तर्यामिणा नियम्यमानं वेत्ति, सर्वं च जगत्थाभूतं वेत्तीति । एव स्तुते सूत्रान्तर्यामिविज्ञाने प्रलुब्ध कायोऽभिमुखीभूतो, वयं च । तेभ्यश्चास्मभ्यमभिमुखीभूतेभ्य अब्रवीद्गर्ध्व सूत्रमन्तर्यामिणं च । तदहं सूत्रातर्यामिविज्ञानं वेदं गवर्वाल्लब्धागमं सन् । तच्चेद्याज्ञवल्क्य सूत्रं तं चातर्यामिणमविद्वाश्चेद्ब्रह्मवित्सन्यदि ब्रह्मगवीरुदजसे ब्रह्मविदा स्वभूता गा उदजसे उन्नयसि त्वमन्यायेन, ततो मच्छापदग्धस्य मूर्धा शिरस्ते तव विस्पष्टं पतिष्यति । एवमुक्तो याज्ञवल्क्य आह— वेदं जानाम्यहं हे गौतमेति गोत्रतस्तत्सूत्रं यद्गन्धर्वस्तुभ्यमुक्तवान्य चान्तर्यामिणं गवर्वाद्विदितवन्तो यूय, तं चान्तर्यामिणं वेदाहमिति । एवमुक्ते प्रत्याह गौतमो— य कश्चित्प्राकृत इदं यत्त्वयोक्तं ब्रूयात् । कथं वेदं वेदेति आत्मानं श्लाघयन् । किं तेन गर्जितेन^१ कार्येण दर्शय । यथा वेत्थ तथा ब्रूहीति ॥१॥

स होवाच वायुर्वै गौतम तत्सूत्रं वायुना वै गौतम सूत्रेणायं च लोक परश्च लोकः सर्वाणि च भूतानि सदृब्धानि भवन्ति तस्माद्वै गौतम पुरुष प्रेतमाहुर्व्यस्त्रसिषतास्यांगानीति वायुना हि गौतम सूत्रेण सदृब्धानि भवन्तीत्येवमेवैतद्याज्ञवल्क्यान्तर्यामिणं ब्रूहीति ॥२॥

स होवाच याज्ञवल्क्य । ब्रह्मलोका यस्मिन्नोताश्च प्रोताश्च वर्तमाने काले, यथा पृथिव्यासु तत्सूत्रमागमगम्यं वक्तव्यमिति तदर्थं प्रश्नान्तरमुत्थापित अत तन्निर्णयायाह— वायुर्वै गौतम तत्सूत्रं, नान्यत् । वायुरिति सूक्ष्ममाकाशवद्विष्टंभक्तं पृथिव्यादीनां, यदात्मकं, सप्तदशविधं लिङ्गं कर्मवासनासमवायि प्राणिनां, यत्तत्समष्टिव्यष्ट्यात्मकं, यस्य बाह्या भेदाः सप्तसप्त मरुद्गणा समुद्रस्येवोर्मयः, तदेतद्वायव्यं तत्त्वं सूत्रमित्यभिधीयते । वायुना वै गौतम सूत्रेणायं च लोक परश्च लोकः सर्वाणि च भूतानि सदृब्धानि भवन्ति सप्रथितानि भवन्तीति

प्रसिद्धमेतत् । अस्ति च लोके प्रसिद्धिः । कथं? यस्माद्वायुः सूत्रं वायुना विधृतं सर्वं, तस्माद्वै गौतमः पुरुषं प्रेतमाहुः कथयन्ति व्यस्त्रासिषतं विस्त्रस्तान्यस्य पुरुषस्यागानीति । सूत्रापगमे हि मण्यादीनां प्रोताना अवस्त्रसनं दृष्टम् । एव वायुः सूत्रं, तस्मिन्मणिवत्प्रोतानि यद्यस्यागानि स्युस्ततो युक्तमेतद्वाय्वपगमेऽवस्त्रसनमगानाम् । अतो वायुना हि गौतमः सूत्रेण संदृब्धानि भवन्तीति निगमयति । एवमेवैतद्याज्ञवल्क्यः सम्यगुक्तं सूत्रम् । तदंतर्गतं त्विदानीं तस्यैव सूत्रस्य नियतारमतर्यामिणं ब्रूहात्युक्तं आह ॥

यः पृथिव्यां तिष्ठन्पृथिव्यां अतरो यः पृथिवी न वेद यस्य पृथिवी शरीरं यः पृथिवीमतरो यमयत्येष त आत्माऽन्तर्याम्यमृतः ॥३॥

यः पृथिव्यां तिष्ठन्भवति, सोऽन्तर्यामी । सर्वं पृथिव्यां तिष्ठतीति सर्वत्र प्रसंगो मा भूदिति विशिनष्टि— पृथिव्यां अंतरोऽभ्यन्तरः । तत्रैतत्स्यात्पृथिवी देवतैव अतर्यामीत्यत आह— यमयत्येष पृथिवी देवतापि न वेद मय्यन्यं कश्चिद्वर्तते इति । यस्य पृथिवी शरीरं यस्य च पृथिव्येव शरीरं, नान्यत्पृथिवीदेवताया यच्छरीरं तदेव शरीरं यस्य । शरीरग्रहणं चोपलक्षणार्थं, करणं च पृथिव्यास्तस्य । स्वकर्मप्रयुक्तं हि कार्यं करणं च पृथिवीदेवताया । तदस्य स्वकर्माभावादन्तर्यामिणो नित्यमुक्तत्वात् । परार्थकर्तव्यतास्वभावत्वात्परस्य यत्कार्यं करणं च तदेवास्य न स्वतः । तदाह—यस्य पृथिवी शरीरमिति । देवताकार्यकरणस्य ईश्वरसाक्षिमात्रसान्निध्येन हि नियमेन प्रवृत्तिनिवृत्ती स्याताम् । य ईदृगीश्वरो नारायणाख्यः पृथिवी पृथिवीदेवता यमयति नियमयति स्वव्यापारे अतरोऽभ्यन्तरस्तिष्ठन्नेष त आत्मा । ते तव मम च सर्वभूतानां चेत्युपलक्षणार्थमेतत् । अंतर्यामी यस्त्वया पृष्ठोऽमृतः सर्वससारधर्मवर्जित इत्येतत् ॥

योऽप्सु तिष्ठन्नद्भ्योऽन्तरो यमापो न विदुर्यस्यापः शरीरं योऽपोऽन्तरो यमयत्येष त आत्माऽन्तर्याम्यमृतः ॥४॥ योऽग्नौ तिष्ठन्नग्नेरंतरो यमग्निं वेद यस्याग्निः शरीरं योऽग्निमतरो यमयत्येष त आत्माऽन्तर्याम्यमृतः ॥५॥ योऽन्तरिक्षे तिष्ठन्नतरिक्षादंतरो यमंतरिक्षं न वेद यस्यांतरिक्षं शरीरं योऽन्तरिक्षमतरो यमयत्येष त आत्माऽन्तर्याम्यमृतः ॥६॥ यो वायौ तिष्ठन्वायोऽन्तरो यं वायुर्न वेद यस्य वायुः शरीरं यो वायुमतरो यमयत्येष त आत्मा-

ऽन्तर्याम्यमृतः ॥ ७ ॥ यो दिवि तिष्ठन्दिवोऽन्तरो य द्यौर्न वेद यस्य द्यौः शरीरं यो दिवमतरो यमयत्येष त आत्माऽन्तर्याम्यमृत ॥ ८ ॥ य आदित्ये तिष्ठन्नादित्यादतरो यमादित्यो न वेद यस्यादित्य शरीरं य आदित्यमतरो यमयत्येष त आत्माऽन्तर्याम्यमृत ॥ ९ ॥ यो दिक्षु तिष्ठन्दिग्भ्योऽन्तरो य दिशो न विदुर्यस्य दिशः शरीरं यो दिशोऽन्तरो यमयत्येष त आत्माऽन्तर्याम्यमृतः ॥ १० ॥ यश्चंद्रतारके तिष्ठंश्चंद्रतारकादतरो य चंद्रतारक न वेद यस्य चंद्रतारक शरीरं यश्चंद्रतारकमतरो यमयत्येष त आत्माऽन्तर्याम्यमृत ॥ ११ ॥ य आकाशे तिष्ठन्नाकाशादतरो यमाकाशो न वेद यस्याकाश शरीरं य आकाशमतरो यमयत्येष त आत्माऽन्तर्याम्यमृत ॥ १२ ॥ यस्तमसि तिष्ठ स्तमसोऽन्तरो यं तमो न वेद यस्य तम शरीरं यस्तमोऽन्तरो यमयत्येष त आत्माऽन्तर्याम्यमृत ॥ १३ ॥ यस्तेजसि तिष्ठस्तेजसोऽन्तरो यं तेजो न वेद यस्य तेजः शरीरं यस्तेजोऽन्तरो यमयत्येष त आत्माऽन्तर्याम्यमृत इत्यधिदैवतमथाधिभूतम् ॥ १४ ॥

समानमन्यत । योऽसु तिष्ठन्नमावतरिक्षे वायौ दिव्यादित्ये दिक्षु चंद्रतारके आकाशे यस्तमस्यावरणात्मके बाह्ये तमसि, तेजसि तद्विपरीति प्रकाशसामान्ये, इत्येवमधिदैवत अतर्यामिविषय दर्शन देवतासु । अथाधिभूत भूतेषु ब्रह्मादिस्तंबपर्यन्तेषु अंतर्यामिदर्शनमधिभूतम् ॥

यः सर्वेषु भूतेषु तिष्ठन्सर्वेभ्यो भूतेभ्योऽन्तरो यं सर्वाणि भूतानि न विदुर्यस्य सर्वाणि भूतानि शरीरं यः सर्वाणि भूतान्यंतरो यमयत्येष त आत्माऽन्तर्याम्यमृत इत्यधिभूतमथाध्यात्मम् ॥ १५ ॥ य प्राणे तिष्ठन्प्राणादंतरो यं प्राणो न वेद यस्य प्राणः शरीरं यः प्राणमतरो यमयत्येष त आत्माऽन्तर्याम्यमृत ॥ १६ ॥ यो वाचि तिष्ठन्वाचोऽन्तरो य वाङ्मन वेद यस्य वाक्शरीरं यो वाचमतरो यमयत्येष त आत्माऽन्तर्याम्यमृत ॥ १७ ॥ यश्चक्षुषि तिष्ठश्चक्षुषोऽन्तरो यं चक्षुर्न वेद यस्य चक्षुः शरीरं यश्चक्षुरंतरो यमयत्येष त आत्माऽन्तर्याम्यमृतः ॥ १८ ॥ यः श्रोत्रे तिष्ठच्छ्रोत्रादंतरो य श्रोत्रं न वेद यस्य श्रोत्रं शरीरं यः श्रोत्रमतरो यमयत्येष त आत्माऽन्तर्याम्यमृत ॥ १९ ॥ यो मनसि तिष्ठन्मनसोऽन्तरो यं मनो न वेद यस्य मनः शरीरं यो मनोऽन्तरो यमयत्येष त आत्माऽन्तर्याम्यमृत ॥ २० ॥ यस्त्वचि तिष्ठंस्त्वचोऽन्तरो

यं त्वह्न् वेद यस्य त्वक्शरीर यस्त्वचमंतरो यमयत्येष त आत्माऽन्तर्याम्य-
मृतः ॥२१॥ यो विज्ञाने तिष्ठन्विज्ञानादतरो य विज्ञान न वेद यस्य विज्ञानं
शरीरं यो विज्ञानमंतरो यमयत्येष त आत्माऽन्तर्याम्यमृत ॥२२॥ यो
रेतसि तिष्ठन्रेतसोऽन्तरो य रेतो न वेद यस्य रेत शरीर यो रेतोऽन्तरो
यमयत्येष त आत्माऽन्तर्याम्यमृतोऽदृष्टो द्रष्टाऽश्रुत श्रोताऽमतो मन्ताऽवि-
ज्ञातो विज्ञाता नान्योऽतोऽस्ति द्रष्टा नान्योऽतोऽस्ति श्रोता नान्योऽतोऽस्ति
मन्ता नान्योऽतोऽस्ति विज्ञातैष त आत्माऽन्तर्याम्यमृतोऽतोऽन्यदार्तं ततो
होद्दालक आरुणिरुपरराम ॥२३॥ इति सप्तमं ब्राह्मणम् ॥

अथाध्यात्मं— य प्राणे प्राणवायुसहिते घ्राणे, यो वाचि चक्षुषि श्रोत्रे
मनसि त्वचि विज्ञाने बुद्धौ रेतसि प्रजनने । कस्मात्पुन कारणात्पृथिव्यादि-
देवता महाभागा सत्यो मनुष्यादिवदात्मनि तिष्ठन्तमात्मनो नियन्तारमतर्या-
मिणं न विदुरित्यत आह— अदृष्टो न दृष्टो न विषयीभूत चक्षुर्दर्शनस्य
कस्यचित्स्वयं तु चक्षुषि सनिहितत्वात् दृशिस्वरूप इति द्रष्टा । तथाऽश्रुत
श्रोत्रगोचरत्वमनापन्न कस्यचित्स्वयं त्वलुप्तश्रवणशक्ति सर्वश्रोत्रेषु सनिहि-
तत्वाच्छ्रोता । तथाऽमतो मन सकल्पविषयतामनापन्न । दृष्टश्रुते एव हि
सर्वे सकल्पयति । अदृष्टत्वादश्रुतत्वादेवामत । अलुप्तमननशक्तित्वात्सर्वमन सु-
संनिहितत्वाच्च मता । तथाऽविज्ञातो निश्चयगोचरतामनापन्नो रूपादिवत्सु-
खादिवद्वा स्वयं त्वलुप्तविज्ञानशक्तित्वान्तस्निधानाच्च विज्ञाता । तत्र यं
पृथिवी न वेद य सर्वाणि भूतानि न विदुरिति चान्ये नियन्तव्या विज्ञातारो
अन्यो नियन्ता अंतर्यामीति प्राप्त, तदन्यत्वाशकानि वृत्त्यर्थमुच्यते— नान्योऽतो,
नान्य अतोऽस्मादतर्यामिणो नान्योऽस्ति द्रष्टा, तथा नान्योऽतोऽस्ति
श्रोता, नान्योऽतोऽस्ति मता, नान्योऽतोऽस्ति विज्ञाता । यस्मात्परो नास्ति
द्रष्टा श्रोता मता विज्ञाता, योऽदृष्टो द्रष्टा, अश्रुत श्रोता, अमतो मता,
अविज्ञातो विज्ञाता, अमृत सर्वसंसारवर्मवर्जित सर्वसमारिणा कर्मफलविभाग-
कर्ता, एष ते आत्माऽन्तर्याम्यमृतः । अस्मादीश्वरादात्मनोऽन्यदार्तम् । ततो
होद्दालक आरुणिरुपरराम ॥ इति सप्तमं ब्राह्मणम् ॥

अत परं अशनायादिविनिर्मुक्त निरुपाधिकं साक्षादपरोक्षात्सर्वान्तरं ब्रह्म वक्तव्यमित्यत आरंभ —

अथ ह वाचकनव्युवाच ब्राह्मणा भगवन्तो हंताहमिमं द्वौ प्रश्नौ प्रक्ष्यामि तौ चेन्मे वक्ष्यति न जातु युष्माकमिमं कश्चिद्ब्रह्मोद्य जेतेति पृच्छ गार्गीति ॥१॥

अथ ह वाचकव्युवाच । पूर्व याज्ञवल्क्येन निषिद्धा मूर्धपातभयादुपरता सती पुन प्रष्टु ब्राह्मणानुज्ञा प्रार्थयते । हे ब्राह्मणा भगवत पूजावन्त शृणुत मम वच । हंताहमिमं याज्ञवल्क्यं पुनर्द्वौ प्रश्नौ प्रक्ष्यामि, यद्यनुमतिर्भवतामास्ति । तौ प्रश्नौ चेद्यदि वक्ष्यति कथयिष्यति मे, कथंचिन्न वै जातु कदाचिद्युष्माक मध्ये इमं याज्ञवल्क्यं कश्चिद्ब्रह्मोद्य ब्रह्मवदनं प्रति जेता न वै कश्चिद्भवेदिति । एवमुक्ता ब्राह्मणा अनुज्ञां प्रददुः पृच्छ गार्गीति ॥

सा होवाचाह वै त्वा याज्ञवल्क्य यथा काश्यो वा वैदेहो वोऽग्रपुत्र उज्ज्य धनुरधिज्य कृत्वा द्वौ बाणवन्तौ सपत्नातिव्याधिनौ हस्ते कृत्वोपोत्तिष्ठे-
देवमेवाह त्वा द्वाभ्यां प्रश्नाभ्यामुपोदस्था तौ मे ब्रूहीति पृच्छ गार्गीति ॥२॥

लब्धानुज्ञा ह याज्ञवल्क्य सा होवाच । अह वै त्वा त्वा द्वौ प्रश्नौ प्रक्ष्यामीत्यनुषज्यते । कौ ताविति जिज्ञासाया तयोर्दुरुत्तरत्वं द्योतयितुं दृष्टात-
पूर्वकं तावाह— हे याज्ञवल्क्य यथा लोके काश्य काशिषु भव काश्य प्रसिद्ध शौर्य काश्ये, वैदेहो वा विदेहानां वा राजा, उग्रपुत्र शूरान्वय इत्यर्थः । उज्ज्यमवतारितज्याकं वनु पुनरधिज्यमारोपितज्याकं कृत्वा द्वौ बाणवन्तौ बाणशब्देन शराग्रे यो वशखड्गं संवीयते तेन विनापि शरो भवतीत्यतो विश-
नष्टि बाणवन्ताविति । द्वौ बाणवन्तौ शरौ तयोरेव विशेषणं सपत्नातिव्याधिनौ शत्रो पीडाकरावतिशयेन, हस्ते कृत्वोपोत्तिष्ठेत्समापत आत्मानं दर्शयेत्, एवमेवाह त्वा त्वा शरस्थानीयाभ्यां प्रश्नाभ्यां द्वाभ्यामुपोदस्था उत्थितवत्यस्मि त्वत्समापे । तौ मे ब्रूहीति ब्रह्मविच्चेत् । आहेतरं पृच्छ गार्गीति ॥

सा होवाच यदूर्ध्वं याज्ञवल्क्य दिवो यदवाकपृथिव्या यदंतरा द्यावा-
पृथिवी इमे यद्भूतं च भवत्तु भविष्यत्चेत्याचक्षते कस्मिंस्तदोतं च प्रोत चेति ॥३॥

सा होवाच यदूर्ध्वमुपरि दिव अडकपालात् यच्चावागध पृथिव्या अधोऽण्डकपालात् यच्चातरा मध्ये द्यावापृथिवी द्यावापृथिव्यो अण्डकपालयो , इमे च द्यावापृथिवी यत् भूतं यच्चातीत भवच्च वर्तमान स्वव्यापारस्थं, भविष्यच्च वर्तमानादूर्ध्वकालभाविलिगगम्य यत्सर्वमेतदाचक्षते कथयन्त्यागमत , तत्सर्वं द्वैतजात यस्मिन्नेकीभवतीत्यर्थ । तत्सूत्रसंज्ञं पूर्वोक्त कस्मिन्नोतं च प्रोतं च पृथिवीवातुरिवाप्नु ॥

स होवाच यदूर्ध्वं गार्गि दिवो यदवाक्पृथिव्या यदंतरा द्यावापृथिवी इमे यद्भूतं च भवच्च भविष्यच्चेत्याचक्षत आकाशे तदोतं च प्रोतं चेति ॥४॥

स होवाचेतर — हे गार्गि यत्त्वयोक्तमूर्ध्वं दिव इत्यादि तत्सर्वं यत्सूत्रमाचक्षते तत्सूत्र आकाशे तदोतं च प्रोतं च, यदेतद्व्याकृत सूत्रात्मक जगदव्याकृताकाशे, अप्सिख पृथिवीधातुन्निष्वपि कालेषु वर्तते उत्पत्तौ स्थितौ लये च ॥

सा होवाच नमस्तेऽस्तु याज्ञवल्क्य यो म एत व्यवोचोऽपरस्मै धारयस्वेति पृच्छ गार्गीति ॥५॥

पुन सा होवाच । नमस्तेऽस्त्वित्यादि प्रश्नस्य दुर्वचत्वप्रदर्शनार्थम् । यो मे ममैतं प्रश्न व्यवोचो विशेषेणापाकृतवानसि । एतस्य दुर्वचत्वे कारणं—सूत्रमेव तावदगम्यमितरैर्दुर्वार्च्यं, किमुत तद्यस्मिन्नोतं च प्रोतं चेति । अतो नमोऽस्तु ते तुभ्यम् । अपरस्मै द्वितीयाय प्रश्नाय धारयस्व दृढी कुर्वात्मानमित्यर्थ । पृच्छ गार्गीतीतर आह ॥

सा होवाच यदूर्ध्वं याज्ञवल्क्य दिवो यदवाक्पृथिव्या यदंतरा द्यावापृथिवी इमे यद्भूतं च भवच्च भविष्यच्चेत्याचक्षते कस्मिस्तदोतं च प्रोतं चेति ॥६॥

व्याख्यातमन्यत् । सा होवाच यदूर्ध्वं याज्ञवल्क्येत्यादिप्रश्नं प्रतिवचनं च उक्तस्यैवार्थस्यावधारणार्थं पुनरुच्यते । न किञ्चिदपूर्वमर्थान्तरमुच्यते ॥

स होवाच यदूर्ध्वं गार्गि दिवो यदवाक्पृथिव्या यदंतरा द्यावापृथिवी इमे यद्भूतं च भवच्च भविष्यच्चेत्याचक्षत आकाश एव तदोतं च प्रोतं चेति कस्मिन्नु खल्वकाश ओतश्च प्रोतश्चेति ॥७॥

सर्वं यथोक्तं गार्ग्या प्रत्युच्चार्य तमेव पूर्वोक्तमर्थमवधारितवानाकाश एवेति याज्ञवल्क्य । गार्ग्याह— कस्मिन्नु खल्वाकाश ओतश्च प्रोतश्चेति । आकाशमेव तावत्कालत्रयातीतत्वात् दुर्वाच्यम् । ततोऽपि कष्टतरमक्षरं यस्मिन्नाकाशमोतं च प्रोतं च, अतोऽवाच्यमिति कृत्वा न प्रतिपद्यते सा अप्रतिपत्तिर्नाम निग्रहस्थानं तार्किकसमये । अथावाच्यमपि वक्ष्यति तथापि विप्रतिपत्तिर्नाम निग्रहस्थानम् । विरुद्धा प्रतिपत्तिर्हि सा यदवाच्यस्य वदनम् । अतो दुर्वचनं प्रश्न मन्यते गार्गी ॥

स होवाचैतद्वै तदक्षरं गार्गि ब्राह्मणा अभिवदन्त्यस्थूलमनण्वहस्वमदीर्घमलोहितमन्नेहमच्छायमतमोऽवाय्वनाकाशमसगमरसमगंधमचक्षुष्कमश्रोत्रमवागमनोऽतेजस्कमप्राणममुखममात्रमनतरमबाह्यं न तदश्नाति किंचन न तदश्नाति कश्चन ॥८॥

तद्दोषद्वयमपि परिजिहीर्षन्नाह— स होवाच याज्ञवल्क्य । एतद्वै तद्यत्पृष्ठवत्यसि कस्मिन्नु खल्वाकाश ओतश्च प्रोतश्चेति । किं तत् ? अक्षरं यच्च क्षीयते न क्षरतीति वाऽक्षरं तदक्षरं हे गार्गि ब्राह्मणा ब्रह्मविदोऽभिवदन्ति । ब्राह्मणाभिवदनकथनेन नाहमवाच्यं वक्ष्यामि न च न प्रतिपद्येयमित्येव दोषद्वयं परिहरति । एवमपाकृते प्रश्ने पुनर्गार्ग्या प्रतिवचनं द्रष्टव्यं— ब्रूहि किं तदक्षरं यद्ब्राह्मणा अभिवदन्ति । इत्युक्तं आह— अस्थूलं तत्स्थूलादन्यत् । एव तर्ह्यणु, अनणु । अस्तु तर्हि ह्रस्व, अह्रस्वम् । एवं तर्हि दीर्घ, नापि दीर्घमदीर्घम् । एवमेतैश्चतुर्भिः परिमाणप्रतिषेधैः द्रव्यधर्म प्रतिषिद्धो, न द्रव्यं तदक्षरमित्यर्थः । अस्तु तर्हि लोहितो गुणः, ततोऽप्यन्यदलोहितम् । आग्नेयो गुणो लोहितः । भवतु तर्ह्यपां लेहन, नांनेहम् । अस्तु तर्हि च्छाया सर्वथाऽप्यनिर्देश्यत्वात्, छायायाः अप्यन्यदच्छायम् । अस्तु तर्हि तमः, अतमः । भवतु वायुस्तर्हि, अवायुः । भवेत्तर्ह्यनाकाश, अनाकाशम् । भवतु तर्हि सगात्मकं जतुवत्, असंगम् । रसोऽस्तु तर्हि, अरसम् । तथा गंधोऽस्त्वगंधम् । अस्तु तर्हि चक्षुरचक्षुष्कः, न हि चक्षुरस्य करणं विद्यतेऽतोऽचक्षुष्कम् । ‘पश्यत्यचक्षुः’ इति मन्त्रवर्णात् । तथाऽश्रोत्रं ‘स शृणोत्यकर्णः’ इति । भवतु तर्हि वागवाक् । तथाऽमनः । तथाऽतेजस्कमविद्यमानं तेजोऽस्य तदतेजस्कम् । न हि तेजोऽग्न्यादिप्रकाशवदस्य विद्यते । अप्राणमाध्यात्मिको वायुः प्रतिषि-

ध्यतेऽप्राणमिति । मुखं तर्हि द्वारं तदमुखम् । अमात्रं मीयते येन तन्मात्रम-
मात्रं मात्रारूपं तन्न भवति न तेन किञ्चिन्मीयते । अस्तु तर्हि च्छिद्रवदनन्तरं
नास्यान्तरमस्ति । सभवेत्तर्हि बहिस्तस्य, अबाह्यम् । अस्तु तर्हि भक्षयितुं तन्न
तदश्नाति किञ्चन । भवेत्तर्हि भक्ष्यं कस्यचिन्न तदश्नाति कश्चन । सर्वविशेषण-
रहितमित्यर्थः । एकमेवाद्वितीयं हि तत्केन किं विशिष्यते ॥

एतस्य वा अक्षरस्य प्रशासने गार्गि सूर्याचद्रमसौ विधृतौ तिष्ठत
एतस्य वा अक्षरस्य प्रशासने गार्गि द्यावापृथिव्यौ विधृते तिष्ठत एतस्य वा
अक्षरस्य प्रशासने गार्गि निमेषा मुहूर्ता अहोरात्राण्यर्धमासा मासा ऋतव-
संवत्सरा इति विधृतास्तिष्ठन्त्येतस्य वा अक्षरस्य प्रशासने गार्गि प्राच्यो-
ऽन्या नद्य स्यदन्ते श्वेतेभ्यः पर्वतेभ्यः प्रतीच्योऽन्या यां या च दिशमन्वे-
तस्य वा अक्षरस्य प्रशासने गार्गि ददतो मनुष्या प्रशंसन्ति यजमान देवा
दर्वी पितरोऽन्वायत्ता ॥९॥

अनेकविशेषणप्रतिषेधप्रयासादस्ति त्वं तावदक्षरस्योपगमितं श्रुत्या ।
तथापि लोकबुद्धिमपेक्ष्याशक्यते यतोऽतोऽस्ति त्वायानुमानं प्रमाणमुपन्यस्यति
एतस्य वा अक्षरस्य । यदेतद्विगतमक्षरं सर्वान्तरं साक्षादपरोक्षाद्वह्म, य आत्मा
अशनायादिवर्मातीतः एतस्य वा अक्षरस्य प्रशासने । यथा राज्ञः प्रशासने
राज्यमस्फुटितं नियतं वर्तते एवमेतस्याक्षरस्य प्रशासने हे गार्गि सूर्याचद्रमसौ,
सूर्यश्च चद्रमाश्च सूर्याचद्रमसौ अहोरात्रयोर्लोकप्रदीपौ तादर्थ्येन प्रशासित्रा
ताभ्यां निर्वर्त्यमानलोकप्रयोजनविज्ञानवता निर्मितौ च स्यातां माधारणसर्व-
प्राणिप्रकाशोपकारकत्वात् लौकिकप्रदीपवत् । तस्मादस्ति तद्येन विधृतावीश्वरौ
स्वतंत्रौ मन्तौ निर्मितौ तिष्ठतौ नियतदेशकालनिमित्तोदयास्तमयवृद्धिक्षयाभ्यां
वर्तते । तदस्यैवमेतयोः प्रशासित्रक्षरं, प्रदीपकर्तृविचारयितृवत् । एतस्य वा
अक्षरस्य प्रशासने गार्गि द्यावापृथिव्यौ द्यौश्च पृथिवी च सावयवत्वास्फुटनस्व-
भावे अपि सत्यौ गुरुत्वात्पतनस्वभावे संयुक्तत्वाद्वियोगस्वभावे चेतनावदभिमा-
निदेवताधिष्ठितत्वात् स्वतंत्रे अपि एतस्याक्षरस्य प्रशासने वर्तते विधृते तिष्ठतः ।
एतद्व्यक्षरं सर्वव्यवस्थासेतुं सर्वमर्यादाविधरणम् । अतो नास्याक्षरस्य प्रशासनं
द्यावापृथिव्यावतिक्रामतः । तस्मात्सिद्धमस्यास्तित्वमक्षरस्य । अव्यभिचारि हि
तल्लिङ्गं यत् द्यावापृथिव्यौ नियते वर्तते । चेतनावन्तः प्रशासितारमससारिण-

मंतरेण नैतद्युक्तम् । “येन द्यौरग्रा पृथिवी च दृढा” इति मंत्रवर्णात् ।

एतस्य वा अक्षरस्य प्रशासने गार्गि निमेषा मुहूर्ता इत्येते कालावयवा सर्वस्य अतीतानागतवर्तमानस्य जनिमत कलयितार । यथा लोके प्रभुणा नियतो गणक सर्वमाय व्यय चाप्रमत्तो गणयति, तथा प्रभुस्थानीय एषा कालावयवाना नियता । तथा प्राच्य प्रागंचना पूर्वदिग्गमना नद्य स्यंदन्ते स्रवन्ति श्वेतेभ्यो हिमवदादिभ्य पर्वतेभ्यो गिरिभ्यो गगाद्या नद्यस्ताश्च यथा प्रवर्तिता एव नियता । प्रवर्तन्तेऽन्यथाऽपि प्रवर्तितुमुत्सहन्त्य । तदेतल्लिङ्ग प्रशास्तु । प्रतीचोऽन्या प्रतीची दिशमचन्ति सिन्धवाद्या नद्यः । अन्याश्च या या दिशमनुप्रवृत्तास्ता ता न व्यभिचरन्ति । तच्च लिङ्गम् ।

किंच ददतो हिरण्यादीन्प्रयच्छत आत्मपीडा कुर्वतोऽपि प्रमाणज्ञा अपि मनुष्या प्रशसन्ति । तत्र यच्च दीयते ये च ददति ये च प्रतिगृह्णन्ति तेषामिहैव समागमो विलयश्चान्वक्षो दृश्यते । अदृष्टस्तु पर समागम । तथापि मनुष्या ददतां दानफलेन संयोग पश्यन्त प्रमाणज्ञतया प्रशसन्ति । तच्च कर्मफलेन संयोजयितरि कर्तु कर्मफलविभागज्ञे प्रशास्तर्यसति न स्यात् । दानक्रियायाः प्रत्यक्षविनाशित्वात् । तस्मादस्ति दानकर्तृणा फलेन संयोजयिता । अपूर्वमिति चेन्न । तत्सद्भावे प्रमाणानुपपत्ते । प्रशास्तुरपीति चेन्न । आगमतात्पर्यस्य सिद्धत्वात् । अवोचाम ह्यागमस्य वस्तुपरत्वम् । किंचान्यत् । अपूर्वकल्पनाया चार्थापत्ते क्षयोऽन्यथैवोपपत्ते । सेवाफलस्य सेव्यात्प्राप्तिदर्शनात् । सेवायाश्च क्रियात्वात्तत्सामान्याच्च यागदानहोमादाना सेव्यादीश्वरादे फलप्राप्तिरुपपद्यते । दृष्टक्रियाधर्मसामर्थ्य अपरित्यज्यैव फलप्राप्तिकल्पनोपपत्तौ दृष्टक्रियाधर्मसामर्थ्य-परित्यागो न न्याय्य । कल्पनाविक्रयाच्च । ईश्वर कल्पयोऽपूर्व वा । तत्र क्रियायाश्च स्वभाव सेव्यात्फलप्राप्तिर्दृष्टा न त्वपूर्वात् । न चापूर्वं दृष्टम् । तत्रापूर्वमदृष्टं कल्पयितव्यं तस्य च फलदातृत्वे सामर्थ्यं, सामर्थ्यं च सति दान चाभ्यविक्रमिति । इह तु ईश्वरस्य सेव्यस्य सद्भावमात्रं कल्प्य, नतु फलदान-सामर्थ्यं दातृत्व च । सेव्यात्फलप्राप्तिदर्शनात् । अनुमान च दर्शित—
‘द्यावापृथिव्यौ विधृते तिष्ठत’ इत्यादि ।

तथा च यजमान देवा ईश्वरा सन्तो जीवनाथेऽनुगता चरुपुरोडाशा-द्युपजीवनप्रयोजनेन, अन्यथापि जीवितुमुत्सहन्त कृपणा दीना वृत्तिमाश्रित्य

स्थिता , तच्च प्रशास्तुः प्रशासनात्स्यात् । तथा पितरोऽपि तदर्थं दर्वीं दर्वी-
होममन्वायत्ता अनुगता इत्यर्थः । समानं सर्वमन्यत् ॥९॥

यो वा एतदक्षरं गार्ग्यविदित्वाऽस्मिंलोके जुहोति यजते तपस्तप्यते
बहूनि वर्षसहस्राण्यतवदेवास्य तद्भवति यो वा एतदक्षरं गार्ग्यविदित्वाऽ-
स्माल्लोकात्प्रैति स कृपणोऽथ य एतदक्षरं गार्गि विदित्वाऽस्माल्लोकात्प्रैति स
ब्राह्मण ॥१०॥

इतश्चास्ति तदक्षरं यस्मात्तदज्ञाने नियता संसारोपपत्तिः । भवितव्यं तु
तेन यद्विज्ञानात्तद्विच्छेदो, न्यायोपपत्तेः । ननु क्रियात एव तद्विच्छित्ति-
स्यादिति चेत् । न । यो वा एतदक्षरं हे गार्ग्यविदित्वाऽविज्ञाय अस्मिंलोके
जुहोति यजते तपस्तप्यते यद्यपि बहूनि वर्षसहस्राणि, अंतवदेवास्य तत्फलं
भवति, तत्फलोपभोगान्ते क्षीयन्त एवास्य कर्माणि । अपि च यद्विज्ञानात्कार्य-
ण्यात्ययं संसारविच्छेदो, यद्विज्ञानाभावाच्च कर्मकृतकृपणं कृतफलस्यैवोप-
भोक्ता जननमरणप्रबंधारूढं संसरति, तदस्यैव प्रशासितृ । तदेतदुच्यते—
यो वा एतदक्षरं गार्ग्यविदित्वा अस्माल्लोकात्प्रैति स कृपणः, पणक्रीत इव
दासादिः । अथ य एतदक्षरं गार्गि विदित्वा अस्माल्लोकात्प्रैति स ब्राह्मणः ॥१०॥

अग्नेर्दहनप्रकाशकत्ववत् स्वाभाविकमस्य प्रशास्तृत्वमचेतनस्यैव इत्यतः
आह—

तद्वा एतदक्षरं गार्ग्यदृष्टं द्रष्टृश्रुतं श्रोत्रमंतं मन्त्रविज्ञातं विज्ञातृ नान्य-
दतोऽस्ति द्रष्टृ नान्यदतोऽस्ति श्रोतृ नान्यदतोऽस्ति मंतृ नान्यदतोऽस्ति
विज्ञात्रेतस्मिंश्च स्वत्वक्षरे गार्ग्याकाश ओतश्च प्रोतश्चेति ॥११॥

तद्वा एतदक्षरं गार्गि अदृष्टं न केनचित् दृष्टं अविषयत्वात्स्वयं तु द्रष्टृ
दृष्टिस्वरूपत्वात् । तथाऽश्रुतं श्रोत्राविषयत्वात्स्वयं श्रोतृ श्रुतिस्वरूपत्वात् ।
तथाऽमंतं मनसोऽविषयत्वात् । स्वयं मंतृ मतिस्वरूपत्वात् । तथाऽविज्ञातं
बुद्धेरविषयत्वात्स्वयं विज्ञातृ विज्ञानस्वरूपत्वात् । किंच नान्यदतोऽस्मादक्षरा-
दस्ति नास्ति किंचित् द्रष्टृ दर्शनक्रियाकर्तृ । एतदेवाक्षरं दर्शनक्रियाकर्तृ सर्वत्र ।
तथा नान्यदतोऽस्ति श्रोतृ । तदेवाक्षरं श्रोतृ सर्वत्र । नान्यदतोऽस्ति मंतृ ।
तदेवाक्षरं मंतृ सर्वत्र सर्वमनोद्वारेण । नान्यदतोऽस्ति विज्ञातृ विज्ञानक्रियाकर्तृ,
तदेवाक्षरं सर्वबुद्धिद्वारेण विज्ञानक्रियाकर्तृ, नाचेतनं प्रधानमन्यद्वा । एतस्मिंश्च

खल्वक्षरं गार्गाकाश ओतश्च प्रोतश्चेति । यदेव साक्षादपरोक्षाद्ब्रह्म, य आत्मा सर्वान्तरोऽशनायादिसंसारवर्मातीतो, यस्मिन्नाकाश ओतश्च प्रोतश्च, एषा परा काष्ठा, एषा परा गतिरेतत्परं ब्रह्म, एतत्पृथिव्यादेराकाशान्तस्य सत्यस्य सत्यम् ॥

सा होवाच ब्राह्मणा भगवन्तस्तदेव बहु मन्येध्वं यदस्मान्नमस्कारेण मुच्येध्वं न वै जातु युष्माकमिमं कश्चिद्ब्रह्मोद्य जेतेति ततो ह वाचक्नव्युपर-
राम ॥१२॥ इति अष्टमं ब्राह्मणम् ॥

सा होवाच । हे ब्राह्मणा भगवन्त शृणुत मदीयं वच तदेव बहु मन्येध्वम् । किं तत् ? यदस्माद्याज्ञवल्क्यान्नमस्कारेण मुच्येध्वमस्मै नमस्कारं कृत्वा तदेव बहु मन्यन्वमित्यर्थः । जयस्त्वस्य मनसाऽपि न आशंसनीयः, किमुत कार्यतः । कस्मात् ? न वै युष्माकं मध्ये जातु कदाचिदर्षाम याज्ञवल्क्यं ब्रह्मोद्य प्रति जेता । प्रश्नौ चेन्मह्य वक्ष्यति न जेता भवितेति पूर्वमेव मया पतिज्ञातः, अद्यापि ममायमेव निश्चयो, ब्रह्मोद्य प्रत्येतत्तुल्यो न कश्चिद्विद्यते इति । ततो ह वाचक्नव्युपरराम ॥१२॥

अत्र अंतर्यामिब्राह्मणे एतदुक्तम् । यं पृथिवी न वेद, यं सर्वाणि भूतानि न विदुरिति च । यमतर्यामिणं न विदुर्ये च न विदुर्यच्च तदक्षर दर्शनादिक्रियाकर्तृत्वेन सर्वेषां चेतनाधातुरित्युक्तम् । कस्त्वेषां विशेषः किं वा सामान्यमिति ॥

तत्र केचिदाचक्षते । परस्य महासमुद्रस्थानीयस्य ब्रह्मणोऽक्षरस्य अप्रचलितस्वरूपस्य ईषत्प्रचलितावस्थाऽन्तर्यामी । अत्यंतप्रचलितावस्था क्षेत्रज्ञो यः तं न वेदान्तर्यामिणम् । तथान्या पंचावस्थां परिकल्पयन्ति । तथा अष्टावस्थां ब्रह्मणो भवन्तीति वदन्ति । अन्येऽक्षरस्य शक्तय एता इति वदन्ति अनंतशक्तिमदक्षरमिति च । अन्ये त्वक्षरस्य विकारा इति वदन्ति । अवस्था-
शक्ती तावन्नोपपद्येते । अक्षरस्य अशनायादिसंसारधर्मातीतत्वश्रुतेः । न ह्यशनायाद्यतीतत्व अशनायादिधर्मवदवस्थावत्त्वं चैकस्य युगपदुपपद्यते । तथा शक्तिमत्त्वं च । विकारावयवत्वे च दोषा प्रदर्शिताश्चतुर्थे । तस्मादेता असत्या सर्वा कल्पना ॥

कस्तर्हि भेद एषाम् ? उपाधिकृत इति ब्रूमः । न स्वतः एषां भेदोऽभेदो

वा । सेधवघनवरप्रज्ञानघनैकरसस्वाभाव्यात् । ‘अपूर्वमनपरमनतरमबाह्यम्’ ‘अयमात्मा ब्रह्म’ इति च श्रुते । ‘सबाह्याभ्यंतरो ह्यज’ इति चाथर्वणे । तस्मान्निरुपाधिकस्य आत्मनो निरुपाख्यत्वान्निर्विशेषत्वादिकत्वाच्च ‘नेति नेति’ इति व्यपदेशो भवति । अविद्याकामकर्मविशिष्टकार्यकरणोपाधिः आत्मा ससारी जीव उच्यते । नित्यनिरतिशयज्ञानशक्त्युपाधि आत्माऽन्तर्यामीश्वर उच्यते ।

स एव निरुपाधि केवल शुद्ध स्वेन स्वभावेनाक्षर पर उच्यते । तथा हिरण्यगर्भाव्याकृतदेवताजातिपिडमनुष्यतिर्यक्प्रेतादिकार्यकरणोपाधिभि विशिष्ट तदाख्यस्तद्रूपो भवति । तथा ‘तदेजति तन्नैजति’ इति व्याख्यातम् । तथा ‘एष त आत्मा’ ‘एष सर्वभूतान्तरात्मा’ ‘एष सर्वेषु भूतेषु गूढ’ ‘तत्त्वमसि’ ‘अहमेवेद सर्वम्’ ‘आत्मैवेदं सर्वम्’ ‘नान्योऽतोऽस्ति द्रष्टा’ इत्यादिश्रुतयो न विरुध्यन्ते । कल्पनान्तरेष्वेता श्रुतयो न गच्छन्ति । तस्मात् उपाधिभेदेनैव एषा भेदो नान्यथा । ‘एकमेवाद्वितीयं’ इत्यवधारणात्सर्वोपनिषत्सु ॥ इति अष्टम ब्राह्मणम् ॥

३ ८ —

अथ हैनं विदग्ध शाकल्य पप्रच्छ । पृथिव्यादीना सूक्ष्मतारतम्यक्रमेण पूर्वस्य पूर्वस्य उत्तरस्मिन्नुत्तरस्मिन्नोत्तरोत्तमाभाव कथमन्तर्वान्तर ब्रह्म प्रकाशितवान् । तस्य च ब्रह्मणो व्याकृतविषये सूत्रभेदेषु नियन्तृत्वमुक्तं, व्याकृतविषये व्यक्ततरं लिंगमिति । तस्यैव ब्रह्मण साक्षादपरोक्षत्वे निर्यतव्यदेवताभेदसंकोच-विकासद्वारेण अविगंतव्ये इति तदर्थं शाकल्यब्राह्मणमारभ्यते—

अथ हैनं विदग्ध. शाकल्य पप्रच्छ कति देवा याज्ञवल्क्येति स हैतयैव निविदा प्रतिपेदे यावन्तो वैश्वदेवस्य निविद्युच्यन्ते त्रयश्च त्री च शता त्रयश्च त्री च सहस्रेत्योमिति होवाच कस्येव देवा याज्ञवल्क्येति त्रयस्त्रिंशदित्योमिति होवाच कस्येव देवा याज्ञवल्क्येति षडित्योमिति होवाच कस्येव देवा याज्ञवल्क्येति त्रय इत्योमिति होवाच कस्येव देवा याज्ञवल्क्येति द्वावित्योमिति होवाच कस्येव देवा याज्ञवल्क्येत्यध्यर्ध इत्योमिति होवाच कस्येव देवा याज्ञवल्क्येत्येक इत्योमिति होवाच कतमे ते त्रयश्च त्री च शता त्रयश्च त्री च सहस्रेति ॥१॥

अथ हैनं विदग्ध इति नामतः शकलस्यापत्यं शाकल्यं पप्रच्छ । कति-
संख्याका देवा हे याज्ञवल्क्येति । स याज्ञवल्क्यो ह किल एतयैव वक्ष्यमाणया
निविदा प्रतिपेदे संख्या, यां संख्यां पृष्ठवाञ्छाकल्यं । यावन्तो यावत्संख्याका
देवा वैश्वदेवस्य शस्त्रस्य निविदि । निविन्नाम देवतासंख्यावाचकानि मंत्रपदानि
कानिचिद्वैश्वदेवे शस्त्रे शस्यन्ते तानि निवित्संज्ञकानि । तस्या निविदि यावन्तो
देवा श्रूयन्ते तावन्तो देवा इति । का पुनः सा निविदिति । तानि निवित्पदानि
प्रदर्शयन्ते— त्रयश्च त्री च शता त्रयश्च देवा, देवानां त्री च त्रीणि च
शतानि । पुनरप्येव त्रयश्च त्री च सहस्रा सहस्राप्येतावन्तो देवा इति ।
शाकल्योऽप्योमिति होवाच । एवमेषा मध्यमा संख्या सम्यक्तया ज्ञाता ।
पुनस्तेषामेव देवानां संकोचविषया संख्या पृच्छति । कत्येव देवा याज्ञवल्क्येति ।
त्रयस्त्रिंशत्षट्त्रयो द्वौ अध्यर्थे एक इति । देवतासंकोचविकासविषया संख्या पृष्ट्वा
पुनः संख्येयस्वरूपं पृच्छति— कतमे ते त्रयश्च त्री च शता त्रयश्च त्री च
सहस्रेति ॥

स होवाच महिमान एवैषामेते त्रयस्त्रिंशत्त्वेव देवा इति कतमे ते
त्रयस्त्रिंशदित्यष्टौ वसव एकादश रुद्रा द्वादशादित्यास्त एकात्रिंशदिन्द्रश्चैव
प्रजापतिश्च त्रयस्त्रिंशाविति ॥२॥

म होवाचेतर — महिमानो विभूतय एषा त्रयस्त्रिंशत देवानां एते
त्रयश्च त्री च शतेत्यादयः । परमार्थतस्तु त्रयस्त्रिंशत्त्वेव देवा इति । कतमे ते
त्रयस्त्रिंशदित्युच्यते । अष्टौ वसव एकादश रुद्रा द्वादश आदित्यास्त एकात्रिंशत्
इन्द्रश्चैव प्रजापतिश्च त्रयस्त्रिंशाविति त्रयस्त्रिंशत पूरणौ ॥

कतमे वसव इत्यग्निश्च पृथिवी च वायुश्चांतरिक्षं चादित्यश्च द्यौश्च
चन्द्रमाश्च नक्षत्राणि चैते वसव एतेषु हीदं सर्वं हितमिति तस्मा-
द्वसव इति ॥३॥

कतमे वसव इति तेषां स्वरूपं प्रत्येकं पृच्छयते । अग्निश्च पृथिवी चैति
अग्न्याद्या नक्षत्रान्ता एते वसवः । प्राणिनां कर्मफलाश्रयत्वेन कार्यकरणसंघात-
रूपेण तज्जिवासत्त्वेन च विपरिणमन्तो जगदिदं सर्वं वासयन्ति वसन्ति च ।
तैः यस्माद्वासयन्ति तस्माद्वसव इति ॥

कतमे रुद्रा इति दशेमे पुरुषे प्राणा आत्मैकादशस्ते यदास्माच्छरीरान्मर्त्यादुत्क्रामन्त्यथ रोदयन्ति तद्यद्रोदयन्ति तस्माद्रुद्रा इति ॥४॥

कतमे रुद्रा इति । दशेमे पुरुषे कर्मबुद्धीन्द्रियाणि प्राणा आत्मा मन एकादश, एकादशाना पूरण । ते एते प्राणा यदा अस्माच्छरीरान्मर्त्यात्प्राणिना कर्मफलोपभोगक्षये उत्क्रामन्ति, अथ तदा रोदयन्ति तत्संबन्धिन । तत्तत्र यस्माद्रोदयन्ति ते संबन्धिनस्तस्माद्रुद्रा इति ॥

कतम आदित्या इति द्वादश वै मासा. संवत्सरस्यैत आदित्या एते हीद सर्वमाददाना यन्ति ते यदिद सर्वमाददाना यन्ति तस्मादादित्या इति ॥५॥

कतम आदित्या इति । द्वादश वै मासा संवत्सरस्य कालस्यावयवा प्रसिद्धा, एते आदित्या । कथम् । एते हि यस्मात्पुन पुन परिवर्तमाना प्राणिनामायूषि कर्मफल च आददाना गृह्णन्त उपाददतो यन्ति गच्छन्ति, ते यद्यस्मादेवमिदं सर्वमाददाना यन्ति तस्मादादित्या इति ॥

कतम इद्रः कतमः प्रजापतिरिति स्तनयित्नुरेवेन्द्रो यज्ञ प्रजापतिरिति कतम स्तनयित्नुरित्यशनिरिति कतमो यज्ञ इति पशव इति ॥६॥

कतम इद्रः कतम प्रजापतिरिति । स्तनयित्नुरेवेन्द्रो यज्ञ प्रजापतिरिति । कतम स्तनयित्नुरित्यशनिरिति । अशनिर्वज्र वीर्य बल, यत्प्राणिन प्रमा पयति स इद्र । इन्द्रस्य हि तत्कर्म । कतमो यज्ञ इति पशव इति । यज्ञस्य हि साधनानि पशव । यज्ञस्यारूपत्वात्पशुसाधनाश्रयत्वाच्च पशवो यज्ञ इत्युच्यते ॥

कतमे षडित्यग्निश्च पृथिवी च वायुश्चांतरिक्ष चादित्यश्च द्यौश्चैते षडेते हीद सर्वं षडिति ॥७॥

कतमे षडिति । त एवाग्न्यादयो वसुत्वेन पठिताश्चद्रमस नक्षत्राणि च वर्जयित्वा षड्भवन्ति षट्संख्याविशिष्टा । एते हि यस्मात्त्रयस्त्रिंशदादि यदुक्तमिदं सर्वं, एत एव षड्भवन्ति । सर्वो हि वस्वादिविस्तर एतेष्वेव षट्सु अंतर्भवतीत्यर्थ ॥

कतमे ते त्रयो देवा इतीम एव त्रयो लोका एषु हीमे सर्वे देवा इति

कतमौ तौ द्वौ देवावित्यन्न चैव प्राणश्चेति कतमोऽध्यर्ध इति योऽयं पवत इति ॥८॥

कतमे ते त्रयो देवा इति । इम एव त्रयो लोका इति । पृथिवीमग्निं चैकाकृत्यैको देव , अतरिक्ष वायु चैकीकृत्य द्वितीय , दिवमादित्यं चैकीकृत्य तृतीय । ते एव त्रयो देवा इति । एषु हि यस्मात् त्रिषु देवेषु सर्वे देवा अतर्भवन्ति, तेनेत एव देवास्त्रय इत्येष नैरुक्ताना केषाचित्पक्ष । कतमौ तौ द्वौ देवाविति । अन्न चैव प्राणश्चैतौ द्वौ देवौ अनयो सर्वेषामुक्ताना अतर्भाव । कतमोऽध्यर्ध इति । योऽयं पवते वायु ॥

तदाहुर्न्यदयमेक इवैव पवतेऽथ कथमध्यर्ध इति यस्मिन्निद सर्वमध्याध्नोत्तिनाध्यर्ध इति कतम एको देव इति प्राण इति स ब्रह्म त्यदित्याचक्षते ॥९॥

तत्तत्राहुश्चेदयन्ति— यदग्र वायुरेक इवेव एक एव पवते । अथ कथमध्यर्ध इति । यदस्मिन्निद सर्वमध्याध्नोदस्मिन्वायौ सतीद सर्वमध्याध्नोत् अधि ऋद्धि प्राप्नोति, तेनाध्यर्ध इति । कतम एको देव इति प्राण इति । स प्राणो ब्रह्म सर्वदेवात्मकत्वान्महद्ब्रह्म तेन स ब्रह्म त्यदित्याचक्षते । त्यदिति तद्ब्रह्माचक्षते परोक्षाभिधायकेन शब्देन । देवानामेतदेकत्व नानात्व च । अनताना देवाना निविन्सख्याविशिष्टैवतर्भाव । तेषामपि त्रयस्त्रिंशदादिषु उत्तरोत्तरेषु यावदेकस्मिन्प्राणे । प्राणस्यैव चैकस्य सर्वोऽनन्तमख्यातो विस्तर । एवमेकश्चान्तश्च अवान्तरमख्याविशिष्टश्च प्राण एव । तत्र च देवस्यैकस्य नामरूपकर्मगुणशक्तिभेद अधिकारभेदात् ॥

इदानीं तस्यैव प्राणस्य ब्राह्मण पुनरैष्टवा भेद उपदिश्यते—

पृथिव्येव यस्यायतनमग्निर्लोको मनोज्योतिर्यो वै त पुरुषं विद्यात्सर्वस्यात्मन परायण स वे वेदिता स्यात् । याज्ञवल्क्य वेद वा अहं तं पुरुषं सर्वस्यात्मन परायणं यमात्थ य एवायं शारीरः पुरुषः स एष वदैव शाकल्य तस्य का देवतेत्यमृतमिति होवाच ॥१०॥

पृथिव्येव यस्य देवस्यायतनमाश्रय । अग्निर्लोको यस्य, लोकयत्यनेनेति लोक , पश्यतीति, अग्निना पश्यतीत्यर्थ । मनोज्योति मनसा ज्योतिषा संकल्पविकल्पादिकार्यं करोति य , योऽयं मनोज्योति । पृथिवीशरीरोऽग्निदर्शने

मनसा संकल्पयिता पृथिव्यभिमानी कार्यकरणसघातवान्देव इत्यर्थः । य एव-
विशिष्टः वै तः पुरुषं विद्याद्विजानीयात्सर्वस्यात्मनः आध्यात्मिकस्य कार्यकरण-
सघातस्य आत्मनः परमयनं पर आश्रयस्तः परायणम् । मातृजेन त्वङ्मासरुधिर-
रूपेण क्षेत्रस्थानीयेन बीजस्थानीयस्य पितृजस्य अस्थिमज्जाशुक्ररूपस्य परमयनं,
करणात्मनश्च, स वै वेदिता स्यात् । य एतदेवं वेत्ति स वै वेदिता पंडित
स्यादित्यभिप्रायः । याज्ञवल्क्यः स्व तमजानन्नेव पंडिताभिमानीत्यभिप्रायः ।

यदि तद्विज्ञाने पांडित्यं लभ्यते, वेदः वा अहं तं पुरुषं सर्वस्यात्मनः
परायणं यमात्थ यः कथयसि तमहं वेदः । तत्र शाकल्यस्य वचनं द्रष्टव्यम् ।
यदि त्वं वेत्थ तं पुरुषं ब्रूहि किंविशेषणोऽमौ ? शृणु यद्विशेषणं सः । यः
एवायं शरीरं पार्थिवाशेः शरीरे भवः शरीरो मातृजकोशत्रयरूपः इत्यर्थः ।
स एष देवो यस्त्वया पृष्टो, हे शाकल्य । कित्वास्ति तत्र वक्तव्यं विशेषणान्तरं,
तद्वदेव पृच्छैवेत्यर्थो, हे शाकल्य । स एवं प्रश्नोभितोऽमर्षवशग आह-- तोत्रा-
र्दित इव गज--तस्य देवस्य शरीरस्य का देवता, यस्मान्निष्पद्यते यः सा तस्य
देवतेत्यस्मिन्प्रकरणे विवक्षितः ? अमृतमिति होवाच । अमृतमिति यो भुक्तस्या-
न्नस्य रसो मातृजस्य लोहितस्य निष्पत्तिहेतुः । तस्माद्ध्वज्वरसाल्लोहितं निष्पद्यते
स्त्रिया श्रितं, ततश्च लोहितमयं शरीरं बीजाश्रयम् । समानमन्यत् ॥१०॥

काम एव यस्यायतनं हृदयं लोको मनोज्योतिर्यो वै तं पुरुषं
विद्यात्सर्वस्यात्मनः परायणं स वै वेदिता स्यात् । याज्ञवल्क्यः वेदः वा अहं
तं पुरुषं सर्वस्यात्मनः परायणं यमात्थ यः एवायं काममयः पुरुषः स
एष वदेव शाकल्य तस्य का देवतेति स्त्रिय इति होवाच ॥११॥

काम एव यस्यायतनम् । स्त्रीव्यक्तिकराभिलाषः कामः कामशरीर इत्यर्थः ।
हृदयं लोको हृदयेन बुद्ध्या पश्यति । य एवायं काममयः पुरुषोऽध्यात्ममपि
काममय एव । तस्य का देवतेति स्त्रिय इति होवाच । स्त्रीतो हि कामस्य
दीप्तिर्जायते ॥

रूपाण्येव यस्यायतनं चक्षुर्लोको मनोज्योतिर्यो वै तं पुरुषं
विद्यात्सर्वस्यात्मनः परायणं स वै वेदिता स्यात् । याज्ञवल्क्यः वेदः वा अहं
तं पुरुषं सर्वस्यात्मनः परायणं यमात्थ यः एवासावादित्ये पुरुषः स एष
वदेव शाकल्य तस्य का देवतेति सत्यमिति होवाच ॥१२॥

रूपाण्येव यस्यायतनम् । रूपाणि शुक्लकृष्णादीनि । य एवासावादित्ये पुरुष , सर्वेषा हि रूपाणा विशिष्टं कार्यमादित्ये पुरुष , तस्य का देवतेति । सत्यमिति होवाच । सत्यमिति चक्षुरुच्यते । चक्षुषो ह्यध्यात्मत आदित्य-स्याधिदैवतस्य निष्पत्तिः ॥

आकाश एव यस्यायतनं श्रोत्रं लोको मनोज्योतिर्यो वै तं पुरुषं विद्यात्सर्वस्यात्मनः परायणं स वै वेदिता स्यात् । याज्ञवल्क्य वेद वा अहं तं पुरुष सर्वस्यात्मनः परायणं यमात्थ य एवायं श्रौतः प्रातिश्रुत्क. पुरुष स एष वदैव शाकल्य तस्य का देवतेति दिश इति होवाच ॥१३॥

आकाश एव यस्यायतनम् । य एवायं श्रोत्रे भव श्रौत्र तत्रापि प्रति-श्रवणवेलाया विशेषतो भवतीति प्रातिश्रुत्कस्तस्य का देवतेति । दिश इति होवाच । दिग्भ्यो ह्यसावाध्यात्मिको निष्पद्यते ॥

तम एव यस्यायतनं हृदयं लोको मनोज्योतिर्यो वै तं पुरुषं विद्या-त्सर्वस्यात्मनः परायणं स वै वेदिता स्यात् । याज्ञवल्क्य वेद वा अहं तं पुरुष सर्वस्यात्मनः परायणं यमात्थ य एवायं छायामय पुरुष. स एष वदैव शाकल्य तस्य का देवतेति मृत्युरिति होवाच ॥१४॥

तम एव यस्यायतनम् । तम इति शार्वरायधकार परिगृह्यते । अध्यात्म छायामयोऽज्ञानमयः पुरुषस्तस्य का देवतेति । मृत्युरिति होवाच । मृत्युरधि-दैवत तस्य निष्पत्तिकारणम् ॥

रूपाण्येव यस्यायतनं चक्षुर्लोको मनोज्योतिर्यो वै तं पुरुषं विद्या-त्सर्वस्यात्मनः परायणं स वै वेदिता स्यात् । याज्ञवल्क्य वेद वा अहं तं पुरुष सर्वस्यात्मनः परायणं यमात्थ य एवायमादर्शो पुरुष स एष वदैव शाकल्य तस्य का देवतेत्यसुरिति होवाच ॥१५॥

रूपाण्येव यस्यायतनम् । पूर्वं साधारणानि रूपाण्युक्तानीह तु प्रकाश-कानि विशिष्टानि रूपाणि गृह्यन्ते । रूपायतनस्य देवस्य विशेषायतनं प्रति-बिम्बाधारमादर्शादि । तस्य का देवतेत्यसुरिति होवाच । तस्य प्रतिबिम्बाख्यस्य पुरुषस्य निष्पत्तिरसौ प्राणात् ॥

आप एव यस्यायतनं हृदयं लोको मनोज्योतिर्यो वै तं पुरुषं विद्या-त्सर्वस्यात्मनः परायणं स वै वेदिता स्यात् । याज्ञवल्क्य वेद वा अहं तं

पुरुषं सर्वस्यात्मन परायण यमात्थ य एवायमप्सु पुरुष स एष वदैव शाकल्य तस्य का देवतेति वरुण इति होवाच ॥१६॥

आप एव यस्य आयतनम् । साधारणा सर्वा आप आयतन, वापीकूप-तडागाद्याश्रयास्वप्सु विशेषावस्थानम् । तस्य का देवतेति वरुण इति । वरुणा-त्संघातकर्त्र्योऽध्यात्ममाप एव वाग्याद्यपा निष्पत्तिकारणम् ॥

रेत एव यस्यायतन हृदयं लोको मनोज्योतिर्यो वै त पुरुष विद्या-त्सर्वस्यात्मन परायण स वै वेदिता स्यात् । याज्ञवल्क्य वेद वा अहं तं पुरुष सर्वस्यात्मन. परायणं यमात्थ य एवाय पुत्रमयः पुरुष स एष वदैव शाकल्य तस्य का देवतेति प्रजापतिरिति होवाच ॥ १७॥

रेत एव यस्यायतनम् । य एवायं पुत्रमयो विशेषायतनं रेतआयतनस्य पुत्रमय इति च अम्यिमज्जाशुक्राणि पितुर्जातानि । तस्य का देवतेति । प्रजा-पतिरिति होवाच । प्रजापति पितोच्यते । पितृतो हि पुत्रस्योत्पत्ति ॥

शाकल्येति होवाच याज्ञवल्क्यस्त्वां स्विदिमे ब्राह्मणा अगारावक्षयण-मक्रता३ इति ॥१८॥

अष्टधा देवलोकपुरुषभेदेन त्रिधा त्रिधा आत्मानं प्रविभज्यावस्थित एकै-को देव प्राणभेद एवोपासनार्थं व्यपदिष्ट । अधुना दिग्विभागेन पञ्चधा प्रविभक्तस्य आत्मन्युपसंहारार्यमाह । तूर्णभूत शाकल्य याज्ञवल्क्यो ग्रहेणैवावेशयन्नाह— शाकल्येति होवाच याज्ञवल्क्य । त्वा स्विदिति वितर्के । इमे नून ब्राह्मणा अंगारावक्षयण, अगारा अवक्षीयन्ते यस्मिन्सदशादौ तदगा-रावक्षयण तन्नून त्वामकृत कृतवन्तो ब्राह्मणा, त्व तु तन्न बुभ्यसे आत्मानं मया दह्यमानमित्यभिप्राय ॥

याज्ञवल्क्येति होवाच शाकल्यो यदिदं कुरुपचालानां ब्राह्मणानत्य-वादी. किं ब्रह्म विद्वानिति दिशो वेद सदेवा सप्रतिष्ठा इति यदिदं वेत्थ सदेवाः सप्रतिष्ठा ॥१९॥

याज्ञवल्क्येति होवाच शाकल्य । यदिदं कुरुपचालानां ब्राह्मणानत्य-वादीरत्युक्तवानसि, स्वयं भीतास्त्वामंगारावक्षयणं कृतवन्त इति । किं ब्रह्म विद्वान्सन्नेवमाधिक्षिपसि ब्राह्मणान् । याज्ञवल्क्य आह— ब्रह्मविज्ञानं तावदिदं मम । किं तत्^२ दिशो वेद, दिग्विषयं विज्ञानं जाने । तच्च न केवलं दिश

एव, सदेवा देवै सह दिगाधिष्ठातृभि किंच सप्रतिष्ठा. प्रतिष्ठाभिश्च सह । इतर आह । यद्यदि दिशो वेत्य सदेवा , सप्रतिष्ठा इति । सफलं यदि विज्ञानं त्वया प्रतिज्ञातम् ॥

किंदेवतोऽस्यां प्राच्यां दिश्यसीत्यादित्यदेवत इति स आदित्यः कस्मिन्प्रतिष्ठित इति चक्षुषीति कस्मिन् चक्षुः. प्रतिष्ठितमिति रूपेष्विति चक्षुषा हि रूपाणि पश्यति कस्मिन् रूपाणि प्रतिष्ठितानीति हृदय इति होवाच हृदयेन हि रूपाणि जानाति हृदये ह्येव रूपाणि प्रतिष्ठितानि भवन्तीत्येवमेवैतद्याज्ञवल्क्य ॥२०॥

किंदेवत का देवतास्य तव दिग्भूतस्य । असौ हि याज्ञवल्क्यो हृदय-मात्मानं दिक्षु पचधा विभक्तं दिगात्मभूतं, तद्द्वारेण सर्वं जगदात्मत्वेनोपगम्य, अहमस्मि दिगात्मेति व्यवस्थित । पूर्वाभिमुख सप्रतिष्ठावचनात् । यथा याज्ञ-वल्क्यस्य प्रतिज्ञा तथैव पृच्छति । किं देवतस्त्वमस्या दिश्यसीति । सर्वत्र हि वेदे या या देवतामुपास्ते इहैव तद्भूतस्ता ता प्रतिपद्यत इति । तथाच वक्ष्यति 'देवो भूत्वा देवानप्येति' इति । अस्या प्राच्या का देवता दिगात्मनस्तवाधि-ष्ठात्री, कया देवतया त्वं प्राचीदिग्रूपेण संपन्न इत्यर्थः । इतर आह आदित्य-देवत इति । प्राच्या दिशि मम आदित्यो देवता सोऽहमादित्यदेवत । सदेवा इत्येतदुक्तं, सप्रतिष्ठा इति तु वक्तव्यमित्याह । स आदित्य कस्मिन्प्रतिष्ठित इति । चक्षुषीति । अथात्मतश्चक्षुष आदित्यो निष्पन्न इति हि मंत्रब्राह्मणवादा "चक्षो सूर्यो अजायत" "चक्षुष आदित्य" इत्यादयः । कार्यं हि कारणे प्रतिष्ठितं भवति । कस्मिन् चक्षुः प्रतिष्ठितमिति । रूपेष्विति । रूपग्रहणाय हि रूपात्मकं चक्षुः रूपेण प्रयुक्तम् । यैर्हि रूपैः प्रयुक्तं तैरात्मग्रहणायारब्ध चक्षुः । तस्मात्सादित्यं चक्षुः सह प्राच्या दिशा सह तत्स्थै सर्वै रूपेषु प्रतिष्ठितम् । चक्षुषा सह प्राची दिक्सर्वा रूपभूता तानि च कस्मिन् रूपाणि प्रतिष्ठितानीति । हृदय इति होवाच । हृदयारब्धानि रूपाणि । रूपाकारेण हि हृदयं परिणतम् । यस्मात् हृदयेन हि रूपाणि सर्वो लोको जानाति । हृदयमिति बुद्धिमनसी एकीकृत्य निर्देशः । तस्मात् हृदये ह्येव रूपाणि प्रतिष्ठितानि । हृदयेन हि स्मरणं भवति रूपाणां वासनात्मनाम् । तस्मात् हृदये रूपाणि प्रतिष्ठितानि इत्यर्थः । एवमेवैतद्याज्ञवल्क्य ॥

किं देवतोऽस्यां दक्षिणायां दिश्यसीति यमदेवत इति स यमः कस्मिन्प्रतिष्ठित इति यज्ञ इति कस्मिन्नु यज्ञ प्रतिष्ठित इति दक्षिणायामिति कस्मिन्नु दक्षिणा प्रतिष्ठितेति श्रद्धायामिति यदा ह्येव श्रद्धस्तेऽथ दक्षिणां ददाति श्रद्धायां ह्येव दक्षिणा प्रतिष्ठितेति कस्मिन्नु श्रद्धा प्रतिष्ठितेति हृदय इति होवाच हृदयेन हि श्रद्धां जानाति हृदये ह्येव श्रद्धा प्रतिष्ठिता भवतीत्येवमेवैतद्याज्ञवल्क्य ॥२१॥

किं देवतोऽस्या दक्षिणाया दिश्यसीति पूर्ववत् । दक्षिणाया दिशि का देवता तव । यमदेवत इति । यमो देवता मम दक्षिणादिर्भूतस्य । स यम कस्मिन्प्रतिष्ठित इति । यज्ञ इति । यज्ञे कारणे प्रतिष्ठितो यम सह दिशा । कथं पुनर्यज्ञस्य कार्यं यम इत्युच्यते— ऋत्विग्भिर्निष्पादितो यज्ञो, दक्षिणया यजमानस्तेभ्यो यज्ञं निष्क्रीय तेन यज्ञेन दक्षिणा दिशं सह यमेनाभिजयति । तेन यज्ञे यम कार्यत्वात्प्रतिष्ठित सह दक्षिणया दिशा । कस्मिन्नु यज्ञ प्रतिष्ठित इति । दक्षिणायामिति । दक्षिणया स निष्क्रीयते । तेन दक्षिणकार्यं यज्ञ । कस्मिन्नु दक्षिणा प्रतिष्ठितेति । श्रद्धायामिति । श्रद्धा नाम दित्सुत्वं आस्तिक्यबुद्धिर्भक्तिसहिता । कथं तस्या प्रतिष्ठिता दक्षिणा? यस्माद्यदा ह्येव श्रद्धस्तेऽथ दक्षिणा ददाति, नाश्रद्धवद्दक्षिणा ददाति । तस्माच्छ्रद्धाया ह्येव दक्षिणा प्रतिष्ठितेति । कस्मिन्नु श्रद्धा प्रतिष्ठितेति । हृदय इति होवाच । हृदयस्य हि वृत्तिः श्रद्धा यस्मात्, हृदयेन हि श्रद्धा जानाति । वृत्तिश्च वृत्तिमति प्रतिष्ठिता भवति । तस्मात् हृदये ह्येव श्रद्धा प्रतिष्ठिता भवतीति । एवमेवैतद्याज्ञवल्क्य ॥

किं देवतोऽस्यां प्रतीच्यां दिश्यसीति वरुणदेवत इति स वरुणः कस्मिन्प्रतिष्ठित इत्यप्स्विति कस्मिन्नवाप । प्रतिष्ठिता इति रेतसीति कस्मिन्नु रेतः प्रतिष्ठितमिति हृदय इति तस्मादपि प्रतिरूप जातमाहुर्हृदयादिव सृष्टो हृदयादिव निर्मित इति हृदये ह्येव रेतः प्रतिष्ठितं भवतीत्येवमेवैतद्याज्ञवल्क्य ॥२२॥

किं देवतोऽस्या प्रतीच्या दिश्यसीति । तस्या वरुणोऽधिदेवता मम । स वरुण कस्मिन्प्रतिष्ठित इत्यप्स्विति । अपा हि वरुण कार्यम् । “श्रद्धा वा आप ” “श्रद्धातो वरुणमसृजत” इति श्रुते । कस्मिन्नवाप प्रतिष्ठिता इति । रेतसीति । “रेतसो ह्याप सृष्टा” इति श्रुते । कस्मिन्नु रेत प्रति-

ष्ठितमिति । हृदय इति । यस्मात् हृदयस्य कार्यं रेत । कामो हृदयस्य वृत्तिः । कामिनो हि हृदयोद्रेतोऽधिस्कदति । तस्मादपि प्रतिरूपमनुरूपं पुत्रं जातमाहुः लौकिकाः । अस्य पितुर्हृदयादिवायं पुत्रं सृष्टो विनि सृष्टो, हृदयादिव निमित्तो यथा सुवर्णेन निर्मितं कुडलः । तस्मात् हृदये ह्येव रेतः प्रतिष्ठितं भवतीति । एवमेवैतद्याज्ञवल्क्य ॥

किदेवतोऽस्यामुदीच्या दिश्यसीति सोमदेवत इति स सोमः कस्मिन्प्रतिष्ठित इति दीक्षायामिति कस्मिन् दीक्षा प्रतिष्ठितेति सत्य इति तस्मादपि दीक्षितमाहुः सत्यं वदेति सत्ये ह्येव दीक्षा प्रतिष्ठितेति कस्मिन् सत्यं प्रतिष्ठितमिति हृदय इति होवाच हृदयेन हि सत्यं जानाति हृदये ह्येव सत्यं प्रतिष्ठितं भवतीत्येवमेवैतद्याज्ञवल्क्य ॥२३॥

किदेवतोऽस्यामुदीच्या दिश्यसीति । सोमदेवत इति । सोम इति लता सोम देवता चैकीकृत्य निर्देशः । स सोमः कस्मिन्प्रतिष्ठित इति । दीक्षायामिति । दीक्षितो हि यजमानः सोमं क्रीणाति । क्रीतेन सोमेनेष्ट्वा ज्ञानवानुत्तरां दिशं प्रतिपद्यते सोमदेवताधिष्ठितां सौम्याम् । कस्मिन्नु दीक्षा प्रतिष्ठितेति । सत्य इति । कथम्^१ यस्मात्सत्ये दीक्षा प्रतिष्ठिता, तस्मादपि दीक्षितमाहुः सत्यं वदेति, कारणत्रेषे कार्यत्रेषो मा भूदिति । सत्ये ह्येव दीक्षा प्रतिष्ठितेति । कस्मिन्नु सत्यं प्रतिष्ठितमिति । हृदय इति होवाच । हृदयेन हि सत्यं जानाति । तस्मात् हृदये ह्येव सत्यं प्रतिष्ठितं भवतीति । एवमेवैतद्याज्ञवल्क्य ॥

किदेवतोऽस्यां ध्रुवायां दिश्यसीत्यग्निदेवत इति सोऽग्निः कस्मिन्प्रतिष्ठित इति वाचीति कस्मिन् वाक्प्रतिष्ठितेति हृदय इति कस्मिन् हृदयं प्रतिष्ठितमिति ॥२४॥

किदेवतोऽस्यां ध्रुवायां दिश्यसीति । मेरोः समंततो वसतामव्यभिचारादूर्ध्वा दिग्ध्रुवेत्युच्यते । अग्निदेवत इति । ऊर्ध्वायां हि प्रकाशभूयस्त्वं, प्रकाशश्चाग्निः । सोऽग्निः कस्मिन्प्रतिष्ठित इति, वाचीति । कस्मिन् वाक्प्रतिष्ठितेति । हृदय इति । तत्र याज्ञवल्क्यः सर्वासु दिक्षु विप्रसृतेन हृदयेन सर्वा दिश आत्मत्वेनाभिसंपन्नः । स देवाः सप्रतिष्ठा दिश आत्मभूतास्तस्य नामरूपकर्मात्मभूतस्य याज्ञवल्क्यस्य । यद्रूपं तत्प्राच्या दिशा सह हृदयभूतं याज्ञवल्क्यस्य । यत्केवलं कर्म पुत्रोत्पादनलक्षणं च ज्ञानसहितं च सह फलेनाधिष्ठात्रीभिश्च

देवताभिर्दक्षिणाप्रतीच्युदीच्य कर्मफलात्मिका हृदयमेव आपन्नास्तस्य । ध्रुवया दिशा सह नाम सर्व वाग्दारेण हृदयमेव आपन्नम् । एतावद्दीदं सर्वं, यदुत रूप वा कर्म वा नाम वेति तत्सर्वं हृदयमेव । तत्सर्वात्मकं हृदयं पृच्छयते— कस्मिन् हृदयं प्रतिष्ठितमिति ॥

अहल्लिकेति होवाच याज्ञवल्क्यो यन्नैतदन्यत्रास्मन्मन्यासै यद्धृदयेतदन्यत्रास्मत्स्याच्छ्वानो वैनदधुर्वयांसि वैनद्विमथनीरन्निति ॥२५॥

अहल्लिकेति होवाच याज्ञवल्क्यो, नामान्तरेण संबोधनं कृतवान् । यत्र यस्मिन्काले एतत् हृदयमात्माऽस्य शरीरस्यान्यत्र कचिद्देशान्तरे, अस्मदस्मत्तो, वर्तत इति मन्यासै मन्यसे । याद्धि यदि ह्येतत् हृदयमन्यत्रास्मत्स्याद्धवेत श्वानो वैनच्छरीरं तदा अद्यु, वयांसि वा पक्षिणो वैनद्विमथनीरन्विरोडयेयु विकर्षे-रन्निति । तस्मान्मयि शरीरे हृदयं प्रतिष्ठितमित्यर्थः । शरीरस्यापि नामरूप-कर्मात्मकत्वात् हृदये प्रतिष्ठितत्वम् ॥

कस्मिन् त्व चात्मा च प्रतिष्ठितौ स्थ इति प्राण इति कस्मिन् प्राण प्रतिष्ठित इत्यपान इति कस्मिन् अपान प्रतिष्ठित इति व्यान इति कस्मिन् व्यान प्रतिष्ठित इत्युदान इति कस्मिन् उदान प्रतिष्ठित इति समान इति स एष नेति नेत्यात्माऽगृह्यो न हि गृह्यतेऽशीर्यो न हि शीर्यतेऽसगो न हि सज्यतेऽसितो न व्यथते न रिष्यति । एतान्यष्टावायतनान्यष्टौ लोका अष्टौ देवा अष्टौ पुरुषा स यस्तान्पुरुषान्निरुह्य प्रत्युह्यात्यक्रामत् त्वौपनिषद पुरुषं पृच्छामि त चेन्मे न विवक्ष्यसि मूर्धा ते विपतिष्यतीति । तं ह न मेने शाकल्यस्तस्य ह मूर्धा विपपातापि हास्य परिमोषिणोऽस्थीन्यपजहुरन्य-न्मन्यमानाः ॥२६॥

हृदयशरीरयोरेवमन्योन्यप्रतिष्ठोक्ता कार्यकरणयो । अतस्त्वा पृच्छामि— कस्मिन् त्वं च शरीरमात्मा च तव हृदयं प्रतिष्ठितौ स्थ इति । प्राण इति । देहात्मानौ प्राणे प्रतिष्ठितौ स्याता प्राणवृत्तौ । कस्मिन् प्राण प्रतिष्ठित इति, अपान इति । सापि प्राणवृत्ति प्रागेव प्रेयादपानवृत्त्या चेन्न निगृह्येत । कस्मिन् अपान प्रतिष्ठित इति । व्यान इति । साऽप्यपानवृत्तिरव एव याया-त्प्राणवृत्तिश्च प्रागेव, मध्यस्थया चेन्नानवृत्त्या न निगृह्येत । कस्मिन् व्यान प्रतिष्ठित इति । उदान इति । सर्वास्तिष्ठोऽपि वृत्तय उदाने कीलस्थानीये चेन्न

निबद्धा, विष्वङ्ङवेयु । कस्मिन्नूदान प्रतिष्ठित इति, समान इति । समान-
प्रतिष्ठा ह्येता सर्वा वृत्तय । एतदुक्तं भवति—शरीरहृदयवायवोऽन्योन्य-
प्रतिष्ठा, सघातेन नियता वर्तन्ते विज्ञानमयार्थप्रयुक्ता इति । सर्वमेतद्येन नियत
यस्मिन्प्रतिष्ठितमाकाशान्तमोत च प्रोत च, तस्य निरुपाधिकस्य साक्षादपरोक्षा-
द्ब्रह्मणो निर्देश कर्तव्य इत्ययमारंभ ॥

स एष । स यो नेति नेतीति निर्दिष्टो मधुकाडे एष स । सोऽय-
मात्माऽगृह्यो न गृह्य । कथम् ? यस्मात्सर्वकार्यधर्मातीत, तस्मादगृह्य ।
कुत ? यस्मान्न हि गृह्यते । यद्धि करणगोचर व्याकृत वस्तु, तत् ग्रहण-
गोचरम् । इदं तु तद्विपरीतमात्मतत्त्वम् । तथाऽशीर्यो, यद्धि मूर्तं संहतं शरीरादि
तच्छीर्यते । अयं तु तद्विपरीतोऽतो न हि शीर्यते । तथाऽसगो, मूर्तो मूर्ता-
न्तरेण सबन्धमानः सज्यतेऽयं च तद्विपरीतोऽतो न हि सज्यते । तथाऽसितो-
ऽबद्धो, यद्धि मूर्तं तद्वद्ध्यते । अयं तु तद्विपरीतत्वादबद्धत्वान्न व्यथते । अतो न
रिष्यति । ग्रहणविशरणसंबधकार्यधर्मरहितत्वान्न रिष्यति न हिसामापद्यते न
विनश्यतीत्यर्थ ॥

क्रममतिक्रम्य औपनिषदस्य पुरुषस्य आख्यायिकातोऽपस्त्य श्रुत्या
स्वेन रूपेण त्वरया निर्देश कृत । तत् पुनराख्यायिकामेवाश्रित्य आह—
एतानि यान्युक्तान्यष्टावायतनानि 'पृथिव्येव यस्यायतन' इत्येवमादीनि, अष्टौ
लोका अमिलोकादयोऽष्टौ देवा 'अमृतमिति होवाच' इत्येवमादय, अष्टौ
पुरुषा शारीर पुरुष इत्यादय । स य कश्चित्तान्पुरुषाञ्शारीरप्रभृतीन्निरुह्य
निश्चयेनोह्य गमयित्वाश्चतुष्कभेदेन लोकस्थितिमुपपाद्य पुन प्राचीदिगादि-
द्वारेण प्रत्युह्य उपसहृत्वा स्वात्मनि हृदयेऽत्यकामदातिक्रान्तवानुपाधिधर्म हृदयाद्या-
त्मत्वम् । स्वैवात्मना व्यवस्थितो य औपनिषद् पुरुषोऽशनायादिवर्जितः
उपनिषत्स्वेव विज्ञेयो नान्यप्रमाणगम्य, त त्वा त्वा विद्याभिमानिनं पुरुषं
पृच्छामि । त चेद्यदि मे न विवक्ष्यसि विस्पष्टं न कथयिष्यसि, मूर्धा ते
विपतिष्यतीत्याह याज्ञवल्क्य । तं त्वौपनिषद् पुरुषं शाकल्यो न मेने ह न
विज्ञातवान्किल । तस्य ह मूर्धा विपपात विपतित । समाप्ताऽऽख्यायिका ।
श्रुतेर्वचनं तं ह न मेन इत्यादि ।

किं चापि हास्य परिमोषिणस्तस्करा अस्थीन्यपि संस्कारार्थं शिष्यैर्न

यमानानि गृहान्प्रत्यपजहु अपहृतवन्त । किंनिमित्तम्, अन्धद्वनं नीयमानं मन्यमाना । पूर्ववृत्ता आख्यायिकेह सूचिता । अष्टाध्याय्यां किल शाकल्येन याज्ञवल्क्यस्य समानान्त एव किल संवादो निवृत्त । तत्र याज्ञवल्क्येन शापो दत्त । पुरेऽतिथ्ये मरिष्यसि न तेऽस्थीनिचन गृहान्प्राप्स्यन्तीति । स ह तथैव ममार । तस्य हाग्यन्मन्यमाना परिमोषिणोऽस्थीन्यपजहु । तस्मान्नोपवादी स्यादुत होववित्परो भवतीति । सैषा आख्यायिका आचारार्थं सूचिता विद्या-स्तुतये चेह ॥२६॥

यस्य नेति नेतीत्यन्यप्रतिषेधद्वारेण ब्रह्मणो निर्देशः कृत तस्य विधिमुखेन कथं निर्देशं कर्तव्यं इति पुनराख्यायिकामेव आश्रित्याह मूलं च जगतो वक्तव्यमिति । आख्यायिकासंबन्धस्त्वब्रह्मविदो ब्राह्मणाञ्जित्वा गोधनं हर्तव्यं इति । न्याय मत्वाह—

अथ होवाच ब्राह्मणा भगवन्तो यो वः कामयते स मा पृच्छतु सर्वे वा मा पृच्छत यो वः कामयते त वः पृच्छामि सर्वान्वा वः पृच्छामीति ते ह ब्राह्मणा न ददृषुः ॥२७॥

अथ होवाच । अथानंतरं तूर्णभूतेषु ब्राह्मणेषु होवाच, हे ब्राह्मणा भगवन्त इत्येवं संबोध्य । यो वो युष्मार्कं मध्ये कामयते इच्छति, याज्ञवल्क्यं पृच्छामीति, स मा मामागत्य पृच्छतु । सर्वे वा मा पृच्छत । सर्वे वा यूय मा मा पृच्छत । यो व कामयते याज्ञवल्क्यो मा पृच्छत्विति, तं व पृच्छामि, सर्वान्वा वो युष्मानहं पृच्छामि । ते ह ब्राह्मणा न ददृषुः, ते ब्राह्मणा एवमुक्ता अपि न प्रगल्भा सवृत्ता किंचिदपि प्रत्युत्तरं वक्तुम् ॥

तान्हैतै श्लोकैः पप्रच्छ—

यथा वृक्षो वनस्पतिस्तथैव पुरुषोऽमृषा ।

तस्य लोमानि पर्णानि त्वगस्योत्पाटिका बहि ॥१॥

तेषु अप्रगल्भभूतेषु ब्राह्मणेषु तान्हैतैर्वक्ष्यमाणैः श्लोकैः पप्रच्छ पृष्ठवान् । यथा लोके वृक्षो वनस्पतिः । वृक्षस्य विशेषणं वनस्पतिरिति । तथैव पुरुषोऽमृषा । अमृषा सत्यमेतत् । तस्य लोमानि । तस्य पुरुषस्य लोमानीतरस्य वनस्पतेः पर्णानि । त्वगस्योत्पाटिका बहिस्त्वगस्य पुरुषस्य इतरस्योत्पाटिका वनस्पते ॥

त्वच एवास्य रुधिरं प्रस्यंदि त्वच उत्पट. ।

तस्मात्तदातृण्णात्प्रैति रसो वृक्षादिवाऽऽहतात् ॥२॥

त्वच एव सकाशादस्य पुरुषस्य रुधिरं प्रस्यदि, वनस्पतेस्त्वच उत्पट ॥
त्वच एवोत्स्फुटति यस्मात् । एव सर्व समानमेव वनस्पते पुरुषस्य च ।
तस्मात् आतृण्णात् हिसितात्प्रैति तत् रुधिरं निर्गच्छति वृक्षादिव आहताच्छि-
न्नाद्रस ॥

मांसान्यस्य शकराणि किनाटं स्नाव तत्स्थिरम् ।

अस्थीन्यतरतो दारूणि मज्जा मज्जोपमा कृता ॥३॥

एव मासान्यस्य पुरुषस्य, वनस्पतेस्तानि शकराणि शकलानीत्यर्थ ॥
किनाटं वृक्षस्य किनाटं नाम शकलेभ्योऽभ्यतरं बल्कलरूप काष्ठसल्लम् तत्स्नाव
पुरुषस्य । तत्स्थिरं तच्च किनाट स्नाववत् दृढ हि तत् । अस्थीनि पुरुषस्य
स्नावोऽन्तरतोऽस्थीनि भवन्ति । तथा किनाटस्याभ्यंतरतो दारूणि काष्ठानि ।
मज्जा मज्जैव वनस्पते पुरुषस्य च मज्जोपमा कृता । मज्जाया उपमा
मज्जोपमा, नान्यो विशेषोऽस्तीत्यर्थ । यथा वनस्पतेर्मज्जा तथा पुरुषस्य,
यथा पुरुषस्य तथा वनस्पते ॥

यद्वृक्षो वृक्णो रोहति मूलाक्षवतर पुन. ।

मर्त्यं स्विन्मृत्युना वृक्ण कस्मान्मूलात्प्ररोहति ॥४॥

यद्यदि वृक्षो वृक्णाश्छिन्नो रोहति पुन पुन प्ररोहति प्रादुर्भवति मूला-
त्पुनर्नवतर पूर्वस्मादभिनवतर । यदेतस्माद्विशेषणात्प्राग्वनस्पते पुरुषस्य च
सर्व सामान्यमवगतम् । अयं तु वनस्पतौ विशेषो दृश्यते यच्छिन्नस्य प्ररोहणम् ।
न तु पुरुषे मृत्युना वृक्णे पुन प्ररोहणं दृश्यते । भवितव्यं च कुतश्चित्प्ररो-
हणेन । तस्माद् पृच्छामि— मर्त्यो मनुष्य स्विन्मृत्युना वृक्ण कस्मात्
मूलात्प्ररोहति ? मृतस्य पुरुषस्य कुत प्ररोहणमित्यर्थ ॥

रेतस इति मा वोचत जीवतस्तत्प्रजायते ।

धानारुह इव वै वृक्षोऽजसा प्रेक्ष्य संभवः ॥५॥

यदि चेदेवं वदथ रेतस प्ररोहतीति, मा वोचत मैवं वक्तुमर्हथ ।
कस्मात् ? यस्माज्जीवत. पुरुषात्तद्रेत प्रजायते न मृतात् । अपि च धानारुहो
धाना बीजं बीजरुहोऽपि वृक्षो भवति, न केवल कारुह एव । इवशाब्दे-

ऽनर्थक । वै वृक्षोऽजसा साक्षात्प्रेत्य मृत्वा सभवो वानातोऽपि प्रेत्य संभवो भवेदजसा पुनर्वनस्पते ॥

यत्समूलमावृहेयुर्वृक्ष न पुनराभवेत् ।

मर्त्यं स्विन्मृत्युना वृक्ण कस्मान्मूलात्प्ररोहति ॥६॥

यद्यदि सह मूलेन धानया वा आवृहेयुरुद्यच्छेयु उत्पाटयेयुर्वृक्षं न पुनराभवेत्पुनरागत्य न भवेत् । तस्माद् पृच्छामि— सर्वस्यैव जगतो मूलं मर्त्यं स्विन्मृत्युना वृक्ण कस्मान्मूलात्प्ररोहति ॥

जात एव न जायते को न्वेन जनयेत्पुन ।

विज्ञानमानद ब्रह्म रातिर्दातु परायण तिष्ठमानस्य तद्विद् इति ॥७॥
॥२८॥ इति नवम ब्राह्मणम् ॥ इति तृतीयोऽध्यायः ॥

जात एवेति मन्यध्वं यदि, किमत्र प्रष्टव्यमिति । जनिष्यमाणस्य हि संभव प्रष्टव्यो न जातस्य । अयं तु जात एवातोऽस्मिन्विषये प्रश्न एव नोपपद्यत इति चेत् । न । किं तर्हि ? मृत पुनरपि जायत एवान्यथाऽकृताभ्यागमकृतनाशप्रसंगात् । अतो व पृच्छामि को न्वेन मृतं पुनर्जनयेत् ? तन्न विजजुर्ब्राह्मणा यतो मृत पुन प्ररोहति जगतो मूल न विज्ञात ब्राह्मणै । अतो ब्रह्मिष्ठत्वात् हता गावो, याज्ञवल्क्येन जिता ब्राह्मणा । समाप्ता आख्यायिका । यज्जगतो मूल, येन च शब्देन साक्षाद्यपदिश्यते ब्रह्म, यद्याज्ञवल्क्यो ब्राह्मणान्पृष्ट्वास्तत्स्वेन रूपेण श्रुतिरस्मभ्यमाह— विज्ञान विज्ञप्तिर्विज्ञान, तच्च आनद न विषयविज्ञानवत् दु खानुविद्ध, किं तर्हि प्रसन्नं शिवमतुलमनायासं नित्य-तृप्तमेकरसमित्यर्थ । किं तद्ब्रह्म उभयविशेषणवद्वाती राते षष्ठ्यर्थे प्रथमा, धनस्येत्यर्थ । धनस्य दातु कर्मकृतो यजमानस्य परायणं परा गति कर्मफलस्य प्रदातृ । किंच व्युत्थायैषणाभ्यस्तस्मिन्नेव ब्रह्मणि तिष्ठत्यकर्मकृतब्रह्म वेत्तीति तद्विच्च तस्य तिष्ठमानस्य च तद्विदो ब्रह्मविद इत्यर्थ । परायणमिति ॥

अत्रेदं विचार्यते । आनदशब्दो लोके सुखवाची प्रसिद्ध । अत्र च ब्रह्मणो विशेषणत्वेन आनदशब्द ध्रूयते आनद ब्रह्मेति । श्रुत्यंतरे च । ‘आनंदो ब्रह्मेति व्यजानात्’ ‘आनंदं ब्रह्मणो विद्वान्’ ‘यदेष आकाश आनंदो न स्यात्’ ‘यो वै भूमा तत्सुखम्’ इति च । ‘एष परम आनंद’ इत्येवमाद्याः । संवेद्ये च सुखे आनंदशब्द प्रसिद्ध । ब्रह्मानंदश्च यदि संवेद्य

स्याद्युक्ता एते ब्रह्मण्यनदशब्दा । ननु च श्रुतिप्रामाण्यात्सवेद्यानंदस्वरूपमेव ब्रह्म, किं तत्र विचार्यमिति । न । विरुद्धश्रुतिवाक्यदर्शनात् । सत्यं, आनंद-शब्दो ब्रह्मणि श्रूयते । विज्ञानप्रतिषेधश्चैकत्वे । 'यत्र त्वस्य सर्वमात्मैवाभूत्त-त्केन कं पश्येत्तत्केन कं विजानीयात्' 'यत्र नान्यत्पश्यति नान्यच्छृणोति नान्यद्विजानाति स भूमा' 'प्राज्ञेनात्मना सपरिष्वक्तो न बाह्यं किंचन वेद' इत्यादि । विरुद्धश्रुतिवाक्यदर्शनात्तेन कर्तव्यो विचार । तस्माद्युक्त वेद-वाक्यार्थनिर्णयाय विचारयितुम् । मोक्षवादिविप्रतिपत्तेश्च । साख्या वैशेषि-काश्च मोक्षवादिनो नास्ति मोक्षे सुखं सवेद्यमित्येव विप्रतिपत्ता । अन्ये निरतिशय सुखं स्वसवेद्यमिति ॥

किं तावद्युक्तं ? आनंदादिश्रवणात् । 'जक्षत्क्राडन्रममाण' 'स यदि पितृलोककामो भवति' 'य सर्वज्ञ सर्ववित्' 'सर्वान्कामान्समश्नुते' इत्यादिश्रुतिभ्यो मोक्षे सुखं सवेद्यमिति । नन्वेकत्वे कारकविभागाभावाद्वि-ज्ञानानुपपत्तिः । क्रियायाश्चनेकारकसाध्यत्वाद्विज्ञानस्थ च क्रियात्वात् । नैष दोषः । शब्दप्रामाण्याद्भेदविज्ञानमानदविषये । 'विज्ञानमानद' इत्यादानि आनंदस्वरूपस्यासवेद्यत्वेऽनुपपन्नानि वचनानीत्येवाचाम । ननु वचनेनाप्यग्ने शैत्यमुदकस्य चाण्यं न क्रियते एव । ज्ञापकत्वाद्वचनानाम् । न च देशान्त-रेऽग्निं शीतं इति शक्यते ज्ञापयितुम् । अगम्ये वा देशान्तरे उष्णमुदकमिति । न । प्रत्यगात्मन्यानदविज्ञानदर्शनात् । न 'विज्ञानमानदं' इत्येवमादीनां वच-नानां शीतोऽग्निरित्यादिवाक्यवत् प्रत्यक्षादिविरुद्धार्थप्रतिपादकत्वम् । अनुभू-यते त्वविरुद्धार्थता । मुख्यहमिति सुखात्मकमात्मानं स्वयमेव वेदयते । तस्मात्सुतरां प्रत्यक्षादिविरुद्धार्थता । तस्मादानंदं ब्रह्म विज्ञानात्मकं सत्स्वयमेव वेदयते । तथा आनंदप्रतिपादिका श्रुतयः समजसा स्युः 'जक्षत्क्राडन्रममाण' इत्येवमाद्यां पूर्वोक्ता ॥

न । कार्यकरणाभावेऽनुपपत्तेर्विज्ञानस्य । शरीरवियोगो हि मोक्ष आ-त्यंतिकः । शरीराभावे च करणानुपपत्तिः । आश्रयाभावात् । ततश्च विज्ञाना-नुपपत्तिः अकार्यकरणत्वात् । देहाद्यभावे च विज्ञानोत्पत्तौ सर्वेषां कार्यकरणो-पादानानर्थक्यप्रसंगः । एकत्वविरोधाच्च । परं चेद्ब्रह्म आनंदात्मकमात्मानं नित्यविज्ञानत्वान्नित्यमेव विजानीयात् । तन्न । संसार्यपि संसारविनिर्मुक्तः ।

स्वाभाव्यं प्रतिपद्येत । जलाशय इवोदकाजलि क्षिप्तो न पृथक्त्वेन व्यवतिष्ठते आनंदात्मकब्रह्मविज्ञानाय । तदा मुक्त आनदात्मकमात्मानं वेदयते इत्येतदनर्थकं वाक्यम् ।

अथ ब्रह्मानन्दमन्य सन्मुक्तो वेदयते प्रत्यगात्मानं च, अहमस्म्यानन्दस्वरूप इति । तदैकत्वविरोधः । तथा च सति सर्वश्रुतिविरोधः । तृतीया च कल्पना नोपपद्यते । किञ्चान्यत् । ब्रह्मणश्च निरंतरात्मानन्दविज्ञाने विज्ञानाविज्ञानकल्पनानर्थक्यम् । निरंतरं चेदात्मानन्दविषयं ब्रह्मणो विज्ञानं, तदेव तस्य स्वभाव इत्यात्मानन्दविज्ञानातीति कल्पनाऽनुपपन्ना । अतद्विज्ञानप्रसंगे हि कल्पनाया अर्थवत्त्वम्, यथा आत्मानं परं च वेत्तीति । न हीष्वाद्यासक्तमनसो नैरतरेणेषुज्ञानाज्ञानकल्पनाया अर्थवत्त्वम् । अथ विच्छिन्नमात्मानन्दं विजानाति । विज्ञानस्य आत्मविज्ञानच्छिद्रेऽन्यविषयत्वप्रसंगः । आत्मनेश्च विक्रियावत्त्वं ततश्चानित्यत्वप्रसंगः । तस्माद्विज्ञानमानन्दमिति स्वरूपान्वाख्यानपरैव श्रुतिः नात्मानन्दसवेद्यत्वार्थाः ।

जक्षत्क्रीडन्त्रियादिश्रुतिविरोधोऽसंवेद्यत्व इति चेन्न । सर्वात्मैकत्वे यथाप्राप्तानुवादित्वात् । मुक्तस्य सर्वात्मभावे सति यत्र क्वचिद्योगिषु देवेषु वा जक्षणादि प्राप्तं, तद्यथाप्राप्तमेवानूद्यते, तत्तस्यैव सर्वात्मभावादिति सर्वात्मभावमोक्षस्तुतये । यथाप्राप्तानुवादित्वे दुःखित्वमपीति चेत् । योग्यादिषु यथाप्राप्तजक्षणादिवत्स्थावरादिषु यथाप्राप्तदुःखित्वमपीति चेत् । न । नामरूपकृतकार्यकरणोपाधिसपर्कजनितभ्रान्त्याध्यारोपितत्वात् । सुखित्वदुःखित्वादिविशेषस्येति परिहृतमेतत्सर्वम् । विरुद्धश्रुतीनां च विषयमवोचाम । तस्मात् 'एषोऽस्य परम आनन्द' इतिवत्सर्वाण्यनन्दवाक्यानि द्रष्टव्यानि ॥७॥२८॥ इति नवमं ब्राह्मणम् ॥

३ ९ —

इति श्रीमत्परमहंसपरिव्राजकाचार्यस्य श्रीगोविन्दभगवत्पूज्यपादशिष्यस्य श्रीशंकरभगवतः कृतौ बृहदारण्यकोपनिषद्भाष्ये तृतीयोऽध्यायः ॥

॥ चतुर्थोऽध्यायः ॥

जनको ह वैदेह आसाचके । अस्य संबन्ध । शरीराद्यानष्टौ पुरुषाभि-
रुह्य प्रत्युह्य पुनर्हृदये, दिग्भेदेन च पुन पंचधा व्यूह्य हृदये प्रत्युह्य, हृदयं
शरीरं च पुनरन्योन्यप्रतिष्ठ प्राणादिपञ्चवृत्त्यात्मके समानाख्ये जगदात्मनि सूत्रे
उपसंहृत्य, जगदात्मानं शरीरहृदयसूत्रावस्थमतिक्रान्तवान्य औपनिषद् पुरुषो
नेति नेतीति व्यपदिष्ट, स साक्षाच्चोपादानकारणस्वरूपेण च निर्दिष्टो 'विज्ञान-
मानद' इति । तस्यैव वागादिदेवताद्वारेण पुनरविगम कर्तव्य इत्यविगमनो-
पायान्तरार्थोऽयमारभो ब्राह्मणद्वयस्य । आख्यायिका तु आचारप्रदर्शनार्था—

ॐ जनको ह वैदेह आसांचकेऽथ ह याज्ञवल्क्य आववाज । तं
होवाच याज्ञवल्क्य किमर्थमचारी पशूनिच्छन्नवतानिति । उभयमेव
सम्राडिति होवाच ॥१॥

जनको ह वैदेह आसाचकं आमन कृतवानास्थायिका दत्तवानित्यर्थः,
दर्शनकामेभ्यो राज्ञ । अथ ह तस्मिन्नवसरे याज्ञवल्क्य आववाज आगतवा-
नात्मनो योगक्षेमार्थं, राज्ञो वा विविदिषा दृष्ट्वाऽनुग्रहार्थम् । तमागत याज्ञवल्क्य
यथावत्पूजा कृत्वोवाच होक्त्वाजनको— हे याज्ञवल्क्य किमर्थमचारी आग-
तोऽसि? किं पशूनिच्छन्पुनरपि, आहोस्विदण्वतान्सूक्ष्मातान्सूक्ष्मवस्तुनिर्णयान्ता-
न्प्रश्नान्मत्त श्रोतुमिच्छन्निति । उभयमेव पशून्प्रश्नाश्च हे सम्राट् । सम्राडिति
वाजपेययाजिनो लिङ्गम् । यश्च आज्ञया राज्यं प्रशास्ति स सम्राट् तस्यामंग्रणं
हे सम्राडिति । समस्तस्य वा भारतस्य वर्षस्य राजा ॥

यत्ते कश्चिद्ब्रवीत्तच्छ्रणवामेत्यब्रवीन्मे जित्वा शैलनिर्वाग्वै ब्रह्मेति
यथा मातृमान्पितृमानाचार्यवान्भूयात्तथा तच्छैलिनिरब्रवीद्वाग्वै ब्रह्मेत्यव-
दतो हि किं स्यादित्यब्रवीत्तु ते तस्यायतनं प्रतिष्ठां न मेऽब्रवीदित्येकपाद्वा
एतत्सम्राडिति स वै नो ब्रूहि याज्ञवल्क्य । वागेवायतनमाकाशः प्रतिष्ठा
प्रज्ञेत्येनदुपासीत । का प्रज्ञता याज्ञवल्क्य । वागेव सम्राडिति होवाच ।
वाचा वै सम्राड् बभुः प्रज्ञायत ऋग्वेदो यजुर्वेदः सामवेदोऽथर्वागिरस
इतिहासः पुराणं विद्या उपनिषद् श्लोकाः सूत्राण्यनुव्याख्यायानि व्याख्या-
नानिष्ट हुतमाशितं पायितमयं च लोकः परश्च लोकः सर्वाणि च भूतानि
वाचैव सम्राट् प्रज्ञायन्ते वाग्वै सम्राट् परमं ब्रह्म नैनं वाग्जहाति सर्वाण्येनं

भूतान्यभिक्षरन्ति देवो भूत्वा देवानप्येति य एव विद्वानेतदुपास्ते । हस्त्यृषभ सहस्र ददामीति होवाच जनको वैदेहः । स होवाच याज्ञवल्क्य पिता मेऽन्यत नाननुशिष्य हरेतेति ॥२॥

किं तु यत्ते तुभ्यं कश्चिदब्रवीदाचार्यं अनेकाचार्यसेवी हि भवान्, तच्छृण्वामेति । इतर आह—अब्रवीदुक्तवान्मे ममाचार्यो, जित्वा नामत शिलिनस्यापत्यं शैलिनि । वाग्वै ब्रह्मेति वाग्देवता ब्रह्मेति । आहेतरो—यथा मातृमान्माता यस्य विद्यते पुत्रस्य सम्यगनुशास्त्री अनुशासनकर्त्री स मातृमानः । अत ऊर्ध्वं पिता यस्यानुशास्ता स पितृमानः । उपनयनादूर्ध्वमा समावर्तनादाचार्यो यस्यानुशास्ता स आचार्यवान् । एव शुद्धित्रयहेतुसयुक्तं स माक्षादाचार्यं स्वयं न कदाचिदपि प्रामाण्याच्चभिचरति । स यथा द्रूयाच्छिष्याय तथासौ जित्वा शैलिनिरुक्तवान्वाग्वै ब्रह्मेति । अवदतो हि किं स्यादिति । न हि मूकस्येहार्थममुत्रार्थं वा किंचन स्यात् ।

किंतु अब्रवीदुक्तवास्ते तुभ्यं तस्य ब्रह्मण आयतन प्रतिष्ठा च । आयतनं नाम शरीरम् । प्रतिष्ठा त्रिष्वपि कालेषु य आश्रयः । आहेतरो न मेऽब्रवीदिति । इतर आह—यद्येवमेकपादै एतत् । एक पादो यस्य ब्रह्मणस्तदिदं एकपाद्ब्रह्म त्रिभिः पादैः शून्यमुपास्यमानमपि न फलाय भवतीत्यर्थः । यद्येवं, स त्वं विद्वान्सन्नोऽस्मभ्यं ब्रूहि हे याज्ञवल्क्येति । स चाह—वागेवाऽऽयतनं वाग्देवस्य ब्रह्मणो वागेव करणमायतनं शरीरं, आकाशोऽव्याकृताख्यं प्रतिष्ठोत्पत्तिस्थितिलयकालेषु । प्रज्ञेत्येनदुपासीत । प्रज्ञेतीयमुपनिषद्ब्रह्मणश्चतुर्थं पादः । प्रज्ञेति कृत्वनैद्ब्रह्मोपासीत ।

का प्रज्ञता याज्ञवल्क्यः ? किं स्वयमेव प्रज्ञा उत प्रज्ञानिमित्तम् । यथा आयतनप्रतिष्ठे ब्रह्मणो व्यतिरिक्ते तद्वत्किम् ? न । कथं तर्हि ? वागेव सम्राडिति होवाच । वागेव प्रज्ञेति होवाचोक्तवान्न व्यतिरिक्ता प्रज्ञेति । कथं पुनर्वागेव प्रज्ञेति, उच्यते—वाचा वै सम्राड् बंधुः प्रज्ञायतेऽस्माकं बंधुरित्युक्ते प्रज्ञायते बंधुः । तथर्गवेदादि । इष्टं यागनिमित्तं धर्मजातं हुतं होमनिमित्तं च । आशितमन्नदाननिमित्तं, पायितं पानदाननिमित्तं, अयं च लोकः, इदं च जन्म, परश्च लोकः, प्रतिपत्तव्यं च जन्म, सर्वाणि च भूतानि वाचैव सम्राट् प्रज्ञायन्ते । अतो वाग्वै सम्राट् परमं ब्रह्म । नैनं यथोक्तब्रह्मविदं बाम्जहाति । सर्वाण्येन

भूतान्यभिक्षरन्ति बलिदानादिभिः । इह देवो भूत्वा पुनः शरीरपातोत्तरकालं देवानप्येत्यपि गच्छति, य एवं विद्वानेतदुपास्ते । विद्यानिष्कयार्थं हस्तितुल्य ऋषभो हस्त्यृषभो यस्मिन्गोसहस्रे तद्वस्त्यृषभं सहस्रं ददामीति होवाच जनको वैदेहः । स होवाच याज्ञवल्क्य — अननुशिष्य शिष्य कृतार्थमकृत्वा शिष्याद्धनं न हरेतेति मे मम पिताऽमन्यत । ममाग्नयमेवाभिप्रायः ॥२॥

यदेव ते कश्चिदब्रवीत्तच्छृण्वामेत्यब्रवीन्म उदकं शौल्बायन प्राणो वै ब्रह्मेति यथा मातृमान्पितृमानाचार्यवान्ब्रूयात्तथा तच्छौल्बायनोऽब्रवीत्प्राणो वै ब्रह्मेत्यप्राणतो हि किं स्यादित्यब्रवीत्तु ते तस्यायतनं प्रतिष्ठां न मेऽब्रवीदित्येकपाद्वा एतत्सम्राडिति स वै नो ब्रूहि याज्ञवल्क्य प्राण एवायतनमाकाशं प्रतिष्ठा प्रियमित्येनदुपासीत का प्रियता याज्ञवल्क्य प्राण एव सम्राडिति होवाच प्राणस्य वै सम्राट् कामायायाज्यं याजयत्यप्रतिगृह्यस्य प्रतिगृह्णात्यपि तत्र वधाशकं भवति या दिशमेति प्राणस्यैव सम्राट् कामाय प्राणो वै सम्राट् परमं ब्रह्म नैनं प्राणो जहाति सर्वाण्येन भूतान्यभिक्षरन्ति देवो भूत्वा देवानप्येति य एव विद्वानेतदुपास्ते हस्त्यृषभ सहस्रं ददामीति होवाच जनको वैदेहः स होवाच याज्ञवल्क्य पिता मेऽमन्यत नाननुशिष्य हरेतेति ॥३॥

यदेव ते कश्चिदब्रवीदुदको नामतः शुल्बस्यापत्यं शौल्बायनोऽब्रवीत् । प्राणो वै ब्रह्मेति प्राणो वायुर्देवता पूर्ववत् । प्राण एव आयतनमाकाशं प्रतिष्ठा । उपनिषत् — प्रियमित्येनदुपासीत । कथं पुनः प्रियत्वं ? प्राणस्य वै हे सम्राट् कामाय प्राणस्यार्थायायाज्यं याजयति पतितादिकमपि अप्रतिगृह्यस्याप्युग्रादे प्रतिगृह्णात्यपि । तत्र तस्यां दिशि वधनिमित्तमाशकं, वधाशका इत्यर्थो, या दिशमेति तस्कराद्याकीर्णा च तस्यां दिशि वधाशका । तच्चैतत्सर्वं प्राणस्य प्रियत्वे भवति, प्राणस्यैव सम्राट् कामाय । तस्मात्प्राणो वै सम्राट् परमं ब्रह्म । नैनं प्राणो जहाति । समानमन्यत् ॥

यदेव ते कश्चिदब्रवीत्तच्छृण्वामेत्यब्रवीन्मे बर्कुर्वाणश्चक्षुर्वै ब्रह्मेति यथा मातृमान्पितृमानाचार्यवान्ब्रूयात्तथा तद्वाणोऽब्रवीच्चक्षुर्वै ब्रह्मेत्यपश्यतो हि किं स्यादित्यब्रवीत्तु ते तस्यायतनं प्रतिष्ठां न मेऽब्रवीदित्येकपाद्वा एतत्सम्राडिति स वै नो ब्रूहि याज्ञवल्क्य चक्षुरेवायतनमाकाशं प्रतिष्ठा

सत्यमित्येनदुपासीत का सत्यता याज्ञवल्क्य चक्षुरेव सम्राडिति होवाच चक्षुषा वै सम्राट् पश्यन्तमाहुर्द्राक्षीरिति स आहाद्राक्षमिति तत्सत्य भवति चक्षुर्वै सम्राट् परम ब्रह्म नैन चक्षुर्जहाति सर्वाण्येन भूतान्यभिक्षरन्ति देवो भूत्वा देवानप्येति य एव विद्वानेतदुपास्ते हस्त्यृषभ सहस्र ददामीति होवाच जनको वैदेह स होवाच याज्ञवल्क्य पिता मेऽमन्यत नाननुशिष्य हरेतेति ॥४॥

यदेव ते कश्चिद्वर्कुरिति नामतो वृष्णस्यापत्य वार्ष्ण । चक्षुर्वै ब्रह्मेति । आदित्यो देवता चक्षुषि । उपनिषत्—सत्यम् । यस्माच्छ्रोत्रेण श्रुतमनृतमपि स्यान्न तु चक्षुषा दृष्टम् । तस्माद्वै सम्राट् पश्यन्तमाहु — अद्राक्षीस्त्व हस्ति-नमिति । स चेदद्राक्षमित्याह तत्सत्यमेव भवति । यस्त्वन्यो ब्रूयादहमश्रौष-मिति । तद्व्यभिचरति । यत्तु चक्षुषा दृष्ट तदव्यभिचारित्वासत्यमेव भवति ॥

यदेव ते कश्चिदब्रवीत्तच्छृण्वामेत्यब्रवीन्मे गर्दभीविपीतो भारद्वाज श्रोत्र वै ब्रह्मेति यथा मातृमान्पितृमानाचार्यवन्ब्रूयात्तथा तद्भारद्वाजो-ऽब्रवीच्छ्रोत्र वै ब्रह्मेत्यशृण्वतो हि किं स्यादित्यब्रवीत्तु ते तस्यायतन प्रतिष्ठा न मेऽब्रवीदित्येकपाद्वा एतत्सम्राडिति स वै नो ब्रूहि याज्ञवल्क्य श्रोत्रमेवा-ऽऽयतनमाकाश प्रतिष्ठाऽनत इत्येनदुपासीत काऽनतता याज्ञवल्क्य दिश एव सम्राडिति होवाच तस्माद्वै सम्राडपि या का च दिश गच्छति नैवास्या अतं गच्छत्यनता हि दिशो दिशो वै सम्राट् श्रोत्र श्रोत्रं वै सम्राट् परम ब्रह्म नैन श्रोत्र जहाति सर्वाण्येन भूतान्यभिक्षरन्ति देवो भूत्वा देवानप्येति य एव विद्वानेतदुपास्ते हस्त्यृषभ सहस्र ददामीति होवाच जनको वैदेह स होवाच याज्ञवल्क्य पिता मेऽमन्यत नाननुशिष्य हरेतेति ॥५॥

यदेव ते गर्दभीविपीत इति नामतो भारद्वाजो गोत्रत । श्रोत्र वै ब्रह्मेति । श्रोत्रे दिग्देवताऽनत इत्येनदुपासीत । काऽनतता श्रोत्रस्य १ दिश एव श्रोत्रस्या-नत्यं यस्मात्तस्माद्वै सम्राट् प्राचीमुदीचीं वा या काचिदपि दिश गच्छति, नैवास्या अतं गच्छति कश्चिदपि । अतोऽनता हि दिश । दिशो वै सम्राट् श्रोत्रम् । तस्मादिगान्त्यमेव श्रोत्रस्यानत्यम् ॥

यदेव ते कश्चिदब्रवीत्तच्छृण्वामेत्यब्रवीन्मे सत्यकामो जाबालो मनो वै ब्रह्मेति यथा मातृमान्पितृमानाचार्यवान्ब्रूयात्तथा तज्जाबालोऽब्रवीन्मनो

वै ब्रह्मेत्यमनसो हि किं स्यादित्यब्रवीत्तु ते तस्याऽऽयतन प्रतिष्ठां न मे-
ऽब्रवीदित्येकपाद्वा एतत्सम्राडिति स वै नो ब्रूहि याज्ञवल्क्य मन एवाऽऽयतन-
माकाश प्रतिष्ठाऽऽनद इत्येनदुपासीत कानंदता याज्ञवल्क्य मन एव सम्रा-
डिति होवाच मनसा वै सम्राट् स्त्रियमभिहार्यते तस्यां प्रतिरूप. पुत्रो
जायते स आनदो मनो वै सम्राट् परम ब्रह्म नैन मनो जहाति सर्वाण्येनं
भूतान्यभिक्षरन्ति देवो भूत्वा देवानप्येति य एव विद्वानेतदुपास्ते हस्त्यृषभ
सहस्र ददामीति होवाच जनको वैदेह स होवाच याज्ञवल्क्य पिता मे-
ऽमन्यत नाननुशिष्य हरेतेति ॥६॥

सत्यकाम इति नामतो जवालाया अपत्य जाबाल । चद्रमा मनसि देवता ।
आनंद इत्युपनिषत् । यस्मान्मन एवाऽऽनद , तस्मान्मनसा वै सम्राट् स्त्रियमभि-
कामयमानोऽभिहार्यते प्रार्थयत इत्यर्थ । तस्माद्या स्त्रियमभिकामयमानो-
ऽभिहार्यते तस्या प्रतिरूपोऽनुरूप पुत्रो जायते । स आनदहेतु पुत्र । स येन
मनसा निर्वर्त्यते तन्मन आनद ॥

यदेव ते कश्चिद्ब्रवीत्तच्छृण्वामेत्यब्रवीन्मे विदग्ध. शाकल्यो हृदय वै
ब्रह्मेति यथा मातृमान्पितृमानाचार्यवान्ब्रूयात्तथा तच्छाकल्योऽब्रवीद्धृदयं वै
ब्रह्मेत्यहृदयस्य हि किं स्यादित्यब्रवीत्तु ते तस्याऽऽयतन प्रतिष्ठा न मेऽब्रवी-
दित्येकपाद्वा एतत्सम्राडिति स वै नो ब्रूहि याज्ञवल्क्य हृदयमेवायतनमाकाशः
प्रतिष्ठा स्थितिरित्येनदुपासीत का स्थितता याज्ञवल्क्य हृदयमेव सम्राडिति
होवाच हृदय वै सम्राट् सर्वेषा भूतानामायतन हृदय वै सम्राट् सर्वेषा
भूतानां प्रतिष्ठा हृदये हेव सम्राट् सर्वाणि भूतानि प्रतिष्ठितानि भवन्ति
हृदयं वै सम्राट् परमं ब्रह्म नैनं हृदयं जहाति सर्वाण्येन भूतान्यभिक्षरन्ति
देवो भूत्वा देवानप्येति य एव विद्वानेतदुपास्ते हस्त्यृषभ सहस्र ददामीति
होवाच जनको वैदेहः स होवाच याज्ञवल्क्यः पिता मेऽमन्यत नाननुशिष्य
हरेतेति ॥७॥ इति प्रथम ब्राह्मणम् ॥

विदग्ध शाकल्यो हृदय वै ब्रह्मेति । हृदयं वै सम्राट् सर्वेषा भूताना
आयतनम् । नामरूपकर्मात्मकानि हि भूतानि हृदयाश्रयाणीत्यवोचाम शाकल्य-
ब्राह्मणे हृदयप्रतिष्ठानि चेति । तस्मात् हृदये हेव सम्राट् सर्वाणि भूतानि

प्रतिष्ठितानि भवन्ति । तस्मात् हृदय स्थितिरित्युपासीत । हृदये च प्रजापति-
देवता ॥ इति प्रथमं ब्राह्मणम् ॥

४१ —

जनको ह वैदेहः कूर्चादुपावसर्पन्नुवाच नमस्तेऽस्तु याज्ञवल्क्यानु मा
शाधीति स होवाच यथा वै सम्राण्महान्तमध्वानमेष्यन् रथ वा नाव वा
समाददीतैवमेवैताभिरुपनिषद्भिः समाहितात्माऽभ्येव वृदारक आढ्यः सन्न-
धीतवेद उक्तोपनिषत्क इतो विमुच्यमानः क गमिष्यसीति नाह तद्भगवन्वेद
यत्र गमिष्यामीत्यथ वै तेऽह तद्वक्ष्यामि यत्र गमिष्यसीति ब्रवीतु भगवा-
निति ॥१॥

जनको ह वैदेह । यस्मात्सविशेषणानि सर्वाणि ब्रह्माणि जानाति
याज्ञवल्क्य, तस्मादाचार्यकत्वं हित्वा जनक कूर्चादासनविशेषादुत्थाय उप-
समीपमवसर्पन् पादयोर्निपतन्नित्यर्थः । उवाचोक्तवान्- नमस्ते तुभ्यमस्तु हे
याज्ञवल्क्य । अनु मा शाश्वनुगावि मामित्यर्थः । इतिशब्दो वाक्यपरिसमा-
प्त्यर्थः । स होवाच याज्ञवल्क्यो—यथा वै लोके हे सम्राट् महान्त दीर्घमध्वा-
नमेष्यन्गमिष्यन् रथ वा स्थलेन गमिष्यन्नाव वा जलेन गमिष्यन्समाददीत ।
एवमेवैतानि ब्रह्माण्येताभिरुपनिषद्भिर्युक्तानि उपासीन समाहितात्माऽसि,
अत्यन्तमेताभिरुपनिषद्भिः संयुक्तात्माऽसि । न केवलमुपनिषत्समाहित । एवं
वृदारक पूज्यश्चाढ्यश्चेश्वरो न दरिद्र इत्यर्थः । अधीतवेदोऽधीतो वेदो येन स
त्वमधीतवेद । उक्ताश्चोपनिषद आचार्यैस्तुभ्यं स त्वमुक्तोपनिषत्कः । एवं
सर्वविभूतिसंपन्नोऽपि सन्भयमभ्यस्य एव परमात्मज्ञानेन विनाऽकृतार्थ एव ताव-
दित्यर्थः । यावत्परं ब्रह्म न वेत्ति । इतोऽस्माद्देहाद्रिमुच्यमान एताभिर्नौरथ-
स्थानीयाभिः समाहित क कस्मिन्गमिष्यसि, किं वस्तु प्राप्स्यसीति । नाहं
तद्वस्तु भगवन्पूजावन्वेद जाने यत्र गमिष्यामीति । अथ यद्येव न जानीषे
यत्र गतं कृतार्थं स्या, अहं वै ते तुभ्यं तद्वक्ष्यामि यत्र गमिष्यसीति । ब्रवीतु
भगवानिति, यदि प्रसन्नो मा प्रति । शृणु ॥

इधो ह वै नामैष योऽयं दक्षिणेऽक्षम्पुरुषस्त वा एतामिध सन्तमिद्र
इत्याचक्षते परोक्षेणैव परोक्षप्रिया इव हि देवाः प्रत्यक्षद्विष ॥२॥

इधो ह वै नाम । इध इत्येवनामा । यश्चक्षुर्वै ब्रह्मेति पुरोक्त आदि-
त्यान्तर्गत पुरुष स एष योऽयं दक्षिणेऽक्षक्षणि विशेषेण व्यवस्थित । स च

सत्यनामा । त वै एतं पुरुष दीप्तिगुणत्वात्प्रत्यक्ष नाम अस्यैव इति । तामिधं सन्तमिद्र इत्याचक्षते परोक्षेण । यस्मात्परोक्षप्रिया इव हि देवा प्रत्यक्षद्विष प्रत्यक्षनामग्रहणं द्विषन्ति । एष त्व वैश्वानरमात्मानं संपन्नोऽसि ॥

अथैतद्वामेऽक्षणि पुरुषरूपमेषाऽस्य पत्नी विराट् तयोरेष संस्तावो य एषोऽन्तर्हृदय आकाशोऽथैनयोरेतदन्न य एषोऽन्तर्हृदये लोहितपिण्डोऽथैनयोरेतत्प्रावरण यदेतदतर्हृदये जालकमिवाथैनयोरेषा सृति संचरणी यैषा हृदयादूर्ध्वा नाड्युच्चरति यया केशः सहस्रधा भिन्न एवमस्यैता हिता नाम नाड्योऽन्तर्हृदये प्रतिष्ठिता भवन्त्येताभिर्वा एतदास्रवदास्रवति तस्मादेष प्रविविक्ताहारतर इवैव भवत्यस्माच्छरीरादात्मनः ॥३॥

अथैतद्वामेऽक्षणि पुरुषरूपमेषाऽस्य पत्नी य त्व वैश्वानरमात्मान संपन्नोऽसि तस्यास्येद्रस्य भोक्तुर्भोग्येषा पत्नी विराडन्न भोग्यत्वादेव । तदेतदन्न चात्ता चैक मिथुन स्वप्न । कथम् ? तयोरेष इद्राण्या इद्रस्य चैष सस्ताव , संभूय यत्र सस्तव कुर्वते अन्योन्य स एष सस्ताव । कोऽसौ ? य एषोऽन्तर्हृदय आकाशोऽन्तर्हृदये हृदयस्य मासपिण्डस्य मध्ये । अथैनयोरेतद्वक्ष्यमाणमन्न भोज्यं स्थितिहेतु । किं तत् ? य एषोऽन्तर्हृदये लोहितपिण्डो लोहित एव पिण्डाकारापन्नो लोहितपिण्ड । अन्न जगत् द्वेधा परिणमते । यत्स्थूल तदधो गच्छति । यदन्यत्तत्पुनरग्निना पच्यमानं द्वेधा परिणमते । यो मध्यमो रस स लोहितादिक्रमेण पाचर्भातिकं पिण्ड शरीरमुपचिनोति । योऽणिष्ठो रस स एष लोहितपिण्ड इद्रस्य लिगात्मनो हृदये मिथुनीभूतस्य । यं तैजसमाचक्षते । स तयोरिन्द्रेद्राण्योर्हृदये मिथुनीभूतयो सूक्ष्मासु नाडीष्वनुप्रविष्ट स्थितिहेतुर्भवति । तदेतदुच्यते--अथैनयोरेतदन्नमित्यादि । किचान्यत् । अथैनयोरेतत्प्रावरणम् । भुक्तवतो स्वपतोश्च प्रावरण भवति लोके तत्सामान्यं हि कल्पयति श्रुति । किं तदिह प्रावरणम् ? यदेतदतर्हृदये जालकमिव अनेकनाडोच्छिद्रबहुलत्वाज्जालकमिव । अथैनयोरेषा सृतिर्मार्ग संचरतोऽनयेति संचरणी स्वप्नाज्जागरितदेशागमनमार्ग । का सा सृति ? यैषा हृदयात् हृदयदेशादूर्ध्वाभिमुखी सती उच्चरति नाडी । तस्या परिमाणमिदमुच्यते—यथा लोके केशः सहस्रधा भिन्नोऽत्यतसूक्ष्मो भवत्येव सूक्ष्मा अस्य देहस्य सर्वाधिन्यो हिता नाम हिता इत्येव ख्याताः नाड्यः । ताश्चान्तर्हृदये मास-

पिण्डे प्रतिष्ठिता भवन्ति । हृदयाद्विप्ररूढास्ता सर्वत्र कदवकेसरवत् । एताभिः नाडी-
भिरत्यन्तसूक्ष्माभि एतदन्नमास्रवद्रच्छदास्रवति गच्छति । तदेतद्देवताशरीर-
मनेनाग्नेन दामभूतेनोपचीयमान तिष्ठति । तस्माद्यस्मात्स्थूलेनाग्नेनोपचित
पिण्ड , इदं तु देवताशरीरं लिङ्गं सूक्ष्मेणाग्नेनोपचितं तिष्ठति । पिण्डोपचयकर-
मप्यन्नं प्रविविक्तमेव मूत्रपुरीषादिस्थूलमपेक्ष्य लिङ्गस्थितिकरं त्वन्नं ततोऽपि
सूक्ष्मतरम् । अतः प्रविविक्ताहारं पिण्डं । तस्मात्प्रविविक्ताहारादपि प्रविविक्ता-
हारतरं एषं लिङ्गात्मा इवैव भवत्यस्माच्छरीराच्छरीरमेव शरीरं तस्माच्छरीरात् ।
आत्मनो वैश्वानरात्तैजसः सूक्ष्माग्नोपचितो भवति ॥

तस्य प्राची दिक्प्राचः प्राणा दक्षिणा दिग्दक्षिणे प्राणा प्रतीची
दिक्प्रत्यंचः प्राणा उदीची दिगुदंच प्राणा ऊर्ध्वा दिगूर्ध्वाः प्राणा अवाची
दिगवांच प्राणा सर्वा दिशः सर्वे प्राणा स एष नेति नेत्यात्माऽगृह्यो न हि
गृह्यतेऽशीर्यो न हि शीर्यतेऽसगो न हि सज्यतेऽसितो न व्यथते न रिष्यत्य-
भयं वै जनकं प्राप्तोऽसीति होवाच याज्ञवल्क्यः । स होवाच जनको वैदेहो-
ऽभयं त्वा गच्छताद्याज्ञवल्क्य यो नो भगवन्नभयं वेदयसे नमस्तेऽस्त्वमे
विदेहो अयमहमस्मि ॥४॥ इति द्वितीय ब्राह्मणम् ॥

स एष हृदयभूतस्तैजसः सूक्ष्मभूतेन प्राणेन विधियमाणः प्राण एव
भवति । तस्यास्य विदुषः क्रमेण वैश्वानरात्तैजसः प्राप्तस्य हृदयात्मानमापन्नस्य
हृदयात्मनश्च प्राणात्मानमापन्नस्य प्राची दिक्प्राचः प्राग्गता प्राणा । तथा
दक्षिणा दिग्दक्षिणे प्राणा । तथा प्रतीची दिक्प्रत्यंचः प्राणाः । उदीची
दिगुदंच प्राणा । ऊर्ध्वा दिगूर्ध्वा प्राणा । अवाची दिगवाच प्राणा ।
सर्वा दिशः सर्वे प्राणा । एवं विद्वान्क्रमेण सर्वात्मकः प्राणमात्मत्वेनोपगतो
भवति । तं सर्वात्मानं प्रत्यगात्मन्युपसहृत्य द्रष्टुर्हि द्रष्टृभावं नेति नेत्यात्मानं
तुरीयं प्रतिपद्यते । यमेषां विद्वाननेन क्रमेण प्रतिपद्यते, स एष नेति नेत्यात्मे-
त्यादि न रिष्यतीत्यंतं व्याख्यातमेतत् । अभयं वै जन्ममरणादिनिमित्तभय-
शून्यं हे जनकं प्राप्तोऽसि, इति हैव किलोवाचोक्तवान्याज्ञवल्क्यः । तदेतदुक्तं
अथ वै तेऽहं तद्वक्ष्यामि यत्र गमिष्यसीति । स होवाच जनको वैदेहोऽभयमेव
त्वा त्वामपि गच्छताद्रच्छतुं यस्त्व नोऽस्मान्हे याज्ञवल्क्य भगवन्पूजावन्नभयं
ब्रह्म वेदयसे ज्ञापयसि प्रापितवानुपाधिकृताज्ञानव्यवधानापनयनेन इत्यर्थः ।

किमन्यदह विद्यानिष्कयार्थं प्रयच्छामि, साक्षादात्मानमेव दत्तवते ? अतो नमस्तेऽस्त्विमे विदेहास्तव यथेष्टं भुज्यन्तामयं चाहमस्मि दासभावे स्थितः । यथेष्टं मा राज्यं च प्रतिपद्यस्वेत्यर्थः ॥ इति द्वितीयं ब्राह्मणम् ॥ ४२ —

जनकं ह वैदेहं याज्ञवल्क्यो जगामेत्यस्याभिसंबन्धः । विज्ञानमय आत्मा साक्षादपरोक्षाद्ब्रह्म सर्वान्तरं पर एव । ‘नान्योऽतोऽस्ति द्रष्टा नान्यदतोऽस्ति द्रष्टृ’ इत्यादिश्रुतिभ्यः । स एष इह प्रविष्टो वदनादिलिङ्गं अस्ति व्यतिरिक्त इति मधुकांडेऽजातशत्रुसवादे प्राणादिकर्तृत्वभोक्तृत्वप्रत्याख्यानेनाविगतोऽपि सन्पुनः प्राणनादिलिङ्गमुपन्यस्य औषस्तप्रश्ने प्राणनादिलिङ्गं यं सामान्येनाधिगतः ‘प्राणेन प्राणिता’ इत्यादिना, ‘दृष्टेर्द्रष्टा’ इत्यादिना अलुप्तशक्तिस्वभावोऽधिगतः । तस्य च परोपाधिनिमित्तं ससारो यथा रज्जूपरशुक्तिकागगनादिषु सर्पादिकरजतमलिनत्वादि पराध्यारोपणनिमित्तमेव, न स्वतः, तथा । निरुपाधिको निरुपाख्यो नेति नेतीति व्यपदेश्य साक्षादपरोक्षात्सर्वान्तरं आत्मा ब्रह्माक्षरमतर्यामी प्रशास्ता औपनिषद् पुरुषो विज्ञानमानन्द ब्रह्मेत्यधिगतम् । तदेव पुनरिवसृजं प्रविविक्ताहारः, ततोऽन्तर्हृदये लिङ्गात्मा प्रविविक्ताहारतरः । ततः परेण जगदात्मा प्राणोपाधिः । ततोऽपि प्रविलास्य जगदात्मानमुपाधिभूतं रज्ज्वादाविव सर्पादिकं विद्यया, ‘स एष नेति नेति’ इति साक्षात्सर्वान्तरं ब्रह्माधिगतम् । एवमभयं परिप्रापितो जनको याज्ञवल्क्येन आगमतः संक्षेपतः । अत्र च जाग्रत्स्वप्नसुषुप्ततुरीयाण्युपन्यस्तानि अन्यप्रसंगेन इह, प्रविविक्ताहारतरः, सवे प्राणाः, स एष नेति नेतीति । इदानीं जाग्रत्स्वप्नादिद्वारेणैव महता तर्केण विस्तरतोऽधिगमं कर्तव्यम् । अभयं प्रापयितव्यम् । सद्भावश्चात्मनो विप्रतिपत्त्याशं कानिराकरणद्वारेण । व्यतिरिक्तत्वं शुद्धत्वं स्वयज्योतिष्ट्वं लुप्तशक्तिस्वरूपत्वं निरतिशयानन्दस्वाभाव्यं अद्वैतत्वं चाधिगतव्यमितीदमारभ्यते । आख्यायिका तु विद्यासंप्रदानग्रहणविधिप्रकाशनार्थाः । विद्यास्तुतये च विशेषतः । वरदानादिसूचनात् ॥

जनकं ह वैदेहं याज्ञवल्क्यो जगाम स मेने न वदिष्य इत्यथ ह यजनकश्च वैदेहो याज्ञवल्क्यश्चाग्निहोत्रे समूदाते तस्मै ह याज्ञवल्क्यो वरं ददौ स ह कामप्रश्नमेव वच्चे त हास्मै ददौ त ह सन्नाडेव पूर्वं पप्रच्छ ॥१॥

जनक ह वैदेह याज्ञवल्क्यो जगाम । स च गच्छन्नेवं मेने चितितवान्न वदिष्ये किंचिदपि राज्ञे । गमनप्रयोजनं तु योगक्षेमार्थम् । न वदिष्य इत्येवं-संकल्पोऽपि याज्ञवल्क्यो यद्यज्जनक पृष्ठवास्तत्तत्प्रतिपेदे । तत्र को हेतु संकल्प-तस्यान्यथाकरणे इत्यत्राख्यायिकामाचष्टे । पूर्वत्र किल जनकयाज्ञवल्क्ययो संवाद आसीदग्निहोत्रे निमित्ते । तत्र जनकस्याग्निहोत्रविषय विज्ञानमुपलभ्य परितुष्टो याज्ञवल्क्यस्तस्मै जनकाय ह किल वर ददौ । स च जनको ह काम-प्रश्नमेव वर वरे वृतवान् त च वर हास्यै ददौ याज्ञवल्क्य । तेन वरप्रदान-सामर्थ्येन अव्याचिख्यासुमपि याज्ञवल्क्य तूष्णीं स्थितमपि सम्राडेव जनक पूर्वं पप्रच्छ । तत्रैवानुक्तिर्ब्रह्मविद्याया कर्मणा विरुद्धत्वात् । विद्यायाश्च स्वात-च्यात् । स्वतंत्रा हि ब्रह्मविद्या सहकारिसाधनातरनिरपेक्षा पुरुषार्थसाधनेति च ॥

याज्ञवल्क्य किज्योतिरयं पुरुष इति । आदित्यज्योति सम्राडिति होवाचादित्येनैवाय ज्योतिषास्ते पल्ययते कर्म कुरुते विपल्येतीत्येवमेवैतद्याज्ञ-वल्क्य ॥२॥

हे याज्ञवल्क्येत्येव संबोधाभिमुखीकरणाय, किज्योतिरयं पुरुष इति, किमस्य पुरुषस्य ज्योतिर्येन ज्योतिषा व्यवहरति सोऽय किज्योति । अय प्राकृत कार्यकरणसघातरूप शिर पाण्यादिमान्पुरुष पृच्छयते । किमय स्वावयवसघातबाह्येन ज्योतिरतरेण व्यवहरति, आहोस्वित्स्वावयवसघातमभ्य-पातिना ज्योतिषा ज्योतिष्कार्यमयं पुरुषो निर्वर्तयति, इत्येतदभिप्रेत्य पृच्छति । किंचातो, यदि व्यतिरिक्तेन यदि वाऽव्यतिरिक्तेन ज्योतिषा ज्योतिष्कार्य निर्व-र्तयति । शृणु तत्र कारणम् । यदि व्यतिरिक्तेनैव ज्योतिषा ज्योतिष्कार्यनिर्वर्त-कत्व अस्य स्वभावो निर्धारितो भवति, ततोऽदृष्टज्योति कार्यविषयेऽयनुमास्या-महे व्यतिरिक्तज्योतिर्निमित्तमेवेद कार्यमिति । अथाव्यतिरिक्तेनैव स्वात्मना ज्योतिषा व्यवहरति, ततोऽप्रत्यक्षेऽपि ज्योतिषि ज्योतिष्कार्यदर्शनेऽव्यतिरि-क्तमेव ज्योतिरनुमेयम् । अथानियम एव, व्यतिरिक्तमव्यतिरिक्तं वा ज्योति पुरुषस्य व्यवहारहेतु, ततोऽनभ्यवसाय एव ज्योतिर्विषये, इत्येव मन्वान पृच्छति जनको याज्ञवल्क्य— किज्योतिरयं पुरुष इति ॥

ननु एवमनुमानकौशले जनकस्य किं प्रश्नेन, स्वयमेव कस्मान्न प्रतिपद्यत इति । सत्यमेतत् । तथापि लिंगलिङ्गिसंबन्धविशेषाणा अत्यंतसौक्ष्म्यात् दुरवबो-

ध्यता मन्यते बहूनामपि पडिताना, किमुतैकस्य । अत एव हि धर्मसूक्ष्मनिर्णये परिषद्यापार इष्यते । पुरुषविशेषश्चापेक्ष्यते । दशावरा परिषत् त्रयो वैको वेति । तस्माद्यद्यप्यनुमानकौशलं राजस्तथापि तु युक्तो याज्ञवल्क्य प्रष्टुम् । विज्ञान-
कौशलतारतम्योपपत्ते पुरुषाणाम् । अथवा श्रुति स्वयमेव आख्यायिकाव्याजेन अनुमानमार्गमुपन्यस्य अस्मान्बोधयति पुरुषमतिमनुसरन्ती ।

याज्ञवल्क्योऽपि जनकाभिप्रायाभिज्ञतया व्यतिरिक्तमात्मज्योतिर्बोव-
यिष्यञ्जनक व्यतिरिक्तप्रतिपादकमेव लिङ्ग प्रतिपेदे, यथा प्रसिद्धमादित्यज्योति
सम्नाडिति होवाच । कथम्^१ आदित्येनैव स्वावयवसघातव्यतिरिक्तेन चक्षु-
षोऽनुग्राहकेण ज्योतिषाऽय प्राकृत पुरुष आस्ते उपविशति, पल्ययते पर्येति
क्षेत्रमरण्य वा, तत्र गत्वा कर्म कुरुते, विपल्येति विपर्येति च यथागतम् ।
अल्यंतव्यतिरिक्तज्योतिष्ट्वप्रमिद्धताप्रदर्शनार्थं अनेकविशेषणम् । बाह्यानेकज्योति-
प्रदर्शनं च लिङ्गम्याव्यभिचारित्वप्रदर्शनार्थम् । एवमेवैतद्याज्ञवल्क्य ॥२॥

अस्तमित आदित्ये याज्ञवल्क्य किज्योतिरेवाय पुरुष इति चद्रमा
एवास्य ज्योतिर्भवतीति चद्रमसैवाय ज्योतिषास्ते पल्ययते कर्म कुरुते विप-
ल्येतीत्येवमेवैतद्याज्ञवल्क्य ॥३॥

तथाऽस्तमिते आदित्ये याज्ञवल्क्य किज्योतिरेवाय पुरुष इति । चद्रमा
एवास्य ज्योति ॥

अस्तमित आदित्ये याज्ञवल्क्य चद्रमस्यस्तमिते किज्योतिरेवायं पुरुष
इत्यग्निरेवास्य ज्योतिर्भवतीत्यग्निरेवाय ज्योतिषास्ते पल्ययते कर्म कुरुते विप-
ल्येतीत्येवमेवैतद्याज्ञवल्क्य ॥४॥

अस्तमिते आदित्ये चंद्रमस्यस्तमितेऽग्निज्योतिः ॥

अस्तमित आदित्ये याज्ञवल्क्य चंद्रमस्यस्तमिते शान्तेऽग्नौ किज्योति-
रेवाय पुरुष इति वागेवास्य ज्योतिर्भवतीति वाचैवायं ज्योतिषास्ते पल्ययते
कर्म कुरुते विपल्येतीति तस्माद्वै सम्नाडपि यत्र स्व. पाणिर्न विनिर्ज्ञायतेऽथ
यत्र वागुच्चरत्युपैव तत्र न्येतीत्येवमेवैतद्याज्ञवल्क्य ॥५॥

शान्तेऽग्नौ वाग्ज्योतिः । वागिति शब्द परिगृह्यते । शब्देन विषयेण
श्रोत्रमिन्द्रियं दीप्यते । श्रोत्रेन्द्रिये संप्रदीप्ते मनसि विवेक उपजायते । तेन
मनसा बाह्या चेष्टा प्रतिपद्यते । “मनसा ह्येव परयति मनसा शृणोति” इति

ब्राह्मणम् । कथं पुनर्वाग्ज्योतिरिति, वाचो ज्योतिष्ट्वमप्रसिद्धमित्यत आह—
तस्माद्वै सम्राड्यस्माद्वाचा ज्योतिषाऽनुगृहीतोऽयं पुरुषो व्यवहरति, तस्मात्प्र-
सिद्धमेतद्वाचो ज्योतिष्ट्वम् । कथं^१ अपि यत्र यस्मिन्काले प्रावृषि प्रायेण
मेघाधकारे सर्वज्योतिः प्रत्यस्तमये खोऽपि पाणिर्हस्तो न विस्पष्टं निर्ज्ञायते,
अथ तस्मिन्काले सर्ववेष्टानिरोधे प्राप्ते बाह्यज्योतिषोऽभावाद्यत्र वागुचरति,
श्वा वा भषति गर्दभो वा रौति, उपैव तत्र न्येति । तेन शब्देन ज्योतिषा
श्रोत्रमनसोर्नैरतर्यं भवति । तेन ज्योतिष्कार्यत्वं वाक्प्रतिपद्यते । तेन वाचा
ज्योतिषोपन्येत्येव उपगच्छत्येव तत्र सनिहितो भवतीत्यर्थः । तत्र च कर्म
कुरुते विपल्येति । तत्र वाग्ज्योतिषो ग्रहणं गंवादीनामुपलक्षणार्थम् । गवादि-
भिरपि हि घ्राणादिष्वनुगृहातेषु प्रवृत्तिनिवृत्त्यादयो भवन्ति । तेन तैरप्यनुग्रहो
भवति कार्यकरणसंघातस्य । एवमेवैतद्याज्ञवल्क्य ॥

अस्तमित आदित्ये याज्ञवल्क्य चद्रमस्यस्तमिते शान्तेऽग्नौ शान्तायां
वाचि किज्योतिरेवायं पुरुष इत्यात्मैवायं ज्योतिर्भवतीत्यात्मनैवायं ज्योति-
षास्ते पल्ययते कर्म कुरुते विपल्येतीति ॥६॥

शान्तायां पुनर्वाचि गवादिष्वपि च शान्तेषु बाह्येष्वनुग्राहकेषु, सर्व-
प्रवृत्तिनिरोधे प्राप्तेऽस्य पुरुषस्य । एतदुक्तं भवति— जाग्रद्विषये बहिर्मुखानि
करणानि चक्षुरादीन्यादित्यादिज्योतिर्भिर्नुगृह्यमाणानि यदा, तदा स्फुटतर-
सव्यवहारोऽस्य पुरुषस्य भवतीति । एव तावज्जागरीते स्वावयवसंघातव्यतिरि-
क्तैर्नैव ज्योतिषा ज्योतिष्कार्यसिद्धिरस्य पुरुषस्य दृष्टा । तस्मात्ते वयं मन्यामहे
सर्वबाह्यज्योतिः प्रत्यस्तमयेऽपि स्वप्नसुषुप्तकाले जागरीते च तादृगवस्थायां
स्वावयवसंघातव्यतिरिक्तैर्नैव ज्योतिषा ज्योतिष्कार्यसिद्धिरस्येति । दृश्यते च
स्वप्ने ज्योतिष्कार्यसिद्धिं बंधुसंगमनवियोगदर्शनं देशान्तरगमनादि च ।
सुषुप्ताच्चोत्थानं सुखमहमस्वाप्सं न किञ्चिदवेदिषमिति । तस्मादस्ति व्यति-
रिक्तं किमपि ज्योतिः । किं पुनस्तच्छान्तायां वाचि ज्योतिर्भवतीति
उच्यते— आत्मैवायं ज्योतिर्भवतीति । आत्मेति कार्यकरणस्वावयवसंघात-
व्यतिरिक्तं कार्यकरणवभासकं आदित्यादिबाह्यज्योतिर्वत्स्वयमन्येनानवभास्य-
मानमभिधीयते ज्योतिः । अतः स्थं च तत्पारिशेष्यात् । कार्यकरणव्यतिरिक्तं
तदिति तावत्सिद्धम् । यच्च कार्यकरणव्यतिरिक्तं कार्यकरणसंघातानुग्राहकं

च ज्योतिस्तद्वाह्यैश्चक्षुरादिकरणैरुपलभ्यमानं दृष्टम् । न तु तथा तच्चक्षुरादि-
भिरुपलभ्यते आदित्यादिज्योतिषूपरतेषु । कार्यं तु ज्योतिषो दृश्यते यस्मा-
त्तस्मादात्मनैवाय ज्योतिषा आस्ते पल्ययते कर्म कुरुते विपल्येतीति ।
तस्मान्नूनमत स्थ ज्योतिरित्यवगम्यते । किञ्च आदित्यादिज्योतिर्विलक्षण तद-
भौतिकं च । स एव हेतुर्यच्चक्षुराद्यग्राह्यत्वं आदित्यादिवत् ॥

न, समानजातीयैर्नैवोपकारदर्शनात् । यदादित्यादिविलक्षण ज्योति-
रान्तर सिद्धमिति, एतदसत् । कस्मात् ? उपक्रियमाणसमानजातीयैर्नैव आदि-
त्यादिज्योतिषा कार्यकरणसघातस्य भौतिकस्य भौतिकेनैवोपकार क्रियमाणो
दृश्यते । यथादृष्ट चेदमनुमेयम् । यदि नाम कार्यकरणार्थान्तरं तदुपकार
कमादित्यादिवज्ज्योतिः, तथापि कार्यकरणसघातसमानजातायमेवानुमेयं,
कार्यकरणसघातोपकारकत्वादित्यादिज्योतिर्वत् । यत्पुनरत स्थत्वादप्रत्यक्षत्वाच्च
वैलक्षण्यमुच्यते तच्चक्षुरादिज्योतिर्भिरनैकान्तिरुम् । यतोऽप्रत्यक्षाण्यत स्थानि च
चक्षुरादिज्योतीषि भौतिकान्येव । तस्मात्तव मनोरथमात्रं, विलक्षणमात्मज्योतिः
सिद्धमिति ।

कार्यकरणसघातभावभावित्वाच्च सघातवर्मत्वमनुमीयन्तं ज्योतिषः ।
सामान्यतो दृष्टस्य चानुमानस्य व्यभिचारित्वादप्रामाण्यम् । सामान्यतो
दृष्टबलेन हि भवानादित्यादिवद्यतिरिक्त ज्योतिः सावयति कार्यकरणेभ्यः ।
न च प्रत्यक्षमनुमानेन बाधितुं शक्यते । अयमेव तु कार्यकरणसघात प्रत्यक्षं
पश्यति शृणोति मनुते विजानाति च । यदि नाम ज्योतिरन्तरमस्योपकारकं
स्यादादित्यादिवत्, न तत् आत्मा म्याज्ज्योतिरन्तरमादित्यादिवदेव । य एव तु
प्रत्यक्षं दर्शनादिक्रिया करोति स एवात्मा स्यात्कार्यकरणसघातो, नान्यः ।
प्रत्यक्षविरोधेऽनुमानस्याप्रामाण्यात् ॥

ननु अयमेव चेद्दर्शनादिक्रियाकर्ता आत्मा सघातः, कथमविकलस्यै-
वास्य दर्शनादिक्रियाकर्तृत्वं कदाचिद्भवति कदाचिन्नेति । नैष दोषः । दृष्ट-
त्वात् । न हि दृष्टेऽनुपपन्नं नाम । न हि खद्योते प्रकाशाप्रकाशकत्वेन दृश्य-
माने कारणान्तरमनुमेयम् । अनुमेयत्वे च केनचित्सामान्यात्सर्वं सर्वत्रानुमेयं
स्यात् । तच्चानिष्टम् । न च पदार्थस्वभावो नास्ति । न ह्यग्रेरुष्णस्वाभाव्यं
अन्यनिमित्तं, उदकस्य वा शैत्यम् । प्राणिधर्माधर्माद्यपेक्षमिति चेत् । धर्मा-

धर्मादिनिमित्तान्तरापेक्षस्वभावप्रसङ्ग । अस्त्विति चेन्न । तदनवस्थाप्रसङ्ग । स चानिष्ट ॥

न । स्वप्नस्मृत्योर्दृष्टस्यैव दर्शनात् । यदुक्तं स्वभाववादिना देहस्यैव दर्शनादिक्रिया न व्यतिरिक्तस्येति । तन्न । यदि हि देहस्यैव दर्शनादिक्रिया स्वप्ने दृष्टस्यैव दर्शनं न स्यात् । अथ स्वप्नं पश्यन् दृष्टपूर्वमेव पश्यति न शाक-
द्वीपादिगतमदृष्टरूपम् । ततश्चेतस्मिद्धं भवति— यः स्वप्ने पश्यति दृष्टपूर्वं वस्तु, स एव पूर्वं विद्यमाने चक्षुष्यद्राक्षीन्न देह इति । देहश्चेत् दृष्टः स येनाद्राक्षी-
त्तस्मिन् उद्धृते चक्षुषि स्वप्ने तदेव दृष्टपूर्वं न पश्येत् । अस्ति च लोके प्रसिद्धिः
पूर्वं दृष्टं मया हिमवतः शृङ्गमद्याह स्वप्नेऽद्राक्षमिति उद्धृतचक्षुषामवानामपि ।
तस्मादनुद्धृतेऽपि चक्षुषि यः स्वप्नदृक् स एव दृष्टः न देह इत्यवगम्यते ॥

तथा स्मृतौ द्रष्टृस्मरणैरेकत्वे मतिः य एव दृष्टः स एव स्मर्ता । यदा
चैव तदा निर्मीलिताक्षोऽपि स्मरन् दृष्टपूर्वं यद्रूपं तत् दृष्टवदेव पश्यतीति ।
तस्माद्याज्ञिमीलितं तन्न द्रष्टृ । यज्ञिमीलिते चक्षुषि स्मरद्रूपं पश्यति तदेवानिमीलि-
तेऽपि चक्षुषि द्रष्टृ आसीदित्यवगम्यते । मृते च देहेऽविकलस्यैव च रूपादि-
दर्शनाभावात् देहस्यैव द्रष्टृत्वे मृतेऽपि दर्शनादिक्रिया स्यात् । तस्माद्यदपाये
देहे दर्शनं न भवति, यद्भावे च भवति, तद्दर्शनादिक्रियाकर्तुं न देह
इत्यवगम्यते ।

चक्षुरादीन्येव दर्शनादिक्रियाकर्तृणाति चेत् । न । यदहमद्राक्ष तत्स्पृशामीति
भिन्नकर्तृकत्वे प्रतिसंयानानुपपत्तेः । मनस्तर्हीति चेत् न । मनसोऽपि विषयत्वात्
रूपादिवत् द्रष्टृत्वानुपपत्तिः । तस्मादतः स्थ व्यतिरिक्तमादित्यादिवदिति सिद्धम् ॥

यदुक्तं कार्यकरणसंघातसमानजातीयमेव ज्योतिरतरमनुमेय, आदित्या-
दिभिः तत्समानजातीयैरेव उपक्रियमाणत्वादिति । तदसत् । उपकार्यो-
पकारकभावस्यानियमदर्शनात् । कथं ? पार्थिवैरिधनैः पार्थिवत्वसमानजातायै
तृणोत्पादिभिरग्नेः प्रज्वलनोपकारः क्रियमाणो दृश्यते । न च तावता तत्स-
मानजातीयैरेवाग्नेः प्रज्वलनोपकारः सर्वत्रानुमेयः स्यात् । येनोदकेनापि
प्रज्वलनोपकारो भिन्नजातीयेन वैद्युतस्याग्नेः जाठरस्य च क्रियमाणो दृश्यते ।
तस्मात् उपकार्योपकारकभावे समानजातीयासमानजानीयनियमो नास्ति ।
कदाचित्समानजातीया मनुष्या मनुष्यैरेवोपक्रियन्ते, कदाचित्स्थावरपञ्चादि-

भिश्च भिन्नजातीयैः । तस्मादेहेतु कार्यकरणसघातममानजातीयैरेव आदित्यादि-
ज्योतिर्भि उपक्रियमाणत्वादिति ।

यत्पुनरास्थ चक्षुरादिभिरादित्यादिज्योतिर्वन् अदृश्यत्वादित्य हेतुज्यो-
तिरतरस्यान्त स्थत्व वैलक्षण्य च न साधयति, चक्षुरादिभिरनैकान्तिकत्वा-
दिति । तदसत् । चक्षुरादिकरणभ्योऽन्यत्वे सतीति हेतोर्विशेषणत्वोपपत्तेः ।
कार्यकरणसघातधर्मत्व ज्योतिष इति यदुक्तं, तन्न । अनुमानविरोधात् । आदि-
त्यादिज्योतिर्वत्कार्यकरणसघातादर्थान्तर ज्योतिरिति ह्यनुमानमुक्तम् । तेन
विरुध्यते इय प्रतिज्ञा कार्यकरणसघातधर्मत्व ज्योतिष इति । तद्भावाभावित्व
त्वसिद्ध, मृते देहे ज्योताषोऽदर्शनात् । सामान्यतो दृष्टस्यानुमानस्याप्रामाण्ये
सति पानभोजनादिसर्वव्यवहारलोपप्रसंगः । स चानिष्टः । पानभोजनादिषु हि
क्षुत्पिपासादिनिवृत्तिमुपलब्धवत् तत्सामान्यात्पानभोजनाद्युपादानं दृश्यमान
लोके न प्राप्नोति । दृश्यन्ते ह्युपलब्धपानभोजना सामान्यतः पुन पानभोज-
नान्तरं क्षुत्पिपासादिनिवृत्तिमनुमिन्वन्त तादर्थ्येन प्रवर्तमानाः ।

यदुक्तमयमेव तु देहो दर्शनादिक्रियाकर्तेति, तत्प्रथममेव परिहृतं स्वप्न-
स्मृत्योर्देहादर्थान्तरभूतो द्रष्टेति । अनेनैव ज्योतिरतरस्य अनात्मत्वमपि प्रत्यु-
क्तम् । यत्पुन खद्योतादेः कादाचित्क प्रकाशाप्रकाशकत्वं, तदसत् । पक्षाद्य-
वयवसंकोचविकासनिमित्तत्वात् प्रकाशाप्रकाशकत्वस्य । यत्पुनरुक्तं, धर्माधर्म-
योरवश्यं फलदातृत्वं स्वभावोऽभ्युपगतव्य इति । तदभ्युपगमे भवत् सिद्धान्त-
हानात् । एतेनानवस्थादोषः प्रत्युक्तः । तस्मादस्ति व्यतिरिक्तं चान्तं स्थं
ज्योतिरात्मेति ॥६॥

कतम आत्मेति योऽयं विज्ञानमय प्राणेषु हृद्यंतज्योतिः पुरुषः स
समानः सन्नुभौ लोकावनुसंचरति ध्यायतीव लेलायतीव स हि स्वप्नो भूत्वेम
लोकमतिक्रामति मृत्यो रूपाणि ॥७॥

यद्यपि व्यतिरिक्तत्वादि सिद्धं, तथापि समानजातीयानुग्राहकत्वदर्शन-
निमित्तभ्रान्त्या करणानामेवान्यतमो व्यतिरिक्तो वा इत्यविवेकतः पृच्छति—
कतम इति । न्यायसूक्ष्मतायां दुर्विज्ञेयत्वादुपपद्यते भ्रान्तिः । अथवा शरीर-
व्यतिरिक्तं सिद्धेऽपि करणानि सर्वाणि विज्ञानवन्तीव, विवेकत आत्मनोऽनुप-
लब्धत्वात् । अतोऽहं पृच्छामि कतम आत्मेति । कतमोऽसौ देहेन्द्रिय-

प्राणमनसु यस्त्वयोक्त आत्मा । येन ज्योतिषाऽऽस्त इत्युक्तम् । अथवा योऽयमात्मा त्वयाऽभिप्रेतो विज्ञानमयः । सर्व इमे प्राणा विज्ञानमया इव । एषु प्राणेषु कतमः । यथा समुदितेषु ब्राह्मणेषु सर्व इमे तेजस्विनः कतम एषु षडङ्गविदिति । पूर्वस्मिन्व्याख्याने कतम आत्मेत्येतावदेव प्रश्नवाक्यं, योऽयं विज्ञानमय इति प्रतिवचनम् । द्वितीये तु व्याख्याने प्राणेष्वित्येवमन्तः प्रश्नवाक्यम् । अथवा सर्वमेव प्रश्नवाक्यं— विज्ञानमयो ह्ययन्तज्योतिः पुरुषः कतम इत्येतदन्तम् । योऽयं विज्ञानमय इत्येतस्य शब्दस्य निर्वारितार्थविशेषविषयत्वं, कतम आत्मेतीतिशब्दस्य प्रश्नवाक्यपरिसमाप्त्यथैव व्यवहितसबन्धमन्तरेण युक्तमिति कृत्वा, कतम आत्मेतीत्येवमतमेव प्रश्नवाक्यं, योऽयमित्यादि पर सर्वमेव प्रतिवचनमिति निश्चीयते ॥

योऽयमित्यात्मनः प्रत्यक्षत्वान्निर्देशः । विज्ञानमयो विज्ञानप्रायो बुद्धि-विज्ञानोपाविसपर्काविवेकाद्विज्ञानमय इत्युच्यते । बुद्धिर्विज्ञानसमृक्त एव हि यस्मादुपलभ्यते, राहुरिव चन्द्रादित्यमपृक्तः । बुद्धिर्हि सर्वार्थकरणं तमसीव प्रदीप-पुरोवस्थितः । ‘मनसा ह्येव पश्यति मनसा शृणोति’ इति ह्युक्तम् । बुद्धि-विज्ञानालोकविशिष्टमेव हि सर्वं विषयजातमुपलभ्यते, पुरोवस्थितप्रदीपालोक-विशिष्टमिव तमसि । द्वारमात्राणि त्वन्यानि करणानि बुद्धेः । तस्मात्तेनैव विशेष्यते विज्ञानमय इति । येषां परमात्मविज्ञप्तिविकार इति व्याख्यानं तेषां ‘विज्ञानमयो’ ‘मनोमय’ इत्यादौ विज्ञानमयशब्दस्य अन्यार्थदर्शनादध्रौतार्थताऽवसीयते । सदिवश्च पदार्थोऽन्यत्र निश्चितप्रयोगदर्शनान्निर्वारयितुं शक्यः । वाक्यशेषात् । निश्चितन्यायबलाद्वा । सवीरिति चोत्तरञ्च पाठात् । ह्यन्त इति वचनाद्युक्तं विज्ञानप्रायत्वमेव । प्राणेष्विति व्यतिरेकप्रदर्शनार्थं सप्तमी । यथा वृक्षेषु पाषाण इति सामान्यलक्षणा । प्राणेषु हि व्यतिरेकाव्यतिरेकता सद्विद्यत आत्मनः । प्राणेषु प्राणेभ्यो व्यतिरेक इत्यर्थः । यो हि येषु भवति स तद्व्यतिरेकः भवत्येव । यथा पाषाणेषु वृक्षः । हृदि तत्रैतत्स्यात्प्राणेषु प्राणजातैरेव बुद्धिः स्यादित्यत आह— ह्यन्तरिति । हृच्छब्देन पुण्डरीकाकारो मासपिण्डः तात्स्थ्यात् बुद्धिर्हृत्तस्या हृदि बुद्धोऽन्तरिति बुद्धि-व्यतिरेकप्रदर्शनार्थम् । ज्योतिरवभासात्मकवादात्मोच्यते । तेन ह्यवभासकेन आत्मना ज्योतिषा आस्ते पत्ययन्ते कर्म कुर्वन्ते चेतनावानिव ह्यग्रं कार्यकरण-

पिंडो यथा आदित्यप्रकाशस्थो घट । यथा वा मरकतादिर्मणि क्षीरादिद्रव्ये प्रक्षिप्तं परीक्षणाय आत्मच्छायमेव तत्क्षीरादिद्रव्यं करोति, तादृगेतदात्मज्योतिर्बुद्धेरपि हृदयात्सूक्ष्मत्वात् हृद्यत स्थमपि हृदयादिकं कार्यकरणसंघातचैकीकृत्य आत्मज्योतिरुज्ज्वलं करोति । पारंपर्येण सूक्ष्मस्थूलतारतम्यात्सर्वान्तरतमत्वात् ।

बुद्धिस्तावत्स्वच्छत्वात् आनंतर्याच्च आत्मचैतन्यज्योतिरिति प्रतिच्छाया भवति । तेन हि विवेकिनामपि तत्र आत्माभिमानबुद्धिः प्रथमा । ततोऽप्यानंतर्यान्मनसि चैतन्यावभासता बुद्धिसंपर्कात् । तत इन्द्रियेषु । मनसयोगात् । ततोऽनंतरं शरीरे । इन्द्रियसंपर्कात् । एवं पारंपर्येण कृत्स्नं कार्यकरणसंघातमात्मा चैतन्यस्वरूपज्योतिषाऽवभासयति । तेन हि सर्वस्य लोकस्य कार्यकरणसंघाते तद्वृत्तिषु चानियतात्माभिमानबुद्धिः यथाविवेकं जायते । तथा च भगवतोक्तं गीतासु—“यथा प्रकाशयत्येकं कृत्स्नं लोकमिमं रविः । क्षेत्रं क्षेत्री तथा कृत्स्नं प्रकाशयति भारतम्” “यदादित्यगततेजः” इत्यादि च । ‘नित्योऽनित्यानां चेतनश्चेतनानाम्’ इति च काठके । ‘तमेव भान्तमनुभाति सर्वं तस्य भासा सर्वमिदं विभाति’ इति च । ‘येन सूर्यस्तपति तेजसेद्ध’ इति च मंत्रवर्ण । तेनायं हृद्यतज्योतिः । पुरुष आकाशवत्सर्वगतत्वात्पूर्ण इति पुरुषः । निरतिशयं चास्य स्वयज्योतिष्त्वं सर्वावभासकत्वात्स्वयमन्यानवभास्यत्वाच्च । स एष पुरुषः स्वयमेव ज्योतिः स्वभावो यं त्वं पृच्छसि कतमं आत्मेति ॥

बाह्यानां ज्योतिषां सर्वकरणानुग्राहकाणां प्रत्यस्तमयेऽन्तःकरणद्वारेण हृद्यतज्योतिः पुरुष आत्माऽनुग्राहकं करणानामित्युक्तम् । यदापि बाह्यकरणानुग्राहकाणां आदित्यादिज्योतिषां भावः, तदाप्यादित्यादिज्योतिषां परार्थत्वात्कार्यकरणसंघातस्याचैतन्ये स्वार्थानुपपत्तेः स्वार्थज्योतिषां आत्मनोऽनुग्राहभावेऽयं कार्यकरणसंघातो न व्यवहाराय कल्पते । आत्मज्योतिरनुग्राहेणैव हि सर्वदा सर्वं संव्यवहारः । “यदेतद्ब्रह्म मनश्चैतत्संज्ञानम्” इत्यादिश्रुत्यन्तरात् । साभिमानो हि सर्वप्राणिसंव्यवहारः । अभिमानहेतुं च मरकतमणिदृष्टान्तेनावोचाम ।

यद्यप्येवमेतत्तथापि जाग्रद्विषये सर्वकरणगोचरत्वादात्मज्योतिषो बुद्ध्यादिबाह्याभ्यंतरकार्यकरणव्यवहारसंनिपातव्याकुलत्वाच्च शक्यते तज्ज्योतिरात्मस्थं मुंजेषीकावजिष्कृत्य दर्शयितुमित्यतः स्वप्ने दिदर्शयिषु प्रक्रमते— स

समान सन्नुभौ लोकावनुसंचरति । य पुरुष स्वयमेव ज्योतिरात्मा स समानः सदृश सन् । केन^१ प्रकृतत्वात्सनिहितत्वाच्च हृदयेन । हृदि इति च हृच्छब्द-वाच्या बुद्धि प्रकृता संनिहिता च । तस्मात्तथैव सामान्यम् । किं पुन सामान्य^२ अश्वमहिषवद्विवेकतोऽनुपलब्धि । अवभास्या बुद्धि , अवभासकं तदात्मज्योतिरालोकवत् । अवभास्यावभासकयो विवेकतोऽनुपलब्धि प्रसिद्धा । विशुद्धत्वाद्दयालोकोऽवभास्येन सदृशो भवति । यथा रक्तमवभासयन् रक्त-सदृशो रक्ताकारो भवति । यथा हरित नील लोहित च अवभासयन्नालोक तत्समानो भवति । तथा बुद्धिमवभासयन्बुद्धिद्वारेण कृत्स्नं क्षेत्रमवभासयति, इत्युक्तं मरकतमणिनिदर्शनेन । तेन सर्वेण समानो बुद्धिसामान्यद्वारेण । सर्वमय इति चात एव वक्ष्यति । तेनासौ कुतश्चित्प्रविभज्य भुजेषीकावत्स्वेन ज्योती-रूपेण दर्शयितु न शक्यत इति, सर्वव्यापारं तत्राव्यारोप्य नामरूपगतं, ज्योतिर्धर्मं च नामरूपयो , नामरूपे चात्मज्योतिषि, सर्वो लोको मोमुह्यते-अयमात्मा नायमात्मा, एवधर्मा नैवधर्मा, कर्ताऽकर्ता, शुद्धोऽशुद्धो बद्धो मुक्त , स्थितो गत आगत , अस्ति नास्तात्यादिविकल्पै । अत समान सन्नुभौ लोकौ प्रतिपन्नप्रतिपत्तव्यौ इहलोकपरलोकौ उपात्तदेहेन्द्रियादिसघातत्यागान्यो-पादानसतानप्रबधशतसनिपातै अनुक्रमेण संचरति । धीसादृश्यमेवोभयलोक-संचरणहेतुर्न स्वत इति । तत्र नामरूपोपाधिसादृश्य भ्रान्तिनिमित्त यत्तदेव हेतुर्न स्वत , इत्येतदुच्यते—यस्मात्स समान सन्नुभौ लोकावनुक्रमेण संचरति । तदेतत्प्रत्यक्षमित्येतद्दर्शयति—यतो ध्यायतीव ध्यानव्यापारं करोतीव, चितयतीव, ध्यानव्यापारवतीं बुद्धिं स तत्स्थेन चित्स्वभावज्योतीरूपेणावभासयन् तत्सदृश-स्वत्समान सन्ध्यायतीव, आलोकवदेव । अतो भवति चितयतीति भ्रान्तिर्लोकस्य । न तु परमार्थतो ध्यायति । तथा लेलायतीव अत्यर्थं चलतीव । तेष्वेव करणेषु बुद्ध्यादिषु वायुषु च चलत्सु तदवभासकत्वात्तत्सदृशं तदिति लेलायतीव । न तु परमार्थतश्चलनधर्मकं तदात्मज्योति ।

कथ पुनरेतदवगम्यते तत्समानत्वभ्रान्तिरेव उभयलोकसंचरणादिहेतुर्न स्वत इत्यस्यार्थस्य प्रदर्शनाय हेतुरुपदिश्यते—स आत्मा हि यस्मात्स्वप्नो भूत्वा । स यथा धिया समान सा धीर्यद्यद्भवति तत्तदसावपि भवतीव । तस्माद्यदासौ स्वप्नो भवति स्वापवृत्तिं प्रतिपद्यते धीः, तदा सोऽपि स्वप्नवृत्तिं प्रतिपद्यते । यदा

धीर्जिजागरिषति तदा असावपि । अत — स्वप्नो भूत्वा स्वप्नवृत्तिमवभासय-
न्धिय स्वापवृत्त्याकारो भूत्वेमं लोकं जागरितव्यवहारलक्षणं कार्यकरणसंघाता-
त्मकं लौकिकशान्नायव्यवहाररूपद अतिक्रामत्यतीत्य क्रामति विविक्तेन स्वेन आत्म-
ज्योतिषा स्वप्रात्मिका धोवृत्तिमवभासयन्नवतिष्ठते यस्मात् तस्मात्स्वयंज्योति -
स्वभाव एवासौ, विशुद्ध स कर्तृक्रियाकारकफलशून्य परमार्थतो, धीसादृश्यमेव
तु उभयलोकसंचारादिसव्यवहारभ्रान्तिहेतु । मृत्यो रूपाणि, मृत्यु कर्माविद्या-
दिर्न तस्यान्यद्रूपं स्वतः, कार्यकरणान्येवाम्य रूपाणि । अतस्तानि मृत्यो रूपा-
ण्यतिक्रामति क्रियाफलाश्रयाणि ॥

ननु नास्त्येव धिया समानमन्यद्वियोऽवभासकमात्मज्योति । वीव्यति-
रेकेण प्रत्यक्षेण वा अनुमानेन वाऽनुपलंभात् । यथाऽन्या तत्काल एव द्वितीया
धी । यत्तु अवभास्यावभासकयो अन्यत्वेऽपि विवेकानुपलभात्सादृश्यमिति
घटाद्यालोकयो । तत्र भवत्वन्यत्वेन आलोकस्योपलभात् घटादेः, सश्लिष्टयो
सादृश्यं भिन्नयोरेव । न च तथेह घटादेरिव धियोऽवभासकं ज्योतिरंतरं प्रत्य-
क्षेण वाऽनुमानेन वोपलभामहे । धारेव हि चित्स्वरूपावभासकत्वेन स्वाकारा
विषयाकारा च । तस्मान्नानुमानतो नापि प्रत्यक्षतो धियोऽवभासकं ज्योति
शक्यते प्रतिपादयितुं व्यतिरिक्तम् ।

यदपि दृष्टान्तरूपमभिहितं अवभास्यावभासकयोर्भिन्नयोरेव घटाद्यालो-
कयो संयुक्तयो सादृश्यमिति । तत्राभ्युपगममात्रमस्माभिरुक्तम् । न तत्र घटा-
द्यवभास्यावभासकौ भिन्नौ । परमार्थतस्तु घटादिरेवावभासात्मक सालोक ।
अन्योऽन्यो हि घटादिरुपपद्यते । विज्ञानमात्रमेव सालोक घटादिविषयाकारमव-
भासते । यदैव, तदा न बाह्यो दृष्टान्तोऽस्ति । विज्ञानलक्षणमात्रत्वात्सर्वस्य ।
एवं तस्यैव विज्ञानस्य ग्राह्यग्राहकाकारतामल परिकल्प्य, तस्यैव पुनर्विशुद्धिं
परिकल्पयन्ति । तत् ग्राह्यग्राहकविनिर्मुक्तं विज्ञान स्वच्छीभूत क्षणिकं व्यवतिष्ठत
इति केचित् । तस्यापि शान्तिं केचिदिच्छन्ति । तदपि विज्ञानं संवृतं ग्राह्य-
ग्राहकांशविनिर्मुक्तं शून्यमेव घटादिबाह्यवस्तुवदित्यपरे माध्यमिका आचक्षते ॥

सर्वा एता कल्पना बुद्धिविज्ञानावभासकस्य व्यतिरिक्तस्यात्मज्योतिषो-
पह्वादास्य श्रेयोमार्गस्य प्रतिपक्षभूता वैदिकस्य । तत्र येषा बाह्योऽर्थोऽस्ति
तान्प्रत्युच्यते— न तावत् स्वात्मावभासकत्व घटादेः । तमस्यवस्थितो घटादिः

तावन्न कदाचिदपि स्वात्मनाऽवभास्यते । प्रदीपाद्यालोकसयोगेन तु नियमे-
नैवावभासमानो दृष्टः सालोको घट इति । संश्लिष्टयोरपि घटालोकयोः अन्य-
त्वमेव । पुनः पुनः संश्लेषे विश्लेषे च विशेषदर्शनाद्रज्जुघटयोरिव । अन्यत्वे
च व्यतिरिक्तावभासकत्वम् । न स्वात्मनैव स्वमात्मानमवभासयति ।

ननु प्रदीपः स्वात्मानमेवावभासयन् दृष्ट इति । न हि घटादिवत्प्रदीपदर्श-
नाय प्रकाशान्तरमुपाददते लौकिका । तस्मात्प्रदीपः स्वात्मानं प्रकाशयति ।
न । अवभास्यत्वाविशेषात् । यद्यपि प्रदीपोऽन्यस्यावभासकः स्वयमवभासात्म-
कत्वात्तथापि व्यतिरिक्तचैतन्यावभास्यत्वम् न व्यभिचरति । घटादिवदेव । यदा
चैवं, तदा व्यतिरिक्तावभास्यत्वम् तावदवश्यमावि । ननु यथा घटश्चैतन्याव-
भास्यत्वेऽपि व्यतिरिक्तमालोकान्तरमपेक्षते, न त्वेवं प्रदीपोऽन्यमालोकान्तरम-
पेक्षते । तस्मात्प्रदीपोऽन्यावभास्योऽपि सन्नात्मानं घटं चावभासयति । न ।
स्वतः परतो वा विशेषाभावात् । यथा चैतन्यावभास्यत्वम् घटस्य, तथा प्रदी-
पस्यापि चैतन्यावभास्यत्वमविशिष्टम् । यत्तूच्यते, प्रदीपः आत्मानं घटं चाव-
भासयतीति । तदसत् । कस्मात् ? यदा आत्मानं नावभासयति तदा कीदृश-
स्यात् । न हि तदा प्रदीपस्य स्वतो वा परतो वा विशेषः कश्चिदुपलभ्यते ।
स ह्यवभास्यो भवति यस्यावभासकसंनिधौ असंनिधौ च विशेषः उपलभ्यते ।
न हि प्रदीपस्य स्वात्मसंनिधिरसंनिधिर्वा शक्यं कल्पयितुम् । असति च
कादाचित्के विशेषे आत्मानं प्रदीपः प्रकाशयतीति मृषैवोच्यते ।

चैतन्यग्राह्यत्वं तु घटादिभिरविशिष्टं प्रदीपस्य । तस्माद्विज्ञानस्य आत्म-
ग्राह्यग्राहकत्वे न प्रदीपो दृष्टान्तः । चैतन्यग्राह्यत्वम् च विज्ञानस्य बाह्यविषयै-
रविशिष्टम् । चैतन्यग्राह्यत्वे च विज्ञानस्य, किं ग्राह्यविज्ञानग्राह्यतैव, किं वा
ग्राहकविज्ञानग्राह्यतेति, तत्र सदिदृश्यमाने वस्तुनि, योऽन्यत्र दृष्टो न्यायः स
कल्पयितुं युक्तो, न तु दृष्टविपरीतः । तथा च सति यथा व्यतिरिक्तैर्नैव ग्राह-
केण बाह्यानां प्रदीपानां ग्राह्यत्वं दृष्टं, तथा विज्ञानस्यापि चैतन्यग्राह्यत्वात्प्र-
काशकत्वे सत्यपि प्रदीपवत् व्यतिरिक्तचैतन्यग्राह्यत्वं युक्तं कल्पयितुं, न त्वन-
न्यग्राह्यत्वम् । यश्चान्यो विज्ञानस्य ग्राहीता स आत्मा ज्योतिरन्तरं विज्ञानात् ।
तदाऽनवस्थेति चेत् । न । ग्राह्यत्वमात्रं हि तद्ग्राहकस्य वस्त्वन्तरत्वे लिङ्गमुक्तं

न्यायत । न त्वेकान्ततो ग्राहकत्वे तद्ग्राहकान्तरास्तित्वे वा कदाचिदपि लिंगं संभवति । तस्मान्न तदनवस्थाप्रसंगः ।

विज्ञानस्य व्यतिरिक्तग्राह्यत्वे करणान्तरापेक्षायामनवस्थेति चेत् । न । नियमाभावात् । न हि सर्वत्रायं नियमो भवति । यत्र वस्त्वन्तरेण गृह्यते वस्त्वं-तरं, तत्र ग्राह्यग्राहकव्यतिरिक्त करणान्तरं स्यादिति नैकान्तेन निर्यतुं शक्यते । वैचित्र्यदर्शनात् । कथम् ? घटस्तावत्स्वात्मव्यतिरिक्तेनात्मना गृह्यते । तत्र प्रदीपादिरालोको ग्राह्यग्राहकव्यतिरिक्त करणम् । न हि प्रदीपाद्यालोको घटां-शश्चक्षुरंशो वा । घटवच्चक्षुर्ग्राह्यत्वेऽपि प्रदीपस्य, चक्षुः प्रदीपव्यतिरेकेण न बाह्यमालोकस्थानीयं किञ्चित्करणान्तरमपेक्षते । तस्मान्नैव नियन्तुं शक्यते—यत्र यत्र व्यतिरिक्तग्राह्यत्वं तत्र तत्र करणान्तरं स्यादेवेति । तस्माद्विज्ञानस्य व्यतिरिक्तग्राहकग्राह्यत्वे न करणद्वाराऽनवस्था, नापि ग्राहकत्वद्वारा कदा-चिदप्युपपादयितुं शक्यते । तस्मात्सिद्धं विज्ञानव्यतिरिक्तमात्मज्योतिरन्तर-मिति ॥

ननु नास्त्येव बाह्योऽर्थो घटादि प्रदीपो वा विज्ञानव्यतिरिक्तः । यद्धि यद्व्यतिरेकेण नोपलभ्यते तत्तावन्मात्रं वस्तु दृष्टम् । यथा स्वप्नविज्ञानग्राह्यं घटपटादिवस्तु । स्वप्नविज्ञानव्यतिरेकेण अनुपलभात्स्वप्नघटप्रदीपादे स्वप्न-विज्ञानमात्रताऽवगम्यते, तथा जागरितेऽपि घटप्रदीपादेर्जाग्राद्विज्ञानव्यतिरेकेणा-नुपलंभाज्जाग्रद्विज्ञानमात्रतेव युक्ता भवितुम् । तस्मान्नास्ति बाह्योऽर्थो घट-प्रदीपादिः विज्ञानमात्रमेव तु सर्वम् । तत्र यदुक्तं विज्ञानस्य व्यतिरिक्तावभास्य-त्वाद्विज्ञानव्यतिरिक्तमस्ति ज्योतिरन्तरं घटादेरिवेति, तन्मिथ्या । सर्वस्य विज्ञान-मात्रत्वे दृष्टान्ताभावात् । न । यावत्तावदभ्युपगमात् । ननु बाह्योऽर्थो भवता एकान्तेनैव नाभ्युपगम्यते । ननु मया नाभ्युपगम्यत एव । न । विज्ञानं घट-प्रदीप इति च शब्दार्थपृथक्त्वाद्यावत्तावदपि बाह्यमर्थान्तरं अवश्यमभ्युपग-तव्यम् । विज्ञानादर्थान्तरं वस्तु न चेदभ्युपगम्यते, विज्ञानं घट पट इत्येवमा-दीनां शब्दानामेकार्थत्वे पर्यायशब्दत्वं प्राप्नोति । तथा साधनानां फलस्य चैकत्वे, साध्यसाधनभेदोपदेशशास्त्रानर्थक्यप्रसंगः । तत्कर्तुरज्ञानप्रसंगो वा ॥

किञ्चान्यत् । विज्ञानव्यतिरेकेण वादिप्रतिवादिवाददोषाभ्युपगमात् । न ह्यात्मविज्ञानमात्रमेव वादिप्रतिवादिवादस्तद्दोषो वाऽभ्युपगम्यते, निराकर्तव्य-

त्वात्प्रतिवाद्यादीनाम् । न ह्यात्मीयं विज्ञानं निराकर्तव्यमभ्युपगम्यते, स्वयं वा आत्मा कस्यचित् । तथा च सति सर्वसंव्यवहारलोपप्रसंगः । न च प्रतिवाद्यादयः स्वात्मनैव गृह्यन्त इत्यभ्युपगमः । व्यतिरिक्तग्राह्या हि तेऽभ्युपगम्यन्ते । तस्मात्तद्वत्सर्वमेव व्यतिरिक्तग्राह्यं वस्तु, जाग्रद्विषयत्वात्, जाग्रद्वस्तु प्रतिवाद्यादिवदिति सुलभो दृष्टान्तः । सतत्यंतरवद्विज्ञानान्तरवच्चेति । तस्माद्विज्ञानवादिनाऽपि न शक्यं विज्ञानव्यतिरिक्तं ज्योतिरंतरं निराकर्तुम् ।

स्वप्ने विज्ञानव्यतिरेकाभावादयुक्तमिति चेत् । न । अभावादपि भावस्य वस्त्वंतरत्वोपपत्तेः । भवतैव तावत्स्वप्ने घटादिविज्ञानस्य भावभूतत्वमभ्युपगतम् । तदभ्युपगम्य तद्व्यतिरेकेण घटाद्यभाव उच्यते । स विज्ञानविषयो घटादिर्यद्यभावो यदि वा भावः स्यादुभयथापि घटादिविज्ञानस्य भावभूतत्वमभ्युपगतमेव न तु तन्निवर्तयितुं शक्यते । तन्निवर्तकन्यायाभावात् । एतेन सर्वस्य शून्यता प्रत्युक्ता । प्रत्यगात्मग्राह्यता च आत्मनोऽहमिति मीमांसकपक्षः प्रत्युक्तः ॥

यत्तूक्तं सालोकोऽन्यश्चान्यश्च घटो जायत इति । तदसत् । क्षणान्तरेऽपि स एवायं घट इति प्रत्यभिज्ञानात् । सादृश्यात्प्रत्यभिज्ञानं कृत्तौत्थितकेशनखादिष्विवेति चेत् । न । तत्रापि क्षणिकत्वस्यासिद्धत्वात् । जात्येकत्वाच्च । कृत्तेषु पुनरुत्थितेषु च केशनखादिषु केशनखत्वजाते एकत्वात्केशनखत्वप्रत्ययः, तन्निमित्तोऽभ्रान्त एव । न हि दृश्यमानलूनोत्थितकेशनखादिषु व्यक्तिनिमित्तं स एवेति प्रत्ययो भवति । कस्यचिद्दीर्घकालव्यवहितदृष्टेषु च तुल्यपरिमाणेषु, तत्कालीनवालादितुल्या इमे केशनखाद्या इति प्रत्ययो भवति, न तु त एवेति । घटादिषु पुनर्भवति स एवेति प्रत्ययः । तस्मान्न समो दृष्टान्तः ।

प्रत्यक्षेण हि प्रत्यभिज्ञायमाने वस्तुनि तदेवेति, न चान्यत्वमनुमातुं युक्तं प्रत्यक्षविरोधे लिंगस्य आभासत्वोपपत्तेः । सादृश्यप्रत्ययानुपपत्तेश्च । ज्ञानस्य क्षणिकत्वात् । एकस्य हि वस्तुदर्शिनो वस्त्वंतरदर्शने सादृश्यप्रत्ययः स्यात् । न तु वस्तुदर्शी एको वस्त्वंतरदर्शनाय क्षणान्तरमवतिष्ठते । विज्ञानस्य क्षणिकत्वात्सकृद्वस्तुदर्शनेनैव क्षयोपपत्तेः । तेनेदं सदृशमिति हि सादृश्यप्रत्ययो भवति । तेनेति दृष्टस्मरणमिदमिति वर्तमानप्रत्ययः । तेनेति दृष्टं स्मृत्वा यावदिदमिति वर्तमानक्षणकालमवतिष्ठेत् । ततः क्षणिकवादहानिः । अथ तेनेत्येवोपक्षेणः स्मार्तः प्रत्ययः, इदमिति चान्य एव वर्तमानिक प्रत्ययः क्षीयते,

तत सादृश्यप्रत्ययानुपपत्ति तेनेदं सदृशमिति अनेकदर्शिन एकस्याभावात् । व्यपदेशानुपपत्तिश्च द्रष्टव्यदर्शनेनैवोपक्षयाद्विज्ञानस्येदं पश्याम्यदोऽद्राक्षमिति व्यपदेशानुपपत्तिर्दृष्टवतो व्यपदेशक्षणानवस्थानात् । अथावतिष्ठेत क्षणिकवादहानि । अथादृष्टवतो व्यपदेश सादृश्यप्रत्ययश्च, तदानीं जात्यंधस्येव रूप-विशेषव्यपदेश तत्सादृश्यप्रत्ययश्च सर्वमंधपरंपरेति प्रसज्येत सर्वज्ञशास्त्रप्रणयनादि । न चैतदिष्यते । अकृताभ्यागमकृतविप्रणाशदोषौ तु प्रसिद्धतरौ क्षणवादे ।

दृष्टव्यपदेशहेतु पूर्वोत्तरसहित एक एव हि शृङ्खलावत्प्रत्ययो जायत इति चेत् । तेनेदं सदृशमिति च । न । वर्तमानातीतयो भिन्नकालत्वात् । तत्र वर्तमानप्रत्यय एक शृङ्खलावयवस्थानीयोऽतीतश्चापर, तौ प्रत्ययौ भिन्नकालौ । तदुभयप्रत्ययविषयस्पृक्चेत् शृङ्खलाप्रत्यय तत क्षणद्वयव्यापित्वादेकस्य विज्ञानस्य पुन क्षणवादहानि । ममतवतादिविशेषानुपपत्तेश्च सर्वसंव्यवहारलोपप्रसग ।

सर्वस्य च स्वसंवेद्यविज्ञानमात्रत्वे, विज्ञानस्य च स्वच्छावबोधावभासमात्रस्वाभाव्याभ्युपगमात् तद्दर्शिनश्चान्यस्याभावे अनित्यदुःखशून्यानात्मत्वाद्यनेककल्पनानुपपत्ति । न च दाडिमादेरिव विरुद्धानेकाशवत्त्वं विज्ञानस्य । स्वच्छावभासस्वाभाव्याद्विज्ञानस्य । अनित्यदुःखादीना विज्ञानाशत्वे च सति अनुभूयमानत्वात् व्यतिरिक्तविषयत्वप्रसग । अथ अनित्यदुःखाद्यात्मैकत्वमेव विज्ञानस्य, तदा तद्वियोगाद्विशुद्धिकल्पनानुपपत्ति । संयोगिमलवियोगाद्विशुद्धिर्भवति । यथा आदर्शप्रभृतीनाम् । न तु स्वाभाविकेन धर्मेण कस्यचिद्वियोगो दृष्ट । न ह्यग्रे स्वाभाविकेन प्रकाशेन औष्ण्येन वा वियोगो दृष्ट । यदपि पुष्पगुणाना रक्तत्वादीना द्रव्यान्तरयोगेण वियोजनं दृश्यते, तत्रापि संयोगपूर्वत्वमनुमीयते । बीजभावनया पुष्पफलादीना गुणान्तरोत्पत्तिदर्शनात् । अतो विज्ञानस्य विशुद्धिकल्पनानुपपत्ति ।

विषयविषय्याभासत्वं च यन्मलं परिकल्प्यते विज्ञानस्य, तदप्यन्यसंसर्गाभावादनुपपन्नम् । न ह्यविद्यमानेन विद्यमानस्य संसर्गः स्यात् । असति चान्यसंसर्गे यो धर्मो यस्य दृष्टः स तत्स्वभावत्वाच्च तेन वियोगमर्हति । यथा-

ऽमरौष्ण्यं सवितुर्वा प्रभा । तस्मादनित्यसंसर्गेण मलिनत्वं तद्विशुद्धिश्च विज्ञानस्येतीय कल्पना अंधपरंपरैव प्रमाणशून्येत्यवगम्यते ।

यदपि तस्य विज्ञानस्य निर्वाणं पुरुषार्थं कल्पयन्ति, तत्रापि फलाश्रयानुपपत्तिः । कटकविद्धस्य हि कंटकवेधजनितदुःखनिवृत्तिः फलं, न तु कंटकविद्धमरणे तद्दुःखनिवृत्तिफलस्याश्रयः उपपद्यते । तद्वत्सर्वनिर्वाणेऽसति च फलाश्रये पुरुषार्थकल्पना व्यर्थैव । यस्य हि पुरुषशब्दवाच्यस्य सत्त्वस्य आत्मनो विज्ञानस्य चार्थः परिकल्प्यते, तस्य पुनः पुरुषस्य निर्वाणे कस्यार्थः पुरुषार्थः इति स्यात् । यस्य पुनरस्त्यनेकार्थदर्शी विज्ञानव्यतिरिक्त आत्मा, तस्य दृष्टस्मरणदुःखसंयोगवियोगादि सर्वमेवोपपन्नं अन्यसंयोगनिमित्तं कालुष्यं तद्वियोगनिमित्ताच्च विशुद्धिरिति । शून्यवादिपक्षस्तु सर्वप्रमाणविप्रतिषिद्ध इति तन्निराकरणाय नादरं क्रियते ॥७॥

स वा अयं पुरुषो जायमानः शरीरमभिसपद्यमानः पाप्मभिः संसृज्यते स उत्क्रामन्म्रियमाणः पाप्मनो विजहाति ॥८॥

यथैवेहैकस्मिन्देहे स्वप्नो भूत्वा मृत्यो रूपाणि कार्यकरणान्यतिक्रम्य स्वप्ने स्व आत्मज्योतिष्यास्ते, एव स वै प्रकृतः पुरुषोऽयं जायमानः । कथं जायमान इत्युच्यते—शरीरं देहेन्द्रियसंघातमभिसपद्यमानः शरीरे आत्मभावमापद्यमान इत्यर्थः । पाप्मभिः पाप्मसमवायिभिर्धर्माधर्माश्रयैः कार्यकरणैरित्यर्थः । संसृज्यते संयुज्यते । स एवोत्क्रामन्म्रियमाणः उत्क्रामन्म्रियमाण इत्येतस्य व्याख्यानमुत्क्रामन्निति । तानेव संश्लिष्टान्पाप्मरूपान्कार्यकरणलक्षणान्विजहाति तैर्वियुज्यते तान्परित्यजति । यथाऽयं स्वप्नजाग्रद्व्योर्वर्तमानो एवैकस्मिन्देहे पाप्मरूपकार्यकरणोपादानपरित्यागाभ्यामनवरतं संचरति धिया समानः सन्, तथा सोऽयं पुरुष उभाविहलोकपरलोकौ जन्ममरणाभ्यां कार्यकरणोपादानपरित्यागौ अनवरतं प्रतिपद्यमान आ संसारमोक्षात्संचरति । तस्मात्सिद्धमस्य आत्मज्योतिषोऽन्यत्वं कार्यकरणरूपेभ्यः पाप्मभ्यः, संयोगवियोगाभ्याम् । नहि तद्धर्मत्वे सति तैरेव संयोगो वियोगो वा युक्तः ॥८॥

ननु न स्तोऽस्योभौ लोकौ यौ जन्ममरणाभ्यामनुक्रमेण संचरति स्वप्नजागरिते इव । स्वप्नजागरिते तु प्रत्यक्षमवगम्येते न त्विहलोकपरलोकौ केनचित्प्रमाणेन । तस्मादेते एव स्वप्नजागरिते इहलोकपरलोकविति । उच्यते—

तस्य वा एतस्य पुरुषस्य द्वे एव स्थाने भवत इदं च परलोकस्थानं च मध्यं तृतीयं स्वप्नस्थानं तस्मिन्मध्ये स्थाने तिष्ठन्नेते उभे स्थाने पश्यतीदं च परलोकस्थानं च । अथ यथाक्रमोऽयं परलोकस्थाने भवति तमाक्रममाक्रम्योभयान्पाप्मन आनदांश्च पश्यति स यत्र प्रस्वपित्यस्य लोकस्य सर्वावतो मात्रामपादाय स्वयं विहृत्य स्वयं निर्माय स्वेन भासा स्वेन ज्योतिषा प्रस्वपित्यत्राय पुरुषः स्वयं ज्योतिर्भवति ॥९॥

तस्यैतस्य पुरुषस्य वै द्वे एव स्थाने भवतो, न तृतीयं चतुर्थं वा । के ते ? इदं च यत्प्रतिपन्नं वर्तमानं जन्म शरीरेन्द्रियविषयवेदनाविशिष्टं स्थानं प्रत्यक्षतोऽनुभूयमानम् । परलोक एव स्थानं परलोकस्थानम् । तच्च शरीरादिवियोगोत्तरकालानुभाव्यम् । ननु स्वप्नोऽपि परलोकः । तथा च सति द्वे एवेत्यवधारणमयुक्तम् । न । कथं तर्हि ? मध्यं तत् । इहलोकपरलोकयोर्यं संधिस्तस्मिन्भव मध्यं यत्तृतीयं तत्स्वप्नस्थानम् । तेन स्थानद्वित्वावधारणम् । नहि ग्रामयोः संधिस्तावेव ग्रामावपेक्ष्य तृतीयत्वपरिगणनमर्हति । कथं पुनस्तस्य परलोकस्थानस्यास्तित्वमवगम्यते, यदपेक्ष्य स्वप्नस्थानं मध्यं भवेत् । यतस्तस्मिन्मध्ये स्वप्नस्थाने तिष्ठन्भवन्वर्तमान एत उभे स्थाने पश्यति । के ते उभे ? इदं च परलोकस्थानं च । तस्मात्स्तं स्वप्नजागरितव्यतिरेकेणोभौ लोकौ, यो धिया समानं सन्ननुसचरति जन्ममरणसतानप्रबधेन ।

कथं पुनः स्वप्ने स्थितं सन्नुभो लोको पश्यति, किमाश्रयः, केन विधिनेति । उच्यते— अथ कथं पश्यतीति । शृणु । यथाक्रम आकामत्यनेनैत्याक्रम आश्रयोऽवष्टम्भ इत्यर्थः । यादृश आक्रमोऽस्य सोऽयं यथाक्रमः । अयं पुरुषः परलोकस्थाने प्रतिपत्तव्ये निमित्ते, यथाक्रमो भवति यादृशेन परलोकप्रतिपत्तिसाधनेन विद्याकर्मपूर्वप्रज्ञालक्षणेन युक्तो भवतीत्यर्थः । तमाक्रमं परलोकस्थानायेन्मुखीभूतं प्राप्ताकुरीभावमिव बीजं तमाक्रममाक्रम्यावष्टभ्याश्रित्य उभयान्पश्यति । बहुवचनं धर्माधर्मफलानेकत्वात् उभयानुभयप्रकारानित्यर्थः । कास्तान् ? पाप्मनं पापफलानि । न तु पुनः साक्षादेव पाप्मना दर्शनं संभवति तस्मात्पापफलानि दुःखानीत्यर्थः । आनंदाश्च धर्मफलानि सुखानीत्येतत् । तानुभयान्पाप्मनं आनंदाश्च पश्यति जन्मान्तरदृष्टवासनामयान् । यानि च प्रतिपत्तव्यजन्मविषयाणि क्षुद्रधर्माधर्मफलानि, धर्माधर्म-

प्रयुक्तो देवतानुग्रहाद्वा पश्यति । तत्कथमवगम्यते परलोकस्थानभावितत्पाप्मानन्ददर्शनं स्वप्न इति । उच्यते— यस्मादिह जन्मन्यननुभाव्यमपि पश्यति बहु । न च स्वप्नो नामापूर्वं दर्शनम् । पूर्वदृष्टस्मृतिर्हि स्वप्न प्रायेण । तेन स्वप्नजागरितस्थानव्यतिरेकेण स्त उभौ लोकौ ।

यदादित्यादिबाह्यज्योतिषामभावेऽयं कार्यकरणसंघात पुरुषो येन व्यतिरिक्तेन आत्मना ज्योतिषा व्यवहरतीत्युक्तम् । तदेव नास्ति । यत् आदित्यादिज्योतिषामभावगमन, यत्रेद विविक्त स्वयज्योतिरुपलभ्येत । येन सर्वदैवायं कार्यकरणसंघात संसृष्ट एवोपलभ्यते । तस्मादसत्समोऽसन्नेव वा स्वेन विविक्तस्वभावेन ज्योतीरूपेणात्मेति । अथ काचिद्विविक्त स्वेन ज्योतीरूपेणोपलभ्येत बाह्याध्यात्मिकभूतभौतिकसंसर्गशून्य, ततो यथोक्त सर्वं भविष्यतीत्येतदर्थमाह— स य प्रकृत आत्मा यत्र यस्मिन्काले प्रखपिति प्रक्षेपेण स्वापमनुभवति, तदा किमुपादान केन विधिना खपिति संधं स्थानं प्रतिपद्यत इत्युच्यते— अस्य दृष्टस्य लोकस्य जागरितलक्षणस्य, सर्वावत सर्वमवतीति सर्वावानयं लोक कार्यकरणसंघातो विषयवेदनासयुक्त । सर्वावत्त्वमस्य व्याख्यातमन्त्रत्रयप्रकरणे “अथो अयं वा आत्मा” इत्यादिना । सर्वा वा भूतभौतिकमात्रा अस्य ससर्गकारणभूता विद्यन्ते इति सर्ववान्सर्ववानेव सर्वावास्तस्य सर्वावतो मात्रामेकदेशमवयव अपादायापच्छिद्य आदाय गृहीत्वा दृष्टजन्मवासनावासित सन्नित्यर्थः । स्वयमात्मनैव विहृत्य देहं पातयित्वा नि सबोधमापाद्य । जागरिते ह्यादित्यादीना चक्षुरादिष्वनुग्रहो देहव्यवहारार्थः । देहव्यवहारश्चात्मनो धर्माधर्मफलोपभोगप्रयुक्ततद्धर्माधर्मफलोपभोगोपरमणमस्मिन्देहे आत्मकर्मोपरमकृतमित्यात्माऽस्य विहन्तेत्युच्यते । स्वयं निर्माय निर्माणं कृत्वा वासनामय स्वप्नेह मायामयमिव । निर्माणमपि तत्कर्मापेक्षत्वात्स्वयकर्तृकमुच्यते— स्वेन आत्मीयेन भासा मात्रोपादानलक्षणेन भासा दीप्या प्रकाशेन, सर्ववासनात्मकेन अतः करणवृत्तिप्रकाशेनेत्यर्थः । सा हि तत्र विषयभूता सर्ववासनामयी प्रकाशते । सा तत्र स्वयं भा उच्यते । तेन स्वेन भासा विषयभूतेन स्वेन च ज्योतिषा तद्विषयिणा विविक्तरूपेण अलुप्तदृक्स्वभावेन तद्भारूपं वासनात्मकं विषयीकुर्वन्प्रस्वपिति । यदेवं वर्तनं तत्प्रस्वपितीत्युच्यते । अत्रैतस्यामवस्थायां एतस्मिन्कालेऽयं पुरुष आत्मा स्वयमेव विविक्तज्योतिर्भवति बाह्याध्यात्मिकभूतभौतिकसंसर्गरहितं ज्योतिर्भवति ।

नन्वस्य लोकस्य मात्रोपादानं कृतं कथं तस्मिन्सत्यत्रायं पुरुष स्वयं-
ज्योतिर्भवतीत्युच्यते ? नैष दोषः । विषयभूतमेव हि तत् । तेनैव चात्रायं
पुरुष स्वयं ज्योतिर्दर्शयितुं शक्यः । न त्वन्यथाऽसति विषये कस्मिंश्चित्सुषुप्त-
काल इव । यदा पुनः सा भावासनात्मिका विषयभूता उपलभ्यमाना भवति,
तदा असि कोशादिव निष्कृष्ट सर्वसंसर्गरहितं चक्षुरादिकार्यकरणव्यावृत्तस्व-
रूपं अलुप्तदृगात्मज्योतिः स्वेन रूपेणावभासयत् गृह्यते । तेनात्रायं पुरुष स्वयं
ज्योतिर्भवतीति सिद्धम् ॥९॥

नन्वत्र कथं पुरुष स्वयं ज्योतिर्येन जागरित इव ग्राह्यग्राहकादिलक्षण
सर्वो व्यवहारो दृश्यते, चक्षुराद्यनुग्राहकाश्च आदित्याद्या लोका तथैव दृश्यन्ते
यथा जागरिते ? तत्र कथं विशेषावधारणं क्रियतेऽत्रायं पुरुष स्वयं ज्योति-
र्भवतीति ? उच्यते— वैलक्षण्यात्स्वप्रदर्शनस्य । जागरिते हि इन्द्रियबुद्धिमन-
आलोकादिव्यापारसंकीर्ण आत्मज्योतिः । इह तु स्वप्ने इन्द्रियाभावात् तदनु-
ग्राहकादित्याद्यालोकाभावाच्च विविक्तं केवलं भवति तस्माद्विलक्षणम् । ननु
तथैव विषया उपलभ्यन्ते स्वप्नेऽपि यथा जागरिते । तत्र कथमिन्द्रियाभावाद्वै-
लक्षण्यमुच्यते इति । शृणु—

न तत्र रथा न रथयोगा न पंथानो भवन्त्यथ रथान् रथयोगान् पथं सृजते
न तत्रानंदा मुदः प्रमुदो भवन्त्यथानंदान्मुदः प्रमुदः सृजते न तत्र वेशान्ताः
पुष्करिण्यः स्रवन्त्यो भवन्त्यथ वेशान्तान्पुष्करिणीं स्रवन्ती सृजते स हि
कर्ता ॥१०॥

न तत्र विषया स्वप्ने रथादिलक्षणाः । तथा न रथयोगाः । रथेषु युज्यन्ते
इति रथयोगा अश्वादयस्तत्र न विद्यन्ते । न च पंथानो रथमार्गा भवन्ति ।
अथ रथान् रथयोगान् पथं सृजते स्वयम् । कथं पुनः सृजते रथादिसाधनानां
वृक्षादीनामभावे । उच्यते— ननुक्तं ‘अस्य लोकस्य सर्वावतो मात्रामपादाय
स्वयं विहृत्य स्वयं निर्माय’ इति अंतःकरणवृत्तिरस्य लोकस्य वासना मात्रा
तामपादाय रथादिवासनारूपान्तं करणवृत्तिं तदुपलब्धिनिमित्तेन कर्मणा चोद्य-
माना दृश्यत्वेन व्यवतिष्ठते । तदुच्यते स्वयं निर्मायेति । तदेवाह रथादीन्सृजते
इति । ननु तत्र करणं वा, करणानुग्राहकाणि वा आदित्यादिज्योतींषि,
तदवभासा वा रथादयो विषया विद्यन्ते । तद्वासनामात्रं तु केवलं तदुपलब्धि-

कर्मनिमित्तबोदितोद्भूतान्त करणवृत्त्याश्रयं दृश्यते । तदस्य ज्योतिषो दृश्यतेऽ-
लुप्तदशस्तदात्मज्योतिरत्र केवलमसिरिव कोशाद्विक्तम् ।

तथा न तत्रानंदा सुखविशेषा, मुदो हर्षा पुत्रादिलाभनिमित्ता,
प्रमुदस्त एव प्रकर्षोपेता । अथ चानंदादीन्सृजते । तथा न तत्र वेशान्ता
पत्वला, पुष्करिण्यस्तडागा, स्रवन्त्यो नद्यो भवन्ति । अथ वेशान्तादीन्सृ-
जते वासनामात्ररूपान् । यस्मात्स हि कर्ता । तद्वासनाश्रयचित्तवृत्त्युद्भवनिमित्त-
कर्महेतुत्वेनेत्यवोचाम तस्य कर्तृत्वं न तु साक्षादेव तत्र क्रिया संभवति, साधना-
भावात् । न हि कारकमतरेण क्रिया संभवति । नच तत्र हस्तपादादीनि क्रिया-
कारकाणि सभवन्ति । यत्र तु तानि विद्यन्ते जागरिते, तत्र आत्मज्योतिरव-
भासितै कार्यकरणै रथादिवासनाश्रयान्त करणवृत्त्युद्भवनिमित्तं कर्म निर्वर्त्यते ।
तेनोच्यते स हि कर्तेति । तदुक्त 'आत्मनैवाय ज्योतिषास्ते पत्ययते कर्म कुरुते'
इति । तत्रापि न परमार्थतः स्वतः कर्तृत्वं चैतन्यज्योतिषोऽवभासकत्वव्यति-
रेकेण । यच्चैतन्यात्मज्योतिषा अतः करणद्वारेणावभासयति कार्यकरणानि,
तदवभासितानि कर्मसु व्याप्रियन्ते कार्यकरणानि, तत्र कर्तृत्वमुपचर्यते आत्मनः ।
यदुक्त 'ध्यायतीव लेलायतीव' इति तदेवान्यते स हि कर्तेति इह हेत्वर्थम् ॥१०॥

तदेते श्लोका भवन्ति —

स्वप्नेन शरीरमभिप्रहत्यासुप्तः सुप्तानभिचाकशीति ।

शुक्रमादाय पुनरैति स्थानं हिरण्मयं पुरुष एकहंसः ॥११॥

तदेत एतस्मिन्नुक्तेऽर्थे एते श्लोका मंत्रा भवन्ति । स्वप्नेन स्वप्नभावेन
शरीरं शरीरमभिप्रहृत्य निश्चेष्टमापाद्यासुप्तः स्वयमलुप्तदशदिशक्तिस्वाभाव्या-
त्सुप्तान्वासनाकारोद्भूतान् अतः करणवृत्त्याश्रयान्बाह्याध्यात्मिकान्सर्वानेव भावा-
न्त्वेन रूपेण प्रत्यस्तमितान्सुप्तानभिचाकशीति अलुप्तया आत्मदृष्ट्या पश्यत्यव-
भासयतीत्यर्थः । शुक्रं शुद्धं ज्योतिष्मदिन्द्रियमात्रारूपमादाय गृहीत्वा पुनः
कर्मणे जागरितस्थानमैत्यागच्छति हिरण्मयो हिरण्मय इव चैतन्यज्योति-
स्वभावः पुरुष एकहंसः, एक एव हन्तीत्येकहंसः । एको जाग्रत्स्वप्नेल्लोक-
परलोकादिन्नागच्छतीत्येकहंसः ॥

प्राणेन रक्षन्नुवरं कुलाय बहिष्कुलायादमृतमभिरत्वा ।

स ईयतेऽमृतो यत्र कामं हिरण्मयः पुरुष एकहंसः ॥१२॥

तथा प्राणेन पंचवृत्तिना रक्षन्परिपालयन्नन्यथा मृतभ्रान्ति स्यात् । अवरं निकृष्टमनेकाशुचिसंघातत्वादत्यंतबीभत्सं कुलाय नीडं शरीरं स्वयं तु बहिस्तस्मात्कुलायाच्चरित्वा । यद्यपि शरीरस्थ एव स्वप्नं पश्यति तथापि तत्संबंधाभावात्तत्स्थ इव आकाशो बहिश्चरित्वेत्युच्यते । अमृत स्वयममरणधर्मेयते गच्छति यत्र काम, यत्र यत्र कामो विषयेषु उद्भूतवृत्तिर्भवति तं तं कामं वासनारूपेणोद्भूत गच्छति ॥

स्वप्नान्त उच्चावचमीयमानो रूपाणि देव कुरुते बहूनि ।

उतेव स्त्रीभिः सह मोदमानो जक्षदुतेवापि भयानि पश्यन् ॥१३॥

किंच स्वप्नाते स्वप्नस्थाने उच्चावचमुच्चं देवादिभाव अवच तिर्यगादिभाव निकृष्ट तदुच्चावचमीयमानो गम्यमान प्राप्नुवन् रूपाणि देवो द्योतनवान्कुरुते निर्वर्तयति वासनारूपाणि बहून्यसख्येयानि । उतापि स्त्रीभिः सह मोदमान इव जक्षदिव हसन्निव वयस्ये । उतेवापि भयानि बिभेत्येभ्य इति भयानि मिहव्याघ्रादीनि पश्यन्निव ॥

आराममस्य पश्यन्ति न त पश्यति कश्चनेति । त नायतं बोधयेदित्याहुः । दुर्भिषज्य हास्मै भवति यमेष न प्रतिपद्यते । अथो खल्वाहुर्जागरितदेश एवास्य इति यानि ह्येव जाग्रत्पश्यति तानि सुप्त इत्यत्रायं पुरुषः स्वयं ज्योतिर्भवति सोऽहं भगवते सहस्र ददाम्यत ऊर्ध्वं विमोक्षाय ब्रूहीति ॥१४॥

आराममारमणमाक्रीडामनेन निर्मिता वासनारूपा अस्यात्मन पश्यन्ति सर्वे जना । ग्रामं नगरं स्त्रियं अन्नाद्यमित्यादिवासनानिर्मित आक्रीडनरूपम् । न तं पश्यति तं न पश्यति कश्चन । कष्टं भो वर्ततेऽत्यंतविविक्तं दृष्टिगोचरापन्नमप्यहो भाग्यहीनता लोकस्य । यच्छक्यदर्शनमप्यात्मानं न पश्यतीति लोकं प्रत्यनुक्रोशं दर्शयति श्रुति । अत्यंतविविक्तं स्वयं ज्योतिरात्मा स्वप्ने भवतीत्यभिप्रायः ।

त नायतं बोधयेदित्याहुः । प्रसिद्धिरपि लोके विद्यते स्वप्न आत्मज्योतिषो व्यतिरिक्तत्वे । कासौ । तमात्मानं सुप्तमायतं सहसा भृशं न बोधयदित्याहुरेवं कथयन्ति चिकित्सकादयो जना लोके । नूनं ते पश्यन्ति जाग्रद्देहादिद्रियद्वारतोऽपसृत्य केवलौ बहिर्वर्तत इति, यत आहुस्त नायतं बोधयेदिति । तत्र च

दोष पश्यन्ति— भृशं ह्यसौ बोध्यमानस्तान्नाद्रियद्वाराणि सहसा प्रतिबोध्यमानो न प्रतिपद्यत इति । तदेतदाह— दुर्भिषज्यं हास्मै भवति यमेष न प्रतिपद्यते । यमिन्द्रियद्वारदेशं यस्माद्देशच्छुक्रमादायापसृत तमिन्द्रियदेशमेष आत्मा पुनर्न प्रतिपद्यते । कदाचिद्यत्यासेनेन्द्रियमात्रा प्रवेशयति । तत आभ्यबाधिर्यादि-
दोषप्राप्तौ दुर्भिषज्यं दुःखभिषक्कर्मता हास्मै देहाय भवति, दुःखेन चिकित्स-
नीयोऽसौ देहो भवतीत्यर्थः । तस्मात्प्रसिद्धयापि स्वप्ने स्वयज्योतिष्ट्वमस्य गम्यते ।

स्वप्नो भूत्वाऽतिक्रान्तो मृत्यो रूपाणीति तस्मात्स्वप्ने स्वयं ज्योतिरात्मा । अथो अपि खल्वन्य आहु जागरितदेश एवास्यैष यः स्वप्नः । न संभ्य स्थाना-
न्तरमिहलोकपरलोकाभ्या व्यतिरिक्त, किं तर्हीहलोक एव जागरितदेशः । यद्येवं,
किंचात् ? भृण्वतो यद्ववति, यदा जागरितदेश एवायः स्वप्नः, तदायमात्मा
कार्यकरणेभ्यो न व्यावृत्तस्तैर्मिश्रीभूतः । अतो न स्वयं ज्योतिरात्मेत्यतः स्वयं-
ज्योतिष्ट्वबाधनाय अन्ये आहु जागरितदेश एवास्यैष इति । तत्र च हेतुमा-
चक्षते— जागरितदेशत्वे यानि हि यस्माद्भस्त्रादीनि पदार्थजातानि जाग्रज्जागरित-
देशे पश्यति लौकिकः, तान्येव सुप्तोऽपि पश्यतीति । तदसत् । इन्द्रियोपरमात् ।
उपरतेषु हीन्द्रियेषु स्वप्नान्पश्यति । तस्मान्नान्यस्य ज्योतिषस्तत्र संभवोऽस्ति ।
तदुक्तं 'न तत्र रथा न रथयोगा' इत्यादि । तस्मादत्रायं पुरुषः स्वयं
ज्योतिर्भवत्येव ।

स्वयं ज्योतिरात्मा अस्तीति स्वप्ननिदर्शनेन प्रदर्शितम् । अतिक्रामति
मृत्यो रूपाणीति च । क्रमेण संचरन्निहलोकपरलोकादीन् इहलोकपरलोकादि-
व्यतिरिक्तः । तथा जाग्रत्स्वप्नकुलायाभ्या व्यतिरिक्तः । तत्र च क्रमसंचाराणि-
त्यश्वेत्येतत्प्रतिपादितं याज्ञवल्क्येन । अतो विद्यानिष्कयार्थं सहस्रं ददामीत्याह
जनकः । सोऽहमेवं बोधितस्त्वया भगवते तुभ्यं सहस्रं ददामि । विमोक्षश्च
कामप्रश्नो मयाभिप्रेतः । तदुपयोग्यं तादर्थ्यात्तदेकदेश एव । अतस्त्वा नियो-
क्ष्यामि समस्तकामप्रश्ननिर्णयश्रवणेन विमोक्षायात् ऊर्ध्वं ब्रूहीति । येन ससारा-
द्विप्रमुच्येयं, स्वप्नसादात् । विमोक्षपदार्थैकदेशनिर्णयहेतोः सहस्रदानम् ॥१४॥

यत्प्रस्तुतं 'आत्मनैवायं ज्योतिषास्ते' इति, तत्प्रत्यक्षतः प्रतिपादितं
'अत्रायं पुरुषः स्वयं ज्योतिर्भवति' स्वप्ने । यत्तूक्तं 'स्वप्नो भूत्वेन लोकमति-

कामति मृत्यो रूपाणि' इति, तत्रैतदाशक्यते मृत्यो रूपाण्येवातिकामति न मृत्युम् । प्रत्यक्षं ह्येतत्स्वप्ने कार्यकरणव्यावृत्तस्यापि मोदत्रासादिदर्शनम् । तस्मान्नूनं नैवायं मृत्युमतिकामति । कर्मणो हि मृत्यो कार्यं मोदत्रासादि दृश्यते । यदि च मृत्युना बद्ध एवायं स्वभावतः, ततो विमोक्षो नोपपद्यते । न हि स्वभावात्काश्चद्विमुच्यते । अथ स्वभावो न भवति मृत्युः, ततस्तस्मान्मोक्ष उपपत्स्यते । यथासौ मृत्युरात्मीयो धर्मो न भवति तथा प्रदर्शनाय—अत ऊर्ध्वं विमोक्षाय ब्रूहीत्येव जनकेन पर्यनुयुक्तो याज्ञवल्क्य तदिदं दर्शयिष्या प्रवृत्ते—

स वा एष एतस्मिन्संप्रसादे रत्वा चरित्वा दृष्ट्वैव पुण्यं च पापं च । पुनः प्रतिन्यायं प्रतियोन्याद्ववति स्वप्नायैव स यत्तत्र किञ्चित्पश्यत्यनन्वागत-
स्तेन भवत्यसंगो ह्ययं पुरुष इत्येवमेवैतद्याज्ञवल्क्य सोऽहं भगवते सहस्रं ददाम्यत ऊर्ध्वं विमोक्षायैव ब्रूहीति ॥१५॥

न वै प्रकृतं स्वयं ज्योतिः पुरुष एष यः स्वप्ने प्रदर्शित एतस्मिन्संप्रसादे । सम्यक्प्रसीदत्यस्मिन्निति संप्रसादः । जागरिते देहेन्द्रियव्यापारशतसंनिपातजं हित्वा कालुष्यं तेभ्यो विप्रमुक्त ईषत्प्रसादिति स्वप्ने । इह तु सुषुप्ते सम्यक्प्रसीदतीत्यतः सुषुप्तं संप्रसाद उच्यते । 'तीर्णो हि तदा सर्वाण्यंशोकान्' इति 'सलिल एको द्रष्टा' इति हि वक्ष्यति सुषुप्तस्थमात्मानम् । स वा एष एतस्मिन्संप्रसादे क्रमेण संप्रसन्नः सन्सुषुप्ते स्थित्वा । कथं संप्रसन्नः ? स्वप्नात्सुषुप्तं प्रविविधं स्वप्नावस्थ एव रत्वा रतिमनुभूय मित्रबधुजनदर्शनादिना चरित्वा विहृत्यानेकधा चरणफलं श्रममुपलभ्येत्यर्थः । दृष्ट्वैव न कृत्वेत्यर्थः । पुण्यं च पुण्यफलं, पापं च पापफलम् । न तु पुण्यपापयोः साक्षादर्शनमस्तीत्यवेचाम । तस्मान्न पुण्यपापाभ्यामनुबद्धः । यो हि करोति पुण्यपापे स ताभ्यामनुबध्यते । न हि दर्शनमात्रेण तदनुबद्धं स्यात् । तस्मात्स्वप्नो भूत्वा मृत्युमतिकामत्येव, न मृत्युरूपाण्येव केवलम् । अतो न मृत्योरात्मस्वभावत्वाशङ्का । मृत्युश्चेत्स्वभावोऽस्य स्वप्नेऽपि कुर्यात् । न तु करोति । स्वभावश्चेत्क्रिया स्यात् अनिमोक्षतैव स्यात् । न तु स्वभावः स्वप्नेऽभावात् । अतो विमोक्षोऽस्योपपद्यते मृत्योः पुण्यपापाभ्याम् । ननु जागरितेऽस्य स्वभाव एव । न । बुद्ध्याद्युपाधिकृतं हि तत् । तच्च प्रतिपादितं सादृश्यात् 'भ्यायतीव लेलायतीव' इति । तस्मादेकान्तेनैव स्वप्ने मृत्युरूपातिक्रमणाञ्च स्वाभाविकत्वाशङ्का अनि-

मोक्षता वा । तत्र चरित्वेति चरणफल श्रममुपलभ्येत्यर्थः । ततः सप्रसादानुभवोत्तरकालं पुनः प्रतिन्यायं यथान्यायं यथागतं, निश्चित आयो न्यायः, अयनमायो निर्गमनं, पुनः पूर्वगमनैवपरीत्येन यदागमनं स प्रतिन्यायः । यथागतं पुनरागच्छतीत्यर्थः । प्रतियोनि यथास्थानम् । स्वप्नस्थानाद्धि सुषुप्तं प्रतिपन्नं सन्यथास्थानमेव पुनरागच्छति । प्रतियोनि आद्रवति स्वप्नायैव स्वप्नस्थानायैव ।

ननु स्वप्ने न करोति पुण्यपापे तयोः फलमेव पश्यतीति कथमवगम्यते ? यथा जागरिते तथा करोत्येव स्वप्नेऽपि तुल्यत्वादर्शनस्येति, अत आह— स आत्मा यकिंचित्तत्र स्वप्ने पश्यति पुण्यपापफलं, अनन्वागतोऽननुबद्धस्तेन दृष्टेन भवति, नैवानुबद्धो भवति । यदि हि स्वप्ने कृतमेव तेन स्यात्तनानुबध्येत । स्वप्नादुत्थितोऽपि समन्वगता स्यात् । न च तल्लोके स्वप्नकृतकर्मणा अनन्वागतत्वप्रसिद्धिः । न हि स्वप्नकृतेनागसा आगस्कारिणमात्मानं मन्यते कश्चित् । न च स्वप्नदृश आगं श्रुत्वा लोकस्तं गृह्णाति परिहरति वा । अतोऽनन्वागत एव तेन भवति । तस्मात्स्वप्ने कुर्वन्नवोपलभ्यते, न तु क्रियाऽस्ति परमार्थतः । ‘उत्तेव स्त्रीभिः सह मोदमानः’ इति श्लोक उक्तः । आख्यातारश्च स्वप्नस्य सह इवशब्देनाचक्षते हस्तिनोऽद्य घटीकृता वावन्तीव मया दृष्टा इति । अतो न तस्य कर्तृत्वमिति ।

कथं पुनरस्याकर्तृत्वमिति । कार्यकरणैर्मूर्तैः संश्लेषो मूर्तस्य, स तु क्रियाहेतुर्दृष्टः । न ह्यमूर्तं कश्चित्क्रियावान्दृश्यते । अमूर्तश्चात्मा, अतोऽसंगः । यस्माच्चासंगोऽयं पुरुषः तस्मादनन्वागतस्तेन स्वप्नदृष्टेन । अत एव न क्रियाकर्तृत्वमस्य कथंचिदुपपद्यते । कार्यकरणसंश्लेषेण हि कर्तृत्वं स्यात्स च संश्लेषः संगोऽस्य नास्ति यतोऽसंगो ह्ययं पुरुषः । तस्मादमूर्तः । एवमेवैतद्याज्ञवल्क्यः । सोऽहं भगवते सहस्रं ददाम्यत ऊर्ध्वं विमोक्षायैव ब्रूहि । मोक्षपदार्थैकदेशस्य कर्मप्रविवेकस्य सम्यग्दर्शितत्वात् । अत ऊर्ध्वं विमोक्षायैव ब्रूहीति ॥१५॥

स वा एष एतस्मिन्स्वप्ने रत्वा चरित्वा दृष्ट्वैव पुण्यं च पापं च पुनः प्रतिन्यायं प्रतियोन्याद्रवति बुद्धान्तायैव स यत्तत्र किञ्चित्पश्यत्यनन्वागतस्तेन भवत्यसंगो ह्ययं पुरुष इत्येवमेवैतद्याज्ञवल्क्यः सोऽहं भगवते सहस्रं ददाम्यत ऊर्ध्वं विमोक्षायैव ब्रूहीति ॥१६॥

तत्र ‘असंगो ह्ययं पुरुषः’ इत्यसंगताऽकर्तृत्वे हेतुरुक्तः । उक्तं च पूर्वं

कर्मवशात्स ईयते यत्र काममिति । कामश्च संग । अतोऽसिद्धो हेतुः क्तो
‘असगो ह्यय पुरुष’ इति । न त्वेतदस्ति । कथं तर्हि असंग एवेत्येतदुच्यते—
स वा एष एतस्मिन्स्वप्ने स वा एष पुरुष संप्रसादात्प्रत्यागत स्वप्ने रत्वा
चरित्वा यथाकाम दृष्ट्वैव पुण्यं च पापं चेति सर्वं पूर्ववत् । बुद्धान्तायैव जागरित-
स्थानाय । तस्मादसंग एवाय पुरुष । यदि स्वप्ने सगवान्स्यात्कामी, ततः
तत्सगजैर्दोषैः बुद्धान्ताय प्रत्यागतो लिप्येत ॥१६॥

यथाऽमौ स्वप्नेऽसंगत्वात्स्वप्नसगजैर्दोषैः जागरिते प्रत्यागतो न लिप्यते,
एवं जागरितसंगजैरपि दोषैर्न लिप्यत एव बुद्धान्ते । तदेतदुच्यते—

स वा एष एतस्मिन्बुद्धान्ते रत्वा चरित्वा दृष्ट्वैव पुण्यं च पापं च पुनः
प्रतिन्याय प्रतियोन्याद्रवति स्वप्नान्तायैव ॥१७॥

स वा एष एतस्मिन्बुद्धान्ते जागरिते रत्वा चरित्वेत्यादि पूर्ववत् । स
यत्तत्र बुद्धान्ते किञ्चित्पश्यत्यनन्वागतस्तेन भवति असगो ह्यय पुरुष इति ।
ननु दृष्ट्वेति कथमवधार्यते ? करोति च तत्र पुण्यपापे । तत्फलं च पश्यति ।
न । कारकावभासकत्वेन कर्तृत्वोपपत्तेः । ‘आत्मनैवाय ज्योतिषा आस्ते’
इत्यादिना आत्मज्योतिषाऽवभासितं कार्यकरणसघातो व्यवहरति । तेनास्य
कर्तृत्वमुपचर्यते, न स्वतः कर्तृत्वम् । यथाचोक्तं ‘भ्यायतीव लेलायतीव’ इति ।
बुद्धयाद्युपाधिकृतमेव न स्वतः । इह तु परमार्थपेक्षयोपाधिनिरपेक्षं उच्यते—
दृष्ट्वैव पुण्यं च पापं च न कृत्वेति । तेन न पूर्वापरव्याघाताशङ्का । यस्मान्नि-
रुपाधिकं परमार्थतो न करोति, न लिप्यते क्रियाफलेन । तथा च भगव-
तोक्तं—“अनादित्वान्निर्गुणत्वात्परमात्माऽयमव्ययः । शरीरस्थोऽपि कौन्तेय न
करोति न लिप्यते” इति । तथा सदस्रदानं तु कामप्रविवेकस्य दर्शितत्वात् ।
तथा ‘स वा एष एतस्मिन्स्वप्ने’ ‘स वा एष एतस्मिन्बुद्धान्ते’ इत्येताभ्यां
कंडिकाभ्यामसंगतैव प्रतिपादिता । यस्मात् बुद्धान्ते कृतेन स्वप्नान्तं गतं
संप्रसन्नोऽसंबद्धो भवति स्तन्यादिकार्यादर्शनात् तस्मात्त्रिष्वपि स्थानेषु स्वतोऽसंगं
एवायम् । अतोऽमृतं स्थानत्रयधर्मविलक्षणं । प्रतियोन्याद्रवति स्वप्नान्तायैव ।
संप्रसादायेत्यर्थः । दर्शनवृत्ते स्वप्नस्य स्वप्नशब्देनाभिधानदर्शनात् अंतःशब्देन च
विशेषणोपपत्तेः । ‘एतस्मा अंताय धावति’ इति च सुषुप्तं दर्शयिष्यति । यदि
पुनरेवमुच्यते—‘स्वप्नान्ते रत्वा चरित्वा’ ‘एतावुभावतावनुसचरति स्वप्नान्तं च

बुद्धान्तं च' इति दर्शनात् स्वप्नान्तायैव इत्यत्रापि दर्शनवृत्तिरेव स्वप्न उच्यत इति, तथापि न किञ्चित् दुष्यति । असंगता हि सिषाधयिषिता सिध्यत्येव । तस्माज्जागरिते दृष्ट्वैव पुष्यं च पापं च रत्वा चरित्वा च स्वप्नान्तमागतो न जागरित-
दोषेणानुगतो भवति ॥१७॥

एवमयं पुरुष आत्मा स्वयं ज्योतिः कार्यकरणविलक्षणं तत्प्रयोजकाभ्यां कामकर्मभ्यां विलक्षणो यस्मादसंगो ह्ययं पुरुषः, असंगत्वादित्ययमर्थः 'स वा एष एतस्मिन्संप्रसादे' इत्याद्याभिस्तिष्ठभिः कडिकाभिः प्रतिपादितः । तत्रासंगतैव आत्मनः । कुतो, यस्माज्जागरितात्स्वप्नः, स्वप्नाच्च संप्रसादः, संप्रसादाच्च पुनः स्वप्नः, क्रमेण बुद्धान्तं जागरितं, बुद्धान्ताच्च पुनः स्वप्नान्तं, इत्येवमनुक्रम-
संचारेण स्थानत्रयस्य व्यतिरेकः साधितः । पूर्वमप्युपन्यस्तोऽयमर्थः 'स्वप्नो-
भूत्वेन लोकमति मृत्यो रूपाणि' इति तं विस्तरेण प्रतिपाद्य केवलं दृष्टान्तमात्र-
मवशिष्टं तद्वक्ष्यामीत्यारभ्यते —

तद्यथा महामत्स्य उभे कूले अनुसचरति पूर्वं चापरं चैवमेवायं पुरुषः
एतावुभावंतावनुसचरति स्वप्नान्तं च बुद्धान्तं च ॥१८॥

तत्तत्रैतस्मिन्यथाप्रदर्शितेऽर्थे दृष्टान्तोऽयमुपादीयते यथा लोके महा-
मत्स्यो महाश्वसौ मत्स्यश्च नादेयेन स्रोतसाऽहार्य इत्यर्थः । स्रोतश्च विष्टभयति
स्वच्छदचारी उभे कूले नद्या पूर्वं चापरं चानुक्रमेण संचरति । सचरन्नपि
कूलद्वयं तन्मध्यवर्तिना उदकस्रोतेर्वेगेन न परवशीक्रियते । एवमेवायं पुरुषः
एतावुभौ अतौ अनुसचरति । कौ तौ? स्वप्नान्तं च बुद्धान्तं च । दृष्टान्तप्र-
दर्शनफलं तु मृत्युरूपः । कार्यकरणसंघातः सह तत्प्रयोजकाभ्यां कामकर्मभ्यां
अनात्मधर्मः, अयं चात्मा एतस्माद्विलक्षण इति विस्तरतो व्याख्यातम् ॥१८॥

अत्र च स्थानत्रयानुसंचारेण स्वयंज्योतिष आत्मनः कार्यकरणसंघात-
व्यतिरिक्तस्य कामकर्मभ्यां विविक्तोक्ताः । स्वतो नायं संसारधर्मवानुपाधिनि-
मित्तमेव त्वस्य संसारित्वं अविद्याध्यारोपितमित्येष समुदायार्थः उक्तः । तत्र
च जाग्रत्स्वप्नसुषुप्तस्थानानां त्रयाणां विप्रकीर्णरूप उक्तो, न पुंजीकृत्येकत्र
दर्शितः । यस्माज्जागरिते ससंगं समृत्युं सकार्यकरणसंघातं उपलक्ष्यतेऽवि-
द्यया । स्वप्ने तु कामसंयुक्तो मृत्युरूपविनिर्मुक्त उपलभ्यते । सुषुप्ते पुनः
संप्रसन्नोऽसंगो भवतीत्यसंगताऽपि दृश्यते । एकवाक्यतया तूपसंहियमाणं फलं

नित्यमुक्तबुद्धशुद्धस्वभावताऽस्य नैकत्र पुंजीकृत्य प्रदर्शितेति तत्प्रदर्शनाय कंडिकारभ्यते । सुषुप्ते ह्येवंरूपताऽस्य वक्ष्यमाणा 'तद्वा अस्यैतदतिच्छंदा अप-
हतपाप्माऽभयं रूप' इति । यस्मादेवंरूपं विलक्षणं सुषुप्तं प्रविविक्शति । तत्कथ-
मित्याह— दृष्टान्तेनास्यार्थस्य प्रकटीभावो भवतीति तत्र दृष्टान्त उपादीयते—

तद्यथास्मिन्नाकाशे श्येनो वा सुपर्णो वा विपरिपत्य श्रान्तः सहत्य पक्षौ
संलयायैव ध्रियत एवमेवायं पुरुष एतस्मा अताय धावति यत्र सुप्तो न
कंचन कामं कामयते न कंचन स्वप्न पश्यति ॥१९॥

तद्यथाऽस्मिन्नाकाशे भोतिके श्येनो वा सुपर्णो वा । सुपर्णशब्देन क्षिप्र
श्येन उच्यते । यथा आकाशेऽस्मिन्विहृत्य विपरिपत्य श्रान्तो नानापरिपतन-
लक्षणेन कर्मणा परिखिन्नः, सहत्य पक्षौ सगमय्य सप्रसार्य पक्षौ, सम्यग्लीयते
अस्मिन्निति संलयो नीडो, नीडायैव ध्रियते स्वात्मनैव धार्यते स्वयमेव । यथा-
यं दृष्टान्तः, एवमेवायं पुरुष एतस्मा एनस्मै अताय धावति । अंतशब्दवाच्यस्य
विशेषणं— यत्र यस्मिन्नते सुप्तो न कंचन न कंचिदपि कामं कामयते ।
तथा च न कंचन स्वप्न पश्यति । न कंचन काममिति स्वप्नबुद्धान्तयो अवि-
शेषेण सर्वं. कामं प्रतिषिध्यते कंचन इत्यविशेषिताभिधानात् । तथा न कंचन
स्वप्नमिति । जागरितेऽपि यद्दर्शनं तदपि स्वप्नं मन्यते श्रुतिं अत आह न कंचन
स्वप्नं पश्यतीति । तथा च श्रुत्यंतरं 'तस्य त्रय आवसथास्त्रयं स्वप्ना' इति ।
यथा दृष्टान्ते पक्षिणः परिपतनजश्रमापनुत्तये स्वनीडोपसर्पण एव जाग्रत्स्वप्नयो
कार्यकरणसंयोगजक्रियाफलैः संयुज्यमानस्य पक्षिणः परिपतनज इव श्रमो
भवति । तच्छ्रमापनुत्तये स्वात्मनो नीडमायतनं सर्वसंसारवर्मविलक्षणं सर्वक्रिया-
कारकफलायासशून्यं स्वमात्मानं प्रविशति ॥१९॥

यदि अस्यायं स्वभावः सर्वसंसारवर्मशून्यता, परोपाधिनिमित्तं चास्य
संसारधर्मित्वम् । यन्निमित्तं चास्य परोपाधिकृतं संसारधर्मित्वं, सा चाविद्या ।
तस्या अविद्यायाः किं स्वाभाविकत्वं आहोस्वित्कामकर्मादिवदांगतुक्त्वम् । यदि
चांगतुक्त्वं ततो विमोक्ष उपपद्यते । तस्याश्चांगतुक्त्वे कोपपत्तिः, कथं वा
नात्मधर्मोऽविद्या, इति सर्वानर्थबीजभूताया अविद्यायाः सतत्त्वावधारणार्थं परा
कंडिका आरभ्यते—

ता वा अस्यैता हिता नाम नाड्यो यथा केशः सहस्रधा भिन्नस्तावता-

ऽणिन्ना तिष्ठन्ति शुक्लस्य नीलस्य पिगलस्य हरितस्य लोहितस्य पूर्णा अथ यत्रैन घ्नन्तीव जिनन्तीव हस्तीव विच्छाययति गर्तमिव पतति यदेव जाग्रद्भयं पश्यति तदन्नाविद्यया मन्यतेऽथ यत्र देव इव राजेवाहमेवेद सर्वोऽस्मीति मन्यते सोऽस्य परमो लोक ॥२०॥

ता वै अस्य शिर पाण्यादिलक्षणस्य पुरुषस्यैता हिता नाम नाड्यो, यथा केश सहस्रवा भिन्नस्तावता तावत्परिमाणेनाणिन्ना अणुत्वेन तिष्ठन्ति । ताश्च शुक्लस्य रसस्य नीलस्य पिगलस्य हरितस्य लोहितस्य पूर्णा एतै शुक्लत्वादिभी रसविशेषै पूर्णा इत्यर्थः । एते च रसाना वर्णविशेषा वातपित्तश्लेष्मणा इतरेतरसंयोगवैषम्यविशेषाद्विचित्रा बहवश्च भवन्ति । तास्वैववासु नाडीषु सूक्ष्मासु वालाग्रसहस्रभेदपरिमाणासु शुक्लादिरसपूर्णासु सकलदेहव्यापिनीषु सप्तदशक लिग वर्तते । तदाश्रिता सर्वा वासना उच्चावचससारधर्मानुभवजनिता । तल्लिग वासनाश्रय सूक्ष्मत्वात्स्वच्छं स्फटिकमणिकल्प नाडीगतरसोपाधिससर्गवशात् धर्माधर्मप्रेरितोद्भूतवृत्तिविशेष स्त्रीरथहस्त्याद्याकारविशेषैर्वासनाभि प्रत्यवभासते । अथैव सति यत्र यस्मिन्काले केचन गत्रवोऽन्य वा तस्करा मामागल्य घ्नन्ताति मृषैव वासनानिमित्त प्रत्ययोऽविद्याख्यो जायते तदेतदुच्यते— एन स्वप्नदृश घ्नन्तीवेति । तथा जिनन्तीव वशीकुर्वन्तीव । न केचन घ्नन्ति नापि वशीकुर्वन्ति, केवलं त्वविद्यावासनोद्भवनिमित्त भ्रान्तिमात्रम् । तथा हस्तीवैन विच्छाययति विच्छादयति विद्रावयति धावयतीवेत्यर्थः । गर्तमिव पतति गर्तं जीर्णकूपादिकमिव पतन्तमात्मानमुपलक्षयति । तादृशी ह्यस्य मृषा वासना उद्भवति अत्यन्तनिकृष्टाऽधर्मोद्भामितान्त करणवृत्त्याश्रया दु खरूपत्वात् । किं बहुना, यदेव जाग्रद्भयं पश्यति हस्त्यादिलक्षण, तदेव भयरूप अत्रास्मिन्स्वप्ने विनैव हस्त्यादिरूप भयमविद्यावासनया मृषैवोद्भूतया मन्यते । अथ पुनर्यत्राविद्याऽपकृष्यमाणा विद्या चोत्कृष्यमाणा किंविषया किलक्षणा चेत्युच्यते— अथ पुनर्यत्र यस्मिन्काले देव इव स्वयं भवति । देवताविषया विद्या यदोद्भूता जागरितकाले, तदोद्भूतया वासनया देवमिवात्मान मन्यते । स्वप्नेऽपि तदुच्यते— देव इव राजेव राज्यस्थोऽभिषिक्त स्वप्नेऽपि राजाहमिति मन्यते राजवासनावासितः । एवं अत्यन्तप्रक्षीयमाणाऽविद्या उद्भूता च विद्या सर्वात्मविषया यदा, तदा स्वप्नेऽपि तद्भावभावितोऽहमेवेदं सर्वोऽस्मीति मन्यते । न य सर्वात्मभाव

सोऽस्यात्मन परमो लोक परम आत्मभाव स्वाभाविक । यत्तु सर्वात्म-
भावादर्वाग्वालाप्रमात्रमन्यन्यत्वेन दृश्यते नाहमस्मीति, तदवस्थाऽविद्या । तथा
अविद्यया ये प्रत्युपस्थापिता अनात्मभावा लोका तेऽपरमा स्थावरान्ता ।
तान्सव्यवहारविषयाल्लोकानपेक्षाय सर्वात्मभाव समस्तोऽनतरोऽबाह्य सोऽस्य
परमो लोक । तस्मादपकृष्यमाणायामविद्याया विद्याया च काष्ठा गताया
सर्वात्मभावो मोक्ष । यथा स्वयज्येतिष्ट्व स्वप्ने प्रत्यक्षत उपलभ्यते तद्वद्विद्या-
फलमुपलभ्यत इत्यर्थः ।

तथाऽविद्यायामयुत्कृष्यमाणाया तिरोवायमानाया च विद्यायामविद्याया
फलं प्रत्यक्षत एवोपलभ्यते 'अथ यत्रैन घ्नन्तीव जिनन्तीव' इति । ते एते विद्या-
विद्याकार्ये सर्वात्मभाव परिच्छिन्नात्मभावश्च । विद्यया शुद्धया सर्वात्मा भवति ।
अविद्यया चासर्वो भवति । अन्यत कुतश्चित्प्रविभक्तो भवति । यत प्राविभक्तो
भवति तेन विरुध्यते । विरुद्धत्वाद्हन्यते जीयते विच्छाद्यते च । असर्व-
विषयत्वे च भिन्नत्वादेतद्भवति । समस्तस्तु सन्कुतो भिद्यते येन विरुध्येत,
विरोधाभावे केन हन्यते जीयते विच्छाद्यते च । अत इदमविद्याया सतत्त्व-
मुक्त भवति —सर्वात्मान सन्तमसर्वात्मत्वेन ग्राहयति । आत्मनोऽन्यद्वस्त्वंतरम-
विद्यमान प्रत्युपस्थापयति । आत्मानमसर्वमापादयति । ततस्तद्विषय कामो
भवति । यतो भिद्यते कामत क्रियामुपादत्ते । तत फलम्—तदेतदुक्तम् ।
वक्ष्यमाण च 'यत्र हि द्वैतमिव भवति तदितर इतरं पश्यति' इत्यादि । इदम-
विद्याया सतत्त्व सह कार्येण प्रदर्शितम् । विद्यायाश्च कार्य सर्वात्मभाव
प्रदर्शितोऽविद्याया विपर्ययेण । सा चाविद्या नात्मन स्वाभाविको धर्मो, यस्मा-
द्विद्यायामुत्कृष्यमाणाया स्वयमपचीयमाना सती काष्ठा गताया विद्याया परिनिष्ठिते
सर्वात्मभावे सर्वात्मना निवर्तते, रज्ज्वामिव सर्पज्ञान रज्जुनिश्चये । तच्चोक्तं 'यत्र
त्वस्य सर्वमात्मैवोभूतत्वेन कं पश्येत्' इत्यादि । तस्मान्नात्मधर्मोऽविद्या । न हि
स्वाभाविकस्योच्छिति कदाचिदयुपपद्यते सवितुरिवौष्ण्यप्रकाशयो । तस्मात्तस्या
मोक्ष उपपद्यते ॥२०॥

तद्वा अस्यैतदतिच्छंदा अपहृतपाप्माभय रूपम् । तद्यथा प्रियया
स्त्रिया सपरिष्वक्तो न बाह्य किञ्चन वेद नान्तरमेवमेवाय पुरुषः प्राप्तेनात्मनः

संपरिष्वक्तो न बाह्यं किंचन वेद नान्तरं तद्वा अस्यैतदाप्तकाममात्मकाम-
मकामं रूपं शोकान्तरम् ॥२१॥

इदानीं योऽसौ सर्वात्मभावो मोक्षो विद्याफलं क्रियाकारकफलशून्यं, स
प्रत्यक्षतो निर्दिश्यते यत्राविद्याकामकर्माणि न सन्ति । तदेतत्प्रस्तुतं—‘यत्र
सुप्तो न कंचन कामं कामयते न कंचन स्वप्न पश्यति’ इति । तदेतद्वा अस्य
रूपं यः सर्वात्मभाव सोऽस्य परमो लोक इत्युक्तस्तदतिच्छंदा अतिच्छदमित्यर्थः ।
रूपपरत्वात् । छंदः कामोऽतिगतश्छंदो यस्माद्रूपोत्तदतिच्छंदं रूपम् । अन्यो-
ऽसौ सान्तश्छंदः शब्दो गायत्र्यादिच्छंदोवाची । अयं तु कामवचनोऽतः स्वरात्
एव । तथापि अतिच्छंदा इति पाठः स्वाभ्यायधर्मो द्रष्टव्यः । अस्ति च लोके
कामवचनप्रयुक्तः छंदशब्दः स्वच्छंदः परच्छंदः इत्यादौ । अतोऽतिच्छंदं इत्ये-
वमुपनेयं कामवर्जितमेतद्रूपमित्यस्मिन्नर्थे । तथाऽपहतपाप्मः । पाप्मशब्देन
धर्माधर्माबुच्येते । ‘पाप्मभिः संसृज्यते’ ‘पाप्मनो विजहाति’ इत्युक्तत्वात् ।
अपहतपाप्मः धर्माधर्मवर्जितमित्येतत् । किंच, अभयम् । भयं हि नामाविद्या-
कार्यम् । ‘अविद्यया भयं मन्येत’ इति ह्युक्तम् । तत्कार्यद्वारेण कारणप्रतिषेधो-
ऽयम् । अभयं रूपमित्यविद्यावर्जितमित्येतत् । यदेतद्विद्याफलं सर्वात्मभावः, तदे-
तदतिच्छंदापहतपाप्माभयं रूपं सर्वसंसारधर्मवर्जितमतोऽभयं रूपमेतत् । इदं
च पूर्वमेवोपन्यस्तं अतीतानंतरब्राह्मणसमाप्तौ ‘अभयं वै जनकः प्राप्तोऽसि’
इत्यागतम् । इह तु तर्कतः प्रपंचितं दर्शितागमार्थप्रत्ययदार्ढ्याय ।

अयमात्मा स्वयं चैतन्यज्योतिस्वभावः सर्वं स्वेन चैतन्यज्योतिषाऽव-
भासयति—स यत्तत्र किंचित्पश्यति रमते चरति जानाति चेत्युक्तम् । स्थितं
चैतन्ययायतो नित्यं स्वरूपं चैतन्यज्योतिष्मात्मनः । स यद्यात्मा अत्राविनष्टः
स्वेनैव रूपेण वर्तते कस्मादयमहमस्मीत्यात्मानं वा बहिर्वेमानि भूतानीति
जाग्रत्स्वप्नयोरेव न जानातीत्यत्रोच्यते । शृण्वत्राज्ञानहेतुम् । एकत्वमेवाज्ञानहेतुः ।
तत्कथमिति उच्यते । दृष्टान्तेन हि प्रत्यक्षीभवति विवाक्षितोऽर्थः इत्याह—तत्तत्र
यथा लोके प्रिययेष्टया स्त्रिया संपरिष्वक्तः सम्यक्पारिष्वक्तः कामयन्त्या कामुकः
सह बाह्यमात्मनः किंचन किंचिदपि वेद मत्तः अन्यद्वस्तिवति, न चान्तरं,
अयमहमस्मि सुखी दुःखी वेति । अपरिष्वक्तस्तु तथा प्रविभक्तो जानाति सर्वमेव
बाह्यमाभ्यन्तरं च । परिष्वङ्गोत्तरकालं त्वेकत्वापत्तेर्न जानाति । एवमेव यथा

दृष्टान्तोऽयं पुरुष क्षेत्रज्ञो भूतमात्रासंसर्गत सैधवखिल्यवत्प्रविभक्तो जलादौ चंद्रादिप्रतिबिंबवत्कार्यकरण इह प्रविष्टः, सोऽयं पुरुष प्राज्ञेन परमार्थेन स्वाभाविकेन स्वेनात्मना परेण ज्योतिषा संपरिष्वक्त सम्यक्परिष्वक्त एकीभूतो निरंतरं सर्वात्मा, न बाह्यं किंचन वस्त्वंतरं नाप्यान्तरमात्मनि अयमहमस्मि सुखी दुःखी वेति वेदः । तत्र चैतन्यज्योतिः स्वभावत्वे कस्मादिह न जानातीति यदप्राक्षी, तत्रायं हेतुर्मयोक्त एकत्वं यथा स्त्रीपुंसयोः संपरिष्वक्तयोः । तत्रार्थान्नानात्वं विशेषविज्ञानहेतुरित्युक्तं भवति । नानात्वे च कारण—आत्मनो वस्त्वंतरस्य प्रत्युपस्थापिकाऽविद्येत्युक्तम् । तत्र चाविद्यायां यदा प्रविबिक्तो भवति, तदा सर्वेणैकत्वमेवास्य भवति । ततश्च ज्ञानज्ञेयादिकारकविभागेऽसति, कुतो विशेषविज्ञानप्रादुर्भावः कामो वा संभवति स्वाभाविके स्वरूपस्थ आत्मज्योतिषि ।

यस्मादेवं सर्वैकत्वमेवास्य रूपं अतस्तद्वा अस्यात्मनः स्वयंज्योतिः स्वभावस्येतद्रूपमाप्तकामं यस्मात्समस्तमेतत्तस्मादाप्ता कामा अस्मिन् रूपे तदिदमाप्तकामम् । यस्य ह्यन्यत्वेन प्रविभक्तं कामं तदनाप्तकामं भवति । यथा जागरितावस्थायां देवदत्तादिरूपं, न त्विदं तथा कुतश्चित्प्रविभज्यते अतस्तदाप्तकामं भवति । किमन्यस्माद्वस्त्वतराज्ञं प्रविभज्यते आहोस्विदात्मैव तद्वस्त्वतरमत आह—नान्यदस्त्यात्मनः । कथम् ? यत आत्मकाम आत्मैव कामा यस्मिन् रूपेऽन्यत्र प्रविभक्ता इवान्यत्वेन काम्यमाना यथा जाग्रत्स्वप्रयोः तस्यात्मैव अन्यत्वप्रत्युपस्थापकहेतोरविद्यायां अभावादात्मकामम् । अत एवाकाममेतद्रूपं काम्यविषयाभावात् । शोकान्तरं शोकाच्छिद्रं शोकशून्यमित्येतत् शोकमभ्यमिति वा, सर्वथाप्यशोकमेतद्रूपं शोकवर्जितमित्यर्थः ॥२१॥

अत्र पिताऽपिता भवति माताऽमाता लोका अलोका देवा अदेवा वेदा अवेदाः । अत्र स्तेनोऽस्तेनो भवति भ्रूणहाऽभ्रूणहा चांडालोऽचांडालः पौलकसोऽपौलकसः श्रमणोऽश्रमणस्तापसोऽतापसोऽनन्वागतः पुण्येनानन्वागतं पापेन तीर्णो हि तदा सर्वान्छोकान्हृदयस्य भवति ॥२२॥

प्रकृतं स्वयंज्योतिरात्माऽविद्याकामकर्मविनिर्मुक्त इत्युक्तम् । असग-स्वादात्मन आगतुं क्त्वाच्च तेषाम् । तत्रैवमाशंका जायते । चैतन्यस्वभावत्वे सत्यप्येकीभावान्न जानाति स्त्रीपुंसयोरिव संपरिष्वक्तयोरित्युक्तम् । तत्र प्रासंगिकमेतदुक्तं कामकर्मादिवत्स्वयंज्योतिर्ब्रह्मप्यस्यात्मनो न स्वभावः, यस्मात्संप्रसादे

नोपलभ्यते । इत्याशंकाया प्राप्ताया तन्निराकरणाय स्त्रीपुंसयो दृष्टान्तोपादानेन विद्यमानस्यैव स्वयंज्योतिष्त्वस्य सुषुप्तेऽग्रहणमेकीभावाद्वेतो न तु कामकर्मदिवदागंतुकम् । इत्येतत्प्रासंगिकमभिधाय यत्प्रकृतं तदेवानुप्रवर्तयति । अत्र चैतत्प्रकृतं अविद्याकामकर्मविनिर्मुक्तमेव तद्रूपं, यत्सुषुप्ते आत्मनो गृह्यते प्रत्यक्षत इति । तदेतद्यथाभूतमेवाभिहित सर्वसंबधातीतमेतत् रूपमिति । यस्मादत्रैतस्मिन्सुषुप्तस्थाने अतिच्छेदापहतपाप्माभयमेतत् रूप तस्मादत्र पिता जनक । तस्य च जनयितृत्वाद्यत्पितृत्व पुत्र प्राति तत्कर्मनिमित्तं, तेन च कर्मणाऽयमसंबद्धोऽस्मिन्काले । तस्मात्पितापुत्रसंबधनिमित्तात्कर्मणो विनिर्मुक्तत्वात्पिताऽप्यपिता भवति । तथा पुत्रोऽपि पितुरपुत्रो भवतीति सामर्थ्याद्भ्रम्यते । उभयोर्हि संबंधनिमित्तं कर्म । तदयमतिक्रान्तो वर्तते । ‘अपहतपाप्मा’ इति ह्युक्तम् ।

तथा माताऽमाता । लोका कर्मणा जेतव्या जिताश्च तत्कर्मसंबधाभावाल्लोका अलोका । तथा देवा कर्मागभूता तत्कर्मसंबधाव्ययादेवा अदेवा । तथा वेदा साध्यसाधनसंबधाभिधायका मंत्रलक्षणाश्चाभिधायकत्वेन कर्मागभूता, अधीता अध्येतव्याश्च कर्मनिमित्तमेव संबध्यन्ते पुरुषेण । तत्कर्मातिक्रमणादेतस्मिन्काले वेदा अग्यवेदा सपद्यन्ते ।

न केवलं शुभकर्मसंबधातीतं, किं तर्हि, अशुभैरप्यत्यतघोरैः कर्मभिः असंबद्ध एवायं वर्तते इत्येतमर्थमाह— अत्र स्तेनो ब्राह्मणसुवर्णहर्ता भ्रूणघ्ना सह पाठादवगम्यते । स तेन घोरेण कर्मणैतस्मिन्काले विनिर्मुक्तो भवति । येनायं कर्मणा महापातकी स्तेन उच्यते । तथा भ्रूणहाभ्रूणहा । तथा चाडालो न केवलं प्रत्युत्पन्नेनैव कर्मणा विनिर्मुक्तं, किं तर्हि, सहजेनापि अत्यंतनिकृष्टजातिप्रापकेणापि विनिर्मुक्त एवायम् । चाडालो नाम शूद्रेण ब्राह्मण्यामुत्पन्नं, चंडाल एव चाडालः । स जातिनिमित्तेन कर्मणाऽसंबद्धत्वाद्चाडालो भवति । पौलकसः पुल्कस एव पौलकसः शूद्रेणैव क्षत्रियायामुत्पन्नः । सोऽप्यपुल्कसो भवति । तथा आश्रमलक्षणैश्च कर्मभिरसंबद्धो भवतीत्युच्यते । श्रमणः परिव्राट् यत्कर्मनिमित्तो भवति स तेन विनिर्मुक्तत्वाद्श्रमणः । तथा तापसो वानप्रस्थोऽनापसः । सर्वेषां वर्णाश्रमादीनां उपलक्षणार्थमुभयोर्ग्रहणम् ।

किं बहुना ? अनन्वागतं नान्वागतमनन्वागतं असंबद्धमित्येतत् पुण्येन

शास्त्रविहितेन कर्मणा, तथा पापेन विहिताकरणप्रतिषिद्धक्रियालक्षणेन । रूपपर-
त्वान्नपुसकलिंगम् । ‘अभय रूपं’ इति ह्यनुवर्तते । किं पुनरसंबद्धत्वे कारण-
मिति तद्वेतु रुच्यते— तीर्णोऽतिक्रान्तो हि यस्मादेवरूपस्तदा तस्मिन्काले सर्वा-
ञ्छोकाञ्शोकाः कामा । इष्टविषयप्रार्थना हि तद्विषयवियोगे शोकत्वमापद्यते ।
इष्ट हि विषयमप्राप्तं वियुक्तं चोद्दिश्य चित्तयानस्तद्गुणान्संतप्यते पुरुषोऽत
शोको रति काम इति पर्याया । यस्मात्सर्वकामातीतो ह्यत्राय भवति । ‘न
कंचन काम कामयते’ ‘अतिच्छंदा’ इति ह्युक्तं, तत्प्रक्रियापतितोऽयं शोकशब्द
कामवचन एव भवितुमर्हति । कामश्च कर्महेतु । वक्ष्यति हि ‘स यथाकामो
भवति तत्कतुर्भवति यत्कतुर्भवति तत्कर्म कुरुते’ इति । अतः सर्वकामातीर्ण-
त्वाद्युक्तमुक्तं अनन्वागतं पुण्येनेत्यादि ।

हृदयस्य हृदयमिति पुडरीकाकारो मासपिडस्तत्स्थमंतःकरणं बुद्धि-
हृदयमित्युच्यते । तान्स्थान्मचक्रोशनवत् । हृदयस्य बुद्धेर्ये शोका । बुद्धि-
संश्रया हि ते । ‘कामं सकलं विचिकित्सेत्यादि सर्वं मन एव’ इत्युक्तत्वात् ।
वक्ष्यति च ‘कामा येऽस्य हृदि श्रिता’ इति । आत्मसंश्रयभ्रान्त्यपनोदाय हीदं
वचनं, हृदि श्रिता हृदयस्य शोका इति च । हृदयकरणमवधातीतश्चायं अस्मि-
न्कालेऽतिक्रामति मृत्यो रूपाणां इति ह्युक्तम् । हृदयकरणसंबंधातीतत्वात्तत्संश्रयका-
मसंबंधातीतो भवतीति युक्ततरं वचनम् ॥

ये तु वादिनो हृदि श्रिता कामा वासनाश्च हृदयसंबन्धिनमात्मानमुप-
सृप्योपश्लिष्यान्ते, हृदयवियोगेऽपि च आत्मन्यवतिष्ठन्ते पुटतैलस्थ इव पुष्पा-
दिगव इत्याचक्षते । तेषां ‘कामं सकलं’ ‘हृदये ह्येव रूपाणि’ ‘हृदयस्य शोका’
इत्यादीनां वचनानामानर्थक्यमेव । हृदयकरणोत्पाद्यत्वादिति चेत् । न । ‘हृदि
श्रिता’ इति विशेषणात् । नहि हृदयस्य करणमात्रत्वे ‘हृदि श्रिता’ इति वचनं
समंजसं, ‘हृदये ह्येव रूपाणि प्रतिष्ठितानि’ इति च । आत्मविशुद्धेश्च विवक्षि-
तत्वात् हृच्छ्रयणवचनं यथार्थमेव युक्तम् । ‘ध्यायतीव लेलायतीव’ इति च
श्रुतेरन्यार्थासम्भवात् । ‘कामा येऽस्य हृदि श्रिता’ इति विशेषणादात्माश्रया
अपि सन्तीति चेत् । न । अनाश्रितापेक्षत्वात् । नात्र आश्रयान्तरमपेक्ष्य ये
हृदीति विशेषणं, किं तर्हि ये हृदयनाश्रिता कामा तानपेक्ष्य विशेषणम् । ये त्वप्र-
रूढा भविष्या भूताश्च प्रतिपक्षतो निवृत्ता ते नैव हृदि श्रिताः । संभाव्यन्ते च

ते । अतो युक्तं तानपेक्ष्य विशेषणं— ये प्ररूढा वर्तमाना विषये ते सर्वे प्रमु-
च्यन्त इति । तथापि विशेषणानर्थक्यमिति चेत् । न । तेषु यत्नाधिक्यादेया-
र्थत्वात् । इतरथा अश्रुतमनिष्टं च कल्पित स्यादात्माश्रयत्वं कामानाम् । न 'कंचन
कामं कामयते' इति प्राप्तप्रतिषेधादात्माश्रयत्व कामानां श्रुतमेवेति चेत् । न ।
'सधी स्वप्नो भूत्वा' इति परनिमित्तत्वात्कामाश्रयत्वप्राप्ते । असंगवचनाच्च । न हि
कामाश्रयत्वेऽसंगवचनमुपपद्यते । संगश्च काम इत्यवोचाम । 'आत्मकाम' इति
श्रुतेरात्मविषयोऽस्य कामो भवतीति चेत् । न । व्यतिरिक्तकामाभावार्थत्वात्तस्या ।
वैशेषिकादितन्नन्यायोपपन्नमात्मनः कामाद्याश्रयत्वमिति चेत् । न । 'हृदि श्रिता'
इत्यादिविशेषश्रुतिविरोधादनपेक्ष्यास्ता वैशेषिकादितन्त्रोपपत्तयः । श्रुतिविरोधे
न्यायाभासत्वोपगमात् । स्वयंज्योतिष्ट्वबाधनाच्च । कामादीनां च स्वप्ने केवल-
दृशमात्रविषयत्वात्स्वयंज्योतिष्ट्वसिद्ध स्थितं च बाध्येत । आत्मसमवायित्वे
दृश्यत्वानुपपत्तेः, चक्षुर्गतविशेषवत् । द्रष्टुर्हि दृश्यमर्थान्तरभूतमिति द्रष्टुः स्वयं-
ज्योतिष्ट्वं सिद्धम् । तद्बाधितं स्याद्यदि कामाद्याश्रयत्वं परिकल्प्येत । सर्वशास्त्रार्थ-
विप्रतिषेधाच्च । परस्यैकदेशकल्पनायां कामाद्याश्रयत्वे च सर्वशास्त्रार्थजातं कुप्येत ।
एतच्च विस्तरेण चतुर्थेऽवोचाम । महता हि प्रयत्नेन कामाद्याश्रयत्वकल्पनाः
प्रतिषेद्धव्याः, आत्मनः परेणैकत्वशास्त्रार्थसिद्धये । तत्कल्पनायां पुनः क्रियमाणाया
शास्त्रार्थ एव बाधितः स्यात् । यथेच्छादीनामात्मधर्मत्वं कल्पयन्तो वैशेषिका
नैयायिकाश्च उपनिषच्छास्त्रार्थेन न संगच्छन्ते, तथेयमपि कल्पना उपनिषच्छा-
स्त्रार्थबाधनाच्चादरणीया ॥२२॥

स्त्रीपुंसयोरिवैकत्वाच्च पश्यतीत्युक्तं, स्वयं ज्योतिरिति च । स्वयंज्योतिष्ट्वं
नाम चैतन्यात्मस्वभावता । यदि हि अग्न्युष्णत्वादिवच्चैतन्यात्मस्वभाव आत्मा
स कथमेकत्वेऽपि हि स्वभावं जह्यान्न जानीयात् ? अथ न जहाति, कथमिह
सुषुप्ते न पश्यति ? विप्रतिषिद्धमेतत्— चैतन्यमात्मस्वभावो न जानाति चेति ।
न विप्रतिषिद्धं, उभयमप्येतदुपपद्यते एव । कथम्—

यद्वै तन्न पश्यति पश्यन्वै तन्न पश्यति न हि द्रष्टुर्दृष्टेर्विपरिलोपो
विद्यतेऽविनाशिवात् । न तु तद्वितीयमस्ति ततोऽन्यद्विभक्तं यत्पश्येत् ॥२३॥

यद्वै सुषुप्ते तन्न पश्यति पश्यन्वै तत्तत्र पश्यन्नेव न पश्यति । यत्तत्र सुषुप्ते

न पश्यतीति जानीषे तन्न तथा गृह्णीया । कस्मात्^१ पश्यन्वै भवति तत्र । नन्वेवं न पश्यतीति सुषुप्ते जानामी, यतो न चक्षुर्वा मनो वा दर्शने करणं व्यापृतमस्ति । व्यापृतेषु हि दर्शनश्रवणादिषु पश्यतीति व्यवहारो भवति शृणोतीति वा । नच व्यापृतानि करणानि पश्याम । तस्मान्न पश्यत्येवायम् । न हि । किं तर्हि पश्यन्नेव भवति । कथम्^२ न हि यस्मात् द्रष्टृदृष्टिकर्तुर्या दृष्टिस्तस्या दृष्टेर्विपरिलोपो विनाश स न विद्यते । यथाऽग्नेरौष्ण्यं यावदग्नि-भावि, तथायं चात्मा द्रष्टाविनाशी, अतोऽविनाशित्वादात्मनो दृष्टिरप्यविनाशिनी, यावत् द्रष्टृभाविनी हि सा ।

ननु विप्रतिषिद्धमिदमभिधीयते द्रष्टु सा दृष्टिर्न विपरिलुप्यत इति च । दृष्टिश्च द्रष्टा क्रियते । दृष्टिकर्तृत्वाद्धि द्रेष्टुच्यते । क्रियमाणा च द्रष्टा दृष्टिर्न विपरिलुप्यत इति चाशक्य वक्तुम् । ननु न विपरिलुप्यत इति वचनादविनाशिनी स्यात् । न । वचनस्य ज्ञापकत्वात् । न हि न्यायप्राप्तो विनाश-कृतकस्य वचनशतेनापि वारयितुं शक्यते । वचनस्य यथाप्राप्तार्थज्ञापकत्वात् । नैष दोषः । आदित्यादिप्रकाशकत्ववत् दर्शनोपपत्तेः । यथा आदित्यादयो नित्यप्रकाशस्वभावा एव सन्त स्वाभाविकेन नित्येनैव प्रकाशेन प्रकाशयन्ति । न ह्यप्रकाशात्मानः सन्त प्रकाशं कुर्वन्त प्रकाशयन्तीत्युच्यन्ते । किं तर्हि, स्वभावेनैव नित्येन प्रकाशेन । तथाऽयमात्मा अविपरिलुप्तस्वभावया दृष्ट्या नित्यया द्रेष्टुच्यते । गौणं तर्हि द्रष्टृत्वम् । न । एवमेव मुख्यत्वोपपत्तेः । यदि ह्यन्यथाऽप्यात्मनो द्रष्टृत्व दृष्ट, तदाऽस्य द्रष्टृत्वस्य गौणत्वं, न त्वा-त्मनोऽन्यो दर्शनप्रकारोऽस्ति । तदेवमेव मुख्यं द्रष्टृत्वमुपपद्यते नान्यथा । यथा आदित्यादीनां प्रकाशयितृत्वं नित्येनैव स्वाभाविकेनाक्रियमाणेन प्रकाशेन, तदेव च प्रकाशयितृत्वं मुख्यं, प्रकाशयितृत्वान्तरानुपपत्तेः । तस्मान्न द्रष्टृदृष्टिर्विपरिलुप्यते इति न विप्रतिषेधगंधोऽप्यस्ति ।

ननु अनित्यक्रियाकर्तृविषय एव तृचप्रत्ययान्तस्य शब्दस्य प्रयोगो दृष्टो यथा छेत्ता भेत्ता गतेति, तथा द्रेष्टेत्यत्रापीति चेत् । न । प्रकाशयितेति दृष्टत्वात् । भवतु प्रकाशकेष्वन्यथाऽसंभवाच्च त्वात्मनीति चेत् । न । दृष्टविपरिलोपश्रुते । पश्यामि न पश्यामीत्यनुभवदर्शनाच्चेति चेत् । न । करणव्यापारविशेषापेक्षत्वात् । उद्धतचक्षुषा च स्वप्ने आत्मदृष्टे अविपरिलोपदर्शनात् । तस्माद-

विपरिलुप्तस्वभावैव आत्मनो दृष्टि । अतस्तयाऽविपरिलुप्तया दृष्ट्या स्वय-
ज्योति स्वभावया पश्यन्नेव भवति सुषुप्ते ।

कथं तर्हि न पश्यतीति । उच्यते— न तु तदस्ति । किं तत् ? द्वितीयं
विषयभूतम् । किंविशिष्टम् ? ततो द्रष्टुरन्यदन्यत्वेन विभक्तं यत्पश्येद्यदुपलभेत ।
यद्वि तद्विशेषदर्शनकारणमंतं करणं चक्षू रूपं च, तदविद्ययाऽन्यत्वेन प्रत्युपस्था-
पितमासीत् । तदेतस्मिन्काले एकीभूतम् । आत्मन परेण परिष्वगात् । द्रष्टुर्हि
परिच्छिन्नस्य विशेषदर्शनाय करणमन्यत्वेन व्यवतिष्ठते । अयं तु स्वेन सर्वा-
त्मना संपरिष्वक्त स्वेन परेण प्राज्ञेनात्मना प्रिययेव पुरुष । तेन न पृथ-
क्त्वेन व्यवस्थितानि करणानि विषयाश्च । तदभावाद्विशेषदर्शनं नास्ति ।
करणादिकृतं हि तन्नात्मकृतम् । आत्मकृतमिव प्रत्यवभासते । तस्मान्तत्कृतैर्यं
भ्रान्ति आत्मनो दृष्टि परिलुप्यत इति ॥२३॥

यद्वै तन्न जिघ्रति जिघ्रन्वै तन्न जिघ्रति न हि प्रातुर्ग्रातेर्विपरिलोपो
विद्यतेऽविनाशित्वाच्च तु तद्वितीयमस्ति ततोऽन्यद्विभक्तं यज्जिघ्रेत् ॥२४॥
यद्वै तन्न रसयते रसयन्वै तन्न रसयते न हि रसयितु रसयतेर्विपरिलोपो
विद्यतेऽविनाशित्वाच्च तु तद्वितीयमस्ति ततोऽन्यद्विभक्तं यद्रसयेत् ॥२५॥
यद्वै तन्न वदति वदन्वै तन्न वदति न हि वक्तुर्वक्तेर्विपरिलोपो विद्यतेऽ-
विनाशित्वाच्च तु तद्वितीयमस्ति ततोऽन्यद्विभक्तं यद्वदेत् ॥२६॥ यद्वै तन्न
शृणोति शृण्वन्वै तन्न शृणोति न हि श्रोतुः श्रुतेर्विपरिलोपो विद्यतेऽविनाश-
ित्वाच्च तु तद्वितीयमस्ति ततोऽन्यद्विभक्तं यच्छृणुयात् ॥२७॥ यद्वै तन्न
मनुते मन्वानो वै तन्न मनुते न हि मंतुर्मतेर्विपरिलोपो विद्यतेऽविनाश-
ित्वाच्च तु तद्वितीयमस्ति ततोऽन्यद्विभक्तं यन्मन्वीत् ॥२८॥ यद्वै तन्न
स्पृशति स्पृशन्वै तन्न स्पृशति न हि स्पृष्टुः स्पृष्टेर्विपरिलोपो विद्यतेऽविनाश-
ित्वाच्च तु तद्वितीयमस्ति ततोऽन्यद्विभक्तं यत्स्पृशेत् ॥२९॥ यद्वै तन्न
विजानाति विजानन्वै तन्न विजानाति न हि विज्ञातुर्विज्ञातोर्विपरिलोपो
विद्यतेऽविनाशित्वाच्च तु तद्वितीयमस्ति ततोऽन्यद्विभक्तं यद्विजानीयात् ॥३०॥

समानमन्यत् । यद्वै तन्न जिघ्रति । यद्वै तन्न रसयते । यद्वै तन्न वदति ।
यद्वै तन्न शृणोति । यद्वै तन्न मनुते । यद्वै तन्न स्पृशति । यद्वै तन्न विजाना-

तीति । मननविज्ञानयो दृष्ट्यादिसहकारित्वेऽपि सति चक्षुरादिनिरपेक्षो भूत-
भविष्यद्वर्तमानविषयव्यापारो विद्यत इति पृथग्ग्रहणम् ॥

किं पुनर्दृष्ट्यादीना अग्नैरौष्ण्यप्रकाशनज्वलनादिवद्धर्मभेद , आहोस्विद-
भिन्नस्यैव धर्मस्य परोपाधिनिमित्तं वर्मान्यत्वमिति । अत्र केचिद्व्याचक्षते—
आत्मवस्तुन स्वत एवैकत्व नानात्व च । यथा गोगोद्व्यतयैकत्व, सास्त्रादीना
धर्माणां परस्परतो भेद । यथा स्थूलेष्वेकत्व नानात्वं च, तथा निरवयवेष्वमू-
र्तवस्तुष्वेकत्व नानात्व चानुमेयम् । सर्वत्राव्यभिचारदर्शनादात्मनोऽपि तद्वदेव
दृष्ट्यादीनां परस्परं नानात्व, आत्मना चैकत्वमिति । न । अन्यपरत्वात् । न
हि दृष्ट्यादिधर्मभेदप्रदर्शनपरमिदं वाक्यं यद्वै तदित्यादि । किं तर्हि, यदि
चैतन्यात्मज्योतिः, कथं न जानाति सुषुप्ते ? नूनमतो न चेतन्यात्मज्योतिः
इत्येवमाशङ्काप्राप्ता, तन्निराकरणायैतदारब्धं यद्वै तदित्यादि । यदस्य जाग्रत्त्व-
प्रयोश्चक्षुराद्यनेकोपाधिद्वारं चैतन्यात्मज्योतिः स्वाभाव्य उपलक्षितं दृष्ट्याद्यभिधे-
यव्यवहारापन्नं, सुषुप्ते उपाधिभेदव्यापारनिवृत्तौ अनुज्ञास्यमानत्वादनुपलक्ष्य-
माणस्वभावमपि उपाधिभेदेन भिन्नमिव यथाप्राप्तानुवादेनैव विद्यमानत्वमु-
च्यते । तत्र दृष्ट्यादिधर्मभेदकल्पना विवक्षितार्थाऽनभिज्ञतया । सैन्धवघनव-
त्प्रजानेकरसघनश्रुतिविरोधाच्च । 'विज्ञानमानन्दम् 'सत्यं ज्ञानम्' 'प्रज्ञानं
ब्रह्म' इत्यादिश्रुतिभ्यश्च । शब्दप्रवृत्तेश्च । लौकिकी च शब्दप्रवृत्तिश्चक्षुषा
रूपं विजानाति, श्रोत्रेण शब्दं विजानाति, रसनेनान्नस्य रसं विजानाति, इति
च सर्वत्रैव च दृष्ट्यादिशब्दाभिधेयानां विज्ञानशब्दवाच्यतामेव दर्शयति । शब्द-
प्रवृत्तिश्च प्रमाणम् । दृष्टान्तोपपत्तेश्च । यथा हि लोके 'स्वच्छस्वाभाव्ययुक्त-
स्फटिकं तान्नमित्तमेव केवलं हरितनीललोहिताद्युपाधिभेदसंयोगात्तदाकारत्वं
भजते । न च स्वच्छस्वाभाव्यव्यतिरेकेण हरितनीललोहितादिलक्षणा धर्मभेदा
स्फटिकस्य कल्पयितुं शक्यन्ते । तथा चक्षुराद्युपाधिभेदसंयोगात्प्रज्ञानघनस्वभा-
वस्यैव आत्मज्योतिषो दृष्ट्यादिशक्तिभेद उपलक्ष्यते । प्रज्ञानघनस्य स्वच्छस्वा-
भाव्यात्स्फटिकस्वच्छस्वाभाव्यवत् । स्वयज्योतिष्ठाच्च । यथा च आदित्यज्योतिः
अवभास्यभेदे सयुज्यमानं हरितनीलपीतलोहितादिभेदैरविभाज्यं तदाका-
राभासं भवति, तथा च कृत्स्नं जगदवभासयच्चक्षुरादीनि च तदाकारं भवति ।
तथा चेत्त 'आत्मनैवायं ज्योतिषास्ते' इत्यादि ।

न च निरवयवेष्वनेकात्मता शक्यते कल्पयितुम् । दृष्टान्ताभावात् । यदप्याकाशस्य सर्वगतत्वादिधर्मभेदः परिकल्प्यते, परमाष्वादीनां च गंधरसाद्यनेकगुणत्वं, तदपि निरूप्यमाणं परोपाधिनिमित्तमेव भवति । आकाशस्य तावत्सर्वगतत्वं नाम न स्वतो धर्मोऽस्ति । सर्वोपाधिसंश्रयाद्धि सर्वत्र स्वेन रूपेण सत्त्वमपेक्ष्य सर्वगतत्वव्यवहारः । न त्वाकाशः क्वचिद्गतो वाऽगतो वा स्वतः । गमनं हि नाम देशान्तरस्थस्य देशान्तरेण संयोगकारणम् । सा च क्रिया नैवाविशेषेऽसंभवति । एव धर्मभेदा नैव सन्त्याकाशे । तथा परमाष्वादावपि । परमाणुर्नाम पृथिव्या गंधघनायाः परमसूक्ष्मोऽवयवो गंधात्मक एव । न तस्य पुनर्गंधवत्त्वं नाम शक्यते कल्पयितुम् । अथ तस्यैव रसादिमत्त्वं स्यादिति चेन्न । तत्राप्यबादिसंसर्गानिमित्तत्वात् । तस्मान्न निरवयवस्यानेकधर्मवत्त्वे दृष्टान्तोऽस्ति । एतेन दृगादिशक्तिभेदानां पृथक्चक्षूरूपादिभेदेन परिणामभेदकल्पना परमात्मनि प्रत्युक्ता ॥२४-३०॥

यत्र वा अन्यदिव स्यात्तन्त्रान्योऽन्यत्पश्येदन्योऽन्यज्जिघ्रेदन्योऽन्यद्वसयेदन्योऽन्यद्वदेदन्योऽन्यच्छृणुयादन्योऽन्यन्मन्वीतान्योऽन्यत्स्पृशेदन्योऽन्यद्विजानीयात् ॥३१॥

जाग्रत्स्वप्रयोरिव यद्विजानीयात्तत् द्वितीयं प्रविभक्तमन्यत्वेन नास्तीत्युक्तम् । अतः सुषुप्ते न विजानीति विशेषम् । ननु यद्यस्यायमेव स्वभावः, किंनिमित्तमस्य विशेषविज्ञानं स्वभावपरित्यागेन ? अथ विशेषविज्ञानमेवास्य स्वभावः, कस्मादेष विशेषं न विजानीतीति ? उच्यते शृणु । यत्र यस्मिञ्जागरिते स्वप्ने वा अन्यदिव आत्मनो वस्त्वतरमिवाविद्यया प्रत्युपस्थापितं भवति, तत्र तस्मादविद्याप्रत्युपस्थापितादन्य अन्यमिव आत्मानं मन्यमानः असति आत्मनः प्रविभक्ते वस्त्वंतरेऽसति चात्मनि ततः प्रविभक्ते, अन्योऽन्यत्पश्येदुपलभेत । तच्च दर्शितं स्वप्ने प्रत्यक्षतो 'घ्नन्तीव जिनन्तीव' इति । तथाऽन्योऽन्यज्जिघ्रेद्वसयेद्वदेच्छृणुयान्मन्वीत स्पृशेद्विजानीयादिति ॥

सलिल एको द्रष्टाऽद्वैतो भवत्येष ब्रह्मलोकः सन्नाडिति हैनमनुशाशासयाज्ञवल्क्य एषाऽस्य परमा गतिरेषाऽस्य परमा सपदेषोऽस्य परमो लोक एषोऽस्य परम आनन्द एतस्यैवानदस्यान्यानि भूतानि मात्रामुपजीवन्ति ॥३२॥

यत्र पुन साऽविद्या सुषुप्ते वस्त्वन्तरप्रत्युपस्थापिका शान्ता, तेनान्यत्वेन अविद्याप्रविभक्तस्य वस्तुनोऽभावात्तत्केन कं पश्येज्जिप्नेद्विजानीयाद्वा । अत स्वेनैव हि प्राज्ञेनात्मना स्वयंज्योति स्वभावेन सपरिष्वक्त समस्त संप्रसन्न आप्तकाम आत्मकाम सलिलवत्स्वच्छीभूत सलिल इव सलिल एको द्वितीयस्याभावात् । अविद्यया हि द्वितीय प्रविभज्यते । सा च शान्ताऽत्र अत एक । द्रष्टा दृष्टेरविपरिलुप्तत्वादात्मज्योति स्वभावाया । अद्वैतो द्रष्टव्यस्य द्वितीयस्याभावात् । एतदमृतमभयम् । एष ब्रह्मलोको ब्रह्मैव लोको ब्रह्मलोक । पर एवायमस्मिन्काले व्यावृत्तकार्यकरणोपाधिभेद स्वे आत्मज्योतिषि शान्त-सर्वसंबंधो वर्तते हे सम्राट् । इति हैवं हैनं जनकमनुशशास अनुशिष्टवान् याज्ञवल्क्य इति श्रुतिवचनमेतत् ।

कथं वाऽनुशशास ? एषाऽस्य विज्ञानमयस्य परमा गति । यास्त्वन्या देहग्रहणलक्षणा ब्रह्मादिस्तबपर्यता अविद्याकल्पितास्ता गतयोऽतोऽपरमा अविद्याविषयत्वात् । इयं तु देवत्वादिगतीना कर्मविद्यासाध्याना परमोत्तमा य समस्तात्मभावो, यत्र नान्यत्पश्यति नान्यच्छृणोति नान्यद्विजानातीति । एषैव च परमा सपत्सर्वासा संपदा विभूर्तीनामिय परमा स्वाभाविकत्वादस्या । कृतका ह्यन्या सपद । तथैषोऽस्य परमो लोक । येऽन्ये कर्मफलाश्रया लोकास्तेऽस्मादपरमा । अयं तु न केनचन कर्मणा मीयते, स्वाभाविकत्वात् । एषोऽस्य परमो लोक । तथैषोऽस्य परम आनंद । यान्यन्यानि विषयेन्द्रिय-संबंधजनितान्यानदजातानि तान्यपेक्ष्य एषोऽस्य परम आनंदो, नित्यत्वात् । ‘यो वै भूमा तत्सुखम्’ इति श्रुत्यन्तरात् । यत्रान्यत्पश्यत्यन्यद्विजानाति तदल्पं मर्त्यममुख्यं सुखम् । इदं तु तद्विपरीतम् । अत एवैषोऽस्य परम आनंद । एतस्यैवानंदस्य मात्रा कलामविद्याप्रत्युपस्थापिता विषयेन्द्रियसंबंधकाल-विभाव्यामन्यानि भूतान्युपजीवन्ति । कानि तानि ? तत एवानदादविद्यया प्रविभज्यमानस्वरूपाण्यन्यत्वेन तानि ब्रह्मण परिकल्प्यमानान्यन्यानि सन्त्युप-जीवन्ति भूतानि विषयेन्द्रियसंपर्कद्वारेण विभाव्यमानानाम् ॥३२॥

स यो मनुष्याणां राक्षः समृद्धो भवत्यन्येषामधिपति सर्वैर्मानुष्य-कैर्भोगैः संपन्नतमः स मनुष्याणां परम आनंदोऽथ ये शत मनुष्याणामानंशः स एक पितृणा जितलोकानामानदोऽथ ये शतं पितृणां जितलोकानामानंदा

स एको गधर्वलोक आनदोऽथ ये शत गधर्वलोक आनदा. स एक कर्मदे-
वानामानदो ये कर्मणा देवत्वमभिसंपद्यन्तेऽथ ये शत कर्मदेवानामानदा. स
एक आजानदेवानामानदा यश्च श्रोत्रियोऽवृजिनोऽकामहतोऽथ ये शतमाजान-
देवानामानदा स एक प्रजापतिलोक आनदो यश्च श्रोत्रियोऽवृजिनो-
ऽकामहतोऽथ ये शत प्रजापतिलोक आनदा स एको ब्रह्मलोक आनदो यश्च
श्रोत्रियोऽवृजिनोऽकामहतोऽथैष एव परम आनद एष ब्रह्मलोक सन्नाडिति
होवाच याज्ञवल्क्य सोऽह भगवते सहस्र ददाम्यत ऊर्ध्वं विमोक्षायैव
ब्रूहीत्यत्र ह याज्ञवल्क्यो विभयाचकार मेधावी राजा सर्वेभ्यो माऽन्तेभ्य
उदरौत्सीदिति ॥३३॥

यस्य परमानदस्य मात्रा अवयवा ब्रह्मादिभिर्मनुष्यपर्यन्ते भूतैरुपजीव्यन्ते,
तदानदमात्राद्वारेण मात्रिण परमानदमविजिगमयिषन्नाह, सैन्धवलवणशकलै
इव लवणशैलम् । स य कश्चिन्मनुष्याणा मध्ये राद्ध ससिद्धोऽविकल सम-
प्रावयव इत्यर्थ । समृद्ध उपभोगोपकरणसपन्नो भवति । किवान्येषा समान-
जातीयानामविपत्ति स्वतत्र पतिर्न माडलिक । सव समस्तै, मानुष्यकैरिति
दिव्यभोगोपकरणनिवृत्त्यर्थ, मनुष्याणामेव यानि भोगोपकरणानि तै सपन्नाना-
मायतिशयेन सपन्न सन्नतम स मनुष्याणा परम आनन्द । तत्र आनदान-
दिनोरभेदनिर्देशाच्च अर्थान्तरभूतत्वमित्येतत् । परमानन्दस्यैवेय विषयविषय्या-
कारेण मात्रां प्रसृतेति ह्युक्त 'यत्र वा अन्यदिद स्यात्' इत्यादिवाक्येन ।
तस्माद्युक्तोऽयं 'परम आनद' इत्यभेदनिर्देश । युधिष्ठिरादितुल्यो राजाऽलो-
दाहरणम् । दृष्ट मनुष्यानदमादि कृत्वा शतगुणात्तरोत्तरक्रमेणोन्नतः परमा-
नन्द यत्र भेदो निवर्तते तमावेगमयति । अत्रायमानद शतगुणात्तरोत्तर-
क्रमेण वर्धमानो यत्र वृद्धिकाष्ठामनुभवति, यत्र गणितभेदो निवर्तते, अन्यदर्शन-
श्रवणमननाभावात् तं परमानद विवक्षन्नाह— अथ ये मनुष्याणामेवंप्रकारा,
शतमानन्दभेदा स एक पितृणाम् । तेषा विशेषण जितशेकानामिति ।
श्राद्धादिकर्मभि पितृस्तोषायैत्वा तेन कर्मणा जितो लोको येषा ते जितलोका
पितरः । तेषां पितृणा जितलोकाना मनुष्यानन्दशतगुणीकृतपरिमाण एक आनन्दो
भवति । सोऽपि शतगुणीकृतो गंधर्वलोके एक आनदो भवति । स च
शतगुणीकृत कर्मदेवानामेक आनद । अग्निहोत्रादिश्रौतकर्मणा ये देवत्वं

प्राप्नुवन्ति ते कर्मदेवा । तथैव आजानदेवानामेक आनद । आजानत एव उत्पत्तिर एव ये देवास्ते आजानदेवा । यश्च श्रोत्रियोऽधीतवेदो, अवृजिनो वृजिन पापं तद्रहितो यथोक्तकारीत्यर्थः । अकामहतो वीततृष्ण आजानदेवेभ्योऽर्वाग्यावन्तो विषयास्तेषु । तस्य चैवंभूतस्य आजानदेवै समान आनद इत्येतदन्वाकृष्यते च—शब्दात् । तच्छतगुणाकृतपरिमाणं प्रजापतिलोके एक आनदो विराट्शरीरे । तथा तद्विज्ञानवाग्श्रोत्रियोऽधीतवेदश्च अवृजिन इत्यादि पूर्ववत् । तच्छतगुणाकृतपरिमाणं एक आनदो ब्रह्मलोके हिरण्यगर्भात्मनि । यश्चेत्यादि पूर्ववदेव । अतः परं गणितनिवृत्तिः । एष परम आनद इत्युक्तः । यस्य च परमानन्दस्य ब्रह्मलोकाद्यानदा मात्रा उदयेरिव विपुषः । एवं शतगुणोत्तरोत्तरवृद्धशुपेता आनदा यत्रैकता यान्ति, यश्च श्रोत्रियप्रत्यक्षोऽथैष एव संप्रसादलक्षणं परम आनदः । तत्र हि नान्यत्पश्यति नान्यच्छृणोति । अतो भूमा, भूमत्वादमृतः । इतरे तद्विपरीताः । अत्र च श्रोत्रियत्वावृजिनस्त्वे तुल्ये । अकामहतत्वकृतो विशेष आनदशतगुणवृद्धिहेतुः । अत्रैतानि साधनानि श्रोत्रियत्वावृजिनत्वाकामहतत्वानि तस्य तस्यानन्दस्य प्राप्तौ अर्थादभिहितानि । यथा कर्मण्यग्निहोत्रादीनि देवानां देवत्वप्राप्तौ । तत्र च श्रोत्रियत्वावृजिनत्वलक्षणे कर्मणि अवरभूमिष्वपि समाने इति न उत्तरानन्दप्राप्तिसाधने अभ्युपेयेते । अकामहतत्वं तु वैराग्यतारतम्योपपत्तेः उत्तरोत्तरभूम्यान्तदप्राप्तिसाधनमित्यवगम्यते । स एष परम आनदो वितृष्णश्रोत्रियप्रत्यक्षोऽधिगतः । तथा च वेदव्यास — “यच्च कामसुखलोके यच्च दिव्यं महत्सुखम् । तृष्णाक्षयसुखस्यैते नार्हत षोडशां कलाम्” इति ॥

एष ब्रह्मलोको हे सम्प्राडिति होवाच याज्ञवल्क्यः । सोऽहमेवमनुशिष्टो भगवते तुभ्य सहस्रं ददामि गवाम् । अत ऊर्ध्वं विमोक्षाथैव ब्रूहीति व्याख्यातमेतत् । अत्र ह विमोक्षायैत्यस्मिन्वाक्ये याज्ञवल्क्यो विभयाचकार भीतवान् । याज्ञवल्क्यस्य भयकारणमाह श्रुतिः । न याज्ञवल्क्यो वक्तृत्वसामर्थ्याभावाद्धीतवानज्ञानाद्वा । किं तर्हि, मेधावी राजा सर्वेभ्यो मा मामन्तेभ्यः प्रश्ननिर्णयावसानेभ्यः उदरौत्सीदावृणोदवरोधं कृतवानित्यर्थः । यद्यन्मया निर्णीतं प्रश्नरूपं विमोक्षार्थं तत्तदेकदेशत्वेनैव कामप्रश्नस्य गृहीत्वा पुनः पुनर्मां पर्यनुयुक्तं एव, मेधाविवादित्येतद्भयकारणं सर्वं मदीयं विज्ञानं कामप्रश्नव्याजेनोपादित्सतीति ॥३३॥

स वा एष एतस्मिन्स्वप्नान्ते रत्वा चरित्वा हृष्टैव पुण्य च पाप च पुन प्रतिन्यायं प्रतियोन्याद्ववति बुद्धान्तायैव ॥३४॥

अत्र विज्ञानमय स्वय ज्योतिरात्मा स्वप्ने प्रदर्शित । स्वप्नान्तबुद्धान्त-संचारेण कार्यकरणव्यतिरिक्ता । कामकर्मप्रविवेकश्च संगतया महामत्स्य-दृष्टान्तेन प्रदर्शित । पुनश्चाविद्याकार्य स्वप्न एव ध्वन्तोवेत्यादिना प्रदर्शितम् । अर्थादविद्याया सतत्त्व निर्धारितं अतद्धर्माभ्यारोपणरूपत्वमनात्मधर्मत्व च । तथा विद्यायाश्च कार्य प्रदर्शित सर्वात्मभाव स्वप्न एव प्रत्यक्षत 'सर्वोऽस्मीति मन्यते सोऽस्य परमो लोक' इति । तत्र च सर्वात्मभाव स्वभावोऽस्य, एवं अविद्याकामकर्मदिसर्वससारधर्मसंबन्धातीत रूपमस्य साक्षात्सुषुप्ते गृह्यते इत्ये-तद्विज्ञापितम् । स्वय ज्योतिरात्मैष परम आनन्द । एष विद्याया विषय । स एष परम सप्रमाद सुखस्य च परा काष्ठा । इत्येतदेवमतेन ग्रथेन व्याख्यातम् । तच्चैतत्सर्व विमोक्षपदार्थस्य दृष्टान्तभूत बंधनस्य च । ते चैते मोक्षबन्धने सहेतुके सप्रपंचे निर्दिष्टे विद्याविद्याकार्ये, तत्सर्व दृष्टान्तभूतमेवेति, तद्दार्ष्टान्तिकस्थानीये मोक्षबन्धने सहेतुके कामप्रश्नार्थभूते त्वया वक्तव्ये इति पुन पर्यनुयुक्ते जनको अत ऊर्ध्व विमोक्षायैव ब्रूहीति ।

तत्र महामत्स्यवत्स्वप्नबुद्धान्तौ असंग सचरत्येक आत्मा स्वयंज्योति इत्युक्तम् । यथा चासौ कार्यकरणानि मृत्युरूपाणि परित्यजन्नुपादानश्च महामत्स्यवत्स्वप्नबुद्धान्तावनुसचरति, तथा जायमानो म्रियमाणश्च तैरेव मृत्यु-रूपै सयुज्यते वियुज्यते च । 'उभौ लोकावनुसचरति' इति संचरणं स्वप्न-बुद्धान्तानुसंचारस्य दार्ष्टान्तिकत्वेन सूचितम् । तदिह विस्तरेण सनिमित्तं संचरण वर्णयितव्यमिति तदर्थोऽयमारभ । तत्र च बुद्धान्तात्स्वप्नान्त अयमा-त्माऽनुप्रवेशित । तस्मात्संप्रसादस्थान मोक्षदृष्टान्तभूतम् । तत प्रच्यव्य बुद्धान्ते ससारव्यवहार प्रदर्शयितव्य इति तेनास्य संबंध । स वै बुद्धान्ता-त्स्वप्नातक्रमेण सप्रसन्न एष एतस्मिन्संप्रसादे स्थित्वा, तत पुनरीषत्प्रच्युत स्वप्नान्ते रत्वा चरित्वेत्यादि पूर्ववत् बुद्धान्तायैव आद्ववति ॥३४॥

तद्यथाऽन सुसमाहितमुस्सर्जयादेवमेवाय शारीर आत्मा प्राज्ञेना-त्मनाऽन्वारूढ उस्सर्जन्याति यन्नैतदूर्ध्वोच्छ्वासी भवति ॥३५॥

इत आरभ्यास्य संसारो वर्ण्यते । यथाऽयमात्मा स्वप्नान्तात् बुद्धान्तं

आगत , एवमयमस्माद्देहोद्देहान्तरं प्रतिपत्स्यत इत्याहात्र दृष्टान्तम् । तत्तत्र यथा लोकेऽन शकट, सुसमाहितं सुष्ठु मृशं वा समाहितं भाडोपस्करणेन उल्लखलमुसलशूर्पपिठरादिनाऽन्नाद्येन च सपन्नं सभारेण आक्रान्तमित्यर्थः । तथा भाराक्रान्तं सदुत्सर्जच्छब्दं कुर्वद्यथा यायाद्रच्छेत् शाकटिकेनाधिष्ठितं सत् । एवमेव यथोक्तो दृष्टान्तोऽयं शरीरं शरीरे भव । कोऽसौ ? आत्मा लिंगोपाधिः । यः स्वप्रबुद्धान्ताविव जन्ममरणान्या पाप्मससर्गवियोगलक्षणाभ्या इहलोकपरलोकावनुसंचरति । यस्योत्क्रमणमनु प्राणायुत्क्रमणं स प्राज्ञेन परेण आत्मना स्वयंज्योतिः स्वभावेन अन्वारूढोऽधिष्ठितोऽवभासमानः । तथा चोक्तं ‘आत्मनैवायं ज्योतिषास्ते पत्ययेत’ इति । उत्सर्जन्याति । तत्र चैतन्यात्मज्योतिषा भास्ये लिंगे प्राणप्रधाने गच्छति, तदुपाधिरप्यात्मा गच्छतीव । तथा श्रुत्यंतरम्—‘कस्मिन्वहम्’ इत्यादि ‘न्यायतीव’ इति च । अत एवोक्तं प्राज्ञेनात्मनाऽन्वारूढ इति । अन्यथा प्राज्ञेनैकीभूतं शकटवत्कथमुत्सर्जन्याति । तेन लिंगोपाधिरात्मा उत्सर्जनमर्मसु निष्कृत्यमानेषु दुःखवेदनया आर्तं शब्दं कुर्वन्त्याति गच्छति । तत्कस्मिन्काल इति उच्यते—यत्रैतद्भवति । एतदिति क्रियाविशेषणम् । ऊर्ध्वोच्छ्वासी, यत्रोर्ध्वोच्छ्वासित्वं अस्य भवतीत्यर्थः । दृश्यमानस्यायनुवदनं वैराग्यहतो ईदृशं कष्टं खल्वयं संसारः । येनोत्क्रान्तिकाले मर्मसु उत्कृत्यमानेषु स्मृतिलोपो दुःखवेदनार्तस्य पुरुषार्थसाधनप्रतिपत्तौ चासामर्थ्यं परवशीकृतचित्तस्य । तस्माद्यावदियमवस्था नागमिष्यति, तावदेव पुरुषार्थसाधनकर्तव्यताया अप्रमत्तो भवेदित्याह कारुण्यात् श्रुतिः ॥ ३५ ॥

स यत्रायमणिमानं न्येति जरया वोपतपता वाऽणिमानं निगच्छति तद्यथात्र वोदुर्बरं वा पिप्पलं वा बधनात्प्रमुच्यत एवमेवायं पुरुष एभ्योऽग्नेभ्यः सप्रमुच्य पुनः प्रतिन्यायः प्रतियोन्याद्भवति प्राणायैव ॥ ३६ ॥

तदस्योर्ध्वोच्छ्वासित्वं कस्मिन्काले किंनिमित्तं कथं किमर्थं वा स्यादित्येतदुच्यते—सोऽयं प्राकृतं शिरपाण्यादिमान्पिण्डो यत्र यस्मिन्कालेऽयमणिमानं अणोर्भावमणुत्वं कार्यमित्यर्थः । न्येति निगच्छति । किंनिमित्तं ? जरया वा स्वयमेव कालपक्वफलवज्जीर्णं कार्यं गच्छति । उपतपतीत्युपतपञ्ज्वरादिरोगे तेनोपतपता वा । उपतापमानो हि रोगेण विषमाभितयाऽन्नं भुक्तं न जरयति, ततोऽन्नरसेनानुपचयीमानं पिण्डं कार्यमापद्यते । तदुच्यते उपतपता वेति ।

अणिमानं निगच्छति । यदा अत्यंतकार्श्यं प्रतिपन्नो जरादिनिमित्तैः, तदो-
र्ध्वोच्छ्वासी भवति । यदोर्ध्वोच्छ्वासी, तदा मृशाहितसंभारशकटवदुत्सर्जन्याति ।
जराभिभवो रोगादिपीडनं कार्श्यापत्तिश्च शरीरवतोऽवश्यंभाविन एतेऽनर्था इति
वैराग्यायेदमुच्यते ।

यदासौ उत्सर्जन्याति तदा कथं शरीरं विमुंचतीति दृष्टान्त उच्यते—
तत्तत्र यथा आम्रं वा फलं, उदुबर वा पिप्पल वा फलम् । विषमोनेकदृष्टान्तो-
पादानं मरणस्यानियतनिमित्तत्वख्यापनार्थम् । अनियतानि हि मरणस्य निमित्तान्य-
संख्यातानि च । एतदपि वैराग्यार्थमेव । यस्मादयमनेकमरणनिमित्तवास्तस्मा-
त्सर्वदा मृत्योरास्थे वर्तते इति । बधनात् बध्यते येन वृत्तेन सह स बधन-
कारणो रमो, यस्मिन्वा बध्यते इति वृत्तमेवोच्यते बधनं, तस्माद्रसात् वृत्ताद्वा
बधनात्प्रमुच्यते वाताद्यनेकानिमित्तम् । एवमेवायं पुरुषो लिंगात्मा लिंगोपाधिरेभ्यो-
ऽङ्गेभ्य चक्षुरादिदेहावयवेभ्यः संप्रमुच्य सम्यङ्निर्लेपेन प्रमुच्य । न सुषुप्त-
गमनकाल इव प्राणेन रक्षन् । किं तर्हि सह वायुनोपसह्य । पुन प्रतिन्यायं
पुन शब्दात्पूर्वमायय देहादेहान्तरमसकृद्रतवान्यथा म्वप्रबुद्धातो पुन पुनर्गच्छति
तथा, पुन प्रतिन्याय प्रतिगमनं यथागतमित्यर्थः । प्रतियोनि योनिं योनिं प्रति
कर्मश्रुतादिवशादाव्रति । किमर्थम् ? प्राणायैव प्राणव्यूहायैवेत्यर्थः । सप्राण
एव हि गच्छति, तत प्राणायैवेति विशेषणमनर्थकम् । प्राणव्यूहाय हि गमनं
देहादेहान्तरं प्रति । तेन ह्यस्य कर्मफलोपभोगार्थसिद्धिः, न प्राणसत्तामात्रेण ।
तस्मात्तादर्थ्यार्थं युक्तं विशेषणं प्राणव्यूहायेति ॥३६॥

तत्रास्येदं शरीरं परित्यज्य गच्छतो नान्यस्य देहान्तरस्योपादाने सामर्थ्यं
अस्ति, देहेन्द्रियवियोगात् । न चान्येऽस्य मृत्युस्थानीया गृहमिव राज्ञे शरीरा-
न्तरं कृत्वा प्रतीक्षमाणा विद्यन्ते । अथैवं सति कथमस्य शरीरान्तरोपादानमिति ।
उच्यते— सर्वं ह्यस्य जगत्स्वकर्मफलोपभोगसाधनत्वायोपात्तं, स्वकर्मफलोप-
भोगाय चायं प्रवृत्तो देहादेहान्तरं प्रतिपित्सु । तस्मात्सर्वमेव जगत्स्वकर्मणा
प्रयुक्तं तत्कर्मफलोपभोगयोग्यं साधनं कृत्वा प्रतीक्षत एव । “कृतं लोकं पुरुषो-
ऽभिजायते” इति श्रुते । यथा स्वप्नाज्जागरितं प्रतिपित्सो । तत्कथमिति
लोकप्रसिद्धो दृष्टान्त उच्यते—

तद्यथा राजानमायान्तमुप्रा प्रत्येनस सूतग्रामण्योऽञ्चैः पानैरावसथैः

प्रतिकल्पन्तेऽयमायात्ययमागच्छतीत्येवं हैवंविदं सर्वाणि भूतानि प्रतिकल्पन्त
इदं ब्रह्मायातीदमागच्छतीति ॥३७॥

तत्तत्र यथा राजान राज्याभिषिक्तमायान्त स्वराष्ट्रे, उग्रा जातिविशेषा
कूरकर्माणो वा प्रत्येनस, प्रति प्रत्येनसि पापकर्मणि नियुक्ता प्रत्येनस
तत्स्करादिदण्डनादौ नियुक्ता सूताश्च ग्रामण्यश्च सूतग्रामण्य सूता वर्णसकर-
जातिविशेषा ग्रामण्यो ग्रामनेतारस्ते पूर्वमेव राज्ञ आगमन बुद्ध्या, अन्नैर्भोज्य-
भक्ष्यादिप्रकारै, पानैर्मदिरादिभि, आवसथैश्च प्रासादादिभि प्रतिकल्पन्ते
निष्पन्नैरेव प्रतीक्षन्तेऽय राजा आयात्ययमागच्छतीत्येव वदन्त । यथाय दृष्टान्त,
एव हैवंविदं कर्मफलस्य वेदितारं ससारिणमित्यर्थ । कर्मफल हि प्रस्तुत तदेवं-
शब्देन परामृश्यते । सर्वाणि भूतानि शरीरकर्तृणि करणानुग्रहीतृणि चादित्या-
दीनि, तत्कर्मप्रयुक्तानि कृतैरेव कर्मफलोपभोगसाधनै प्रतीक्षन्ते । इदं ब्रह्म
भोक्तृ कर्तृ च अस्माकमायाति तथेदमागच्छतीत्येवमेव च कृत्वा प्रतीक्षन्त
इत्यर्थ ॥३७॥

तद्यथा राजान प्रयियासन्तमुग्रा प्रत्येनस सूतग्रामण्योऽभिसमाय-
म्येवमेवेममात्मानमन्तकाले सर्वे प्राणा अभिसमायन्ति यत्रैतदूर्ध्वोच्छ्वासी
भवति ॥३८॥ इति तृतीय ब्राह्मणम् ॥

तमेव जिगमिषु के सह गच्छन्ति । ये वा गच्छन्ति ते किं तत्क्रियाप्रणुज्ञा
आहोस्वित्तत्कर्मवशात्स्वयमेव गच्छन्ति परलोकशरीरकर्तृणि च भूतानीति ।
अत्रोच्यते दृष्टान्त — तद्यथा राजानं प्रयियासन्त प्रकर्षेण यातुमिच्छन्तमुग्रा
प्रत्येनस सूतग्रामण्यस्त यथाऽभिसमयन्त्याभिमुख्येन समायन्त्येकीभावेन
तमभिमुखा आयन्त्यनाज्ञता एव राज्ञा केवल तज्जिगमिषाभिज्ञा, एवमेवेममा-
त्मानं भोक्तारमतकाले मरणकाले सर्वे प्राणा वागादयोऽभिसमायन्ति । तत्रैत-
दूर्ध्वोच्छ्वासी भवतीति व्याख्यातम् ॥ इति तृतीयं ब्राह्मणम् ॥ ४३ —

स यत्रायमात्मा । ससारोपवर्णन प्रस्तुतम् । ‘तत्रायं पुरुष एभ्यो-
ऽङ्गेभ्य संप्रमुच्य’ इत्युक्तम् । तत्संप्रमोक्षण कस्मिन्काले कथं वेति सविस्तरं
ससरणं वर्णयितव्यमित्यारभ्यते—

स यत्रायमात्माऽबल्यं न्येत्य संमोहमिव न्येत्यथैनमेते प्राणा अभि-

समायन्ति स एतास्तेजोमात्रा समभ्याददानो हृदयमेवान्ववक्रामति स यत्रैष चाक्षुषः पुरुष पराङ्पर्यावर्ततेऽथारूपज्ञो भवति ॥१॥

सोऽयमात्मा प्रस्तुतो यत्र यस्मिन्कालेऽबल्यमबलभावं नि एत्य गत्वा । यद्देहस्य दौर्बल्यं तदात्मन एव दौर्बल्यमित्युपचर्यतेऽबल्यं न्येत्येति । न ह्यसौ स्वतोऽमूर्तत्वादबलभावं गच्छति । तथा समोहमिव संमूढता संमोहो विवेकाभावः संमूढतामिव न्येति निगच्छति । न चास्य स्वतः संमोहोऽसंमोहो वाऽस्ति, नित्यचैतन्यज्योतिः स्वभावत्वात् । तेनेवशब्दः संमोहमिव न्येतीति । उत्क्रान्तिकाले हि करणोपसंहारनिमित्तो व्याकुलीभाव आत्मन इव लक्ष्यते लौकिके । तथा च वक्तारो भवन्ति, संमूढः संमूढोऽयमिति ।

अथवा उभयत्र इवशब्दप्रयोगो योज्यः । अबल्यमिव न्येत्य समोहमिव न्येतीति । उभयस्य परोपाधिनिमित्तत्वाविशेषात् । समानकर्तृकनिर्देशाच्च । अथास्मिन्काले एते प्राणा वागादय एनमात्मानमभिसमायन्ति । तदाऽस्य शरीरस्यात्मनोऽगेभ्यः सप्रमोक्षणम् । कथं पुनः सप्रमोक्षणं, केन वा प्रकारेण आत्मानमभिसमायन्तीति । उच्यते— स आत्मा एतास्तेजोमात्रा, तेजसो मात्रास्तेजोमात्रास्तेजोवयवा रूपादिप्रकाशकत्वाच्चक्षुरादीनि करणानीत्यर्थः । ता एता समभ्याददानं सम्यङ्निर्लेपेनाभ्याददानं आभिमुख्येन आददानं संहरमाणः । तत्स्वप्नापेक्षया विशेषणं समिति । ननु स्वप्ने निर्लेपेन सम्यगादानम् । अस्ति त्वादानमात्रम् । ‘गृहीता वागगृहीतं चक्षुः’ ‘अस्य लोकस्य सर्वावतो मात्रामपादाय’ ‘शुक्रमादाय’ इत्यादि वाक्येभ्यः ॥

हृदयमेव पुण्डरीकाकाशः अन्ववक्रामत्यन्वागच्छति हृदयेऽभिव्यक्तविज्ञानो भवतीत्यर्थः । बुद्ध्यादिविक्षेपोपसंहारे सति । न हि तस्य स्वतश्चलनं विक्षेपोपसंहारादिविक्रिया वा । ‘ध्यायतीव लेलायतीव’ इत्युक्तत्वात् । बुद्ध्याद्युपाधिद्वारैव हि सर्वविक्रियाऽध्यारोप्यते तस्मिन् । कदा पुनस्तस्य तेजोमात्राभ्यादानमिति । उच्यते— स यत्रैष चक्षुषि भवश्चाक्षुषः पुरुष आदित्याशो भोक्तुः कर्मणा प्रयुक्तो यावद्देहवारणं तावच्चाक्षुषोऽनुग्रहं कुर्वन्वर्तते । मरणकाले त्वस्य चक्षुरनुग्रहं परित्यजति, स्वमादित्यात्मानं प्रतिपद्यते । तदेतदुक्तं ‘यत्रास्य पुरुषस्य मृतस्याग्निं वागप्येति वातः प्राणश्चक्षुरादित्यं’ इत्यादि । पुनर्देहग्रहणकाले संश्रयिष्यन्ति । तथा स्वप्स्यतः प्रबुध्यतश्च । तदेतदाह— चाक्षुषः पुरुषो यत्र यस्मि-

न्काले पराङ्पर्यावर्तते परि समतात्पराङ्व्यावर्तत इति । अथात्रास्मिन्कालेऽ-
रूपज्ञो भवति, मुमुर्षू रूपं न जानाति । तदा अयमात्मा चक्षुरादितेजोमात्रा
समभ्याददानो भवति स्वप्रकाल इव ॥१॥

एकी भवति न पश्यतीत्याहुरेकी भवति न जिघ्रतीत्याहुरेकी भवति न
रसयत इत्याहुरेकी भवति न वदतीत्याहुरेकी भवति न शृणोतीत्याहुरेकी
भवति न मनुत इत्याहुरेकी भवति न स्पृशतीत्याहुरेकी भवति न विजाना-
तीत्याहुस्तस्य हैतस्य हृदयस्याग्र प्रद्योतते तेन प्रद्योतेनैष आत्मा निष्कामति
चक्षुष्टो वा मूर्ध्नो वाऽन्येभ्यो वा शरीरदेशेभ्यस्तमुत्क्रामन्तं प्राणोऽनूत्क्रामति
प्राणमनूत्क्रामन्तं सर्वे प्राणा अनूत्क्रामन्ति सविज्ञानो भवति सविज्ञानमेवा-
न्ववक्रामति । तं विद्याकर्मणी समन्वारभेते पूर्वप्रज्ञा च ॥२॥

एकी भवति करणजात स्वेन लिगात्मना । तदैवं पार्श्वस्था आहुर्न
पश्यतीति । तथा घ्राणदेवतानिवृत्तौ घ्राणमेकी भवति लिगात्मना । तदा न
जिघ्रतीत्याहु । समानमन्यत् । जिह्वाया सोमो वरुणो वा देवता, तन्नि-
वृत्त्यपेक्षया न रसयत इत्याहुः । तथा न वदति न शृणोति न मनुते न
स्पृशति न विजानातीत्याहु । तदोपलक्ष्यते देवतानिवृत्ति करणानां च
हृदय एकीभावः । तत्र हृदय उपसंहृतेषु करणेषु योऽन्तर्व्यापारः स कथ्यते—
तस्य हैतस्य प्रकृतस्य हृदयस्य हृदयच्छिद्रस्येत्येतत् । अग्रं नाडीमुख निर्गमन-
द्वारं प्रद्योतते स्वप्रकाल इव स्वेन भासा तेजोमात्रादानकृतेन स्वेनैव ज्योतिषा
आत्मनैव च । तेनात्मज्योतिषा प्रद्योतेन हृदयाग्रेणैष आत्मा विज्ञानमयो
लिङ्गोपाधिर्निर्गच्छति निष्कामति । तथा आथर्वणे 'कस्मिन्वहमुत्क्रान्त
उत्क्रान्तो भविष्यामि कस्मिन्वा प्रतिष्ठिते प्रतिष्ठास्यामीति स प्राणमसृजत' इति ।

तत्र च आत्मचैतन्यज्योतिः सर्वदाभिव्यक्ततरम् । तदुपाधिद्वारा
ह्यात्मनि जन्ममरणगमनागमनादिसर्वविक्रियालक्षणं सव्यवहारः । तदात्मकं हि
द्वादशविधं करणं बुद्ध्यादि, तत्सूत्रं तज्जीवनं योऽन्तरात्मा जगतस्तस्थुषश्च ।
तेन प्रद्योतेन हृदयाग्रप्रकाशेन निष्कममाणं केन मार्गेण निष्कामतीति उच्यते—
चक्षुष्टो वा । आदित्यलोकप्राप्तिनिमित्तं ज्ञानं कर्म वा यदि स्यात् । मूर्ध्नो वा
ब्रह्मलोकप्राप्तिनिमित्तं चेत् । अन्येभ्यो वा शरीरदेशेभ्यः शरीरावयवैर्वा यथा-
कर्म यथाश्रुतम् । तं विज्ञानात्मानमुत्क्रामन्तं परलोकाय प्रस्थितं परलोकाय

उद्धूताकृतमित्यर्थ । प्राण सर्वाधिकारिस्थानीयो राज्ञ इवानूत्कामति । तं च प्राणमनूत्कामन्तं वागादय सर्वे प्राणा अनूत्कामन्ति ॥

यथाप्रवानान्वाचिख्यासा इय न तु क्रमेण सार्थवद्गमनमिह विवक्षितम् । तदैष आत्मा सविज्ञानो भवति स्वप्न इव विशेषविज्ञानवान्भवति कर्मवशात् स्वतत्र । स्वातंत्र्येण हि सविज्ञानत्वे सर्वं कृतकृत्यं स्यात् । नैष तु तल्लभ्यते । अत एवाह व्यास “सदा तद्भावभावितः” इति । कर्मणा तूद्भाव्यमानेन अतः करणवृत्तिविशेषाश्रितवासनात्मकविशेषविज्ञानेन सर्वो लोक एतस्मिन्काले सविज्ञानो भवति । सविज्ञानमेव च गतव्यं अन्ववक्रामत्यनुगच्छति विशेषविज्ञानोद्भासितमेवेत्यर्थः । तस्मात्तत्काले स्वातंत्र्यार्थं योगधर्मानुसेवनं परिसंख्यानाभ्यासश्च विशिष्टपुण्योपचयश्च श्रद्धानैः परलोकार्थिभिरप्रमत्तैः कर्तव्यं इति । सर्वशास्त्राणां यत्नतो विवेचोऽर्थो दुश्चरितान्चोपरमणम् । न हि तत्काले शक्यते किञ्चित्सपादयितुम् । कर्मणा नीयमानस्य स्वातंत्र्याभावात् । ‘पुण्यो वै पुण्येन कर्मणा भवति पापं पापेन’ इत्युक्तम् । एतस्य ह्यनर्थस्योपशमोपायविधानाय सर्वशास्त्रोपनिषदः प्रवृत्ताः । न हि तद्विहितोपायानुसेवनं मुक्त्वा आत्यंतिकोऽस्यानर्थस्य उपशमोपायोऽस्ति । तस्मादत्रैव उपनिषद्विहितोपाये यत्नपरैर्भवितव्यमित्येष प्रकरणार्थः ॥

शकटवत्संभृतसंभार उत्सर्जयतीत्युक्तं, किं पुनस्तस्य परलोकाय प्रवृत्तस्य पथ्यदनं शाकटिकसंभारस्थानीयं, गत्वा वा परलोकं यद्भुङ्क्ते शरीराद्यारंभकं च यत्तत्किमिति । उच्यते— त परलोकाय गच्छन्तमात्मानं विद्याकर्मणी, विद्या च कर्म च विद्याकर्मणी विद्या सर्वप्रकारा विहिता प्रतिषिद्धा च, अविहिताऽप्रतिषिद्धा च । तथा कर्म विहितं प्रतिषिद्धं च अविहितमप्रतिषिद्धं च, समन्वारभेते सम्यगन्वारभेते अन्वालभेते अनुगच्छत । पूर्वप्रज्ञा च । पूर्वानुभूतविषया प्रज्ञा पूर्वप्रज्ञा अतीतकर्मफलानुभववासनेत्यर्थः । सा च वासना अपूर्वकर्मरंभे कर्मविपाके चागं भवति । तेनासावप्यन्वारभेते । न हि तया वत्सन्तया विना कर्म कर्तुं फलं चोपभोक्तुं शक्यते । न ह्यनर्थस्य विषये कौशलमिन्द्रियाणां भवति । पूर्वानुभववासनाप्रवृत्तानां त्विन्द्रियाणामिह अभ्यासमन्तरेण कौशलमुपपद्यते । दृश्यते च केषाचित्कासुचित्क्रियासु चित्रकर्मादिलक्षणासु विनैवेहाभ्यासेन जन्मत एव कौशलं, कासुचिदत्यंतसौकर्ययुक्तास्वपि

अकौशलं केषाचिद् । तथा विषयोपभोगेषु स्वभावत एव केषाचिकौशलाकौशले दृश्येते । तच्चैतत्सर्वं पूर्वप्रज्ञोद्भवानुद्भवनिमित्तम् । तेन पूर्वप्रज्ञया विना कर्मणि वा फलोपभोगे वा न कस्यचित्प्रवृत्तिरुपपद्यते । तस्मादेतत्त्रयं शाकटिकसं-
भारस्थानीयं परलोकपथ्यदनं विद्याकर्मपूर्वप्रज्ञाख्यम् । यस्माद्विद्याकर्मणी पूर्व-
प्रज्ञा च देहान्तरप्रतिपत्त्युपभोगसाधनं, तस्माद्विद्याकर्मादि शुभमेव समाचरेत्,
यथा इष्टदेहसयोगोपभोगो स्यातामिति प्रकरणार्थं ॥२॥

एवं विद्यादिसंभारसंभृतो देहान्तरं प्रतिपद्यमानो, मुक्त्वा पूर्वं देहं पक्षीव
वृक्षान्तरं देहान्तरं प्रतिपद्यते । अथवा आतिवाहिकेन शरीरान्तरेण कर्मफल-
जन्मदेशं नीयते । किंचात्रस्थस्यैव सर्वगतानां करणानां वृत्तिलाभो भवत्या-
होस्विच्छरीरस्थस्य सकुचितानि करणानि मृतस्य भिन्नघटप्रदीपप्रकाशवत्सर्वतो
व्याप्यं पुनर्देहान्तरारम्भे सकोचमुपगच्छन्ति । किंच मनोमात्रं वैशेषिकसमय इव
देहान्तरारम्भे देशं प्रति गच्छति, किंवा कल्पनान्तरमेव वेदान्तसमय इति,
उच्यते— ‘त एते सर्व एव समा सर्वेऽनन्ता’ इति श्रुते सर्वात्मकानि
तावत्करणानि । सर्वात्मकप्राणसश्रयाच्च । तेषामाभ्यात्मिकाधिभौतिकपरिच्छेद
प्राणिकर्मज्ञानभावनानिमित्तं । अतः तद्वशात्स्वभावतः सर्वगतानामनतानामपि
प्राणानां कर्मज्ञानवासनानुरूपैव देहान्तरारम्भवशात्प्राणानां वृत्तिः सकुचितं
विकसति च । तथाचोक्तं ‘समं प्लुषिणा समो मशकेन समो नागेन सम
एभिस्त्रिभिर्लोकैः समोऽनेन सर्वेण’ इति । तथा चेदं वचनमनुकूलम्—
‘स यो हैताननन्तानुपास्ते’ इत्यादि ‘तं यथा यथोपासते’ इति च । तत्र
वासना पूर्वप्रज्ञाख्या विद्याकर्मतत्रा जलूकावत्सततैव स्वप्रकाल इव कर्मकृत
देहाद्देहान्तरमारभते हृदयस्थैव । पुनर्देहान्तरारम्भे देहान्तरं पूर्वाश्रयं विमुच्यती-
त्येतस्मिन्नर्थे दृष्टान्तं उपादीयते—

तद्यथा तृणजलायुका तृणस्यान्तं गत्वाऽन्यमाक्रममाक्रम्यात्मानमुप-
संहरत्येवमेवायमात्मेदं शरीरं निहत्याविद्यां गमयित्वाऽन्यमाक्रममाक्रम्यात्मान-
मुपसंहरति ॥३॥

तत्तत्र देहान्तरसंचारे इदं निदर्शनम् । यथा येन प्रकारेण तृणजला-
युका तृणजलूका तृणस्यातमवसानं गत्वा प्राप्य अन्यं तृणान्तरमाक्रमं, आक-
म्यत इत्याक्रमस्तमाक्रममाक्रम्याश्रित्य, आत्मानमात्मनः पूर्वावयवमुपसंहरत्यं-

त्यावयवस्थाने । एवमेवायमात्मा य प्रकृत संसारीदं शरीर पूर्वोपात्तं निहृत्य स्वप्न प्रतिपित्सुरिव पातयित्वा अविद्या गमयित्वा अचेतनं कृत्वा स्वात्मेपसंहारेण, अन्यमाक्रम तृणान्तरमिव तृणजलूका शरीरान्तर गृहीत्वा प्रसारितया वासनया आत्मानमुपसंहरति, तत्र आत्मभावमारभते । यथा स्वप्ने देहान्तरमारभते स्वप्नदेहान्तरस्थ एव शरीरारंभदेश आरभ्यमाणे देहे जंगमे स्थावरे वा ॥

तत्र च कर्मवशात्करणानि लब्धवृत्तीनि सहन्यन्ते । बाह्यं च कुशमृत्ति-कास्थानीयं शरीरमारभ्यते । तत्र च करणव्यूहमपेक्ष्य वागाद्यनुग्रहायाग्न्या-दिदेवता सश्रयन्ते । एष देहान्तरारभविधि ॥३॥

तत्र देहान्तरारंभे नित्योपात्तमेवोपादानमुपमृद्योपमृद्य देहान्तरमारभते, आहोस्विदपूर्वमेव पुन पुनरादत्ते, इति अत्रोच्यते दृष्टान्तः—

तद्यथा पेशस्कारी पेशसो मात्रामपादायान्यन्नवतर कल्याणतर रूप तनुत एवमेवायमात्मेद शरीर निहृत्याविद्यां गमयित्वान्यन्नवतर कल्याणतर रूपं कुरुते पित्र्य वा गांधर्वं वा दैव वा प्राजापत्य वा ब्राह्म वान्येषां वा भूतानाम् ॥४॥

तत्तत्रैतस्मिन्नर्थे । यथा पेशस्कारी पेश सुवर्णं तत्करोतीति पेशस्कारी सुवर्णकार, पेशस सुवर्णस्य मात्रामपादायपच्छिद्य गृहीत्वा अन्यत्पूर्वस्मा-द्रचनाविशेषान्नवतरमभिनवतर कल्याणात्कल्याणतर रूप तनुते निर्मिनोति । एवमेवायमात्मेत्यादि पूर्ववत् । नित्योपात्तान्येव पृथिव्यादीन्याकाशान्तानि पच भूतानि यानि 'द्वे वाव ब्रह्मणो रूपे' इति चतुर्थे व्याख्यातानि पेशस्थानीयानि, तान्येवोपमृद्योपमृद्य, अन्यदन्यच्च देहान्तर नवतरं कल्याणतरं रूपं संस्थान-विशेष देहान्तरमित्यर्थः । कुरुते पित्र्य वा पितृभ्यो हित पितृलोकोपभोगयोग्यं इत्यर्थः । गांधर्व गन्धर्वाणामुपभोगयोग्यं, तथा देवानां दैव, प्रजापते प्राजा-पत्य, ब्रह्मण इदं ब्राह्म वा । यथाकर्म यथाश्रुतं अन्येषां वा भूतानां संबन्धि शरीरान्तर कुरुत इत्यभिसंबध्यते ॥४॥

येऽस्य बधनसंज्ञका उपाधिभूता, यै संयुक्तस्तन्मयोऽयमिति विभाव्यते, ते पदार्था पुजीकृत्यैकत्र प्रतिनिर्दिश्यन्ते—

स वा अयमात्मा ब्रह्म विज्ञानमयो मनोमय प्राणमयश्चक्षुर्मयः

श्रोत्रमयः पृथिवीमय आपोमयो वायुमय आकाशमयस्तेजोमयोऽतेजोमयः काममयोऽकाममय क्रोधमयोऽक्रोधमयो धर्ममयोऽधर्ममयः सर्वमयस्तद्य-
देतदिदमयोऽदोमय इति यथाकारी यथाचारी तथा भवति साधुकारी साधु-
र्भवति पापकारी पापो भवति पुण्य पुण्येन कर्मणा भवति पाप पापेन ।
अथो खल्वाहु काममय एवाय पुरुष इति स यथाकामो भवति तत्क्रतु-
र्भवति यत्क्रतुर्भवति तत्कर्म कुरुते यत्कर्म कुरुते तदभिसंपद्यते ॥५॥

स वा अय य एव संसरत्यात्मा ब्रह्मैव पर एव, योऽशनायाद्यतीति ।
विज्ञानमयो विज्ञान बुद्धिस्तेनोपलक्ष्यमाणस्तन्मय । ‘कृतम आत्मेति योऽय
विज्ञानमय प्राणेषु’ इति ह्युक्तम् । विज्ञानमयो विज्ञानप्रायो यस्मात्तद्धर्मत्व-
मस्य विभाव्यते ‘ध्यायतीव लेलायतीव’ इति । तथा मनोमयो मन संनि-
र्णान्मनोमय । तथा प्राणमय प्राणः पंचवृत्तिस्तन्मयो, येन चेतनश्चलतीव
लक्ष्यते । तथा चक्षुर्मयो रूपदर्शनकाले । एव श्रोत्रमय शब्दश्रवणकाले ।
एवं तस्य तस्येन्द्रियस्य व्यापारोद्भवे तत्तन्मयो भवति ।

एव बुद्धिप्राणद्वारेण चक्षुरादिकरणमय सञ्चारीरारंभकपृथिव्यादिभूतमयो
भवति । तत्र पार्थिवशरीरारंभे पृथिवीमयो भवति । तथा वरुणादिलोकेषु
आप्यशरीरारंभे आपोमयो भवति । तथा वायव्यशरीरारंभे वायुमयो भवति ।
तथा आकाशशरीरारंभे आकाशमयो भवति । एवमेतानि तैजसानि देवशरी-
राणि । तेष्वारभ्यमाणेषु तन्मयस्तेजोमयो भवति । अतो व्यतिरिक्तानि पञ्चा-
दिशरीराणि नरकप्रेतादिशरीराणि चातेजोमयानि । तान्यपेक्ष्याह— अतेजो-
मय इति । एवं कार्यकरणसधातमय सन्नात्मा प्राप्तव्य वस्त्वतर पश्यन्निदं
मया प्राप्तमदो मया प्राप्तव्यमित्येवं विपरीतप्रत्ययस्तदभिलाष काममयो भवति ।
तस्मिन्कामे दोषं पश्यत तद्विषयाभिलाषप्रशमे चित्त प्रसन्नमकुलं शान्त
भवति, तन्मयोऽकाममय । एव तस्मिन्विहते कामे केनचित्स काम क्रोधत्वेन
परिणमते, तेन तन्मयो भवन्क्रोधमय । स क्रोध केनचिदुपायेन निवर्तितो
यदा भवति तदा प्रसन्नमनाकुलं चित्त सदक्रोध उच्यते, तेन तन्मय । एवं
कामक्रोधाभ्या अकामक्रोधाभ्या च तन्मयो भूत्वा, धर्ममयोऽधर्ममयश्च भवति ।
न हि कामक्रोधादिभिर्विना धर्मादिप्रवृत्तिरुपपद्यते । “यद्यदि कुरुते कर्म तत्त-
त्कामस्य चेष्टितम्” इति स्मरणात् ॥

धर्ममयोऽधर्ममयश्च भूत्वा सर्वमयो भवति । ममस्त्वं धर्माधर्मयो कार्यं यावत्किञ्चिद्व्याकृतं, तत्सर्वं धर्माधर्मयो फलं तत्प्रतिपद्यमास्तन्मयो भवति । किं बहुना, तदेतत्सिद्धमस्य यदयमिदमयो गृह्यमाणविषयादिमयः तस्मादयमदोमयः । अद इति परोक्षं कार्येण गृह्यमाणेन निर्दिश्यते । अनन्ता ह्यतः करणे भावनाविशेषः । नैव ते विशेषतो निर्देशुं शक्यन्ते । तस्मिन्स्मिन्क्षणे कार्यतोऽवगम्यन्ते, इदमस्य हृदि वर्ततेऽदोऽस्येति । तेन गृह्यमाणकार्येण इदमयतया निर्दिश्यते परोक्षोऽन्तःस्थो व्यवहारोऽयमिदानीमदोमय इति । सक्षेपतस्तु यथा कर्तुं यथा वा चरितुं शीलमस्य सोऽयं यथाकारी यथाचारी, स तथा भवति । करणं नाम नियता क्रिया विधिप्रतिषेधादिगम्या, चरणं नामानियतमिति विशेषः । साधुकारी साधुर्भवतीति यथाकारित्यस्य विशेषणं, पापकारी पापो भवतीति च यथाचारीत्यस्य ॥

ताच्छील्यप्रत्ययोपादानात् अत्यततात्पर्यतेव तन्मयत्वं, न तु तत्कर्ममात्रेणेत्याशङ्कयाह पुण्यं पुण्येन कर्मणा भवति पापं पापेनेति । पुण्यपापकर्ममात्रेणैव तन्मयता स्यान्न तु ताच्छील्यमपेक्षते । ताच्छील्ये तु तन्मयत्वातिशय इत्ययं विशेषः । तत्र कामक्रोवादिपूर्वकपुण्यापुण्यकारिता सर्वमयत्वे हेतुः, संसारस्य कारणं, देहादेहान्तरमंचारस्य च । एतत्प्रयुक्तो ह्यन्यदन्यदेहान्तरमुपादत्ते । तस्मात्पुण्यापुण्ये संसारस्य कारणम् । एतद्विषयौ हि विधिप्रतिषेधौ । अत्र शास्त्रस्य साफल्यमिति ॥

अथो अप्यन्ये बधमोक्षकुशला खत्वाहुः — मत्स्य कामादिपूर्वके पुण्यापुण्ये शरीरग्रहणकारणं, तथापि कामप्रयुक्तो हि पुरुषः पुण्यापुण्ये कर्मणी उपचिनोति । कामग्रहाणे तु कर्म विद्यमानमपि पुण्यापुण्यापचयकरं न भवति । उपाचिते अपि पुण्यापुण्ये कर्मणी कामशून्ये फलारभके न भवति । तस्मात्काम एव संसारस्य मूलम् । तथाचोक्तमार्थवणे 'कामान्य कामयते मन्यमानः स कामभिर्जायते तत्र तत्र' इति । तस्मात्काममय एवायं पुरुषो यदन्यमयत्वं तदकारणं विद्यमानमपीत्यतोऽवधारयति काममय एवेति । यस्मात्स च काममयः सन्यादृशेन कामेन यथाकामो भवति, तत्कर्तुर्भवति । स काम ईषदभिलाषमात्रेणाभिव्यक्तो यस्मिन्विषये भवति, सोऽविहन्यमानः स्फुटीभवन्कृतुवमापद्यते । कर्तुर्नामाध्यवसायो निश्चयो यदनंतरा क्रिया प्रवर्तते । यत्कर्तुः

भवति यादृक्कामकार्येण क्रतुना यथारूपः क्रतुरस्य सोऽयं यत्क्रतुर्भवति, तत्कर्म कुरुते, यद्विषयं क्रतुस्तत्फलनिर्वाहये यद्योग्यं कर्म, तत्कुरुते निर्वर्तयति । यत्कर्म कुरुते तदभिसंपद्यते, तदीयं फलमभिसंपद्यते । तस्मात्सर्वमयत्वेऽस्य संसारित्वे च काम एव हेतुरिति ॥५॥

तदेष श्लोको भवति । तदेव सक्तं सह कर्मणैति लिङ्गं मनो यत्र निषक्तमस्य । प्राप्यान्तं कर्मणस्तस्य यत्किंचिद् करोत्ययम् । तस्माल्लोकात्पुनरैत्यस्मै लोकाय कर्मण इति नु कामयमानोऽथाकामयमानो योऽकामो निष्काम आसक्तम आत्मकामो न तस्य प्राणा उत्क्रामन्ति ब्रह्मैव सन्ब्रह्माप्येति ॥६॥

तत्तस्मिन्नर्थे एष श्लोको मंत्रोऽपि भवति । तदेवैति तदेव गच्छति, सक्त आसक्तस्तत्रोद्भूताभिलाषं सन्नित्यर्थः । कथमेति ? सह कर्मणा यत्कर्म फलासक्तं सन्निकरोत्तनं कर्मणा सहैव तदेति तत्फलमेति । किं तत् ? लिङ्गं मनः । मनः प्रधानत्वाल्लिङ्गस्य मनो लिङ्गमित्युच्यते । अथ वा लिङ्गयतेऽवगम्यतेऽवगच्छति येन तल्लिङ्गं तन्मनो यत्र यस्मिन्निषक्तं निश्चयेन सक्तमुद्भूताभिलाषमस्य संसारिणः । तदभिलाषो हि तत्कर्म कृतवान् । तस्मात्तन्मनोऽभिषगवशादेवास्य तेन कर्मणा तत्फलप्राप्तिः । तेनैतत्सिद्धं भवति, कामो मूलं समारस्येति । अतः । उच्छिन्नकामस्य विद्यमानान्यपि कर्माणि ब्रह्मविदो वंध्याप्रसवानि भवन्ति । 'पर्याप्तकामस्य कृतात्मनश्च इहैव सर्वं प्रविलीयन्ति कामाः' इति श्रुतेः ॥

किंच प्राप्यात कर्मणः । प्राप्य भुक्त्वा अंतमवसानं यावत्कर्मणः फलप्राप्तमाप्तिं कृत्वेत्यर्थः । कस्य कर्मणोऽन्तं प्राप्येत्युच्यते— तस्य यत्किंच कर्महास्मिन्नलोके करोति निर्वर्तयत्ययं, तस्य कर्मणः फलं भुक्त्वा अतः प्राप्य तस्माल्लोकात्पुनरैत्यागच्छत्यस्मै लोकाय कर्मणे । अयं हि लोकः कर्मप्रधानः तेनाह कर्मण इति पुनः कर्मकरणाय । पुनः कर्म कृत्वा फलासंगवशात्पुनरमुं लोकं यातीत्येवम् । इति नु एवं नु कामयमानः संसरति । यस्मात्कामयमानः एवैवं संसरत्यथ तस्मादकामयमानो न क्वचित्संसरति ॥

फलासक्तस्य हि गतिरुक्ता । अकामस्य हि कियानुपपत्तेः कामयमानो मुच्यत एव । कथं पुनरकामयमानो भवति ? योऽकामो भवत्यसावकामयमानः । कथमकामतेत्युच्यते— यो निष्कामो यस्माभिर्गता कामा सोऽयं निष्कामः ।

कथं कामा निर्गच्छन्ति ? य आप्तकामो भवत्याप्ता कामा येन स आप्तकाम । कथमाप्यन्ते कामा ? आत्मकामत्वेन । यस्यात्मैव नान्य कामयितव्यो वस्त्वतर-भूत पदार्थो भवति । आत्मैव अनंतरोऽबाह्य कृत्स्न प्रज्ञानघन एकरसो नोर्ध्व न तिर्यङ्नाथ आत्मनोऽन्यत्कामयितव्यं वस्त्वतरम् । यस्य सर्व आत्मैवाभूत-त्वेन क पश्येच्छृणुयान्मन्वीत विजानीयाद्वा, एव विजानन्क कामयेत । ज्ञायमानो ह्यन्यत्वेन पदार्थ कामयितव्यो भवति न चासावन्यो ब्रह्मविद आप्तकामस्यास्ति । य एवात्मकामतया आप्तकाम स निष्कामोऽकामोऽकामयमानश्चेति मुच्यते । न हि यस्य आत्मैव सर्वं भवति, तस्यानात्मा कामयितव्योऽस्ति । अनात्मा चान्य कामयितव्य सर्वं चात्मैवाभूदिति विप्रतिषिद्धम् । सर्वात्मदर्शिन कामयितव्याभावात्कर्मन्युपपत्ति ॥

ये तु प्रत्यवायपरिहारार्थं कर्म कल्पयन्ति ब्रह्मविदोऽपि, तेषां नात्मैव सर्वं भवति । प्रत्यवायस्य जिहासितव्यस्य आत्मनोऽन्यस्य अभिप्रेतत्वात् । येन चाशनायाद्यतीतो नित्य प्रत्यवायासबद्धो विदित आत्मा, तं वयं ब्रह्मविदिति ब्रूम । नित्यमेव अशनायाद्यतीतमात्मानं पश्यति । यस्माच्च जिहासितव्यमन्यमुपादेयं वा यो न पश्यति, तस्य कर्म न शक्यत एव सबधुम् । यस्त्वब्रह्मवित्तस्य भव-त्येव प्रत्यवायपरिहारार्थं कर्मेति न विरोधः । अतः कामाभावादकामयमानो न जायते, मुच्यत एव ॥

तस्यैवकामयमानस्य कर्मभावे गमनकारणाभावात्प्राणा वागादयो, नोत्क्रामन्ति नोर्ध्वं क्रामन्ति देहात् । स च विद्वानात्मकाम आत्मकामतयेहैव ब्रह्मभूतः । सर्वात्मनो हि ब्रह्मणो दृष्टान्तत्वेन प्रदर्शितमेतद्रूपं 'तद्वा अस्यैतदा-प्तकामात्मकाममकाम रूपं' इति । तस्य हि दार्ष्टान्तिकभूतोऽयमर्थः उपसं-ह्रियतेऽथाकामयमान इत्यादिना । स कथमेवभूतो मुच्यत इत्युच्यते— यो हि सुषुप्तावस्थमिव निर्विशेषमद्वैतमलुप्तचिद्रूपज्योतिः स्वभावमात्मानं पश्यति, तस्यै-वाकामयमानस्य कर्मभावे गमनकारणाभावात्प्राणा वागादयो नोत्क्रामन्ति । किन्तु विद्वान्स इहैव ब्रह्म यद्यपि देहवानिव लक्ष्यते, स ब्रह्मैव सन्ब्रह्माप्येति । यस्माच्च हि तस्याब्रह्मत्वपरिच्छेदहेतवः कामा सन्ति तस्मादिहैव ब्रह्मैव सन्ब्र-ह्माप्येति न शरीरपातोत्तरकालम् । न हि विदुषो मृतस्य भावान्तरापत्तिर्जीव-तोऽन्यो भावो, देहान्तरप्रतिसंधानाभावमात्रेणैव तु ब्रह्माप्येतीत्युच्यते । भावा-

न्तरापत्तौ हि मोक्षस्य सर्वोपनिषद्विवक्षितोऽर्थ आत्मैकत्वाख्यः स बाधितो भवेत् । कर्महेतुकश्च मोक्षः प्राप्नोति, न ज्ञाननिमित्तः इति । स चानिष्टः । अनित्यत्व-
च मोक्षस्य प्राप्नोति । न हि क्रियानिर्वृत्तौऽर्थो नित्यो दृष्टः । नित्यश्च मोक्षोऽ-
भ्युपगम्यते । 'एष नित्यो महिमा' इति मंत्रवर्णात् ॥

न च स्वाभाविकात्स्वभावादन्यन्नित्यं कल्पयितुं शक्यम् । स्वाभाविकश्चे-
दग्न्युष्णवदात्मनः स्वभावः, स न शक्यते पुरुषव्यापारानुभावीति वक्तुम् । न
ह्यग्नेरौष्ण्यं प्रकाशो वाऽग्निव्यापारानंतरानुभावी । अग्निव्यापारानुभावी स्वाभा-
विकश्चेति विप्रतिषिद्धम् । ज्वलनव्यापारानुभावित्वं उष्णप्रकाशयोरिति चेत् ।
न । अन्योपलब्धिव्यवधानापगमाभिव्यक्त्यपेक्षत्वात् । ज्वलनादिपूर्वकमग्नि-
उष्णप्रकाशगुणायामभिव्यज्यते तन्नाग्न्यपेक्षया । किं तर्ह्यन्यदृष्टे अग्नेरौष्ण्य-
प्रकाशौ धर्मौ व्यवहितौ, कस्यचित् दृष्ट्या त्वसंबन्धमानौ, ज्वलनापेक्षया व्यव-
धानापगमे दृष्टेरभिव्यज्येते । तदपेक्षया भ्रातिरुपजायते ज्वलनपूर्वकावेतौ उष्ण-
प्रकाशौ धर्मौ जाताविति ॥

यद्युष्णप्रकाशयोरपि स्वाभाविकत्वं न स्यात् । यः स्वाभाविकोऽग्नेर्धर्म-
तमुदाहरिष्याम । न च स्वाभाविको धर्मः एव नास्ति पदार्थानामिति शक्यं
वक्तुम् । न च निगडभंग इवाभावभूतो मोक्षो बंधननिवृत्तिरुपपद्यते । परमा-
त्मैकत्वाभ्युपगमात् 'एकमेवाद्वितीयः' इति श्रुतेः । न चान्यो बद्धोऽस्ति, यस्य
निगडनिवृत्तिवत् बंधननिवृत्तिर्मात्रं स्यात् । परमात्मव्यतिरेकेणान्यस्याभावं
विस्तरेणावादिषमः । तस्मादविद्यानिवृत्तिमात्रे मोक्षव्यवहार इति चावोचामः ।
यथा रज्ज्वादौ सर्पाद्यज्ञाननिवृत्तौ सर्पादिनिवृत्तिः ॥

येयाचक्षते मोक्षे विज्ञानान्तरमानंदातरं चाभिव्यज्यत इति, तैर्वक्तव्यो
अभिव्यक्तिशब्दार्थः । यदि तावल्लौकिक्येव उपलब्धिविषयव्याप्तिः अभिव्यक्ति-
शब्दार्थः, ततो वक्तव्यं — किं विद्यमानमभिव्यज्यतेऽविद्यमानमिति वा । विद्य-
मानं चेत् यस्य मुक्तस्य तदभिव्यज्यते तस्य आत्मभूतमेव तदिति, उपलब्धि-
व्यवधानानुपपत्तेः नित्याभिव्यक्तत्वान्मुक्तस्याभिव्यज्यत इति विशेषवचनमनर्थ-
कम् । अथ कदाचिदेवाभिव्यज्यते, उपलब्धिव्यवधानादनात्मभूतं तदिति
अन्यथोऽभिव्यक्तिप्रसंगः । तथाचाभिव्यक्तिसाधनोपेक्षता । उपलब्धिसमाना-
श्रयत्वे तु व्यवधानकल्पनानुपपत्तेः सर्वदाऽभिव्यक्तिः अनभिव्यक्तिर्वा । नत्वं-

तरालकल्पनाया प्रमाणमस्ति । न च समानाश्रयाणा एकस्यात्मभूताना धर्माणा इतरेतरविषयविषयित्वं सभवति । विज्ञानसुखयोश्च प्रागभिव्यक्ते संसारिस्त्वं अभिव्यक्त्युत्तरकालं च मुक्तत्वं यस्य, सोऽन्य परस्माच्चित्वाभिव्यक्तज्ञानस्वरूपात् अत्यतवैलक्षण्यात् शैत्यमिवावर्णय्यात् । परमात्मभेदकल्पनाया च वैदिक कृतान्तं परित्यक्तं स्यात् । मोक्षस्येदानीमिव निर्विशेषत्वे तदर्थधिक्यत्नानुपपत्तिं शास्त्रवैयर्थ्यं च प्राप्नोताऽति चेन्न । अविद्याभ्रमापोहार्थत्वात् । न हि वस्तुतो मुक्तामुक्तत्वविशेषोऽस्ति । आत्मनो नित्यैकरूपत्वात् । किंतु तद्विषयाऽविद्यापोह्यते शास्त्रोपदेशजनितविज्ञानेन । प्राक्तदुपदेशप्राप्ते तदर्थश्च प्रयत्न उपपद्यत एव ॥

अविद्यावतोऽविद्यानिवृत्त्यनिवृत्तिकृतो विशेष आत्मनः स्यादिति चेत् । न । अविद्याकल्पनाविषयत्वाभ्युपगमात् रज्जुषरशुक्तिकागगनानां सर्पोदकरजतमलिनत्वादिवददोष इत्यवोचाम । तिमिरातिमिरदृष्टिवत् अविद्याकर्तृत्वाकर्तृत्वकृत् आत्मनो विशेषः स्यादिति चेत् । न । ‘ध्यायतीव ललायतीव’ इति स्वतोऽविद्याकर्तृत्वस्य प्रतिषिद्धत्वात् । अनेकव्यापारसंनिपातजनितत्वाच्चाविद्याभ्रमस्य । विषयत्वोपपत्तेश्च । यस्य चाविद्याभ्रमो घटादिवद्विविक्तो गृह्यते स नाविद्याभ्रमवान् । अहं न जाने मुग्धोऽस्मीति प्रत्ययदर्शनादविद्याभ्रमवत्त्वमेवेति चेत् । न । तस्यापि विवेकग्रहणात् । न हि यो यस्य विवेकेन ग्रहीता स तस्मिन्भ्रान्त इत्युच्यते । तस्य च विवेकग्रहणं तस्मिन्नेव च भ्रम इति विप्रतिषिद्धम् । न जाने मुग्धोऽस्मीति दृश्यत इति ब्रवीषि, तद्दर्शनश्चाज्ञानं मुग्धरूपता दृश्यत इति च, तद्दर्शनस्य विषयो भवति कर्मतामापद्यत इति । तत्कथं कर्मभूतं सत्कर्तृस्वरूपदृशिविशेषणं अज्ञानमुग्धते स्याताम् ? अथ दृशिविशेषणत्वं तयोः कथं कर्म स्यात् दृशिना व्यापिते ? कर्म हि कर्तृक्रियया व्याप्यमानं भवति । अन्यश्च व्याप्यमन्यव्यापकं, न तेनैव तद्व्याप्यते । वद कथमेवं सति अज्ञानमुग्धते दृशिविशेषणे स्याताम् ? न चाज्ञानविवेकदर्शी अज्ञानमात्मनः कर्मभूतमुपलभमान उपलब्धधर्मत्वेन गृह्णाति शरीरे कार्यरूपादिवत्तथा । सुखदुःखेच्छाप्रयत्नादीन्सर्वा लोको गृह्णातीति चेत् । तथापि ग्रहीतुर्लोकस्य विविक्तैवाभ्युपगता स्यात् । न जानेऽहं त्वदुक्तं मुग्ध एवेति चेत् । भवत्वज्ञो मुग्धो, यस्त्वेवंदर्शी तं ज्ञानमुग्धं प्रतिजानीमहे वयम् । तथा

व्यासेनोक्तम्— इच्छादि कृत्स्नं क्षेत्र क्षेत्री प्रकाशयतीति । “समं सर्वेषु भूतेषु तिष्ठन्तं परमेश्वरम् । विनश्यत्स्वविनश्यन्तम्” इत्यादि शतश उक्तम् । तस्मान्नात्मन स्वतो बद्धमुक्तज्ञानाज्ञानकृतो विशेषोऽस्ति । सर्वदा समैकरस-स्वाभाव्याभ्युपगमात् ॥

ये त्वतोऽन्यथा आत्मवस्तु परिकल्प्य बंधमोक्षादिशास्त्रं चार्थवादमापादयन्ति ते उत्सहन्ते खेऽपि शाकुन पदं द्रष्टुं, ख वा मुष्टिना आक्रष्टु, चर्मवद्वेष्टितुम् । वयं तु तत्कर्तुमशक्ता । सर्वदा समैकरसमद्वैतं अविक्रियमजमजरममरममृतमभय आत्मतत्त्व ब्रह्मैव स्म, इत्येष सर्ववेदान्तनिश्चितार्थ इत्येवं प्रतिपद्यामहे । तस्माद्ब्रह्माप्येतीत्युपचारमात्रमेतत् विपरीतग्रहवद्देहसततेर्विच्छेदमात्रं विज्ञानफलमपेक्ष्य ॥६॥

स्वप्रबुद्धान्तगमनदृष्टान्तस्य दार्ष्टान्तिक ससारो वर्णितः । संसारहेतुश्च विद्याकर्मपूर्वप्रज्ञा वर्णिता । येश्वरोपाधिभूतै कार्यकरणलक्षणभूतै परिवेष्टित ससारित्वमनुभवति तानि चोक्तानि । तेषा साक्षात्प्रयोजकौ धर्माधर्माविति पूर्वपक्ष कृत्वा, काम एवेत्यवधारितम् । यथा च ब्राह्मणेनायमर्थोऽवधारितः, एव मन्त्रेणापीति बन्धं बन्धकारणं चोक्तत्वापसंहृतं प्रकरण ‘इति नु कामयमान’ इति । ‘अथाकामयमान’ इत्यारभ्य सुषुप्तदृष्टान्तस्य दार्ष्टान्तिकभूत सर्वात्मभावो मोक्ष उक्तः । मोक्षकारणं च आत्मकामतया यदाप्तकामत्वमुक्तं, तच्च सामर्थ्यान्नात्मज्ञानमन्तरेण आत्मकामतया आप्तकामत्वमिति सामर्थ्याद्ब्रह्मविद्यैव मोक्षकारणमित्युक्तम् । अतो यद्यपि कामो मूलमित्युक्तं, तथापि मोक्षकारणविपर्ययेण बन्धकारणमविद्येत्येतदप्युक्तमेव भवति । अत्रापि मोक्षो मोक्षसाधनं च ब्राह्मणेनोक्तम् । तस्यैव दृढीकरणाय मन्त्र उदाह्रियते श्लोकशब्दवाच्यः —

तदेष श्लोको भवति । यदा सर्वे प्रमुच्यन्ते कामा येऽस्य हृदि श्रिताः । अथ मर्यादोऽमृतो भवत्यत्र ब्रह्म समश्नुत इति । तद्यथाऽह्नि-ल्वर्चनी वल्मीके मृता प्रत्यस्ता शयीतैवमेवेदं शरीर शेतेऽथायमशरीरोऽमृतः प्राणो ब्रह्मैव तेज एव सोऽहं भगवते सहस्रं ददामीति होवाच जनको वैदेहः ॥७॥

तत्तस्मिन्नेवार्थे एष श्लोको मन्त्रो भवति । यदा यस्मिन्काले सर्वे समस्ताः कामास्तृष्णाप्रभेदा प्रमुच्यन्ते । आत्मकामस्य ब्रह्मविदः समूलतो विशीर्यन्ते ।

ये प्रसिद्धा लोके इहामुत्रार्था पुत्रवितलोकैषणालक्षणा अस्य प्रसिद्धस्य पुरुषस्य हृदि बुद्धौ श्रिता आश्रिता । अथ तदा मर्त्यो मरणधर्मा सन्कामवियोगात्स-मूलतोऽमृतो भवति । अर्थादनात्मविषया कामा अविद्यालक्षणा मृत्युव इत्येतदुक्तं भवति । अतो मृत्युवियोगे विद्वाञ्जीवन्नेवामृतो भवति । अत्रास्मिन्नेव शरीरे वर्तमानो ब्रह्म समश्नुते ब्रह्मभावं मोक्ष प्रतिपद्यत इत्यर्थः । अतो मोक्षो न देशान्तरगमनाद्यपेक्षते । तस्माद्विदुषो नोत्कामन्ति प्राणा यथावस्थिता एव स्वकारणे पुरुषे समवनीयन्ते । नाममात्रं ह्यवशिष्यत इत्युक्तम् ॥

कथं पुनः समवनीतेषु प्राणेषु देहे च स्वकारणे प्रलीने विद्वान्मुक्तोऽत्रैव सर्वात्मा सन्वर्तमानः । पुनः पूर्ववद्देहित्व ससारित्वलक्षणं न प्रतिपद्यत इति । अत्रोच्यते—तत्तत्रायं दृष्टान्तो, यथा लोकेऽहि सर्पस्तस्य निर्व्वयनी निर्मोका सा अहिनिर्व्वयनी वल्मीके सर्पाश्रये वल्मीकादावित्यर्थः । मृता प्रत्यस्ता प्रक्षिप्ताऽनात्मभावेन सर्पेण परित्यक्ता शयीत वर्तेत । एवमेव यथायं दृष्टान्तः, इदं शरीरं सर्पस्थानीयेन मुक्तनानात्मभावेन परित्यक्तं मृतमिव शेते ॥

अथेतरः सर्पस्थानीयो मुक्तः सर्वात्मभूतः सर्पवत्तत्रैव वर्तमानोऽप्यशरीरः एव न पूर्ववत्पुनः सशरीरो भवति । कामकर्मप्रयुक्तशरीरात्मभावेन हि पूर्वं सशरीरो मर्त्यश्च । तद्वियोगादधेदानीमशरीरोऽत एव चामृतः । प्राणः प्राणि-तीति प्राणः । 'प्राणस्य प्राणः' इति हि वक्ष्यमाणे श्लोके । प्राणबन्धनं हि 'सोम्य मनः' इति च श्रुत्यन्तेर । प्रकरणवाक्यसामर्थ्याच्च पर एवात्मात्रं प्राणशब्दवाच्यः । ब्रह्मैव परमात्मैव । किं पुनस्तत् ? तेज एव विज्ञानं ज्योतिः येनात्मज्योतिषा जगदवभास्यमानं प्रज्ञानेत्रं विज्ञानज्योतिष्मत्सदविश्रसद्वर्तते ॥

यः कामप्रश्नो विमोक्षार्थो याज्ञवल्क्येन वरो दत्तो जनकाय, सहेतुको बन्धमोक्षार्थलक्षणे दृष्टान्तदार्ष्टान्तिकभूतः स एष निर्णीतः सविस्तरो जनक-याज्ञवल्क्याख्यायिकारूपधारिण्या श्रुत्या । संसारविमोक्षोपाय उक्तः प्राणिभ्यः । इदानीं श्रुतिः स्वयमेवाह विद्यानिष्क्यार्थं जनक्रेणैवमुक्तमिति । कथं ? सोऽहमेवं विमोक्षितस्त्वया भगवते तुभ्यं विद्यानिष्क्यार्थं सहस्रं ददामीति ह्रैवं किलो-वाचोक्तवाञ्छजनको वैदेहः । अत्र कस्माद्विमोक्षपदार्थे निर्णीते विदेहराज्य-मात्मानमेव च न निवेदयति, एकदेशोक्ताविव सहस्रमेव ददाति ? तत्र कोऽभिप्रायः इति ॥

अत्र केचिद्वर्णयन्ति— अध्यात्मविद्यारसिको जनक श्रुतमप्यर्थं पुनर्मन्त्रैश्च श्रुषूषति । अतो न सर्वमेव निवेदयति । श्रुत्वाऽभिप्रेतं याज्ञवल्क्या-त्पुनरन्ते निवेदयिष्यामीति हि मन्यते । यदि चात्रैव सर्वं निवेदयामि, निवृत्ता-भिलाषोऽयं श्रवणादिति मत्वा श्लोकाच्च वक्ष्यतीति च भयात्सहस्रदानं श्रुषूषालिङ्गज्ञापनायेति । सर्वमप्येतदसत्पुरुषस्येव प्रमाणभूताया श्रुतेर्व्याजानुपपत्तेः । अर्थशेषोपपत्तेश्च । विमोक्षपदार्थं उक्तेऽप्यात्मज्ञानसाधने, आत्मज्ञान-शेषभूत सर्वैषणापरित्याग सन्यासाख्यो वक्तव्योऽर्थशेषो विद्यते । तस्मात् श्लोकमात्रश्रुषूषाकल्पना अतृज्वी । अगतिका हि गति पुनरुक्तार्थकल्पना । सा चायुक्ता सत्या गतौ । न च तत्स्तुतिमात्रमित्यवोचाम । नन्वेवं सति ‘अत ऊर्ध्वं विमोक्षायैव’ इति वक्तव्यम् । नैष दोषः । आत्मज्ञानवदप्रयोजकसंन्यासपक्षे प्रतिपत्तिकर्मवदिति हि मन्यते । “सन्यासेन तनु त्यजेत्” इति स्मृते । साधनत्वपक्षेऽपि न ‘अत ऊर्ध्वं विमोक्षायैव’ इति प्रश्नमर्हति, मोक्षसाधनभूतात्मज्ञानपरिपाकार्थत्वात् ॥७॥

तदेते श्लोका भवन्ति । अणुः पन्था विततः पुराणो मां स्पृष्टोऽनुवित्तो मयैव । तेन धीरा अपियन्ति ब्रह्मविदः स्वर्गं लोकमित ऊर्ध्वं विमुक्ताः ॥८॥

आत्मकामस्य ब्रह्मविदो मोक्ष इत्येतस्मिन्नर्थे मन्त्रब्राह्मणोक्ते विस्तरप्रतिपादका एते श्लोका भवन्ति । अणु सूक्ष्म पन्था दुर्विज्ञेयत्वाद्वितततो विस्तीर्णो विस्पष्टतरणहेतुत्वाद्वा वितर इति पाठान्तरान्मोक्षसाधनो ज्ञानमार्गः पुराणचिरंतनो नित्यश्रुतिप्रकाशितत्वाच्च तार्किकबुद्धिप्रभवकुदृष्टिमार्गवद्वाक्कालिको, मा स्पृष्टो मया लब्ध इत्यर्थः । यो हि येन लभ्यते स तं स्पृशतीव संबध्यते । तेनायं ब्रह्मविद्यालक्षणो मोक्षमार्गो मया लब्धत्वान्मा स्पृष्ट इत्युच्यते । न केवलं मया लब्धः, किंत्वनुवित्तो मयैव । अनुवेदनं नाम विद्याया परिपाकापेक्षया फलवसानतानिष्ठा प्राप्तिः । भुजेरिव तप्यवसानता । पूर्वं तु ज्ञानप्राप्ति-संबधमात्रमेवेति विशेषः ॥

किमसावेव मन्त्रद्वयोः ब्रह्मविद्याफलप्राप्तौ नान्यप्राप्तवान्येन अनुवित्तो मयैवेत्यवधारयति । नैष दोषः । अस्या फलमात्मसाक्षिकानुत्तममिति ब्रह्मविद्याया स्तुतिपरत्वात् । एवं हि कृतार्थात्माभिमानकरं आत्मप्रत्ययसाक्षिकमात्मज्ञानं किमतः परमन्यत्स्यादिति ब्रह्मविद्या स्तौति । न तु पुनरन्यो

ब्रह्मवित्तफलं न प्राप्नोतीति । ‘तथो यो देवानाम्’ इति सर्वार्थश्रुते । तदेवाह— तेन ब्रह्मविद्यामार्गेण धीरा प्रज्ञावन्तोऽन्येऽपि ब्रह्मविद इत्यर्थः । अपियन्यपिगच्छन्ति ब्रह्मविद्याफलं मोक्ष स्वर्ग लोकम् । स्वर्गलोकशब्द त्रिविष्टपवाच्यपि सन्निह प्रकरणान्मोक्षाभिधायकः । इतोऽस्माच्छरीरपातादूर्ध्वं जीवन्त एव विमुक्ता सन्त ॥८॥

तस्मिन्शुद्धमुत नीलमाहुः पिगल हरितं लोहितं च । एष पथा ब्रह्मणा हानुवित्तस्तेनैति ब्रह्मविपुण्यकृतैजसश्च ॥९॥

तस्मिन्मोक्षसाधनमार्गे विप्रतिपतिर्मुमुक्षूणाम् । कथम् ? तस्मिन् शुद्ध शुद्ध विमलमाहुः केचिन्मुमुक्षवो, नीलमन्ये पिगलमन्ये हरितं लोहितं च यथा दर्शनम् । नाज्यस्त्वेता सुषुम्नाद्या श्लेष्मादिरससपूर्णा शुद्धस्य नीलस्य पिगलस्येत्याद्युक्तत्वात् । आदित्य वा मोक्षमार्गमेवविधं मन्यन्ते— ‘एष शुद्ध एष नील’ इत्यादिश्रुत्यतरात् । दर्शनमार्गस्य च शुद्धादिवर्णासम्भवात् । सर्वथापि तु प्रकृताद्ब्रह्मविद्यामार्गादन्य एते शुद्धादयः ॥

ननु शुद्ध शुद्धोऽद्वैतमार्गः । न । नीलपीतादिशब्दैर्वर्णवाचकैः सह अनुद्वणात् । याञ्छुक्कादीन्योगिनो मोक्षपथानाहुर्न ते मोक्षमार्गाः । संसार-विषया एव हि ते । ‘चक्षुष्टो वा मूर्ध्नो वाऽन्येभ्यो वा शरीरदेशेभ्यः’ इति शरीरदेशाञ्चि सरणसंबधात् ब्रह्मादिलोकप्रापका हि ते । तस्मादयमेव मोक्ष-मार्गो य आत्मकामत्वेन आप्तकामतया सर्वकामक्षये गमनानुपपत्तौ प्रदीप-निर्वाणवच्चक्षुरादीना कार्यकरणानामत्रैव समवनय इत्येष ज्ञानमार्गः पथा ब्रह्मणा परमात्मस्वरूपेणैव ब्राह्मणेन त्यक्तसर्वैषणेन अनुवित्तः । तेन ब्रह्मविद्यामार्गेण ब्रह्मविदन्योऽप्येति । कीदृशो ब्रह्मवित्तेनैतीत्युच्यते— पूर्वं पुण्यकृत् भूत्वा पुन-स्युक्तपुत्राद्येषणः परमात्मतेजस्यात्मानं सयोज्य तस्मिन्निर्निवृत्तं तैजसश्चात्म-भूत इहैवेत्यर्थः । ईदृशो ब्रह्मवित्तेन मार्गेणैति ॥

न पुन पुण्यादिसमुच्चयकारिणो ग्रहणं, विरोधादित्यवोचाम । “अपुण्य-पुण्योपरमे यं पुनर्भवनिर्भया । शान्ता संन्यासिनो यान्ति तस्मै मोक्षात्मने नमः” इति च स्मृते । “त्यज धर्ममधर्मं च” इत्यादिपुण्यापुण्यत्यागोपदेशात् । “निराशिषमनारंभं निर्नमस्कारमस्तुतिम् । अक्षीणं क्षीणकर्माणं तं देवा ब्राह्मणं विदुः ॥” “नैतादृशं ब्राह्मणस्यास्ति वित्तं यथैकता समता सत्यता च । शीलं

स्थितिर्दण्डनिधानमार्जवं ततस्ततश्चोपरम क्रियाभ्य ।” इत्यादिस्मृतिभ्यश्च । उपदेक्ष्यति चेहापि तु “एष नित्यो महिमा ब्राह्मणस्य न वर्धते कर्मणा नो कनीयान् ।” इति कर्मप्रयोजनाभावे हेतुमुक्त्वा ‘तस्मादेवविच्छान्तो दान्त’ इत्यादिना सर्वक्रियोपरमम् । तस्माद्यथाख्यातमेव पुण्यकृत्वम् । अथवा यो ब्रह्मवित्तेनैति स पुण्यकृतैजसश्चेति ब्रह्मविस्तुतिरेषा । पुण्यकृति तैजसे च योगिनि महाभाग्यं प्रसिद्धं लोके, ताभ्यामतो ब्रह्मविस्तूयते प्रख्यातमहाभाग्य-स्वालोके ॥९॥

अंधं तम प्रविशन्ति येऽविद्यामुपासते ।

ततो भूय इव ते तमो य उ विद्यायां रताः ॥१०॥

अंधमदर्शनात्मकं तम संसारनियामकं प्रविशन्ति प्रतिपद्यन्ते । के^१ येऽविद्या विद्यातोऽन्या साध्यसाधनलक्षणमुपासते कर्मानुवर्तन्त इत्यर्थः । तत तस्मादपि भूय इव बहुतरमिव तम प्रविशन्ति । के^२ य उ विद्याया अविद्या-वस्तुप्रतिपादिकाया कर्मार्थाया त्रय्यामेव विद्याया रता अभिरता । विधि-प्रतिषेधपर एव वेदो नान्योऽस्तीति उपनिषदर्थानिषेक्षेण इत्यर्थः ॥

अनंदा नाम ते लोका अधेन तमसावृता ।

तांस्ते प्रेत्याभिगच्छन्त्यविद्वांसोऽबुधो जना ॥११॥

यदि तेऽदर्शनलक्षण तम प्रविशन्ति, को दोष इत्युच्यते—अनंदा अनानंदा असुखा नाम ते लोकाः । तेनाधेनादर्शनलक्षणेन तमसाऽऽवृता व्याप्ता ते तस्याज्ञानतमसो गोचरा । तांस्ते प्रेत्य मृत्वाऽभिगच्छन्त्यभियान्ति । के^१ येऽविद्वास । किं सामान्येनाविद्वत्तामात्रेण^२ नेत्युच्यते—अबुध । बुधेरव-गमनार्थस्य धातो क्तिप्रत्ययान्तस्य रूपम् । आत्मावगमवर्जिता इत्यर्थः । जना प्राकृता एव जननधर्मिणो वेत्येतत् ॥

आत्मानं चेद्विजानीयादयमस्मीति पूरुष ।

किमिच्छन्कस्य कामाय शरीरमनुसंज्वरेत् ॥१२॥

आत्मानं स्वं परं सर्वप्राणिमनीषितज्ञं हृत्स्थमशनायादिधर्मातीतं चेद्यदि विजानीयात्सहस्रेषु कश्चित् । चेदित्यात्मविद्याया दुर्लभत्वं दर्शयति । कथं^१ अयं पर आत्मा सर्वप्राणिप्रत्ययसाक्षी यो नेति नेतीत्याद्युक्तो, यस्मान्नान्योऽस्ति द्रष्टा श्रोता मंता विज्ञाता सम सर्वभूतस्थो नित्यशुद्धबुद्धमुक्तस्वभावोऽस्मि भवामीति,

पुरुष पुरुष । स किमिच्छन् तत्स्वरूपव्यतिरिक्तमन्यद्वस्तु फलभूतं किमिच्छ-
न्कस्य वाऽन्यस्य आत्मनो व्यतिरिक्तस्य कामाय प्रयोजनाय । न हि तस्या-
त्मन एष्टव्यं फलम् । न चाप्यात्मनोऽन्योऽस्ति, यस्य कामायेच्छति, सर्वस्या-
त्मभूतत्वात् । अतः किमिच्छन्कस्य कामाय शरीरमनुसंज्वरेद्भ्रंशेत् । शरीरोपाधि-
कृतदुःखमनु दुःखी स्यात् । शरीरतापमनुतप्येत । अनात्मदर्शिनो हि तद्व्यति-
रिक्तवस्त्वतरेप्सोः । ममेदं स्यात्पुत्रस्येदं भार्याया इदं इत्येवमीहमान पुन-
पुनर्जननमरणप्रबंधरूढ शरीररोगमनु रुज्यते । सर्वात्मदर्शिनस्तु तदसंभवः
इत्येतदाह ॥

यस्यानुवित्तं प्रतिबुद्ध आत्माऽस्मिन्संदेहे गहने प्रविष्टः ।

स विश्वकृत्स हि सर्वस्य कर्ता तस्य लोकः स उ लोक एव ॥१३॥

किञ्च यस्य ब्राह्मणस्यानुवित्तोऽनुलब्ध प्रतिबुद्ध साक्षात्कृतः । कथं ?
अहमस्मि परं ब्रह्मेत्येवं प्रत्यगात्मत्वेनावगत आत्माऽस्मिन्संदेहे संदेहेऽनेकानर्थ-
संकटोपचये, गहने विषमेऽनेकशतसहस्रविवेकविज्ञानप्रतिपक्षे विषमे प्रविष्टः ।
स यस्य ब्राह्मणस्यानुवित्तं प्रतिबोधनेत्यर्थः । स विश्वकृद्विश्वस्य कर्ता । कथं
विश्वकृत्वं, तस्य किं विश्वकृदिति नामेत्याशङ्क्याह—स हि यस्मात्सर्वस्य कर्ता
न नाममात्रं, न केवलं विश्वकृत्परप्रयुक्तः सन् । किं तर्हि तस्य लोकः
सर्वः । किमन्यो लोकोऽन्योऽसावित्युच्यते—स उ लोक एव । लोकशब्दे-
नात्मोच्यते । तस्य सर्व आत्मा स च सर्वस्यात्मेत्यर्थः । य एष ब्राह्मणेन
प्रत्यगात्मा प्रतिबुद्धतयाऽनुवित्तं आत्माऽनर्थसंकटे गहने प्रविष्टः, स न ससारी
किंतु पर एव । यस्माद्विश्वस्य कर्ता सर्वस्यात्मा, तस्य च सर्व आत्मा । एक
एवाद्वितीयः पर एवास्मीत्यनुसंधातव्य इति श्लोकार्थः ॥

इहैव सन्तोऽथ विद्मस्तद्वयं न चेदवेदिर्महती विनष्टि ।

ये तद्विदुरमृतास्ते भवन्त्यथेतरे दुःखमेवापियन्ति ॥१४॥

किंचैहैव अनेकानर्थसंकुले सन्तो भवन्तोऽज्ञानदीर्घनिद्रामोहिता सन्तः,
कथंचिदिव ब्रह्मतत्त्वमात्मत्वेनाथ विद्म विजानीमः, तदेतद्ब्रह्म प्रकृतम् । अहो
वयं कृतार्था इत्यभिप्रायः । यदेतद्ब्रह्म विजानीमस्तन्न चेद्विदितवन्तो वयं, वेदन्
वेदो वेदोऽस्यास्तीति वेदी वेद्येव वेदिर्न वेदिरवेदिः । ततोहमवेदिः स्याम् ।
यद्यवेदिः स्यां, को दोषः स्यात् ? महती अनंतपरिणामा जन्ममरणादिलक्षणा

विनष्टिर्विनशनम् । अहो वयमस्मान्महतो विनशनास्मिमुक्ता, यदद्वय ब्रह्म विदितवन्त इत्यर्थः । यथा च वयं ब्रह्म विदित्वा अस्माद्विनशनाद्विप्रमुक्ता एवं तद्विदुरमृतास्ते भवन्ति । ये पुनर्नैव ब्रह्म विदुस्ते इतरे ब्रह्मविद्भ्योऽन्येऽब्रह्म-विद इत्यर्थः । दुःखमेव जन्ममरणादिलक्षणमेवापियन्ति प्रतिपद्यन्ते । न कदा-चिदप्यविदुषा ततो विनिवृत्तिरित्यर्थः । दुःखमेव हि ते आत्मत्वेनोपगच्छन्ति ॥

यदैतमनुपश्यत्यात्मानं देवमंजसा ।

ईशानं भूतभव्यस्य न ततो विजुगुप्सते ॥१५॥

यदा पुनरेतमात्मानं कथंचित्परमकारुणिकं कंचिदाचार्यं प्राप्य ततो लब्धप्रसादं सन्ननु पश्चात्पश्यति साक्षात्करोति स्वमात्मानं, देव द्योतनवन्तं दातारं वा सर्वप्राणिकर्मफलानां यथाकर्मानुरूपं अंजसा साक्षादीशानं स्वाभिन भूतभव्यस्य कालत्रयस्येतत् । न ततः तस्मादीशानोद्वादात्मात्रं विशेषेण जुगुप्सते गोपायितुमिच्छति । सर्वो हि लोक ईश्वराद्रुप्तिमिच्छति भेददर्शी । अयं त्वेकत्वदर्शी न बिभेति कुतश्चन । अतो न तदा विजुगुप्सते । यदेशानं देवमंजसा आत्मत्वेन पश्यति न तदा निन्दति वा कंचित् । सर्वमात्मानं हि पश्यति । स एवं पश्यन्कमसौ निधात् ॥

यस्मादर्वाक्संवत्सरोऽहोभिः परिवर्तते ।

तद्देवा ज्योतिषां ज्योतिरायुर्होपासतेऽमृतम् ॥१६॥

किंच यस्मादीशानादर्वाग्यस्मादन्यविषय एवेत्यर्थः । संवत्सरं कालात्मा सर्वस्य जनिमतं परिच्छेत्ता, यमपरिच्छिदक्षर्वागेव वर्ततेऽहोभिः स्वावयवैरहोरात्रै-रित्यर्थः । तज्ज्योतिषां ज्योतिरादित्यादि ज्योतिषामायवभासकत्वादायुरित्युपा-सते देवा, अमृतं ज्योतिरतोऽन्यन्निश्चयते, न हि ज्योतिः । सर्वस्य ह्येतज्ज्योति-रायुः । आयुर्गुणेन यस्माद्देवा तज्ज्योतिरुपासते तस्मादायुष्मन्तस्ते । तस्मा-दायुष्कामेण आयुर्गुणेनोपास्य ब्रह्मेत्यर्थः ॥

यस्मिन्पञ्च पञ्चजना आकाशश्च प्रतिष्ठितः ।

तमेव मन्य आत्मानं विद्वान्ब्रह्मामृतोऽमृतम् ॥१७॥

किंच यस्मिन्पञ्च ब्रह्मणि, पञ्च पञ्चजना गंधर्वादयः पञ्चैव संख्याता गंधर्वाः पितरो देवा असुरा रक्षांसि निषादपञ्चमा वा वर्णा, आकाशश्चाव्याकृ-तारूढो यस्मिन्सूत्रमोतं च प्रोतं च, यस्मिन्प्रतिष्ठितः । 'एतस्मिन्नु खल्वक्षरे

गार्गाकाश ' इत्युक्तम् । तमेवात्मानममृतं ब्रह्म मन्येऽहं न चाहमात्मानं ततोऽन्यत्वेन जाने । किं तर्हि ? अमृतोऽहं ब्रह्म विद्वान्सन्नज्ञानमात्रेण तु मर्त्योऽहमासं, तदपगमाद्विद्वानहममृत एव ॥

प्राणस्य प्राणमुत चक्षुषश्चक्षुरुत श्रोत्रस्य श्रोत्रं मनसो ये मनो विदुः । ते निचिक्युर्ब्रह्म पुराणमग्न्यम् ॥१८॥

किंच तेन हि चैतन्यात्मज्योतिषाऽवभास्यमान प्राण आत्मभूतेन प्राणिनि, तेन प्राणस्यापि प्राण स तं प्राणस्य प्राणम् । तथा चक्षुषोऽपि चक्षुरुत श्रोत्रस्यापि श्रोत्रम् । ब्रह्मशक्त्यधिष्ठिताना हि चक्षुरादीना दर्शनादि-सामर्थ्यम् । स्वतः काष्ठलोष्टसमानि हि तानि चैतन्यात्मज्योति - शून्यानि । मनसोऽपि मन इति ये विदुश्चक्षुरादिव्यापारानुमितास्तित्व प्रत्यगात्मानं न विषय-भूतं ये विदुस्ते निचिक्युर्निश्चयेन ज्ञातवन्तो ब्रह्म पुराण चिरंतनमग्न्यमग्रे भवम् । 'तथदात्मविदो विदुः' इति ह्यार्थवणे ॥

मनसैवानुद्गृह्यं नेह नानास्ति किंचन ।

मृत्योः स मृत्युमाप्नोति य इह नानेव पश्यति ॥१९॥

तद्ब्रह्मदर्शने साधनमुच्यते मनसैव परमार्थज्ञानसंस्कृतेन आचार्योपदेश-पूर्वकं चानुद्गृह्यम् । तत्र च दर्शनविषये ब्रह्मणि नेह नानास्ति किंचन किंचि-दपि । असति नानात्वे, नानात्वमध्यारोपयत्यविद्यया । स मृत्योर्मरणान्मृत्युं मरणमाप्नोति । कोऽसौ ? य इह नानेव पश्यति । अविद्याभ्यारोपणव्यतिरेकेण नास्ति परमार्थतो द्वैतमित्यर्थः ॥

एकधैवानुद्गृह्यमेतदप्रमथ ध्रुवम् ।

विरज पर आकाशादज आत्मा महान्ध्रुवः ॥२०॥

यस्मादेवं तस्मादेकधैवैकेनैव प्रकारेण विज्ञानघनेकरसप्रकारेण आकाश-वज्रिंतररेणानुद्गृह्यम् । यस्मादेतद्ब्रह्म अप्रमथमप्रमेयम् । सर्वैकत्वात् । अन्येन ह्यन्यत्प्रमीयते, इदं त्वेकमेवातोऽप्रमेयम् । ध्रुवं नित्यं कूटस्थमविचालीत्यर्थः । ननु विरुद्धमिदमुच्यतेऽप्रमेयं ज्ञायत इति च । ज्ञायत इति प्रमाणैर्गीयत इत्यर्थः, अप्रमेयमिति च तत्प्रतिषेधः । नैष दोषः । अन्यवस्तुवत् अनागमप्रमाणप्रमेय-त्वप्रतिषेधार्थत्वात् । यथाऽन्यानि वस्तून्यागमनिरपेक्षे प्रमाणैर्विषयीक्रियन्ते, न तथैतदात्मतत्त्वं प्रमाणान्तरेण विषयीकर्तुं शक्यते । सर्वस्यात्मत्वे केन कं

पश्येद्विजानीयादिति प्रमातृप्रमाणादिव्यापारप्रतिषेधेनैव आगमोऽपि विज्ञापयति, न त्वभिधानाभिधेयलक्षणवाक्यधर्माङ्गीकरणेन । तस्माच्च आगमेनापि स्वर्गमेवादिवत्तत्प्रतिपाद्यते । प्रतिपादयित्रात्मभूत हि तत् । प्रतिपादयितुं प्रतिपादनस्य प्रतिपाद्यविषयत्वात् । भेदे हि सति तद्भवति ॥

ज्ञानं च तस्मिन्परात्मभावनितृप्तिरेव । न तस्मिन्साक्षादात्मभावः कर्तव्यो, विद्यमानत्वादात्मभावस्य । नित्यो ह्यात्मभावः सर्वस्यातद्विषय इव प्रत्यवभासते । तस्मादतद्विषयाभासनिवृत्तिव्यतिरेकेण न तस्मिन्नात्मभावो विधीयते । अन्यात्मभावनितृप्तौ आत्मभावः स्वात्मनि स्वाभाविको यः स केवलो भवतीत्यात्मा ज्ञायत इत्युच्यते । स्वतश्चाप्रमेयः प्रमाणान्तरेण न विषयीक्रियते इति उभयमप्यविरुद्धमेव । विरजो विगतरजो रजो नाम धर्माधर्मदिमल तद्रहित इत्येतत् । परं परो व्यतिरिक्तः सूक्ष्मो व्यापी वा आकाशादयव्याकृताख्यात् । अजो न जायते । जन्मप्रतिषेधादुत्तरेऽपि भावविकाराः प्रतिषिद्धाः । सर्वेषां जन्मादिस्वात् । आत्मा महान्परिमाणतो महत्तरः सर्वस्मात् । ध्रुवोऽविनाशी ॥२०॥

तमेव धीरो विज्ञाय प्रज्ञां कुर्वीत ब्राह्मणः ।

नानुध्यायाद्बहुञ्छब्दान्वाचो विग्लापनं हि तदिति ॥२१॥

तमीदृशमात्मानमेव धीरो धीमान्विज्ञायोपदेशतः शास्त्रतश्च, प्रज्ञा शास्त्राचार्योपदिष्टविषया जिज्ञासापरिसमाप्तिकरीं कुर्वीत ब्राह्मणः । एवं प्रज्ञाकरणसाधनानि सन्यासशमदमोपरमतिविज्ञासमाधानानि कुर्यादित्यर्थः । नानुध्यायाज्जानुचितयेद्बहुन्प्रभूताञ्छब्दान् । तत्र बहुत्वप्रतिषेधात्केवलात्मैकत्वप्रतिपादका स्वल्पा शब्दा अनुज्ञायन्ते । ‘ओमित्येव व्यायथ आत्मानम्’ ‘अन्या वाचो विमुञ्चथ’ इति चार्थवर्णे । वाचो विग्लापनं विशेषेण ग्लानिकरं श्रमकरं हि यस्मात् तत्सद्बहुशब्दाभिधानमिति ॥

स वा एष महानज आत्मा योऽयं विज्ञानमयः प्राणेषु य एषोऽन्तर्हृदय आकाशस्तस्मिञ्छेते सर्वस्य वशी सर्वस्येशानः सर्वस्याधिपतिः स न साधुना कर्मणा भूयान्नो एवासाधुना कनीयानेष सर्वेश्वर एष भूताधिपतिरेष भूतयाल एष सेतुर्विहरण एषां लोकानामसंभेदाय तमेतं वेदानुबन्धनेन ब्राह्मणा विविदिषन्ति यज्ञेन दानेन तपसाऽनाशकेनैतमेव विदित्वा मुनि-

भवति । एतमेव प्रव्राजिनो लोकमिच्छन्तः प्रव्रजन्ति । एतद्ध स्म वै तत्पूर्वे विद्वांसः प्रजां न कामयन्ते किं प्रजया करिष्यामो येषां नोऽयमात्माऽय लोक इति ते ह स्म पुत्रैषणायाश्च विसैषणायाश्च लोकैषणायाश्च व्युत्थायाथ भिक्षाचर्यं चरन्ति या ह्येव पुत्रैषणा सा विसैषणा या विसैषणा सा लोकैषणोभे ह्येते एषणे एव भवतः । स एष नेति नेत्यात्माऽगृह्यो न हि गृह्यतेऽशीर्यो न हि शीर्यतेऽसगो न हि सज्यतेऽसितो न व्यथते न रिष्यत्येतमु हैवैते न तरत इत्यत पापमकरवमित्यतः कल्याणमकरवमित्युभे उ हैवैष एते तरति नैनं कृताकृते तपतः ॥२२॥

सहेतुकौ बधमोक्षावभिहितौ मंत्रब्राह्मणाभ्याम् । श्लोकैश्च पुनर्मोक्षस्वरूपं विस्तरेण प्रतिपादितम् । एवमेतस्मिन्नात्मविषये सर्वो वेदो यथोपयुक्तो भवति, तत्तथा वक्तव्यमिति तदर्थेयं कंडिका आरभ्यते । तच्च यथाऽस्मिन्प्रपाठकेऽभिहित सप्रयोजनमनूद्यत्रैवोपयोग कृत्स्नस्य वेदस्य काम्यराशिर्वर्जितस्येवमर्थ उक्तार्थानुवाद 'स वा एष' इत्यादि । स इत्युक्तपरामर्शार्थः । कोऽसावुक्त परामृश्यते, तं प्रति निर्दिशति य एष विज्ञानमय इति । अतीतानंतरवाक्योक्तसंप्रत्ययो मा भूदिति य एष । कतम एष इत्युच्यते विज्ञानमय प्राणेष्विति । उक्तवाक्यो-
ल्लिगनं संशयनिवृत्त्यर्थम् । उक्तं हि पूर्वं जनकप्रश्नारंभे 'कतम आत्मेति योऽयं विज्ञानमय प्राणेषु' इत्यादि । एतदुक्तं भवति— योऽयं विज्ञानमय प्राणेष्वित्यादिना वाक्येन प्रतिपादितं स्वयं ज्योतिरात्मा, स एष कामकर्माविद्याना अनात्मधर्मत्वप्रतिपादनद्वारेण मोक्षित परमात्मभावमापादितः पर एवायं नान्य इति । एष स साक्षान्महानज आत्मेत्युक्तः । योऽयं विज्ञानमय प्राणेष्विति यथाव्याख्यातार्थ एव । य एषोऽन्तर्हृदये हृदयपुंडरीकमध्ये य एष आकाशो बुद्धिविज्ञानसंश्रयः, तस्मिन्नाकाशे बुद्धिविज्ञानसहिते शेते तिष्ठति । अथवा संप्रसादकालेऽन्तर्हृदये य एष आकाशः पर एवात्मा निरुपाधिको विज्ञानमयस्य स्वस्वभावः, तस्मिन्स्वस्वभावे परमात्मन्याकाशाख्ये शेते । चतुर्थे एतद्व्याख्यातं "कैष तदाऽभूत्" इत्यस्य प्रतिवचनत्वेन । स च सर्वस्य ब्रह्मैवदेवशी । सर्वो ह्यस्य वशे वर्तते । उक्तं च 'एतस्य वा अक्षरस्य प्रशासने' इति । न केवलं वशी, सर्वस्येशान ईशिता च ब्रह्मैवप्रभृतीनाम् । ईशितृत्वं च कदाचिज्जातिहृतं यथा राजकुमारस्य बलवत्तरानपि भृत्यान्प्रति,

तद्वन्मा भूदित्याह—सर्वस्याधिपतिः अधिष्ठाय पालयिता स्वतंत्र इत्यर्थः । न राजपुत्रवदमात्यादिभृत्यतत्र । त्रयमप्येतद्वशित्वादि हेतुहेतुमद्गुणम् । यस्मात्सर्वस्याधिपतिः, ततोऽसौ सर्वस्येशानः । यो हि यमधिष्ठाय पालयति स तं प्रतीष्ट एवेति प्रसिद्धम् । यस्मान्च सर्वस्येशानः, तस्मात्सर्वस्य वशीतिः । किंचान्यत्स एवंभूतो हृद्यंतज्योतिः पुरुषो विज्ञानमयो न साधुना शास्त्रविहितेन कर्मणा भूयान्भवति, न वर्धते पूर्वावस्थातः केनचिद्धर्मेण । नो एव शास्त्रप्रतिषिद्धेनासाधुना कर्मणा कनीयानल्पतरो भवति, पूर्वावस्थातो न हीयत इत्यर्थः । किंच सर्वो ह्यधिष्ठानपालनादि कुर्वन्परानुग्रहपीडाकृतेन धर्माधर्माख्येन युज्यते । अस्यैव तु कथं तदभाव इति उच्यते—यस्मादेष सर्वेश्वरः सन्कर्मणोऽपीशितुः भवत्येव शीलमस्य, तस्मान्न कर्मणा सबध्यते । किंचैष भूताधिपतिर्ब्रह्मादिस्तंबपर्यंतानां भूतानामधिपतिरित्युक्तार्थः पदम् ॥

एष भूतानां तेषामेव पालयिता रक्षिता । एष सेतुः । किंविशिष्ट इत्याह—विधरणो वर्णाश्रमादिव्यवस्थायां विधारयिता । तदाह—एषा भूरादीनां ब्रह्मलोकान्तानां लोकानामसंभेदायासभिन्नमर्यादायै । परमेश्वरेण सेतुवदविधार्यमाणा लोकाः सभिन्नमर्यादाः स्युः । अतो लोकानामसंभेदाय सेतुभूतोऽयं परमेश्वरो, यः स्वयज्योतिरात्मैव । एवमित्सर्वस्य वशीत्यादि ब्रह्मविद्यायां फलमेतन्निर्दिष्टम् । ‘किं ज्योतिरयं पुरुषः’ इत्येवमादिषष्ठप्रपाठकविहितायामेतस्यां ब्रह्मविद्यायामेवफलायां काम्यैकदेशवर्जितं कृत्स्नं कर्मकांडं तादर्थ्येन विनियुज्यते । तत्कथमित्युच्यते—तमेतमेवंभूतमौपनिषदं पुरुषं वेदानुवचनेन मंत्रब्राह्मणाध्ययनेन नित्यस्वाध्यायलक्षणेन विविदिषन्ति वेदितुमिच्छन्ति । के^२ ब्राह्मणाः । ब्राह्मणग्रहणमुपलक्षणार्थम् । अविशिष्टो ह्यधिकारस्त्रयाणां वर्णानाम् । अथवा कर्मकांडेन मंत्रब्राह्मणेन वेदानुवचनेन विविदिषन्ति । कथं विविदिषन्तीत्युच्यते यज्ञेनेत्यादि ॥

ये पुनर्मंत्रब्राह्मणलक्षणेन वेदानुवचनेन प्रकाशमानं विविदिषन्तीति व्याचक्षते, तेषामारण्यकमात्रमेव वेदानुवचनं स्यात् । न हि कर्मकांडेन परात्मा प्रकाशयते । ‘तं त्वौपनिषदं’ इति विशेषश्नुते । वेदानुवचनेनेति च अवशिष्टतत्वात्समस्तग्राहीदं वचनम् । न च तदेकदेशोत्सर्गो युक्तः । ननु त्वत्पक्षेऽपि उपनिषद्ब्रजमित्येकदेशत्वं स्यात् । न । आद्यव्याख्यानेऽविरोधा-

दस्मत्पक्षे नैष दोषो भवति । यदा वेदानुवचनशब्देन नित्यं स्वाध्यायो विधी-
यते तदोपनिषदपि गृहीतैवेति वेदानुवचनशब्दार्थैकदेशो न परित्यक्तो भवति ।
यज्ञादिसहपाठाच्च । यज्ञादीनि कर्माण्येवानुक्रमिष्यन्वेदानुवचनशब्दं प्रयुक्ते ।
तस्मात्कर्मैव वेदानुवचनशब्देनोच्यत इति गम्यते । कर्म हि नित्यस्वाध्याय ॥

कथं पुनर्नित्यस्वाध्यायादिभिः कर्मभिरात्मानं विविदिषन्ति ? नैव हि
तान्यात्मानं प्रकाशयन्ति यथोपनिषदः । नैष दोषः । कर्मणा विशुद्धिहेतुत्वात् ।
कर्मभिः सस्कृता हि विशुद्धात्मानः शक्नुवन्त्यात्मानमुपनिषत्प्रकाशितमप्रति-
बंधेन वेदितुम् । तथा ह्यार्थवणे—“विशुद्धसत्त्वस्ततस्तु तं पश्यते निष्कलं
ध्यायमानं” इति । स्मृतिश्च—“ज्ञानमुत्पद्यते पुसा क्षयात्पापस्य कर्मणः”
इत्यादि ॥

कथं पुनर्नित्यानि कर्माणि संस्कारार्थानीत्यवगम्यते ? “स ह वा आत्म-
याजी यो वेदेद मेऽनेनागं संस्क्रियत इदं मेऽनेनागमुपधीयते” इत्यादिश्रुते ।
सर्वेषु च स्मृतिशास्त्रेषु कर्माणि संस्कारार्थान्येव आचक्षते “अष्टाचत्वारिंश-
स्संस्काराः” इत्यादिषु । गीतासु च—“यज्ञो दानं तपश्चैव पावनानि मनी-
षिणाम् । सर्वेऽप्येते यज्ञविदो यज्ञक्षपितकल्मषाः” इति । यज्ञेनेति द्रव्य-
यज्ञा ज्ञानयज्ञाश्च संस्कारार्थाः । सस्कृतस्य च विशुद्धसत्त्वस्य ज्ञानोत्पत्ति-
अप्रतिबंधेन भविष्यति । अतो यज्ञेन विविदिषन्ति । दानेन । दानमपि पाप-
क्षयहेतुत्वाद्धर्मवृद्धिहेतुत्वाच्च । तपसा, तप इत्यविशेषेण कृच्छ्रचाद्रायणा-
दिप्राप्तौ विशेषणमनाशकेनेति । कामानशनमनाशकं न तु भोजनानिवृत्तिः ।
भोजननिवृत्तौ म्रियत एव नात्मवेदनम् । वेदानुवचनयज्ञदानतपःशब्देन सर्वमेव
नित्यं कर्मोपलक्ष्यते । एवं काम्यवर्जितं नित्यं कर्मजातं सर्वमात्मज्ञानोत्पत्तिद्वारेण
मोक्षसाधनत्वं प्रतिपद्यते । एवं कर्मकाडेनास्य एकवाक्यतावगतिः । एवं यथो-
क्तेन न्यायेन एतमेवात्मानं विदित्वा यथाप्रकाशितं मुनिर्भवति, मननान्मुनि-
योगी भवतीत्यर्थः । एतमेव विदित्वा मुनिर्भवति नान्यम् । नन्वन्यवेदनेऽपि
मुनित्वं स्यात् कथमवधार्यत एतमेवेति ? बाढं, अन्यवेदनेऽपि मुनिर्भवेत् ।
किन्वन्यवेदने न मुनिरेव स्यात्किं तर्हि, कर्म्यपि भवेत्स । एतत्त्वोपनिषदः पुरुषं
विदित्वा मुनिरेव स्यात्तु कर्मा । अतोऽसाधारणं मुनित्वं विवक्षितमस्येत्यव-
धारयति एतमेवेति । एतस्मिन्हि विदिते केन कं पश्येदित्येवं क्रियासंभवात्मनः-

मेव स्यात् । किञ्च एतमेवात्मानं स्व लोकमिच्छन्त प्रार्थयन्त प्रव्राजिन-
प्रव्रजनशीला प्रव्रजन्ति प्रकर्षेण व्रजन्ति, सर्वाणि कर्माणि संन्यस्यन्तीत्यर्थः ॥

एतमेव लोकमिच्छन्त इत्यवधारणाच्च बाह्यलोकत्रयेऽसूना पारिव्राज्येऽ-
धिकार इति गम्यते । न हि गमाद्वारं प्रतिपित्सु काशीदेशनिवासी पूर्वाभिमुख
प्रीति । तस्माद्बाह्यलोकत्रयार्थिना पुत्रकर्मापरब्रह्मविद्या साधनम् । “पुत्रेणायं
लोको जय्यो नान्येन कर्मणा” इत्यादि श्रुते । अतस्तदर्थिभि पुत्रादिसाधनं
प्रत्याख्याय न पारिव्राज्यं प्रतिपत्तु युक्तम् । अतस्साधनत्वात्पारिव्राज्यस्य ।
तस्मादेतमेव लोकमिच्छन्त प्रव्रजन्तीति युक्तमवधारणम् । आत्मलोकप्राप्तिर्हि
अविद्यानिवृत्तौ स्वात्मन्यवस्थानमेव । तस्मादात्मानं चैल्लोकमिच्छति यः, तस्य
सर्वं क्रियोपरम एव आत्मलोकसाधनं मुख्यमंतरंगम् । यथा पुत्रादिरेव बाह्यलोक-
त्रयस्य । पुत्रादिकर्मण आत्मलोकं प्रत्यसाधनत्वात् । असंभवनं च विरुद्धत्व-
मवाचाम । तस्मादात्मानं लोकमिच्छन्त प्रव्रजन्त्येव, सर्वक्रियाम्यो निर्वर्ते-
रन्नेवेत्यर्थः । यथा च बाह्यलोकत्रयार्थिनः प्रतिनियतानि पुत्रादीनि साधनानि
विहितानि, एवमात्मलोकार्थिनः सर्वैषणानिवृत्ति पारिव्राज्यं ब्रह्मविदो विधी-
यत एव ॥

कुत पुनस्ते आत्मलोकार्थिनः प्रव्रजन्त्येवेत्युच्यते ? तत्र अर्थवादवाक्य-
रूपेण हेतु दर्शयति । एतद्ध स्म वै तत् । तदेतत्पारिव्राज्ये कारणमुच्यते—
ह स्म वै किल पूर्वेऽतिक्रान्तकालीना विद्वांस आत्मज्ञा प्रजा कर्मापरब्रह्म-
विद्या च । प्रजोपलक्षितं हि त्रयमेतद्बाह्यलोकत्रयसाधनं निर्दिश्यते प्रजामिति ।
प्रजा किं ? न कामयन्ते । पुत्रादिलोकत्रयसाधनं नानुतिष्ठन्तीत्यर्थः । नन्व-
परब्रह्मदर्शनमनुतिष्ठन्त्येव । तद्वलाद्धि व्युत्थानम् । न । अपवादात् । ‘ब्रह्म त
परादायोऽन्यत्रात्मनो ब्रह्म वेद’ ‘सर्वं तं परादात्’ इत्यपरब्रह्मदर्शनमप्यपवद-
त्येव । अपरब्रह्मणोऽपि सर्वमभ्यान्तर्भावात् । ‘यत्र नान्यत्पश्यति’ इति च ।
पूर्वापरबाह्यान्तरदर्शनप्रतिषेधाच्च ‘अपूर्वमनपरमनंतरमबाह्य’ इति । ‘तत्केन
क पश्येद्विजानीयात्’ इति च । तस्माच्च आत्मदर्शनव्यतिरेकेणान्यत् व्युत्थान-
कारणमपेक्षते ॥

क पुनस्तेषामभिप्राय इत्युच्यते— किं प्रयोजनं फलं साध्यं करिष्याम-
प्रजया साधनेन । प्रजा हि बाह्यलोकसाधनं निर्ज्ञाता । स च बाह्यलोको

नास्त्यस्माकमात्मव्यतिरिक्त । सर्वं ह्यस्माकमात्मभूतमेव, सर्वस्य च वयमात्म-
भूताः । आत्मा च न आत्मत्वादेव न केनचित्साधनेनोत्पाद्य आप्यो विकार्य
संस्कार्यो वा । यदप्यात्मयाजिन संस्कारार्थं कर्मेति, तदपि कार्यकरणात्मदर्शन-
विषयमेव । इदं मेऽनेनाग संस्कियते इत्यंगागित्वादिश्रवणात् । न हि विज्ञानघ-
नैकरसनैरन्तर्यदर्शिन अंगागिसंस्कारोपधानदर्शनं सम्भवति । तस्मान्न किञ्चित्प्र-
जादिसाधनं करिष्याम । अविदुषा हि तत्प्रजादिसाधनं कर्तव्यं फलम् ।
न हि मृगतृष्णिकायामुदकपानाय तदुदकदर्शी प्रवृत्त इति तत्रोषरमात्रमुदका-
भावं पश्यतोऽपि प्रवृत्तिर्युक्ता । एवमस्माकमपि परमार्थात्मलोकदर्शना प्रजा-
दिसाधनसाध्ये मृगतृष्णिकादिसमेऽविद्वद्दर्शनविषये न प्रवृत्तिर्युक्तेत्यभिप्रायः ॥

तदेतदुच्यते— येषामस्माकं परमार्थदर्शना न अयमात्मा अशना-
यादिविनिर्मुक्त साध्वसाधुभ्यामविकार्योऽयं लोकः फलमभिप्रेतम् । न चास्या-
त्मनः साध्यसाधनादिसर्वससारधर्मविनिर्मुक्तस्य साधनं किञ्चिदेषितव्यम् ।
साध्यस्य हि साधनान्वेषणा क्रियते । असाध्यस्य साधनान्वेषणाया हि जल-
बुद्ध्या स्थल इव तरणं कृतं स्यात् । खे वा शाकुनपदान्वेषणम् । तस्मादेतं
आत्मानं विदित्वा प्रव्रजेयुरेव ब्राह्मणाः, न कर्मरभेरन्नित्यर्थः । यस्मात्पूर्वं
ब्राह्मणा एव विद्वांसः प्रजामकामयमानाः । त एवं साध्यसाधनसव्यवहारं
निन्दन्तोऽविद्वद्विषयोऽयमिति कृत्वा, किं कृतवन्त इत्युच्यते— ते ह स्म किल
पुत्रैषणायाश्च वित्तैषणायाश्च लोकैषणायाश्च व्युत्थायाश्च भिक्षाचर्यं चरन्तीत्यादि
व्याख्यातम् ॥

तस्मादात्मानं लोकमिच्छन्तः प्रव्रजन्ति प्रव्रजेयुः, इत्येष विधिरर्थवादेन
संगच्छते । न हि सार्थवादस्यास्य लोकस्तुल्याभिमुख्यमुपपद्यते । प्रव्रजन्ती-
त्यस्यार्थवादारूपो हि एतद्द्वयं स्म इत्यादिरुत्तरो ग्रन्थः । अर्थवादश्चेन्नार्थवादान्त-
रमपेक्षेत । अपेक्षेत तु एतद्द्वयं स्मेत्याद्यर्थवादं प्रव्रजन्तीत्येतत् ॥

यस्मात्पूर्वं विद्वांसः प्रजादिकर्मभ्यो निवृत्ताः प्रव्रजितवन्त एव, तस्माद-
धुनातना अपि प्रव्रजन्ति प्रव्रजेयुः, इत्येवं संबध्यमानं न लोकस्तुल्याभिमुखं
भविष्यतीति । विज्ञानसमानकर्तृत्वोपदेशादित्यादिना अवोचाम । वेदानु-
वचनादिसहपाठाच्च । यथा आत्मवेदनसाधनत्वेन विहितानां वेदानुवचनादीनां
अथार्थत्वमेव, नार्थवादत्वं, तथा तैरेव सह पठितस्य पारिव्राज्यस्य आत्मलोक-

प्राप्तिसाधनत्वेन अर्थवादत्वमयुक्तम् । फलविभागोपदेशाच्च । ‘एतमेवात्मानं लोकं विदित्वा’ इत्यन्यस्माद्वाह्याल्लोकादात्मानं फलान्तरत्वेन प्रविभजति । यथा ‘पुत्रेणैवायं लोको जय्यो नान्येन कर्मणा, कर्मणा पितृलोकः’ इति । न च प्रव्रजन्तीत्येतत्प्राप्तवल्लोकस्तुतिपरम् । प्रधानवच्चार्थवादापेक्षम् । सकृत् श्रुतं स्यात् । तस्मात् भ्रान्तिरेवैषा लोकस्तुतिपरमिति ॥

न चानुष्ठेयेन पारिव्राज्येन स्तुतिरूपपद्यते । यदि पारिव्राज्यमनुष्ठेयमपि सदन्यस्तुत्यर्थं स्यात् दर्शपूर्णमासादीनामप्यनुष्ठेयानां स्तुत्यर्थता स्यात् । न चान्यत्र कर्तव्यता एतस्माद्विषयान्निर्ज्ञाता यत इह स्तुत्यर्थो भवेत् । यदि पुन क्वचिद्विधिः परिकल्प्येत पारिव्राज्यस्य, स इहैव मुख्यो नान्यत्र संभवति । यदप्यनधिकृतविषये पारिव्राज्यं परिकल्प्यते, तत्र वृक्षाद्यारोहणाद्यपि पारिव्राज्यवत्कल्प्येत । कर्तव्यत्वेन अनिर्ज्ञातत्वाविशेषात् । तस्मात्स्तुतित्वगंधोऽप्यत्र न शक्यः कल्पयितुम् ॥

यद्ययमात्मा लोकं इध्यते, किमर्थं तत्प्राप्तिसाधनत्वेन कर्माण्येव नारभेरन् किं पारिव्राज्येनेति । अत्रोच्यते—अस्यात्मलोकस्य कर्मभिरसंबन्धात् । यमात्मानमिच्छन्तः प्रव्रजेयुः, स आत्मा साधनत्वेन फलत्वेन च उत्पाद्यत्वादिप्रकाराणामन्यतमत्वेनापि कर्मभिर्न संबध्यते । तस्मात्स एष नेति नेत्यात्माऽगृह्यो न हि गृह्यते इत्यादिलक्षणः । यस्मादेवंलक्षण आत्मा कर्मफलसाधनासंबन्धी सर्वसंसारधर्मविलक्षणः अशनायाद्यतीतः अस्थूलादिधर्मवान् अजोऽजरोऽमरोऽमृतोऽभयः सैधवघनवद्विज्ञानैकरसस्वभावः स्वयज्योतिः एक एवाद्वयः अपूर्वोऽनपरोऽनंतरोऽबाह्य इत्येतदागमतस्तर्कतश्च स्थापितं, विशेषतश्चेह जनक-याज्ञवल्क्यसंवादेऽस्मिन्, तस्मादेवंलक्षण आत्मनि विदित आत्मत्वेन नैव कर्मरंभ उपपद्यते । तस्मादात्मा निर्विशेषः । न हि चक्षुष्मान्पथि प्रवृत्तोऽहनि कूपे कंटके वा पतति । कृल्लस्य च कर्मफलस्य विद्याफलेऽन्तर्भावात् । न चायत्नप्राप्ये वस्तुनि विद्वान्यत्नमातिष्ठति । “अर्के चेन्मधु विदेत किमर्थं पर्वतं व्रजेत् । इष्टस्यार्थस्य संप्राप्तौ को विद्वान्यत्नमाचरेत्” । “सर्वं कर्माखिलं पार्थ ज्ञाने परिसमाप्यते” इति गीतासु । इहापि चैतस्यैव परमानंदस्य ब्रह्म-वित्प्राप्यस्यान्यानि भूतानि मात्रासुपजीवन्तीत्युक्तम् । अतो ब्रह्मविदां न कर्मरंभः ॥

यस्मात्सर्वैषणाविनिवृत्तः स एष नेति नेत्यात्मानमात्मत्वेनोपगम्य तद्रूपेणैव वर्तते, तस्मादेतमेवविदं नेति नेत्यात्मभूत उ हैवैते वक्ष्यमाणे न तरतो न प्राप्नुत, इति युक्तमेवेति वाक्यशेषः । के ते इत्युच्यते— अतोऽस्मान्निमित्ताच्छरीरधारणादिहेतोः, पापमपुण्यं कर्माकरवं कृतवानस्मि, कष्टं खलु मम वृत्तं अनेन पापेन कर्मणाह नरकं प्रतिपत्स्ये, इति योऽयं पश्चात्पापं कर्म कृतवत् परितोषः, स एनं नेति नेत्यात्मभूतं न तरति । तथा अतः कल्याणं फलविषयकामान्निमित्तात् यज्ञदानादिलक्षणं पुण्यं शोभनं कर्म कृतवानस्मि । अतोऽहमस्य फलं सुखमुपभोक्ष्ये देहान्तरं इत्येषोऽपि हर्षस्तं न तरति । उभे उ हैवैष ब्रह्मविदेते कर्मणी तरति पुण्यपापलक्षणे । एवं ब्रह्मविदो संन्यामिन उभे अपि कर्मणी क्षीयते पूर्वजन्मनि कृते ये ते, इह जन्मनि कृते ये ते च । अपूर्वे च नारभ्येते । किंच नैनं कृताकृते, कृतं नित्यानुष्ठानमकृतं तस्यैवाक्रिया, ते अपि कृताकृते, एनं न तपत । अनात्मज्ञ हि कृतं फलदानेनाकृतं प्रत्यवायोत्पादनेन तपत । अयं तु ब्रह्मविदात्मविद्यामिना सर्वाणि कर्माणि भस्मीकरोति । “यथैवासि समिद्धोऽग्निः” इत्यादिस्मृतं । शरीरारम्भकयोस्तु उपभोगेनैव क्षयः । अतो ब्रह्मविदकर्मसंबन्धी ॥२२॥

तदेतद्वचाऽभ्युक्तम् । एष नित्यो महिमा ब्राह्मणस्य न वर्धते कर्मणा नो कनीयान् । तस्यैवं स्यात्पदवित्तं विदित्वा न लिप्यते कर्मणा पापकेनेति । तस्मादेवविच्छिन्नतो दान्त उपरतस्तिष्ठु समाहितो भूत्वात्मन्येवात्मानं पश्यति सर्वमात्मानं पश्यति नैनं पाप्मा तरति सर्वं पाप्मानं तरति नैनं पाप्मा तपति सर्वं पाप्मानं तपति विपापो विरजोऽविचिकित्सो ब्राह्मणो भवत्येष ब्रह्मलोकं सन्नाडेन प्रापितोऽसीति होवाच याज्ञवल्क्यः । सोऽहं भगवते विदेहान्ददामि मां चापि सह दास्यायेति ॥२३॥

तदेतद्वस्तु ब्राह्मणेनोक्तमृचा मंत्रेणाभ्युक्तं प्रकाशितम् । एष नेति नेत्यादिलक्षणो नित्यो महिमा । अन्ये तु महिमानं कर्मकृता इत्यनित्या । अयं तु द्विलक्षणो महिमा स्वाभाविकत्वाच्चित्त्यो ब्रह्मविदो ब्राह्मणस्य त्यक्तसर्वैषणस्य कृतोऽस्य नित्यत्वमिति हेतुमाह— कर्मणा न वर्धते शुभलक्षणेन कृतेन वृद्धिलक्षणा विक्रिया न प्राप्नोति । अशुभेन कर्मणा नो कनीयान्नाप्यपक्षयलक्षणा विक्रिया प्राप्नोति । उपचयापचयहेतुभूता एव हि सर्वा विक्रिया

इत्येताभ्या प्रतिषिध्यन्ते । अतोऽविक्रियत्वान्नित्य एष महिमा । तस्मात्तस्यैव महिम्न स्याद्भवेत्पदविस्पदस्य वेत्ता । पश्यते गम्यते ज्ञायत इति महिम्न स्वरूपमेव पदं तस्य पदस्य वेदिता । किं तत्पदवेदनेन स्यादित्युच्यते— त विदित्वा महिमानं न लिप्यते न सबध्यते कर्मणा पापकेन धर्माधर्मलक्षणेन । उभयमपि पापकमेव विदुष ॥

यस्मादेवमकर्मसबवी एष ब्राह्मणस्य महिमा नेति नेत्यादिलक्षण , तस्मादेवविच्छान्तो बाह्येन्द्रियव्यापारत उपशान्त , तथा दान्तोऽन्त करणतृष्णातो निवृत्त , उपरत सर्वैषणाविनिर्मुक्त सन्यामी, तितिक्षुर्द्रव्यसहिष्णु समाहित इन्द्रियात करणचलनरूपाद्यावृत्त्य ऐकाग्र्यरूपेण समाहितो भूत्वा । तदेतदुक्तं पुरस्तात् ‘बाल्यं च पाडित्यं च निर्विद्यं’ इति । आत्मन्येव स्वे कार्यकरणसंघाते आत्मानं प्रत्यक्चेतयितारं पश्यति । तत्र किं तावन्मात्र परिच्छिन्नं ? नेत्युच्यते— सर्वं समस्तमात्मानमेव पश्यति, नान्यदात्मव्यतिरिक्तं वालाग्रमात्रमप्यस्तीत्येव पश्यति । मननान्मुनिर्भवति, जाग्रत्स्वप्नसुषुप्ताख्यं स्थानत्रयं हित्वा । एव पश्यन्तं ब्राह्मणं नैनं पाप्मा पुण्यपापलक्षणस्तरति, न प्राप्नोति । अयं तु ब्रह्मवित् सर्वं पाप्मानं तरत्यात्मभावेनैव व्याप्नोत्यतिक्रामति । नैनं पाप्मा कृताकृतलक्षणं तपति इष्टफलप्रत्यवायोत्पादनाभ्याम् । सर्वं पाप्मानमयं तपति ब्रह्मवित्सर्वात्मदर्शनबहिना भस्मीकरोति । स एष एवंविद्विपापो विगतधर्माधर्मो, विरजो विगतरजो, रजःकामो विगतकाम , अविचिकित्स छिन्नसशय , अहमस्मि सर्वात्मा पर ब्रह्मेति निश्चितमतिर्ब्राह्मणो भवति ॥

अयं त्वेवभूत एतस्यामवस्थाया मुख्यो ब्राह्मणः प्रागेतस्माद्ब्रह्मस्वरूपावस्थानाद्गौणमस्य ब्राह्मण्यम् । एष ब्रह्मलोको, ब्रह्मैव लोको ब्रह्मलोको मुख्यो निरुपचरित सर्वात्मभावलक्षणो, हे सम्राट् । एनं ब्रह्मलोकं परिप्रापितोऽसि अभयं नेति नेत्यादिलक्षणमिति होवाच याज्ञवल्क्य ॥

एवं ब्रह्मभूतो जनको याज्ञवल्क्येन ब्रह्मभावमापादितः प्रत्याह— सोऽहं त्वया ब्रह्मभावमापादितः सन्भगवते तुभ्यं विदेहान्देशान्मम राज्यं समस्तं ददामि, मां च सह विदेहैर्दास्याय दासकर्मणे ददामीति च शब्दात्संबध्यते ॥

परिसमापिता ब्रह्मविद्या सह संन्यासेन सागा सेतिकर्तव्यताका । परि-
समाप्त परमपुरुषार्थ । एतावत्पुरुषेण कर्तव्यं, एषा निष्ठैषा परा गति ,
एतन्नि श्रेयसं, एतत्प्राप्य कृतकृत्यो ब्राह्मणो भवत्येतत्सर्ववेदानुशासनमिति ॥२३॥

स वा एष महानज आत्माऽन्नादो वसुदानो विंदते वसु य एव
वेद ॥२४॥

योऽयं जनकयाज्ञवल्क्याख्यायिकाया व्याख्यात आत्मा स वा एष
महानज आत्माऽन्नाद सर्वभूतस्थ सर्वान्नानामत्ता, वसुदानो वसु यनं सर्वप्राणि-
कर्मफल तस्य दाता, प्राणिना यथाकर्म फलेन योजयितेत्यर्थ । तमेतमजमन्नादं
वसुदानमात्मानं अन्नादवसुदानगुणाभ्या युक्त यो वेद, स सर्वभूतेष्वात्मभूतोऽन्न-
मत्ति, विंदते च वसु सर्व कर्मफलजातं लभते सर्वात्मत्वादेव, य एव यथोक्त
वेद । अथवा दृष्टफलार्थिभिरप्येवगुण उपास्य । तेनान्नादो वसोश्च लब्धा,
दृष्टेनैव फलेनान्नानृत्वेन गोश्वादिना चास्य योगो भवतीत्यर्थ ॥

स वा एष महानज आत्माऽजरोऽमरोऽमृतोऽभयो ब्रह्माभय वै ब्रह्माभय
हि वै ब्रह्म भवति य एव वेद ॥२५॥ इति चतुर्थं ब्राह्मणम् ॥

इदानीं समस्तस्यैव आरण्यकस्य योऽर्थ उक्त , स समुच्चित्यास्या कंडि-
काया निर्दिश्यते, एतावान्समस्तारण्यकार्य इति । स वा एष महानज आमाऽ-
जरो न जीर्यत इति, न विपरिणमत इत्यर्थ । अमरो, यस्माच्चाजरस्तस्माद-
मरो, न म्रियत इत्यमर । यो हि जायते जीर्यते च, स विनश्यति म्रियते वा ।
अयं त्वजत्वादजरत्वाच्चाविनाशी यतोऽत एवामृत । यस्माज्जनिप्रमृतिभि
त्रिभिर्भावविकारैर्वर्जित तस्मादितररपि भावविकारैस्त्रिभि तत्कृतैश्च कामकर्म-
मोहादिभिर्मृत्युरूपैर्वर्जित इत्येतत् । अभयोऽत एव । यस्माच्चैव पूर्वोक्तविशेषण ,
तस्माद्भयवर्जितः । भयं च हि नामाविद्याकार्यं, तत्कार्यप्रतिषेधेन भावविकार-
प्रतिषेधेन चाविद्याया प्रतिषेध सिद्धो वेदितव्य । अभय आत्मा एवंगुण-
विशिष्ट किमसौ ब्रह्म परिवृढं निरतिशय महदित्यर्थ । अभयं वै ब्रह्म ।
प्रसिद्धमेतल्लोकेऽभयं ब्रह्मेति । तस्माद्युक्त एवंगुणविशिष्ट आत्मा ब्रह्मेति ॥

य एवं यथोक्तमात्मानमभयं ब्रह्म वेद, सोऽभय हि वै ब्रह्म भवति ।
एष सर्वस्या उपनिषद् संक्षिप्तोऽर्थ उक्त । एतस्यैवार्थस्य मम्यक्प्रबोधाय
उत्पत्तिस्थितिप्रलयादिकल्पना क्रियाकारकफलाध्यारोपणा च आत्मनि कृता ।

तदपोहेन च नेति नेतीत्यध्यारोपितविशेषापनयद्वारेण पुन तत्त्वमावेदितम् । यथा एकप्रभृत्यापरार्धसंख्यास्वरूपपरिज्ञानाय रेखाध्यारोपणं कृत्वैकेयं रेखा दशेयं शतेयं सहस्रेयमिति ग्राहयति, अवगमयति संख्यास्वरूपं केवलं, न तु संख्याया रेखात्मत्वमेव । यथाच अकारादीन्यक्षराणि विजिग्राहयिषु पत्रमर्षिरेखादि-संयोगोपायमास्थाय वर्णानां सतत्त्वमावेदयति, न पत्रमध्याद्यात्मतामक्षराणां ग्राहयति, तथा चेह उत्पत्त्याद्यनेकोपायमास्थायैकं ब्रह्मतत्त्वमावेदितम् । पुन तत्कल्पितोपायजनितविशेषपरिशोधनार्थं नेति नेतीति तत्त्वोपसंहारः कृतः । तदुपसंहृतं पुन परिशुद्धं केवलमेव सफलं ज्ञानं अंतेऽस्या कडिकायामिति ॥२५॥ इति चतुर्थं ब्राह्मणम् ॥

४४—

आगमप्रधानेन मधुकाडेन ब्रह्मतत्त्वं निर्धारितम् । पुनस्तस्यैव उपपत्ति-प्रधानेन याज्ञवल्कीयेन काडेन पक्षप्रतिपक्षपरिग्रहं कृत्वा विगृह्यवादेन विचारितम् । शिष्याचार्यसंबन्धेन च षष्ठे प्रश्नप्रतिवचनन्यायेन सविस्तरं विचार्योपसंहृतम् । अयेदानीं निगमनस्थानीयं मैत्रेयीब्राह्मणमारभ्यते । अयं च न्यायो वाक्यकोविदैः परिगृहीतो— “हेत्वपदेशान्प्रतिज्ञायां पुनर्वचनं निगमनं” इति । अथवा आगमप्रधानेन मधुकाडेन यदमृतत्वसाधनं ससंन्यासमात्मज्ञानमभिहितं, तदेव तर्केणाप्यमृतत्वसाधनं ससंन्यासमात्मज्ञानमविगम्यते । तर्कप्रधानं हि याज्ञवल्कीयं काडम् । तस्माच्छास्त्रतर्काभ्यां निश्चितमेतद्यदेतदात्मज्ञानं ससंन्यास-अमृतत्वसाधनमिति । तस्मात् शास्त्रश्रद्धावद्भिः अमृतत्वप्रतिपित्सुभिः एतत्प्रतिपत्तव्यमिति । आगमोपपत्तिभ्यां हि निश्चितोऽर्थः श्रद्धेयो भवत्यव्यभिचार-दिति । अक्षराणां तु चतुर्थे यथा व्याख्यातोऽर्थः, तथा प्रतिपत्तव्योऽत्रापि । यान्यक्षराण्यव्याख्यातानि तानि व्याख्यास्यामः ॥

अथ ह याज्ञवल्क्यस्य द्वे भार्ये बभूवतुर्मात्रेयी च कात्यायनी च तयोर्हं मैत्रेयी ब्रह्मवादिनी बभूव स्त्रीप्रज्ञैव तर्हि कात्यायन्यथ ह याज्ञवल्क्योऽन्यद्वृत्तमुपाकरिष्यन् ॥१॥

अथेति हेतुपदेशानन्तर्यप्रदर्शनार्थः । हेतुप्रधानानि हि वाक्यान्यतीतानि । तदन्तरमागमप्रधानेन प्रतिज्ञातोऽर्थो निगम्यते मैत्रेयीब्राह्मणेन । ह-शब्दो वृत्तावद्योतकः । याज्ञवल्क्यस्यैष किल द्वे भार्ये पत्न्यौ बभूवतुरास्ता, मैत्रेयी

च नामत एकाऽपरा कात्यायनी नामत । तयोर्भार्ययोर्मैत्रेयी ह किल ब्रह्म-
वादिनी ब्रह्मवदनशीला बभूव आसीत् । स्त्रीप्रज्ञा, स्त्रिया योचिता सा स्त्रीप्रज्ञा,
सैव यस्या प्रज्ञा गृहप्रयोजनान्वेषणालक्षणा सा स्त्रीप्रज्ञैव तर्हि तस्मिन्काले
आसीत्कात्यायनी । अथैवं सति ह किल याज्ञवल्क्योऽन्यत् पूर्वस्माद्गार्हस्थ्य-
लक्षणात् वृत्तात् पारिव्राज्यलक्षणं वृत्तमुपाकरिष्यन्नुपचिकीर्षु सन् ॥

मैत्रेयीति होवाच याज्ञवल्क्य प्रव्रजिष्यन्वा अरेऽहमस्मात्स्थानादस्मि
हन्त तेऽनया कात्यायन्याऽन्त करवाणीति ॥२॥

हे मैत्रेयीति ज्येष्ठा भार्यामामंत्रयामास । आमंत्र्य चोवाच ह—प्रव्र-
जिष्यन्पारिव्राज्य करिष्यन्वै अरे मैत्रेय्यस्मात्स्थानाद्गार्हस्थ्यदहमस्मि भवामि ।
मैत्रेय्यनुजानीहि माम् । हतेच्छसि यदि, तेऽनया कात्यायन्याऽन्तं करवाणो-
ल्यादि व्याख्यातम् ॥

सा होवाच मैत्रेयी यन्नु म इय भगो. सर्वा पृथिवी वित्तेन पूर्णा
स्यात्स्या न्वह तेनामृताहो३ नेति नेति होवाच याज्ञवल्क्यो यथैवोपकरण-
वतां जीवित तथैव ते जीवितं स्यादमृतत्वस्य तु नाशास्ति वित्तेनेति ॥३॥

सा होवाच मैत्रेयी येनाह नामृता स्यां किमहं तेन कुर्यां यदेव
भगवान्वेद तदेव मे ब्रूहीति ॥४॥

सैवमुक्तोवाच मैत्रेयी—सर्वेय पृथिवी वित्तेन पूर्णा स्यान्नु किं स्या,
किमहं वित्तसाध्येन कर्मणाऽमृता आहो न स्यामिति । नेति होवाच याज्ञवल्क्य
इत्यादि समानमन्यत् ॥३-४॥

स होवाच याज्ञवल्क्य प्रिया वै खलु नो भवती सती प्रियमबृधद्धत
तर्हि भवत्येतद्दयाख्यास्यामि ते व्याचक्ष्णस्य तु मे निदिध्यासस्वेति ॥५॥

स होवाच प्रियैव पूर्वं खलु नोऽस्मभ्यं भवती, भवन्ती सती, प्रियमेवा-
बृधद्धर्धितवती निर्धारितवत्यसि । अतस्तुष्टोऽहम् । हतेच्छसि चेदमृतत्वसाधनं
ज्ञातु हे भवति, ते तुभ्यं तदमृतत्वमाधनं व्याख्यास्यामि ॥

स होवाच न वा अरे पत्युः कामाय पतिः प्रियो भवत्यात्मनस्तु
कामाय पतिः प्रियो भवति । न वा अरे जायायै कामाय जाया प्रिया
भवत्यात्मनस्तु कामाय जाया प्रिया भवति । न वा अरे पुत्राणां कामाय

पुत्राः प्रिया भवन्त्यात्मनस्तु कामाय पुत्रा. प्रिया भवन्ति । न वा अरे वित्तस्य कामाय वित्तं प्रियं भवत्यात्मनस्तु कामाय वित्तं प्रियं भवति । न वा अरे पशूनां कामाय पशवः प्रिया भवन्त्यात्मनस्तु कामाय पशवः प्रिया भवन्ति । न वा अरे ब्रह्मणः कामाय ब्रह्म प्रियं भवत्यात्मनस्तु कामाय ब्रह्म प्रियं भवति । न वा अरे क्षत्रस्य कामाय क्षत्रं प्रियं भवत्यात्मनस्तु कामाय क्षत्रं प्रियं भवति । न वा अरे लोकानां कामाय लोकाः प्रिया भवन्त्यात्मनस्तु कामाय लोकाः प्रिया भवन्ति । न वा अरे देवानां कामाय देवाः प्रिया भवन्त्यात्मनस्तु कामाय देवाः प्रिया भवन्ति । न वा अरे वेदानां कामाय वेदाः प्रिया भवन्त्यात्मनस्तु कामाय वेदाः प्रिया भवन्ति । न वा अरे भूतानां कामाय भूतानि प्रियाणि भवन्त्यात्मनस्तु कामाय भूतानि प्रियाणि भवन्ति । न वा अरे सर्वस्य कामाय सर्वं प्रियं भवत्यात्मनस्तु कामाय सर्वं प्रियं भवति । आत्मा वा अरे द्रष्टव्यं श्रोतव्यं मन्तव्यं निदिध्यासितव्यं मैत्रेय्यात्मनि खल्वरे दृष्टे श्रुते मते विज्ञात इदं सर्वं विदितम् ॥६॥

आत्मनि खल्वरे मैत्रेयि दृष्टे । कथं दृष्टं आत्मनीति, उच्यते— पूर्वं आचार्यागमाभ्यां श्रुते, पुनस्तर्केणोपपत्त्या मते विचारिते । श्रवणं त्वागममात्रेण, मते उपपत्त्या, पश्चाद्विज्ञाते एवमेतन्नान्ययेति निर्धारिते । किं भवतीत्युच्यते— इदं विदितं भवति । इदं सर्वमिति यदात्मनोऽन्यत् । आत्मव्यतिरेकेणाभावात् ॥

ब्रह्म तं परादाद्योऽन्यत्रात्मनो ब्रह्म वेद क्षत्रं तं परादाद्योऽन्यत्रात्मनः क्षत्रं वेद लोकास्तं परादुर्योऽन्यत्रात्मनो लोकान्वेद देवास्तं परादुर्योऽन्यत्रात्मनो देवान्वेद वेदास्तं परादुर्योऽन्यत्रात्मनो वेदान्वेद भूतानि तं परादुर्योऽन्यत्रात्मनो भूतानि वेद सर्वं तं परादाद्योऽन्यत्रात्मनः सर्वं वेदेदं ब्रह्मेदं क्षत्रमिमे लोका इमे देवा इमे वेदा इमानि भूतानीदं सर्वं यदयमात्मा ॥७॥

स यथा तुन्दुर्मेहन्यमानस्य न बाह्याञ्छब्दाञ्छक्नुयाद्ग्रहणाय तुन्दुर्भेस्तु ग्रहणेन तुन्दुर्भ्याघातस्य वा शब्दो गृहीतः ॥८॥ स यथा शस्त्रस्य ध्मायमानस्य न बाह्याञ्छब्दाञ्छक्नुयाद्ग्रहणाय शस्त्रस्य तु ग्रहणेन शस्त्रध्मस्य वा शब्दो गृहीतः ॥९॥ स यथा वीणायै बाष्पमानायै न बाह्या-

च्छब्दाच्छब्दनुयाद्ग्रहणाय वीणायै तु ग्रहणेन वीणावादस्य वा शब्दो गृहीतः ॥१०॥

तमयथार्थदर्शिनं परादात्पराकुर्यात्कैवल्यसंबन्धिनं कुर्यादयमनात्मस्वरूपेण मा पश्यतीत्यपराधादिति भावः ॥७—१०॥

स यथाद्रैधाग्नेरभ्याहितस्य पृथग्धूमा विनिश्चरन्त्येवं वा अरेऽस्य महतो भूतस्य निश्चसितमेतद्यद्वेदो यजुर्वेदः सामवेदोऽथर्वागिरस इतिहास पुराण विद्या उपनिषद् श्लोकाः सूत्राण्यनुव्याख्यानानि व्याख्यानानीष्ट हुतमाशितं पायितमयं च लोकः परश्च लोकः सर्वाणि च भूतान्यस्यैवैतानि सर्वाणि निश्चसितानि ॥११॥

स यथा सर्वासामपा समुद्र एकायनमेव सर्वेषा स्पर्शानां त्वगेकायनमेव सर्वेषा गधाना नासिके एकायनमेव सर्वेषां रसानां जिह्वैकायनमेव सर्वेषां रूपाणां चक्षुरेकायनमेव सर्वेषा शब्दानां श्रोत्रमेकायनमेव सर्वेषां संकल्पानां मन एकायनमेव सर्वासां विद्यानां हृदयमेकायनमेव सर्वेषां कर्मणां हस्तावेकायनमेव सर्वेषामानदानामुपस्थ एकायनमेव सर्वेषां विसर्गाणां पायुरेकायनमेव सर्वेषामध्वना पादावेकायनमेव सर्वेषा वेदानां वागेकायनम् ॥१२॥

चतुर्थे शब्दनिश्वासेनैव लोकार्थनिश्वासः सामर्थ्यादुक्तो भवतीति पृथङ्नोक्तः । इह तु सर्वशास्त्रार्थोपसंहार इति कृत्वा अर्थप्राप्तोप्यर्थं स्पष्टीकर्तव्य इति पृथगुच्यते ॥

स यथा सैधवघनोऽनतरोऽबाह्य कृत्स्नो रसघन एवैव वा अरेऽयमात्माऽनतरोऽबाह्य कृत्स्नः प्रज्ञानघन एवैतेभ्यो भूतेभ्यः समुत्थाय तान्येवानुविनश्यति न प्रेत्य संज्ञास्तीत्यरे ब्रवीमीति होवाच याज्ञवल्क्यः ॥१३॥

सर्वकार्यप्रलये विद्यानिमित्ते सैधवघनवदनंतरोऽबाह्य कृत्स्न प्रज्ञानघन एक आत्मावतिष्ठते । पूर्वं तु भूतमात्रासंसर्गविशेषाल्लब्धविशेषविज्ञान सन् । तस्मिन्प्रविलापिते विद्यया विशेषविज्ञाने ताभिमित्ते च भूतसंसर्गे न प्रेत्य संज्ञास्तीत्येवं याज्ञवल्क्येनोक्ता ॥

सा होवाच मैत्रेय्यत्रैव मा भगवान्मोहान्तमापीपिपन्न वा अहमिमं

विजानामीति स होवाच न वा अरेऽहं मोहं ब्रवीम्यविनाशी वा अरेऽयमात्माऽनुच्छित्तिधर्मा ॥१४॥

सा होवाच—अत्रैव मा भगवानेतस्मिन्नेव वस्तुनि प्रज्ञानघन एव, न प्रेत्य सज्ञास्तीति, मोहान्त मोहमध्यं, आपीपिपदापीपददवगमितवानसि, संमोहितवानसीत्यर्थः । अतो न वा अहमिममात्मान उक्तलक्षणं विजानामि विवेकत इति । स होवाच नाहं मोहं ब्रवीम्यविनाशी वा अरेऽयमात्मा यतः । विनष्टं शीलमस्येति विनाशी न विनाश्यविनाशी, विनाशशब्देन विक्रियाऽविनाशीत्यविक्रिय आत्मेत्यर्थः । अरे मैत्रेयि, अयमात्मा प्रकृतोऽनुच्छित्तिधर्मा । उच्छित्तिरुच्छेदः, उच्छेदोऽन्तो विनाशः, उच्छित्तिधर्मोऽस्येत्युच्छित्तिधर्मा, नोच्छित्तिधर्माऽनुच्छित्तिधर्मा । नापि विक्रियालक्षणो नाप्युच्छेदलक्षणो विनाशोऽस्य विद्यते इत्यर्थः ॥

यत्र हि द्वैतमिव भवति तदितर इतर पश्यति तदितर इतर जिघ्रति तदितर इतर रसयते तदितर इतरमभिवदति तदितर इतरं शृणोति तदितर इतरं मनुते तदितर इतर स्पृशति तदितर इतरं विजानाति यत्र त्वस्य सर्वमात्मैवाभूत्तत्केन क पश्येत्तत्केन क जिघ्रेत्तत्केन क रसयेत्तत्केन क मभिवदत्तत्केन क शृणुयात्तत्केन क मन्वीत तत्केन क स्पृशेत्तत्केन क विजानीयाद्येनेद सर्वं विजानाति तं केन विजानीयात्स एष नेति नेत्यात्माऽगृह्यो न हि गृह्यतेऽशीर्यो न हि शीर्यतेऽसंगो न हि सज्यतेऽसितो न व्यथते न रिष्यति विज्ञातारमरे केन विजानीयादित्युक्तानुशासनासि मैत्रेय्येतावदरे खल्वमृतत्वमिति होक्त्वा याज्ञवल्क्यो विजहार ॥१५॥

॥ इति पंचमं ब्राह्मणम् ॥

चतुर्ष्वपि प्रपाठकेष्वेक आत्मा तुल्यो निर्धारित परं ब्रह्म । उपायविशेषस्तु तस्याधिगमेऽन्यश्चान्यश्च । उपेयस्तु स एवात्मा यश्चतुर्थे 'अथात आदेशो नेति नेति' इति निर्दिष्टः । स एव पंचमे प्राणोपन्यासेन शाकल्ययाज्ञवल्क्यसंवादे निर्धारितः । पुनः पंचमसमाप्तौ पुनर्जनकयाज्ञवल्क्यसंवादे । पुनरिहोपनिषत्समाप्तौ । चतुर्णामपि प्रपाठकानामेतदात्मनिष्ठता, नान्योऽंतराले कश्चिदपि विवक्षितोऽर्थः, इत्येतत्प्रदर्शनायान्ते उपसंहारः स एष नेति नेत्यादि ॥

“अस्मात्प्रकारशतेनापि निरूप्यमाणे तत्त्वे नेति नेत्यात्मैव निष्ठा, नान्या उपलभ्यते तर्केण वा आगमेन वा । तस्मादेतदेवामृतत्वसाधनं यदेतन्नेति नेत्यात्मपरिज्ञानं सर्वसंन्यासश्च इत्येतमर्थमुपसजिहार्षन्नाह— एतावदेतावन्मात्रं यदेतन्नेति नेतीत्यद्वैतात्मदर्शनं, इदं चान्यसहकारिकारणनिरपेक्षमेवारे मैत्रेय्यमृतत्वसाधनम् । यत्पृष्ठवत्यासि, यदेव भगवान्वेद तदेव मे ब्रह्ममृतत्वसाधनमिति, तदेतावदेवेति विज्ञेय त्वया, इति हैव किलामृतत्वसाधनमात्मज्ञानं प्रियायै भार्यायै उक्त्वा याज्ञवल्क्य किं कृतवान्यत्पूर्वं प्रतिज्ञातं ‘प्रव्रजिष्यन्नस्मि’ इति तच्चकार विजहार प्रव्रजितवानित्यर्थः । परिसमाप्ता ब्रह्मविद्या संन्यासपर्यवसाना । एतावानुपदेशः, एतद्वेदानुशासनं, एषा परमनिष्ठा, एष पुरुषार्थकर्तव्यतान्त इति ॥

इदानीं विचार्यते शास्त्रार्थविवेकप्रतिपत्तये । यत आकुलानि हि वाक्यानि दृश्यन्ते “यावज्जीवमग्निहोत्रं जुहुयात्” “यावज्जीवं दर्शपूर्णमासाभ्यां यजेत” “कुर्वन्नेवेह कर्माणि जिजीविषेच्छत समा” “एतद्वै जरामर्यं सत्रं यदग्निहोत्रम्” इत्यादीनि ऐकाग्रम्यज्ञापकानि । अन्यानि च आश्रमान्तरप्रतिपादकानि वाक्यानि ‘विदित्वा व्युत्थाय प्रव्रजन्ति’ “ब्रह्मचर्यं समाप्य गृही भवेद्गृहाद्वनी भूत्वा प्रव्रजेत्” “यदि वेतरया ब्रह्मचर्यादेव प्रव्रजेद्गृहाद्वा वनाद्वा” इति, “द्वावेव पंथानावनुनिष्क्रान्ततरौ भवतः क्रियापथश्चैव पुरस्तात्संन्यासश्च तयोः संन्यास एवातिरेचयति” इति, ‘न कर्मणा न प्रजया धनेन त्यागेनैकेऽमृतत्वमानशु’ इत्यादीनि । तथा स्मृतयश्च “ब्रह्मचर्यवान्प्रव्रजति” “अविशीर्णब्रह्मचर्यो यमिच्छेत्तमावसेत्” “तस्याश्रमविकल्पमेके वृत्ते” तथा— “वेदानधीत्य ब्रह्मचर्येण पुत्रपौत्रानिच्छेत्पावनार्थं पितृणाम् । अग्नीनाधाय विधिवच्छ्रेयज्ञो वनं प्रविश्याथ मुनिर्बुभूषेत्” । “प्राजापत्या निरूप्येष्टिं सर्ववेदसदक्षिणाम् । आत्मन्यग्नीन्समारोप्य ब्राह्मणं प्रव्रजेद्गृहात्” इत्याद्याः ॥

एवं व्युत्थानविकल्पक्रमयेष्टाश्रमप्रतिपत्तिप्रतिपादकानि हि श्रुतिस्मृति-वाक्यानि शतश उपलभ्यन्ते । इतरेतरविरुद्धानि । आचारश्च तद्विदाम् । विप्रतिपत्तिश्च शास्त्रार्थप्रतिपत्तुणां बहुविदामपि । अतो न शक्यते शास्त्रार्थो मंदबुद्धि-भिर्विवेकेन प्रतिपत्तुम् । परिनिष्ठितशास्त्रन्यायबुद्धिभिरेव ह्येषा वाक्यानां विषय-विभागः शक्यतेऽवधारयितुम् । तस्मादेषा विषयविभागज्ञापनाय यथाबुद्धि-सामर्थ्यं विचारयिष्यामः ॥

यावज्जीवश्रुत्यादिवाक्याना अन्यार्थासम्भवात्क्रियावैतन्य एव ब्रह्म-
 “त यज्ञपात्रैर्दहन्ति” इत्यन्त्यकर्मश्रवणात् जरामर्यश्रवणाच्च । लिङ्गाच्च ‘भस्मान्तं
 शरीरं’ इति । न हि पारिव्राज्यपक्षे भस्मान्तता शरीरस्य स्यात् । स्मृतिश्च
 “निषेकादिश्मशानान्तो मत्रैर्यस्योदितो विधिः । तस्य शास्त्रेऽधिकारोऽस्मिञ्ज्ञेयो
 नान्यस्य कस्यचित्” इति ॥

समंत्रकं हि यत्कर्म वेदेनेह विधीयते तस्य श्मशानान्तता दर्शयति स्मृतिः ।
 अधिकाराभावप्रदर्शनाच्च अत्यतमेव श्रुत्यधिकाराभावोऽकर्मिणो गम्यते । अग्न्यु-
 द्वासनापवादाच्च “वरिहा वा एष देवाना योऽग्निमुद्रासयते” इति ॥

ननु व्युत्थानादिविवानाद्वैकल्पिकं क्रियावसानत्वं वेदार्थस्य । न । अन्या-
 र्थत्वात् व्युत्थानादिश्रुतीनाम् । “यावज्जीवमग्निहोत्रं जुहोति” “यावज्जीवं दर्श-
 पूर्णमासाभ्या यजेत” इत्येवमादीना जीवनमात्रनिमित्तत्वाद्यदा न शक्यतेऽन्या-
 र्थता कल्पयितुं, तदा व्युत्थानादिवाक्याना कर्मानधिकृतविषयत्वसंभवात् ।
 ‘कुर्वन्नेवेह कर्माणि जिजोविषेच्छत समा.’ इति च मन्त्रवर्णाज्जरया वा ह्येवास्मा-
 न्मुच्यते मृत्युना वेति च जरा मृत्युभ्यामन्यत्र कर्मवियोगच्छिद्रासम्भवात्कर्मिणा
 श्मशानान्तत्वं न वैकल्पिकम् । काणकुब्जादयोऽपि कर्मण्यनधिकृता अनुप्राप्त्या
 एव श्रुत्येति व्युत्थानाद्याश्रमान्तरविधानं नानुपपन्नम् । पारिव्राज्यक्रमविधानस्य
 अनवकाशत्वमिति चेत् । न । विश्वजित्सर्वमेधयो यावज्जीवविध्यपवादत्वात् ।
 यावज्जीवमग्निहोत्रादिविधे विश्वजित्सर्वमेधयोरेवापवादस्तत्र च क्रमप्रतिपत्ति-
 संभवो “ब्रह्मचर्यं समाप्य गृही भवेद्गृहाद्वनां भूत्वा प्रव्रजेत्” इति । विरोधा-
 नुपपत्तेः । न ह्येवंविषयत्वे पारिव्राज्यक्रमविधानवाक्यस्य कश्चिद्विरोधः क्रम-
 प्रतिपत्तेः । अन्यविषयपरिकल्पनाया तु यावज्जीवविधानश्रुतिः स्वविषयात्सको-
 चिता स्यात् । क्रमप्रतिपत्तेस्तु विश्वजित्सर्वमेधविषयत्वाच्च कश्चिद्वाधः ॥

न, आत्मज्ञानस्यामृतत्वहेतुत्वान्युपगमात् । यत्तावत् ‘आत्मेत्येवोपासीत’
 इत्यारभ्य ‘स एष नेति नेति’ एतदन्तेन प्रथेन यदुपसहृतमात्मज्ञानं, तदमृतत्व-
 साधनमित्यभ्युपगतं भवता । तत्रैतावदेवामृतत्वसाधनं अन्यनिरपेक्षमित्येतच्च
 मृष्यते । तत्र भवन्तं पृच्छामि किमर्थमात्मज्ञानं मर्षयति भवानिति । शृणु
 तत्र कारणं— यथा स्वर्गकामस्य स्वर्गप्राप्त्युपायमज्ञानतोऽग्निहोत्रादि स्वर्गप्राप्ति-
 साधनं ज्ञापयति, तथेहाप्यमृतत्वप्रतिपत्तिः । अमृतत्वप्राप्त्युपायमज्ञानतो ‘यदैव

भगवान्वेद तदेव मे ब्रूहि' इत्येवमाकाशितममृतत्वसाधनं 'एतावदेर' इत्येव-
मादौ वेदने ज्ञाप्यत इति । एवं तर्हि, यथा ज्ञापितमभिहोत्रादि स्वर्गसाधन-
मभ्युपगम्यते, तथेहाग्यात्मज्ञानम् । यथा ज्ञाप्यते तथाभूतमेव अमृतत्व-
साधनमात्मज्ञान अभ्युपगतु युक्तम् । तुल्यप्रामाण्यादुभयत्र ॥

यथेवं किं स्यात् ? सर्वकर्महेतूपमर्दकत्वादात्मज्ञानस्य विद्योद्भवे कर्म-
निवृत्तिः स्यात् । दाराग्निसंबद्धानां तावदभिहोत्रादिकर्मणा भेदबुद्धिविषयसं-
प्रदानकारकसाध्यत्वम् । अन्यबुद्धिपरिच्छेद्या ह्यग्न्यादिदेवता सप्रदानकारकभूता
अतरेण न हि तत्कर्म निर्वर्त्यते । यथा हि सप्रदानकारकबुद्ध्या सप्रदानकारकं
कर्म माधत्वेनोपदिश्यते सेह विद्यया निर्वर्त्यते 'अन्योऽसावन्योऽहमस्मीति न स
वेद' 'देवास्त परादुर्योऽन्यत्रात्मनो देवान्वेद' 'मृत्योः स मृत्युमाप्नोति य इह
नानेव पश्यति' 'एकधेवानुदृष्टव्य' 'सर्वमात्मान पश्यति' इत्यादिश्रुतिभ्यः ।
न च देशकालनिमित्ताद्यपेक्षत्व, व्यवस्थितात्मवस्तुविषयत्वादात्मज्ञानस्य । क्रिया-
यास्तु पुरुषतत्रत्वात्स्यादेशकालनिमित्ताद्यपेक्षत्वम् । ज्ञानं तु वस्तुतत्रत्वान्न
देशकालनिमित्ताद्यपेक्षते । यथाऽग्निरुष्ण आकाशोऽमूर्त इति, तथा आत्म-
विज्ञानमपि ॥

नन्वेव सति प्रमाणभूतस्य कर्मविधेर्निरोधः स्यात् । न च तुल्यप्रमाणयो-
रितरेतरनिरोधो युक्तः । न । स्वाभाविकभेदबुद्धिमात्रानिरोधकत्वात् । नहि विध्य-
तरनिरोधकमात्मज्ञानं, स्वाभाविकभेदबुद्धिमात्रं निरुणाद्धि । तथापि हेत्वपहारात्क-
र्मानुपपत्तेः विधिनरोध एव स्यादिति चेत् । न । कामप्रतिषेधात्काम्यप्रवृत्ति-
निरोधवददोषात् । यथा स्वर्गकामो यजेतेति स्वर्गसाधने यागे प्रवृत्तस्य
कामप्रतिषेधविधेः कामे विहते काम्ययागानुष्ठानप्रवृत्तिरिन्ध्यते । न चैतावता
काम्यविधिर्निरुद्धो भवति । कामप्रतिषेधविधिना काम्यविधेः अनर्थकत्वज्ञाना-
त्प्रवृत्त्यनुपपत्तेः निरुद्ध एव स्यादिति चेत् । भवत्वेवं कर्मविधिनरोधोऽपि ।
यथा कामप्रतिषेधे काम्यविधेः, एवं प्रामाण्यानुपपत्तिः, इति चेत् । अननुष्ठे-
यत्वेऽनुष्ठानुरभावात् अनुष्ठानविध्यानर्थक्यात् अप्रामाण्यमेव कर्मविधीनामिति
चेत् । न । प्रागात्मज्ञानान्प्रवृत्त्युपपत्तेः । स्वाभाविकस्य क्रियाकारकफलभेद-
विज्ञानस्य प्रागात्मज्ञानात्कर्महेतुत्वमुपपद्यत एव । यथा कामविषये दोषविज्ञानो-
त्पत्तेः प्राक्काम्यकर्मप्रवृत्तिहेतुत्वं स्यादेव स्वर्गादीच्छाया स्वाभाविक्याः, तद्वत् ।

तथा सति अनर्थार्थौ वेद इति चेत् । न । अर्थानर्थयोरभिप्रायतंत्रत्वात् । मोक्षमेकं वर्जयित्वा अन्यस्याविद्याविषयत्वात् । पुरुषाभिप्रायतंत्रौ ह्यर्थानर्थौ । मरणादिकाम्येष्टिदर्शनात् । तस्मादावदात्मज्ञानविधेराभिमुख्यं, तावदेव कर्म-विषय । तस्मान्न आत्मज्ञानसहभावित्वं कर्मणामित्यत सिद्धं आत्मज्ञानमेवा-मृतत्वसाधन 'एतावदरे खल्वमृतत्व' इति । कर्मनिरपेक्षत्वाज्ज्ञानस्य । अतो विदुषस्तावत्पारिव्राज्यं सिद्धं, सप्रदानादिकर्मकारकजात्यादिशून्याविक्रियब्रह्मात्म-दृढप्रतिपत्तिमात्रेण वचनमंतरेणापि उक्तन्यायत ॥

तथाच व्याख्यातमेतत्—'येषा नोऽयमात्माय लोक' इति हेतुवचनेन, पूर्वे विद्वास प्रजामकामयमाना व्युत्तिष्ठन्तीति पारिव्राज्य विदुषामात्मलोका-वबोवादेव । तथाच विविदिषोरपि सिद्ध पारिव्राज्यम् । 'एतमेवात्मान लोक-मिच्छन्त प्रव्रजन्ति' इति वचनात् । कर्मणा चाविद्वद्विषयत्वमवोचाम । अवि-द्याविषये च उत्पत्त्यादिविकारसंस्कारार्थानि कर्माणीत्यत आत्मसंस्कारद्वारेण आत्मज्ञानसाधनत्वमपि कर्मणामवोचाम, यज्ञादिभिर्विविदिषन्तीति ॥

अथैव सति अविद्वद्विषयाणामाश्रमकर्मणा बलाबलविचारणाया, आत्म-ज्ञानोत्पादन प्रति यमप्रवानाना अमानित्वादीना मानसाना च व्यानज्ञानवेराग्या-दीना सनिपत्योपकारकत्वम् । हिंसारागद्वेषादिबाहुल्यात् बहुक्लिष्टकर्मविमिश्रिता इतरे, इत्यत पारिव्राज्य मुमुक्षूणा प्रशमन्ति—“त्याग एव हि सर्वेषामुक्ता-नामपि कर्मणाम् । वैराग्यं पुनरेतस्य मोक्षस्य परमोऽवधि” ॥ “किं ते धनेन किमु बधुभिस्ते किं ते दारेर्ब्राह्मण यो मरिष्यसि । आत्मानमन्विच्छ गुहा प्रविष्ट पितामहास्ते क्व गता पिता च” । एव साख्ययोगशास्त्रेषु च सन्यासो ज्ञान प्रति प्रत्यासन्न उच्यते । कामप्रवृत्त्यभावाच्च । कामप्रवृत्तेर्हि ज्ञानप्रतिकूलता सर्वशास्त्रेषु प्रसिद्धा । तस्माद्विरक्तस्य मुमुक्षो विनापि ज्ञानेन 'ब्रह्मचर्यादेव प्रव्रजेत्' इत्याद्युपपन्नम् ॥

ननु सावकाशत्वादनधिकृतविषयमेतदित्युक्तं, यावज्जीवश्रुत्यपरोधात् । नैष दोषः । नितरा सावकाशत्वाद्यावज्जीवश्रुतीनाम् । अविद्वत्कामिकर्तव्यता ह्यवोचाम सर्वकर्मणाम् । न तु निरपेक्षमेव जीवननिमित्तमेव कर्तव्यं कर्म । प्रायेण हि पुरुषा कामबहुला । कामश्च अनेकविषयोऽनेककर्मसाधनसाध्यश्च । अनेकफलसाधनानि च वैदिकानि कर्माणि दाराभिसंबंधपुरुषकर्तव्यानि, पुनः

पुनश्च अनुष्ठीयमानानि बहुफलानि कृष्यादिवत् वर्षशतसमाप्तीनि च गार्हस्थ्ये चाऽरण्ये वा । अतस्तदपेक्षया यावज्जीवश्रुतयः । ‘कुर्वन्नेवेह कर्माणि’ इति च मंत्रवर्णः । तस्मिंश्च पक्षे विश्वजित्सर्वमेधयो कर्मपरित्यागः । यस्मिंश्च पक्षे यावज्जीवानुष्ठानं, तदा श्मशानान्तत्वं भस्मान्तता च शरीरस्य । इतरवर्णापेक्षया वा यावज्जीवश्रुतिः । न हि क्षत्रियवैश्ययोः पारिव्राज्यप्रतिपत्तिरस्ति । तथा “मंत्रैर्यस्योदितो विधिः” “ऐकाग्रम्यं त्वाचार्या” इत्येवमादीना क्षत्रियवैश्यापेक्षत्वम् । तस्मात्पुरुषसामर्थ्यज्ञानवैराग्यकामाद्यपेक्षया व्युत्थानविकल्पक्रमपारिव्राज्यप्रतिपत्तिप्रकारा न विरुध्यन्ते । अनधिकृतानां च पृथग्विधानात्पारिव्राज्यस्य “स्नातको वाऽस्नातको वोत्सन्नाग्निरनग्निको वा” इत्यादीना । तस्मात्सिद्धानि आश्रमान्तराण्यधिकृतानामेव ॥१५॥ इति पंचम ब्राह्मणम् ॥ ४५ —

अथ वशः पौत्तिमाष्यो गौपवनाद्गौपवना पौत्तिमाष्यात्पौत्तिमाष्यो गौपवनाद्गौपवनाः कौशिकात्कौशिकः कौडिन्यात्कौडिन्यः शांडिल्याच्छांडिल्यः कौशिकाश्च गौतमाश्च गौतमः ॥१॥ आग्निवेद्यादाग्निवेद्यो गार्ग्याद्गार्ग्यो गार्ग्याद्गार्ग्यो गौतमाद्गौतमः सैतवात्सैतवः पाराशर्यायणात्पाराशर्यायणो गार्ग्यायणाद्गार्ग्यायणः उद्दालकायनादुद्दालकायनो जाबालायनाज्जाबालायनो माध्यदिनायनान्माध्यंदिनायनः सौकरायणात्सौकरायणः काषायणात्काषायणः सायकायनात्सायकायनः कौशिकायनेः कौशिकायनिः ॥२॥ घृतकौशिकाद्घृतकौशिकः पाराशर्यायणात्पाराशर्यायणः पाराशर्यात्पाराशर्यो जातूकर्ण्यज्जातूकर्ण्य आसुरायणाच्च यास्काच्चासुरायणश्चैवणश्चैवाणि रौपजं धनै रौपजं धनिरासुरैरासुरिर्भारद्वाजाद्भारद्वाज आत्रेयादात्रेयो मांटेर्मांटीर्गौतमाद्गौतमो गौतमाद्गौतमो वात्स्याद्वात्स्यः शांडिल्याच्छांडिल्यः क्रैशोर्यात्क्रैशोर्यात्कैशोर्यः काप्यः कुमारहारितात्कुमारहारितो गालवाद्गालवो विदर्भीकौडिन्याद्विदर्भीकौडिन्यो वत्सनपातो वाभ्रवाद्बत्सनपाद्वाभ्रवः पथः सौभरात्पथाः सौभरोऽयास्याङ्गगिरसाद्यास आगिरस आभूतेस्वाष्ट्रादाभूतिस्वाष्ट्रो विश्वरूपात्स्वाष्ट्राद्विश्वरूपस्वाष्ट्रोऽश्विन्यामश्विनौ दधीक्ष आधर्वणाद्ध्यक्ष्णार्थवर्णोऽधर्वणो देवादधर्वा देवो मृत्योः प्राध्वंसनान्मृत्युः प्राध्वंसनः प्रध्वंसनात्प्रध्वंसन एकर्वैरेकर्विर्विप्रचित्तेर्विप्रचित्तिर्वैरेकर्विष्टिः सनारोः सनारुः सनातनात्सनान्नः सनसा-

त्सनग. परमेष्ठिनः परमेष्ठी ब्रह्मणो ब्रह्म स्वयंभु ब्रह्मणे नम ॥३॥ इति षष्ठं ब्राह्मणम् ॥ इति बृहदारण्यकोपनिषदि चतुर्थोऽध्यायः ॥

अथानंतरं याज्ञवल्कीयस्य काण्डस्य वंश आरभ्यते यथा मधुकाण्डस्य वश । व्याख्यानं तु पूर्ववत् । ब्रह्म स्वयंभु ब्रह्मणे नम ॐ इति ॥ इति बृहदारण्यकोपनिषद्भाष्ये चतुर्थोऽध्यायः ॥

॥ पंचमोऽध्यायः ॥

ॐ पूर्णमद पूर्णमिदं पूर्णात्पूर्णमुदच्यते ।

पूर्णस्य पूर्णमादाय पूर्णमेवावशिष्यते ॥

ॐ ख ब्रह्म । ख पुराणं वायुर खमिति ह स्माह कौरव्यायणीपुत्रो वेदोऽयं ब्राह्मणा विदुर्वेदैनेन यद्वेदितव्यम् ॥ इति प्रथमं ब्राह्मणम् ॥

पूर्णमद इत्यादि खिलकाण्डमारभ्यते । अध्यायचतुष्टयेन यदेव साक्षादपरोक्षाद्ब्रह्म, य आत्मा सर्वान्तरो निरुपाधिकोऽशनायायतीतो नेति नेतीति व्यपदेश्यो निर्धारितो, यद्विज्ञानं केवलममृतत्वसाधनं, अधुना तस्यैवात्मन सोपाधिकस्य शब्दार्थादिव्यवहारविषयापन्नस्य पुरस्तादनुक्तान्युपासनानि कर्मभिरविरुद्धानि प्रकृष्टाभ्युदयसाधनानि कममुक्तिभाजि च । तानि वक्तव्यानीति परं संदर्भः । सर्वोपासनशेषत्वेनोक्तो दम दान दयामित्येतानि च विधिस्तितानि । पूर्णमद, पूर्णं न कुतश्चिद्वाच्यं व्यापीत्येतत् । निष्ठा च कर्तरि द्रष्टव्या । अद इति परोक्षाभिधायि सर्वनाम तत्परं ब्रह्मेत्यर्थः । तत्संपूर्णमाकाशवद्वापि निरंतरं निरुपाधिकं च । तदेवेदं सोपाधिकं नामरूपस्थं व्यवहारापन्नं पूर्णं स्वेन रूपेण परमात्मना व्याप्येव, नोपाधिपरिच्छिन्नेन विशेषात्मना । तदिदं विशेषापन्नं कार्यात्मकं ब्रह्म पूर्णात्कारणात्मन उदच्यते उद्दिच्यते उद्गच्छतीत्येतत् । यद्यपि कार्यात्मनोद्दिच्यते तथापि यस्त्वरूपं पूर्णत्वं परमात्मभावतश्च जहाति, पूर्णमेवोद्दिच्यते । पूर्णस्य कार्यात्मनो ब्रह्मण पूर्णं पूर्णत्वं, आदाय गृहीत्वा आत्मस्वरूपैकरसत्वमापद्य विद्ययाऽविद्याकृतं भूतमात्रोपा-

धिससर्गजं, अन्यत्वावभासं तिरस्कृत्य, पूर्णमेवानंतरमबाह्यं प्रज्ञानघनैकरसस्वभावं केवलं ब्रह्मावशिष्यते ॥

यदुक्तं 'ब्रह्म वा इदमग्र आसीत्तदात्मानमेवावेत्तस्मात्तत्सर्वमभवत्' इति एषोऽस्य मंत्रस्यार्थः । तत्र ब्रह्मेत्यस्यार्थः पूर्णमद इति । इदं पूर्णमिति ब्रह्म वा इदमग्र आसीदित्यस्यार्थः । तथा च श्रुत्यंतरम्— 'यदेवेह तदमुत्र यदमुत्र तदन्विह' इति । अतोऽद शब्दवाच्यः पूर्णं ब्रह्म तदेवेद पूर्णं कार्यस्थ नामरूपोपाधिसयुक्तं अविययोद्विक्तम् । तस्मादेव परमार्थस्वरूपादन्यदिव प्रत्यवभासमानम् । तद्यदात्मानमेव परं पूर्णं ब्रह्म विदित्वाऽहमद पूर्णं ब्रह्मास्मीत्येव पूर्णमादाय तिरस्कृत्यापूर्णस्वरूपतां अविद्याकृता नामरूपोपाधिसंपर्कजामेतया ब्रह्मविद्यया पूर्णमेव केवलमवशिष्यते । तथा चोक्तं 'तस्मात्तत्सर्वमभवत्' इति ॥

यः सर्वोपनिषदर्थो ब्रह्म स एषोऽनेन मन्त्रेणानूयते उत्तरसंबन्धार्थम् । ब्रह्मविद्यासाधनत्वेन हि वक्ष्यमाणानि साधनानि ओंकारदमदानदयाख्यानि विविक्तितानि, खिलप्रकरणसंबन्धोपायनागभूतानि च ॥

अत्रैके वर्णयन्ति— पूर्णात्कारणात्पूर्णं कार्यमुद्विच्यते । उद्विक्तं कार्यं वर्तमानकालेऽपि पूर्णमेव परमार्थवस्तुभूतं द्वैतरूपेण । पुनः प्रलयकाले पूर्णस्य कार्यस्य पूर्णतामादाय आत्मनि वित्वा पूर्णमेवावशिष्यते कारणरूपम् । एवं उत्पत्तिस्थितिप्रलयेषु त्रिष्वपि कालेषु कार्यकारणयोः पूर्णतैव । सा चैकैव पूर्णता कार्यकारणयोर्भेदेन व्यपदिश्यते । एव च द्वैताद्वैतात्मकमेकं ब्रह्म । यथा किल समुद्रो जलतरंगफेनबुद्बुदाद्यात्मक एव, यथा च जलं सत्यं तदुद्भवश्च तरंगफेनबुद्बुदादयः समुद्रात्मभूता एव आविर्भावतिरोभाववर्णिणः परमार्थसत्या एव । एव सर्वमिदं द्वैतं परमार्थसत्यमेव जलतरगादिस्थानाय, समुद्रजलस्थानीयं तु परं ब्रह्म । एवं च किल द्वैतस्य सत्यत्वे कर्मकांडस्य प्रामाण्यं, यदा पुनर्द्वैतं द्वैतमिवाविद्याकृतं मृगतृष्णिकावदनृतं, अद्वैतमेव परमार्थतः, तदा किल कर्मकांडविषयाभावादप्रमाणं भवति । तथा च विरोध एव स्यात् । वेदैकदेशभूतोपनिषत्प्रमाणं, परमार्थद्वैतवस्तुप्रतिपादकत्वात् । अप्रमाणं कर्मकांडं असद्वैतविषयत्वात् । तद्विरोधपरिजिहीर्षया श्रुत्यैतदुक्तं कार्यकारणयोः सत्यत्वं समुद्रत्वपूर्णमद इत्यादिनेति ॥

तदसत् । विशिष्टविषयापवादविकल्पयोरसम्भवात् । न हीय सुविवक्षिता कल्पना । कस्मात् ? यथा क्रियाविषये उत्सर्गप्राप्तस्यैकदेशेऽपवाद क्रियते । यथा ‘अहिंसन्सर्वभूतान्यन्यत्र तीर्थेभ्यः’ इति हिंसा सर्वभूतविषया उत्सर्गेण निवारिता तीर्थे विशिष्टविषये ज्योतिष्टोमादावनुज्ञायते । नच तथा वस्तुविषये इहाद्वैत ब्रह्मोत्सर्गेण प्रतिपाद्य पुनस्तदेकदेशेऽपवादितुं शक्यते । ब्रह्मणोऽद्वैतत्वादेवैकदेशानुपपत्तेः । तथा विकल्पानुपपत्तेश्च । यथा “अतिरात्रे षोडशिन गृह्णाति” “नातिरात्रे षोडशिन गृह्णाति” इति ग्रहणाग्रहणयोः पुरुषाधीनत्वाद्विकल्पो भवति । न त्विह तथा वस्तुविषये द्वैत वा स्याद्वैत वेति विकल्पः संभवत्यपुरुषतत्रत्वादात्मवस्तुन । विरोधाच्च द्वैताद्वैतत्वयोरेकस्य । तस्मान्न सुविवक्षितेयं कल्पना ।

श्रुतिन्यायविरोधाच्च । सैधवघनवत्प्रज्ञानैकरसघन निरतर पूर्वापरबाह्याभ्यन्तरभेदविवर्जितं सबाह्याभ्यन्तरमज ‘नेति नेति’ ‘अस्थूलमनण्वहस्वमजरमभयममृत’ इत्येवमाद्या श्रुतयो निश्चितार्थाः सशयविपर्ययासाशंकारहिता सर्वा समुद्रे प्रक्षिप्ता स्युरकिञ्चित्करत्वात् । तथा न्यायविरोधोऽपि सावयवस्यानेकात्मकस्य क्रियावतो नित्यत्वानुपपत्तेः । नित्यत्वं चात्मनः स्मृत्यादिदर्शनादनुमीयते । तद्विरोधश्च प्राप्नोत्यनित्यत्वे । भवत्कल्पनानर्थक्यं च । स्फुटमेव चास्मिन्पक्षे कर्मकाडानर्थक्यम् । अकृताभ्यागमकृतविप्रणाशप्रमगात् ॥

ननु ब्रह्मणो द्वैताद्वैतात्मकत्वे समुद्रादिदृष्टान्ता विद्यन्ते । कथमुच्यते भवतैकस्य द्वैताद्वैतत्व विरुद्धमिति ? न । अन्यविषयत्वात् । नित्यनिरवयववस्तुविषय हि विरुद्धत्वमवोचाम द्वैताद्वैतत्वस्य, न कार्यविषये सावयवे । तस्मात् श्रुतिस्मृतिन्यायविरोधादनुपपत्तेयं कल्पना । अस्याः कल्पनायाः वरमुपनिषत्परित्याग एव । अभ्येयत्वाच्च न शास्त्रार्थेयं कल्पना । नहि जननमरणायनर्थशतसहस्रभेदसमाकुलं समुद्रवनादिवत्सावयवं अनेकरस ब्रह्म ध्येयत्वेन विज्ञेयत्वेन वा श्रुत्योपदिश्यते । प्रज्ञानघनता चोपदिशति । ‘एकधैवानुद्गृह्यं’ इति च । अनेकधादर्शनापवादाच्च ‘मृत्योः स मृत्युमाप्नोति य इह नानेव पश्यति’ इति । यच्च श्रुत्या निदितं तन्न कर्तव्यम् । यच्च न क्रियते न स शास्त्रार्थः । ब्रह्मणोऽनेकरसत्वमनेकधात्व च द्वैतरूपं निदितत्वाच्च द्रष्टव्यम् । अतो न

शास्त्रार्थ । यत्त्वेकरसत्वं ब्रह्मण तत् द्रष्टव्यत्वात्प्रशस्तं प्रशस्तत्वाच्च शास्त्रार्थो भवितुमर्हति ॥

यत्तुक्त वेदेकदेशस्याप्रामाण्यं कर्मविषये द्वैताभावादद्वैते च प्रामाण्यमिति । तन्न । यथाप्राप्तोपदेशार्थत्वात् । न हि द्वैतमद्वैतं वा वस्तु जातमात्रमेव पुरुषं ज्ञापयित्वा पश्चात्कर्म वा ब्रह्मविद्या वोपदिशति शास्त्रम् । न चोपदेशार्हं द्वैतं, जातमात्रप्राणिबुद्धिगम्यत्वात् । न च द्वैतस्यानृतत्वबुद्धिं प्रथममेव कस्यचित्स्यात् । येन द्वैतस्य सत्यत्वमुपदिश्य पश्चादात्मनः प्रामाण्यं प्रतिपादयेच्छास्त्रम् । नापि पाषाडिभिरपि प्रस्थापिता शास्त्रस्य प्रामाण्यं न गृहीयु । तस्माद्यथाप्राप्तमेव द्वैतमविद्याकृत स्वाभाविकमुपादाय स्वाभाविक्यैवाविद्या युक्ताय रागद्वेषादिदोषवते यथाभिमतपुरुषार्थसाधनं कर्म उपदिशत्यग्रे । पश्चात्प्रसिद्धक्रियाकारकफलस्वरूपदोषदर्शनवते तद्विपरीतौदासीन्यस्वरूपावस्थानफलार्थिने तदुपायभूतामात्मैकत्वदर्शनात्मिका ब्रह्मविद्यामुपदिशति । अथैव सति तदौदासीन्यस्वरूपावस्थाने फले प्राप्ते शास्त्रस्य प्रामाण्यं प्रत्यर्थित्वं निवर्तते । तदभावच्छास्त्रस्यापि शास्त्रत्वं तं प्रति निवर्तत एव । तथा प्रतिपुरुषं परिसमाप्तं शास्त्रमिति न शास्त्रविरोधगोऽयस्ति । अद्वैतज्ञानावसानत्वात् शास्त्रशिष्यशासनोपदिष्टभेदस्य । अन्यतमावस्थाने हि विरोधः स्यादवस्थितस्य । इतरेतरापेक्षत्वानुशास्त्रशिष्यशासनानां नान्यतमोऽयवतिष्ठते । सर्वसमाप्तौ तु कस्य विरोधः आशङ्क्येताद्वैते केवले शिवे सिद्धे । नाप्यविरोधता, अत एव ॥

अथाप्यभ्युपगम्य ब्रूम — द्वैताद्वैतात्मकत्वेऽपि शास्त्रविरोधस्य तुल्यत्वात् । यदापि समुद्रादिवत् द्वैताद्वैतात्मकमेकं ब्रह्माभ्युपगच्छामो, नान्यद्वस्त्वन्तरं, तदापि भवदुक्ताच्छास्त्रविरोधान्न मुच्यामहे । कथम् ? एकं हि परं ब्रह्म द्वैताद्वैतात्मकं, तच्छोकमोहाद्यतीतत्वादुपदेशं न काक्षति । न चोपदेशाऽन्यो ब्रह्मण । द्वैताद्वैतरूपस्य ब्रह्मण एकस्यैवाभ्युपगमान् । अथ द्वैतविषयस्यानेकत्वादन्योन्योपदेशो, न ब्रह्मविषय उपदेशः, इति चेत् । तदा द्वैताद्वैतात्मकमेकमेव ब्रह्म नान्यदस्तीति विरुध्यते । अस्मिन्द्वैतविषयेऽन्योन्योपदेशो सोऽन्यो द्वैतं चान्यदेवेति समुद्रदृष्टान्तो विरुद्धः । न च समुद्रोदकैकत्ववद्विज्ञानैकत्वे ब्रह्मणोन्यत्र उपदेशग्रहणादिकल्पना संभवति । न हि हस्ताद्वैताद्वैतात्मके देवदत्ते वाक्कर्णयो देवदत्तैकदेशभूतयोः वागुपदेशौ कर्णं केवलं उपदेशस्य ग्रहीता,

देवदत्तस्तु नोपदेष्टा नाप्युपदेशस्य ग्रहीतेति कल्पयितुं शक्यते । समुद्रैकोद-
कात्मत्ववदेकविज्ञानवत्त्वाद्देवदत्तस्य । तस्मात् श्रुतिन्यायविरोधश्चाभिप्रेतार्था-
सिद्धिश्च एवकल्पनाया स्यात् । तस्माद्यथाव्याख्यात एवास्माभिः पूर्णमद-
इत्यस्य मन्त्रस्यार्थः ॥

ॐ ख ब्रह्मेति मन्त्रः । अयं चान्यत्राविनियुक्त इह ब्राह्मणेन ध्यानकर्मणि
विनियुज्यते । अत्र च ब्रह्मेति विशेष्याभिवानं, खमिति विशेषणम् । विशेषण-
विशेष्ययोश्च सामानाधिकरण्येन निर्देशो नीलोत्पलवत्खं ब्रह्मेति । ब्रह्मशब्दो
बृहद्ब्रह्मस्तुमात्रास्पदोऽविशेषितोऽतः विशेष्यते खं ब्रह्मेति । यत्तत्खं ब्रह्म तदो-
शब्दवाच्यं ओशब्दस्वरूपमेव वा । उभययापि सामानाधिकरण्यमविरुद्धम् ।
इह च ब्रह्मोपासनसाधनत्वार्थमोशब्दः प्रयुक्तः । तथाच श्रुत्यंतरात् ‘एतदालं-
बनं श्रेष्ठमेतदालंबनं परम्’ ‘ओमित्यात्मानं युजात’ ‘ओमित्येतेनेवाक्षरेण परं
पुरुषमभिधायीत’ ‘ओमित्येवं ध्यायय आत्मानम्’ इत्यादेः । अन्यार्थासंभ-
वाच्चोपदेशस्य । यथान्यत्र ‘ओमिति शसत्योमित्युद्गायति’ इत्येवमादौ स्वाध्याया-
रंभापवर्गयोश्च ओकारप्रयोगो विनियोगादवगम्यते, नच तथार्थान्तरमिहावगम्यते ।
तस्माद्ध्यानसाधनत्वेनैव इहोकारशब्दस्योपदेशः । यद्यपि ब्रह्मात्मादिशब्दा
ब्रह्मणो वाचकाः, तथापि श्रुतिप्रामाण्याद्ब्रह्मणो नेदिष्टमभिवानमोकारः । अतः
एव ब्रह्मप्रतिपत्ताविदं परं साधनम् । तच्च द्विप्रकारेण, प्रतीकत्वेनाभिधानत्वेन
च । प्रतीकत्वेन । यथा विष्ण्वादिप्रतिमाऽभेदनं, एवमोकारो ब्रह्मेति प्रति-
पत्तव्यः । तथा ह्योकारालंबनस्य ब्रह्मं प्रसीदति, ‘एतदालंबनं श्रेष्ठमेतदालंबनं
परम् । एतदालंबनं ज्ञात्वा ब्रह्मलोकं गच्छीयते’ इति श्रुतेः ॥

तत्र खमिति भौतिके खे प्रतीतिर्मा भूदित्याह— खं पुराणं चिरंतनं खं
परमात्माकाशमित्यर्थः । यत्तत्परमात्माकाशं पुराणं खं तच्चक्षुराद्यविषयत्वा-
ज्जिरालंबनमशक्यं ग्रहाणुमिति श्रद्धाभक्तिभ्यां भावविशेषेण चोकारे आवेशयति ।
यथा विष्ण्वंगाकृताया शिलादिप्रतिमाया विष्णुं लोक एवम् । वायुरं खं, वायु-
रस्मिन्विद्यत इति वायुरं, खं खमात्रं खमित्युच्यते न पुराणं खमित्येवमाह स्म ।
कोऽसौ ? कौरव्यायणीपुत्रः । वायुरे हि खं मुख्यं खशब्दव्यवहारः । तस्मा-
न्मुख्ये सप्रत्ययो युक्त इति मन्यते । तत्र यदि पुराणं खं, ब्रह्म निरुपाधिस्वरूपं,
यदि वा वायुरं खं सोपाधिकं ब्रह्म, सर्वथाप्योकारं प्रतीकत्वेनैव प्रतिमावत्सा-

धनत्वं प्रतिपद्यते । 'एतद्वै सत्यकाम पर चापर च ब्रह्म यदोकारः' इति श्रुत्यं-
तरात् । केवलं खशब्दार्थे विप्रतिपत्तिः ॥

वेदोऽयमोकारो, वेद विजानात्यनेन यद्वेदितव्यम् । तस्माद्वेद ओंकारो
वाचकोऽभिधानम् । तेनाभिधानेन यद्वेदितव्यं ब्रह्म प्रकाश्यमानमभिधीयमानं
वेद, सायको विजानात्युपलभते । तस्माद्वेदोऽयमिति ब्राह्मणा विदुः । तस्माद्ब्रा-
ह्मणानामभिवानत्वेन सायनत्वमभिप्रेतमोकारस्य । अथवा वेदोऽयमित्याद्यर्थ-
वादः । कयमोकारो ब्रह्मण प्रतीकत्वेन विहितः । ओं ख ब्रह्मेति सामाना-
धिकरण्यात्तस्य स्तुतिरिदानीं वेदत्वेन । सर्वो ह्ययं वेद ओंकार एव । एतत्प्रभव
एतदात्मकं सर्वं ऋग्यजु सामादिभेदाभिन्न एष ओकारः 'तद्यथा शकुना
सर्वाणि पर्णानि' इत्यादिश्रुत्यतरात् । इतश्चायं वेद ओंकारो यद्वेदितव्यं सत्सर्वं
वेदितव्यमोकारणैव वेदेनेन । अतोऽयमोकारो वेदः । इतरस्यापि वेदस्य वेदत्व
अत एव । तस्माद्विशिष्टोऽयमोकारः सायनत्वेन प्रतिपत्तव्य इति । अथवा वेद
सः । कोऽसौ ? यः ब्राह्मणा विदुरोकारम् । ब्राह्मणानां ह्यमो प्रणवोद्गीयादिवि-
कल्पैर्विज्ञेयः । तस्मिन्निह प्रयुज्यमाने सायनत्वेन सर्वो वेदः प्रयुक्तो भवतीति
॥१॥ इति प्रथमं ब्राह्मणम् ॥

५ १ —

त्रया प्राजापत्या प्रजापतौ पितरि ब्रह्मचर्यमूषुर्देवा मनुष्या असुरा
उषित्वा ब्रह्मचर्यं देवा ऊचुर्ब्रवीतु नो भवानिति तेभ्यो हैतदक्षरमुवाच द
इति व्यज्ञासिष्टा३ इति व्यज्ञासिष्मेति होचुर्दाम्यतेति न आस्थेत्येवमिति
होवाच व्यज्ञासिष्ठेति ॥१॥

अधुना दमादिसायनत्रयविधानार्योऽयमारभ — त्रयस्त्रिसख्याका प्राजा-
पत्या प्रजापतेरपत्यानि प्राजापत्या, ते किं ? प्रजापतौ पितरि ब्रह्मचर्यं
शिष्यत्ववृत्तेर्ब्रह्मचर्यस्य प्राधान्याच्छिष्या सन्तो ब्रह्मचर्यमूषुरुषितवन्त इत्यर्थः ।
के ते ? विशेषतो देवा मनुष्या असुराश्च । ते चोषित्वा ब्रह्मचर्यं किमकुर्वन्नि-
त्युच्यते — तेषां देवा ऊचुः पितर प्रजापतिम् । किमिति । ब्रवीतु कथयतु
नोऽस्मभ्यं यदनुशासनं भवानिति । तेभ्य एवमर्थिभ्यो हैतदक्षरं वर्णमात्रमुवाच
द इति । उक्त्वा च तान्प्रपच्छ पितर किं व्यज्ञासिष्टा३ इति । मयोपदेशार्थम-
भिहितस्याक्षरस्यार्थं विज्ञानवन्त आहोस्वित्येति । देवा ऊचुर्व्यज्ञासिष्मेति ,

विज्ञातवन्तो वयम् । यद्येवमुच्यता किं मयोक्तमिति । देवा ऊचुर्दाम्यत
अदान्ता यूयं स्वभावतोऽतो दान्ता भवतेति नोऽस्मानात्थं कथयसि । इतर
आह ओमिति सम्यग्व्यज्ञासिष्टेति ॥

अथ हैनं मनुष्या ऊचुर्ब्रवीतु नो भवानिति तेभ्यो हैतदेवाक्षरमुवाच
द इति व्यज्ञासिष्टा इति व्यज्ञासिष्मेति होचुर्दत्तेति न आत्थेत्योमिति
होवाच व्यज्ञासिष्टेति ॥२॥

समानमन्यत् । स्वभावतो लुब्धा यूयमतो यथाशक्ति सविभजत दत्तेति
नोऽस्मानात्थं । किमन्यत् ब्रूयान्नो हितमिति मनुष्या ॥

अथ हैनमसुरा ऊचुर्ब्रवीतु नो भवानिति तेभ्यो हैतदेवाक्षरमुवाच
द इति व्यज्ञासिष्टा इति व्यज्ञासिष्मेति होचुर्दयध्वमिति न आत्थेत्योमिति
होवाच व्यज्ञासिष्टेति तदेतदेवैषा देवी वागनुवदति स्तनयितुर्द द द इति
दाम्यत दत्त दयध्वमिति तदेतत्त्रय शिक्षेदम दान दयामिति ॥३॥ इति
द्वितीय ब्राह्मणम् ॥

तथा असुरा दयध्वमिति । क्रूरा यूयं हिसादिपरा, अतो दयध्व प्राणिषु
दया कुरुतेति । तदेतत्प्रजापतेरनुशासनं अद्याप्यनुवर्तत एव । यः पूर्वं प्रजाप-
तिर्देवादीननुशशास सोऽद्याप्यनुशास्येव देव्या स्तनयितुलक्षणया वाचा ।
कथमेषा श्रूयते देवी वाक् ? कासां स्तनयितुः १ द द द इति, दाम्यत दत्त
दयध्वमित्येषा वाक्यानामुपलक्षणाय त्रिर्दकार उच्चार्यतेऽनुकृतिः । न तु
स्तनयितुशब्दस्त्रिरेव सख्यानियमस्य लोकेऽप्रमिद्धत्वात् । यस्मादद्यापि प्रजाप-
तिर्दाम्यत दत्त दयध्वमित्यनुशास्येव, तस्मात्कारणतदेतत्त्रयम् । किं तत्त्रयं
इत्युच्यते दम दान दयामिति शिक्षेदुपादद्यात्प्रजापते अनुशासनमस्माभि-
कर्तव्यमित्येव मतिः कुर्यात् । तथा च स्मृतिः — “त्रिविधं नरकस्येदं द्वारं
नाशनमात्मनः । कामं क्रोधस्तथा लोभस्तस्मादेतत्त्रयं त्यजेत्” इति । अस्य हि
विवेके शेषः पूर्वं । तथापि देवादीनुद्दिश्य किमर्थं दकारत्रयमुच्चरितवान्प्रजापतिः
पृथगनुशासनार्थिभ्यः । ते वा कथं विवेकेन प्रतिपन्ना प्रजापतेर्मनोगतं समानेनैव
दकारवर्णमात्रेणेति पराभिप्रायज्ञा विकल्पयन्ति ॥

अत्रैक आहुः — अदान्तत्वादानत्वादयालुत्वं अपराधित्वमात्मनो मन्य-
माना शंकितः एव प्रजापताबूषु किं नो वक्ष्यतीति । तेषां च दकारश्रवणमा-

त्रादेव आत्माशकावशेन तदर्थप्रतिपत्तिरभूत् । लोकेऽपि हि प्रसिद्ध पुत्रा शि-
ष्याश्चानुशास्या सन्ता दोषाश्विवर्तयितव्या इति । अतो युक्त प्रजापते दकार-
मात्रोच्चारणम् । दमादित्रये च दकारान्वयादात्मनो दोषानुरूपेण देवादीना
विवेकेन प्रतिपत्तुं चेति । फल त्वेतदात्मदोषज्ञाने मति दोषाश्विवर्तयितुं शक्यते-
ऽत्पेनायुपदेशेन, यथा देवादयो दकारमात्रेणेति ॥

नन्वेतत्त्रयाणां देवादीनामनुशामनं देवादिभिर्नापि एकैकमेवोपादेय,
अथत्वेऽपि न तु त्रयं मनुष्यं शिक्षितव्यमिति । अत्राच्यते— पूर्वं देवादिभि
विशिष्टैरनुष्ठितमेतत्त्रयं, तस्मान्मनुष्यैरेव शिक्षितव्यमिति । तत्र दयालुत्व-
स्याननुष्ठेयत्वं स्यात् । कथं ? असुरैरप्रजस्तैरनुष्ठितत्वादिति चेत् । न । तुल्य-
त्वात्त्रयाणाम् । अतोऽन्योऽत्राभिप्रायः प्रजापते पुत्रा देवादयस्त्रयः । पुत्रे-
भ्यश्च हितमेव पित्रोपदेष्टव्यम् । प्रजापतिश्च हितज्ञो नान्ययोपदिशति ।
तस्मात्पुत्रानुशामनं प्रजापते परममेतद्धितम् । अतो मनुष्यैरेवंतत्त्रयं शिक्षि-
तव्यमिति । अथवा न देवा असुरा वान्ये केचन वियन्ते मनुष्येभ्यः । मनु-
ष्याणामेवादान्ता येऽन्यैरुत्तमगुणे मंपन्नास्ते देवा । लोभप्रधाना मनुष्या ।
तथा हिसापरा क्रूरा असुरा । ते एव मनुष्या अदान्तत्वादिदोषत्रयमपेक्ष्य
देवादिशब्दभाजो भवन्ति, इतराश्च गुणान्सत्त्वरजस्तमास्यपेक्ष्य । अतो मनु-
ष्यैरेव शिक्षितव्यमेतत्त्रयमिति । तदपेक्ष्येव प्रजापतिनोपदिष्टत्वात् । तथा
हि मनुष्या अदान्ता लुब्धा क्रूराश्च दृश्यन्ते । तथाच स्मृति — “काम
क्रोधस्तया लोभस्तस्मादेतत्त्रयं त्यजेत” इति ॥३॥ इति द्वितीयं
ब्राह्मणम् ॥

५२—

दमादिसाधनत्रयं सर्वोपायनशेषं विहितम् । दान्तोऽलुब्धो दयालु
सन्मर्वोपासनेष्वधिक्रियते । तत्र निरुपायिकस्य ब्रह्मणो दर्शनमतिक्रान्तम् ।
अथाधुना सोपायिकस्य तस्यैवाभ्युदयफलानि वक्तव्यानीत्येवमर्थोऽयमारंभः —

एष प्रजापतिर्यद्वृद्धयमेतद्ब्रह्मतत्सर्वं तदेतत्त्र्यक्षरं हृदयमिति हृ इत्येक-
मक्षरमाभिहरन्त्यस्मै स्वाश्रान्ये च य एवं वेद इत्येकमक्षरं ददत्यस्मै स्वाश्रान्ये
च य एवं वेद यमित्येकमक्षरमेति स्वर्गं लोकं य एवं वेद ॥१॥ इति तृतीयं
ब्राह्मणम् ॥

एष प्रजापतिर्यत् हृदयं प्रजापतिरनुशास्तीत्यनतरमेवाभिहितम् । क पुनरसावनुशास्ता प्रजापतिरिति । उच्यते— एष प्रजापतिः । कोऽमौ ? यत् हृदयं हृदयमिति हृदयस्या बुद्धिरुच्यते । यस्मिन्शाकल्यब्राह्मणान्ते नामरूपकर्मणामुपमहार उक्तो दिग्विभागद्वारेण, तदेतत्सर्वभूतप्रविष्टं सर्वभूतात्मभूतं हृदयं प्रजापतिः प्रजानां स्रष्टा । एतद्ब्रह्म बृहत्त्वात्मर्वात्मत्वाच्च ब्रह्म । एतत्सर्वम् । उक्तं पञ्चमात्म्याये हृदयस्य सर्वत्वम् । तत्सर्वं यस्मात्तस्मादुपास्य हृदयं ब्रह्म । तत्र हृदयनामाश्रयविषयमेव तावदुपासनमुच्यते । तदेतत् हृदयमिति नाम त्र्यक्षरं, त्रीण्यश्रण्यस्येति त्र्यक्षरम् । कानि पुनस्तानि त्रीण्यश्रण्युच्यन्ते । ह इत्येकमक्षरम् । आभेहरन्ति हृतेराहृतिकर्मणो ह इत्येतद्रूपमिति यो वेद, यस्मात् हृदयाय ब्रह्मणं स्वाश्वेन्द्रियाण्यन्ये च विषया शब्दादयः स्व स्व कार्यमभिहरन्ति, हृदयं च भोक्त्र्यमभिहरति । अतो हृदयनाम्नो ह इत्येतदश्रमिति यो वेद, अस्मै विदुषेऽभिहरन्ति स्वाश्वं जातयोऽन्ये चासवद्वा । बलिमिति वाक्यशेषः । विज्ञानानुरूपेणैतत्फलम् । तथा ह इत्येतदप्येकमक्षरम् । एतदपि दानार्थस्य ददातेर्द इत्येतद्रूपं हृदयनामाश्रयत्वेन निबद्धम् । अत्रापि हृदयाय ब्रह्मणं स्वाश्वं करणान्यन्ये च विषयाः स्व स्व वीर्यं ददाति, हृदयं च भोक्त्रे ददाति स्व वीर्यं, अतो दकार इत्येव यो वेद, अस्मै ददाति स्वाश्वान्ये च । तथा यमिलेतदप्येकमक्षरम् । इणो गत्यर्थस्य यमिलेतत् रूपं अम्मिन्नाम्नि निबद्धमिति यो वेद, स स्वर्गं लोकमेति । एव नामाश्रयादपीदृशं विशिष्टं फलं प्राप्नोति, किमु वक्तव्यं हृदयस्वरूपोपासनादिति हृदयस्तुतये नामाश्रयोपन्यासः ॥ इति तृतीयब्राह्मणम् ॥

५.३.—

तद्वे तदेतदेव तदास सत्यमेव स यो हैतं महद्यक्षः प्रथमजं वेद सत्यं ब्रह्मेति जयतीमालोकाञ्जितं इन्न्वसावसद्य एवमेतन्महद्यक्षः प्रथमजं वेद सत्यं ब्रह्मेति सत्यं ह्येव ब्रह्म ॥१॥ इति चतुर्थं ब्राह्मणम् ॥

तस्यैव हृदयाख्यस्य ब्रह्मणः सत्यमित्युपासनं विधित्सन्नाह— तत् तदिति हृदयं ब्रह्म परामृष्टम् । वे इति स्मरणार्थम् । तद्यत् हृदयं ब्रह्म स्मर्यत इत्येकस्तच्छब्दः । तदेतदुच्यते प्रकारान्तरेणेति द्वितीयस्तच्छब्दः । किं पुनस्तत्प्रकारान्तरम् ? एतदेव तदित्येतच्छब्देन संबध्यते तृतीयस्तच्छब्दः । एतदिति

वक्ष्यमाण बुद्धौ सान्निवाकृत्याह । आस बभूव । किं पुनरेतदेवास ? यदुक्तं हृदय ब्रह्मेति तदिति तृतीयस्तच्छब्दे विनियुक्त । किं तदिति विशेषतो निर्दिशति— सत्यमेव । सच्च त्यच्च मूर्तं चामूर्तं च सत्य ब्रह्म, पञ्चभूतात्मकमित्येतत् । स य कश्चित्मत्यात्मानमेत महन्महत्वायक्ष पूज्य प्रथमज प्रथमजात सर्वस्मात्ससारिण एतदेवाग्रे जात ब्रह्म अतः प्रथमज, वेद विजानाति सत्यं ब्रह्मति । तस्येदं फलमुच्यते— यथा सत्येन ब्रह्मण्ये लोका आत्मसात्कृता जिता, एवं मत्यात्मान ब्रह्म महद्यक्ष प्रथमज वेद स जयतामाल्लोकान् । किञ्च जितो वशीकृत, इन्विष्य, यथा ब्रह्मणाऽसौ शत्रुरिति वाक्यशेष । असच्चासद्भवेदमौ शत्रुर्जितो भवादित्यर्थः । कस्यैतत्फलमिति पुनर्निगमयति— य एवमेतन्महद्यक्षं प्रथमज वेद सत्य ब्रह्मेति । अतो विद्यानुरूपं फलं युक्तम् । सत्यं ह्येव यस्माद्ब्रह्म ॥ इति चतुर्थं ब्राह्मणम् ॥

५४—

आप एवेदमग्र आसुस्ता आप सत्यमसृजन्त सत्य ब्रह्म ब्रह्म प्रजापति प्रजापतिर्देवान्ते देवा सत्यमेवोपासते तदेतत्त्र्यक्षरं सत्यमिति स इत्येकमक्षरं तीत्येकमक्षरं यमित्येकमक्षरं प्रथमोत्तमे अक्षरे सत्यं मध्यतोऽनृतं तदेतद्वनृतमुभयतः सत्येन परिगृहीतं सत्यभूयमेव भवति नैवं विद्वांसमनृतं हिनस्ति ॥१॥

सत्यस्य ब्रह्मणः स्तुत्यर्थमिदमाह । महद्यक्ष प्रथमजमित्युक्तं, तत्कथं प्रथमजत्वमिति उच्यते— आप एवेदमग्र आसु । आप इति कर्मसमवायिन्योऽग्निहोत्राद्याहुतयः । अग्निहोत्राद्याहुते द्रवात्मकत्वादप्तवम् । ताश्च आपः अग्निहोत्रादिकर्मापवर्गोत्तरकालं केनचिददृष्टेन सूक्ष्मेणात्मना कर्मसमवायित्वमपरित्यजन्त्य इतरभूतसहिता एव न केवलाः । कर्मसमवायित्वानु प्राधान्यमपामिति । सर्वाण्येव भूतानि प्रागुत्पत्तेरव्याकृतावस्थानि कर्तृसहितानि निर्दिश्यन्ते आप इति । ता आपो बीजभूता जगतोऽव्याकृतात्मनाऽवस्थिता । ता एवेदं सर्वं नामरूपविकृतं जगदग्र आसुरनान्यत्किंचिद्विकारजातमासीत् । ता पुनरापः सत्यमसृजन्त । तस्मात्सत्यं ब्रह्म प्रथमजम् । तदेतद्विरण्यगर्भस्य सूत्रात्मनो जन्म, यदव्याकृतस्य जगतो व्याकरणम् । तत्पत्य ब्रह्म कुत ? महत्त्वात् । कथं महत्त्वमित्याह— यस्मात्पर्वस्य स्रष्टृ । कथं ? यत्सत्यं ब्रह्म, तत्प्रजापतिं प्रजानां पतिं विराजं सूर्यादिकरणमसृजतेत्यनुषंगः । प्रजापतिर्देवान्स विराट्-

प्रजापतिर्देवानसृजत । यस्मात्सर्वमेव क्रमेण सत्याद्ब्रह्मणो जात, तस्मान्महत्सत्य ब्रह्म । कथं पुनर्यक्षमिति । उच्यते— त एव सृष्टा देवा पितरमपि विराजमतीत्य तदेव सत्य ब्रह्मोप सत । अत एतत्प्रथमज महद्यक्षम् । तस्मात्सर्वात्मनापास्य तत् । तस्यापि सत्यस्य ब्रह्मणो नाम सत्यमिति । तदेतत्त्र्यक्षरम् । कानि तान्यक्षराणीत्याह— स इत्येकमक्षरम् । तीत्येकमक्षरम् । तीति ईकारानुबन्धो निर्देशार्थः । यमित्येकमक्षरम् । तत्र तेषां प्रथमोत्तमे अक्षरे सकारयकारौ सत्यम् । मृत्युरूपाभावात् । मभ्यतो मभ्येऽनृतम् । अनृतं हि मृत्युः । मृत्य्वनृतयो तकारसामान्यान् । तदेतदनृतं तकाराक्षरं मृत्युरूपमुभयतः सत्येन सकारयकारलक्षणेन परिगृहातं व्याप्तं अतर्भावतः सत्यरूपाम्ना । अतोऽर्काचत्वं तत्सत्यभ्यमेव सत्यबाहुल्यमेव भवति । एव सत्यबाहुल्यं सर्वस्य मृत्योरनृतस्याकिञ्चित्करत्वं च यो विद्वास्तेव विद्वासमनृतं कदाचित्प्रमादोक्तं न हिनास्ति ॥

तद्यत्तत्सत्यमसौ स आदित्यो य एष एतस्मिन्मण्डले पुरुषो यश्चायं दक्षिणेऽक्षन्पुरुषस्तावेतावन्योन्यस्मिन्प्रतिष्ठितौ रश्मिभिरेषोऽस्मिन्प्रतिष्ठित प्राणैरयममुष्मिन्म यदोऽक्रमिष्यन्भवति शुद्धमेवेतन्मण्डलं पश्यति नैनमेते रश्मयः प्रत्यायन्ति ॥२॥

अस्याधुना सत्यस्य ब्रह्मणः संस्थानविशेषो उपायनमुच्यते— तद्यत् । किं तत् ? सत्यं ब्रह्म प्रथमजं, किं ? असौ स । कोऽसौ ? आदित्यः । कः पुनरसावादित्यो ? य एषः । क एषः, य एतस्मिन्नादित्यमण्डले पुरुषोऽभिमानी सोऽसौ सत्यं ब्रह्म । यश्चायमभ्यात्म योऽयं दक्षिणेऽक्षक्षणि पुरुषः । च शब्दात्स च सत्यं ब्रह्मेति संबंधः । तावेतावादित्याक्षिभ्यो पुरुषावेकस्य सत्यस्य ब्रह्मणः संस्थानविशेषौ यस्मात्तस्मादन्योन्यस्मिन्नितरेतरास्मन् आदित्यश्चाक्षुषश्चादित्ये प्रतिष्ठितौ । अभ्यात्माधिदेवतयो अन्योन्योपकार्योपकारकत्वान् । कथं प्रतिष्ठितावित्युच्यते— रश्मिभिः प्रकाशेनानुग्रहं कुर्वन्नेष आदित्योऽस्मिन्नाक्षुषेऽभ्यात्मे प्रतिष्ठितः । अयं च चाक्षुषः प्राणैरादित्यमनुगृह्णन्मुष्मिन्नादित्येऽधिदैवं प्रतिष्ठितः । सोऽस्मिन्गच्छरीरे विज्ञानमयो भोक्ता यदा यास्मिन्काले उत्क्रमिष्यन्भवति, तदासौ चाक्षुष आदित्यपुरुषो रश्मीनुपसंहृत्य केवलेनी-दासीन्येन रूपेण व्यवतिष्ठते । तदायं विज्ञानमयः पश्यति शुद्धमेव केवलं

विरश्मि एतन्मडल चद्रमडलमिव । तदेतदरिष्टदर्शन प्रासंगिक प्रदर्श्यते ।
कथं नाम पुरुष करणीये यत्नवान्म्यादिति । नैन चाक्षुष पुरुषमुररीकृत्य त
प्रत्यनुग्रहायैते रश्मय स्वाभिकर्तव्यवशात्पूर्वमागच्छन्तोऽपि पुनस्तत्कर्मक्षय-
मनुरुध्यमाना इव नोपयन्ति न प्रत्यागच्छन्त्येनम् । अतोऽवगम्यते परस्पर-
पकार्योपकारकभावात् सत्यस्यैवेकस्यात्मन अशौ एताविति ॥

य एष एतस्मिन्मडले पुरुषस्तस्य भूरिति शिर एकं शिर एकमेत-
दक्षरं भुव इति बाहू द्वौ बाहू द्वे एते अक्षरे स्वरिति प्रतिष्ठा द्वे प्रतिष्ठे द्वे
एते अक्षरे तस्योपनिषदहरिति हन्ति पाप्मान जहाति च य एव वेद ॥३॥

तत्र योऽयौ क । य एष एतस्मिन्मडले पुरुष सत्यनामा तस्य व्याह-
तयोऽवयवा । कयम् । भूरिति येय व्याहृति सा तस्य शिर । प्रायम्यात् ।
तत्र सामान्य स्वयमेवाह श्रुति — एकमेकसख्यायुक्त शिर तयैतदक्षरमेक
भूरिति । भुव इति बाहू द्वित्वसामान्यात् । द्वौ बाहू द्वे एते अक्षरे । तथा
स्वरिति प्रतिष्ठा । द्वे प्रतिष्ठे द्वे एते अक्षरे । प्रतिष्ठे पादो प्रतितिष्ठत्याभ्या इति ।
तस्यास्य व्याहृत्यवयवस्य सत्यस्य ब्रह्मण उपनिषद्वहस्यमभिवानम् । येनाभि-
वानेनाभिधायमान तद्ब्रह्म अभिमुखाभवति लोकवत् । काऽसावित्याह — अह-
रिति । अहरिति चैतद्रूपं हतेर्जहातेऽथेति यो वेद, स हन्ति जहाति च पाप्मान
य एवं वेद ॥

योऽयं दक्षिणेऽक्षन्पुरुषस्तस्य भूरिति शिर एक शिर एकमेतदक्षर
भुव इति बाहू द्वौ बाहू द्वे एते अक्षरे स्वरिति प्रतिष्ठा द्वे प्रतिष्ठे द्वे एते
अक्षरे तस्योपनिषदहमिति हन्ति पाप्मान जहाति च य एवं वेद ॥४॥
इति पंचमं ब्राह्मणम् ॥

एवं योऽय दक्षिणेऽक्षन्पुरुष तस्य भूरिति शिर इत्यादि सर्व समानम् ।
तस्योपनिषदहमिति । प्रत्यगात्मभूतत्वात् । पूर्ववद्धतेर्जहातेऽथेति ॥ इति पंचम
ब्राह्मणम् ॥

५५ —

उपाधीनामनेकत्वादनेकविशेषणत्वाच्च तस्यैव प्रकृतस्य ब्रह्मणो मनउपाधि-
विशिष्टस्योपासनं विधित्सन्नाह —

मनोमयोऽयं पुरुषो भा सत्यस्तस्मिन्नंतर्हृदये यथा ग्रीहिर्वा यवो वा

स एष सर्वस्येशानः सर्वस्याधिपतिः सर्वमिदं प्रशास्ति यदिदं किञ्च ॥१॥
इति षष्ठं ब्राह्मणम् ॥

मनोमयो मनः प्रायो, मनस्युपलभ्यमानत्वात् । मनसा चोपलभत इति मनोमयोऽयं पुरुषो, भाः सत्यो भा एव सत्यं सद्भावः स्वरूपः यस्य सोऽयं भाः सत्यो भास्वर इत्येतत् । मनस्येव सर्वार्थावभासकत्वान्मनोमयत्वाच्चास्य भास्वरत्वम् । तस्मिन्नतर्हृदये हृदयस्यान्तस्तस्मिन्नित्येतत् । यथा ब्राह्मिर्वा यवो वा परिमाणत एव परिमाणः तस्मिन्नतर्हृदये योगिभिर्दृश्यत इत्यर्थः । स एष सर्वस्येशानः सर्वस्य स्वभेदजातस्येशानः स्वामी । स्वामित्वेऽपि सति कश्चिदमात्यादितत्रोऽयं तु न तथा । किं तर्ह्यधिपतिरविष्टाय पालयिता । सर्वमिदं प्रशास्ति यदिदं किञ्च यत्किञ्चित्सर्वं जगत्तत्सर्वं प्रशास्ति । एवमनोमयस्योपासनात्तथारूपापत्तिरेव फलम् । त यथा ययोपासते तदेव भवति इति ब्राह्मणम् ॥ इति षष्ठं ब्राह्मणम् ॥

५ ६ —

विद्युद्ब्रह्मेत्याहुर्विदानाद्विद्युद्विद्यत्येन पाप्मनो य एव वेद विद्युद्ब्रह्मेति विद्युद्व्येव ब्रह्म ॥१॥ इति सप्तमं ब्राह्मणम् ॥

तथैवोपासनान्तरं सत्यस्य ब्रह्मणो विशिष्टफलमारभ्यते— विद्युद्ब्रह्मेत्याहुः । विद्युतो ब्रह्मणो निर्वचनमुच्यते— विदानादवखडनात्तमो मेघावकारः विद्युर्वा ह्यवभासतेऽतो विद्युत् । एवगुणः विद्युद्ब्रह्मेति यो वेद, असौ विद्यत्यवखडयति विनाशयति पाप्मनं, एनमात्मानं प्रति प्रतिकूलभूता पाप्मानो ये तान्सर्वान्पाप्मनोऽवखडयतीत्यर्थः । य एव वेद विद्युद्ब्रह्मेति तस्यानुरूपं फलम् । विद्युद्विद्यस्माद्ब्रह्म ॥ इति सप्तमं ब्राह्मणम् ॥

५ ७ —

वाचं धेनुमुपासीत तस्याश्चत्वारः स्तनाः स्वाहाकारो वषट्कारो हतकारः स्वधाकारस्तस्यै द्वौ स्तनौ देवा उपजीवन्ति स्वाहाकारः च वषट्कारः च हतकारं मनुष्याः स्वधाकारः पितरस्तस्याः प्राणं ऋषभो मनो वत्सः ॥१॥ इति अष्टमं ब्राह्मणम् ॥

पुनरुपासनान्तरं तस्यैव ब्रह्मणो वाग्वै ब्रह्मेति । वागिति शब्दस्त्रयी । ता वाचं धेनुं धेनुरिव धेनुः, यथा धेनुश्चतुर्भिः स्तनैः स्तन्यं पयः श्ररति

वत्साय एव वाग्देनुर्वक्ष्यमाणे स्तनैः पय इवान्न क्षरति देवादिभ्यः । के पुनस्ते स्तनाः ? के वा ते येभ्यः क्षरति ? तस्या एतस्या वाचो वेन्वा द्वौ स्तनौ देवा उपजीवन्ति वत्सस्थानीयाः । कौ तौ ? स्वाहाकार च वषट्कार च । आभ्या हि हविदायते देवेभ्यः । हतकार मनुष्याः । हतेति मनुष्येभ्योऽन्नं प्रयच्छन्ति । स्ववाकारं पितरः । स्ववाकारेण हि पितृभ्यः स्वधा प्रयच्छन्ति । तस्या वेन्वा वाचः प्राणः ऋषभः । प्राणेन हि वाक्प्रसूयते । मनो वत्सः । मनसा हि प्रसाव्यते । मनसा ह्यालोचिते विषये वाक्प्रवर्तते । तस्मान्मनो वत्सस्थानीयम् । एव वाग्देनुपासक ताद्भाव्यमेव प्रतिपद्यते ॥ इति अष्टम ब्राह्मणम् ॥

५.८ —

अयमग्निवैश्वानरो योऽयमत पुरुषे येनेदमन्नं पच्यते यदिदमद्यते तस्यैष घोषो भवति यमेतत्कर्णाविधाय शृणोति स यदोत्क्रमिष्यन्भवति नेन घोषः शृणोति ॥१॥ इति नवम ब्राह्मणम् ॥

अयमग्निं वश्वानरं पूर्ववदुपासनान्तरमयमग्निं वैश्वानरः । कोऽयमग्नि इत्याह— योऽयमत पुरुषः । किं शरारारभकः ? नेत्युच्यते— येनाग्निना वैश्वानराख्येनेदमन्नं पच्यते । किं तदन्नम् ? यदिदमद्यते भुज्यतेऽन्नं प्रजाभिर्जाठरोऽग्निरित्यर्थः । तस्य गाक्षदुपलक्षणार्थमिदमाह— तस्याग्ने अन्नं पचतो जाठरस्यैष घोषो भवति । कोऽग्नौ ? यः घोषः, एतदिति क्रियाविशेषणं, कर्णाविधाय अगुर्लाम्ब्यामपिबान् कृत्वा शृणोति । तं प्रजापतिमुपासीत वैश्वानरमग्निम् । अत्रापि ताद्भाव्यं फलम् । तत्र प्रासगिकं इदमरिष्टलक्षणमुच्यते— योऽत्र शरीरे भोक्ता यदोत्क्रमिष्यन्भवति, नेन घोषं शृणोति ॥ इति नवम ब्राह्मणम् ॥

५.९ —

यदा वै पुरुषोऽस्माल्लोकात्प्रेति स वायुमागच्छति तस्मै स तत्र विजिहीते यथा रथचक्रस्य ख तेन स ऊर्ध्वं आक्रमते स आदित्यमागच्छति तस्मै स तत्र विजिहीते यथा लबरस्य ख तेन स ऊर्ध्वं आक्रमते स चंद्रमसमागच्छति तस्मै स तत्र विजिहीते यथा दुंदुभे ख तेन स ऊर्ध्वं

आक्रमते स लोकमागच्छत्यशोकमहिम तस्मिन्वसति शाश्वती समा ॥१॥
इति दशम ब्राह्मणम् ॥

सर्वेषामस्मिन्प्रकरणे उपासनानां गतिरियं फलं चोच्यते— यदा वै पुरुषो विद्वानस्माल्लोकात्प्रैति शरीरं परित्यजति स तदा वायुमागच्छति, अंतरिक्षे तिर्यग्भूतो वायुः स्तिमितोऽभेद्यस्तिष्ठति । स वायुस्तत्र स्वात्मनि तस्मै संप्राप्ताय विजिहीते स्वात्मावयवान्विगमयति च्छिद्रं करोत्यात्मानमित्यर्थः । किंपरिमाणं छिद्रमिति । उच्यते— यथा रथचक्रस्य खं छिद्रं प्रसिद्धपरिमाणम् । तेन च्छिद्रेण स विद्वानूर्ध्वं आक्रमते ऊर्ध्वं सन्गच्छति स आदित्यमागच्छति । आदित्यो ब्रह्मलोकं जिगमिषोर्मार्गनिरोधं कृत्वा स्थितः । सोऽथेवविदे उपामन्नाय द्वारं प्रयच्छति । तस्मै स तत्र विजिहाते । यथा लवणस्य खं वादित्रविशेषस्य च्छिद्रपरिमाणम् । तेन स ऊर्ध्वं आक्रमते, स चद्रमयमागच्छति । सोऽपि तस्मै तत्र विजिहाते । यथा दुदुभे खं प्रसिद्धं तेन स ऊर्ध्वं आक्रमते, स लोकं प्रजापतिलोकमागच्छति । किंविशिष्टम् ? अशोकं मानसेन दुःखेन विवर्जितमित्येतत् । अहिम हिमवर्जितं शरीरदुःखवर्जितमित्यर्थः । तं प्राप्य तस्मिन्वसति शाश्वतार्जित्या समा भवत्सरानित्यर्थः । ब्रह्मणो बहून्कलान्वसतीत्येतत् ॥ इति दशम ब्राह्मणम् ॥

एतद्वै परमं तपो यद्व्याहितस्तप्यते परमं हैव लोकं जयति य एव वेदैतद्वै परमं तपो यं प्रेतमरण्यं हरन्ति परमं हैव लोकं जयति य एव वेदैतद्वै परमं तपो यं प्रेतमग्नावभ्यादधति परमं हैव लोकं जयति य एव वेदः ॥१॥ इति एकादश ब्राह्मणम् ॥

एतद्वै परमं तपः । किं तत् ? यद्व्याहितो व्याधितो ज्वरादिपरिगृहीतः सन्यत्तप्यते तदेतत्परमं तप इत्येवं चितयेत् । दुःखसामान्यात् । तस्यैवं चिंतयतो विदुषः कर्मक्षयहेतुस्तदेव तपो भवत्यनिदतोऽविषीदतः । स एव च तेन विज्ञानतपसा दग्धकिल्बिषः परमं हैव लोकं जयति य एवं वेदः । तथा मुमूर्षुरादावेव कल्पयति । किं ? एतद्वै परमं तपो यं प्रेतं मां ग्रामादरण्यं हरन्ति ऋत्विजोऽन्यकर्मणे, तत् ग्रामादरण्यगमनसामान्यात्परमं मम तत्तपो भविष्यति । ग्रामादरण्यगमनं परमं तप इति हि प्रसिद्धम् । परमं हैव

लोक जयति य एव वेद । तथैतद्वै परमं तपो य षेतमग्रावभ्यादधति ।
अग्निप्रवेशसामान्यात् । परम हैव लोक जयति य एवं वेद ॥ इति एकादश
ब्राह्मणम् ॥

५११ —

अन्न ब्रह्मेत्येक आहुस्तन्न तथा पूयति वा अन्नमृते प्राणात्प्राणो ब्रह्मेत्येक
आहुस्तन्न तथा शुष्यति वै प्राण ऋतेऽन्नादेते ह त्वेव देवते एकधाभूय भूत्वा
परमता गच्छतस्तद्व स्माह प्रातृद पितर किं स्विदेवैव विदुषे साधु कुर्या
किमेवास्मा असाधु कुर्यामिति स ह स्माह पाणिना मा प्रातृद कस्त्वेनयो-
रेकथाभूय भूत्वा परमता गच्छतीति तस्मा उ हैतदुवाच वीत्यन्न वै व्यन्ने
हीमानि सर्वाणि भूतानि विष्टानि रमिति प्राणो वै र प्राणे हीमानि सर्वाणि
भूतानि रमन्ते सर्वाणि ह वा अस्मिन्भूतानि विशन्ति सर्वाणि भूतानि
रमन्ते य एव वेद ॥१॥ इति द्वादश ब्राह्मणम् ॥

अन्नं ब्रह्मेति । तथेतदुपासनान्तरं विवित्सन्नाह— अन्नं ब्रह्म, अन्नम-
द्यंतं यत्तद्ब्रह्मेत्येक आचार्या आहुः, तन्न तथा ग्रहीतव्यमन्नं ब्रह्मेति । अन्ये
चाहुः प्राणो ब्रह्मेति । तच्च तथा न ग्रहातव्यम् । किमर्थं पुनरन्नं ब्रह्मेति
न ग्राह्यम्? यस्मात्पूयति क्रियते पूतिभावमापद्यते ऋते प्राणात्तत्कथं ब्रह्म
भवितुमर्हति । ब्रह्म हि नाम तद्यदविनाशि । अस्तु तर्हि प्राणो ब्रह्म ।
नैवम् । यस्माच्छुष्यति वै प्राण शोषमुपैति ऋतेऽन्नात् । अत्ता हि प्राण ।
अतोऽन्नेनाद्येन विना न शक्नोत्यात्मानं धारयितुम् । तस्माच्छुष्यति वै प्राण
ऋतेऽन्नात् । अत एकैकस्य ब्रह्मता नोपपद्यते यस्मात्तस्मादेते ह त्वेवान्नप्राण-
देवते एकधाभूयमेकधाभाव भूत्वा गत्वा परमता परमत्वं गच्छतो ब्रह्मत्वं
प्राप्नुत ।

तदेतदेवमध्यवस्य ह स्माह— स्य प्रातृदो नाम पितरमात्मन । किंस्वि-
त्स्विदिति वितर्के । यथा मया ब्रह्म परिकल्पितमेव विदुषे किंस्वित्साधु कुर्या
साधु शोभनं पूजा का त्वस्मै पूजा कुर्यामित्यभिप्रायः । किमेवास्मै विदुषेऽ-
साधु कुर्या, कृतकृत्योऽसौ विल्यभिप्रायः । अन्नप्राणौ महद्भूतौ ब्रह्मेति विद्वा-
न्नासावसाधुकरणेन खडितो भवति । नापि साधुकरणेन महीकृतः । तमेवं-
वादिनं स पिता ह स्माह पाणिना हस्तेन निवारयन्मा प्रातृद मैव वोचः ।

कस्त्वेनयोरन्नप्राणयो एकवाभूयं भूत्वा परमता कस्तु गच्छति । न कश्चिदपि विद्वाननेन ब्रह्मदर्शनेन परमता गच्छति । तस्मान्नेव वक्तुमर्हसि कृतकृत्योऽसाविति । यद्येव ब्रवांतु भवान्कथं परमता गच्छतीति । तस्मा उ हैतद्वक्ष्यमाणं वच उवाच । किं तत्^१ वीति । किं तद्वीति । उच्यते— अन्नं वै वि । अन्ने हि यस्मादिमानि सर्वाणि भूतानि विष्टान्याश्रितान्यतोऽन्नं वीत्युच्यते । किंच रमिति । रमिति चोक्तवान्पिता । किं पुनस्तद्रम्^२ प्राणो वै रम् । कुत इत्याह । प्राणे हि यस्माद्वलाश्रये सति सर्वाणि भूतानि रमन्ते अतो २ प्राण । सर्वभूताश्रयगुणमन्नं सर्वभूतरतिगुणश्च प्राण । न हि कश्चिदनायतनो निराश्रयो रमते । नापि सत्यग्यायतनेऽप्राणो दुर्बलो रमते । यदा त्वायतनवान्प्राणी बलवाश्च तदा कृतार्थमात्मानं मन्यमानो रमते लोक । 'युवा स्यात्सायुयुवाऽऽयायक' इत्यादिश्रुते । इदानीमेवविदं फलमाह— सर्वाणि ह वा अस्मिन्भूतानां विशन्त्यन्नगुणजानात्सर्वाणि भूतानि रमन्ते प्राणगुणजानात् य एव वेद ॥ इति द्वादश ब्राह्मणम् ॥

५१२—

उक्थं प्राणो वा उक्थं प्राणो हीदं सर्वमुत्थापयत्युद्धास्मादुक्थविद्वीर-
स्तिष्ठत्युक्थस्य सायुज्यं सलोकतां जयति य एव वेद ॥१॥

उक्थं तथोपासनान्तरम् । उक्थं शस्त्रम् । तद्धि प्रधानं महाव्रते कर्तौ । किं पुनस्तदुक्थम्^१ प्राणो वा उक्थम् । प्राणश्च प्रवान् इन्द्रियाणामुक्थं च शस्त्राणामत उक्थमित्युपासीत । कथं प्राण उक्थमित्याह— प्राणो हि यस्मादिदं सर्वमुत्थापयति । उत्थापनादुक्थं प्राण । न ह्यप्राण कश्चिदुत्तिष्ठति । तदुपासनफलमाह— उद्धास्मादेवविदं उक्थविट्प्राणविद्वीरं पुत्रं उत्तिष्ठति ह दृष्टमेतत्फलं, अदृष्टं तु उक्थस्य सायुज्यं सलोकतां जयति य एव वेद ॥

यजुः प्राणो वै यजुः प्राणे हीमानि सर्वाणि भूतानि युज्यन्ते युज्यन्ते हास्यं सर्वाणि भूतानि श्रैष्ठ्याय यजुषः सायुज्यं सलोकतां जयति य एव वेद ॥२॥

यजुरिति चोपासीत प्राणम् । प्राणो वै यजुः । कथं यजुः प्राणं^१ प्राणे हि यस्मात्सर्वाणि भूतानि युज्यन्ते । न ह्यसति प्राणे केनचित्कस्यचिद्योग-
सामर्थ्यम् । अतो युनक्तीति प्राणो यजुः । एवविदं फलमाह— युज्यन्ते

उद्यच्छन्ते इत्यर्थः । हास्मै एवंविदे सर्वाणि भूतानि श्रेष्ठाय श्रेष्ठभावस्तस्मै श्रेष्ठाय श्रेष्ठभावाय, अयं न श्रेष्ठो भवेदिति । यजुषः प्राणस्य सायुज्यमित्यादि सर्वं समानम् ॥

सामः प्राणो वै सामः प्राणे हिमानि सर्वाणि भूतानि सम्यचि सम्यंचि हास्मै सर्वाणि भूतानि श्रेष्ठाय कल्पन्ते सामः सायुज्यं सलोकतां जयति य एव वेदः ॥३॥

सामेति चोपासीत प्राणम् । प्राणो वै सामः । कथं प्राणः सामः ? प्राणे हि यस्मात्सर्वाणि भूतानि सम्यचि सगच्छन्ते, सगमनात्साम्यापत्तिहेतुत्वात्सामः प्राणः । सम्यंचि सगच्छन्ते हास्मै सर्वाणि भूतानि । न केवलं सगच्छन्त एव, श्रेष्ठभावाय चास्मै कल्पन्ते समर्थ्यन्ते । सामः सायुज्यं इत्यादि पूर्ववत् ॥

क्षत्रं प्राणो वै क्षत्रं प्राणो हि वै क्षत्रं त्रायते हैनं प्राणं क्षणितो प्रक्षत्रमत्रमाप्नोति क्षत्रस्य सायुज्यं सलोकतां जयति य एव वेदः ॥४॥ इति त्रयोदशं ब्राह्मणम् ॥

तं प्राणं क्षत्रमित्युपासीत । प्राणो व क्षत्रं प्रसिद्धमेतत्प्राणो हि वै क्षत्रम् । कथं प्रसिद्धतेत्याह—त्रायते पालयत्येनं पिउं देहं प्राणं ऋणितो शस्त्रादिहिंसितात्पुनर्मर्मेन आपूरयति यस्मात्तस्मात्क्षत्राणात्प्रसिद्धं क्षत्रत्वं प्राणस्य । विद्वत्फलमाह—प्रक्षत्रमत्र न त्रायतेऽन्येन केनचिदित्यत्र अत्र प्राणस्तमत्र क्षत्रं प्राणमाप्नोतीत्यर्थः । शाखान्तरे वा पाठात्क्षत्रमात्रं प्राप्नोति, प्राणो भवतीत्यर्थः । क्षत्रस्य सायुज्यं सलोकतां जयति य एव वेदः ॥ इति त्रयोदशं ब्राह्मणम् ॥

५ १३ —

भूमिरतरिक्षं द्यौरित्यष्टावक्षराण्यष्टाक्षरं ह वा एकं गायत्र्यै पदमेतद्देवास्या एतस्स यावदेषु त्रिषु लोकेषु तावद्धं जयति योऽस्या एतदेव पदं वेदः ॥१॥

ब्रह्मणो हृदयाद्यनेकोपाधिविशिष्टस्य उपासनमुक्तम् । अथेदानीं गायत्र्युपाधिविशिष्टस्योपासनं वक्तव्यमित्यारभ्यते । सर्वच्छदसा हि गायत्रीछदः प्रधानभूतम् । तत्प्रयोक्तृगयन्त्राणाद्गायत्रीति वक्ष्यति । न चान्येषां छदसां प्रयोक्तृप्राणत्राणसामर्थ्यम् । प्राणात्मभूता च सा । सर्वच्छदसा चात्मा प्राणः । प्राणश्च क्षत्राणां क्षत्रमित्युक्तम् । प्राणश्च गायत्री । तस्मात्तदुपासनमेव विधित्स्यते ।

द्विजोत्तमजन्महेतुत्वाच्च । “गायत्र्या ब्राह्मणमसृजत त्रिष्टुभा राजन्यं जगत्या वैश्यं” इति द्विजोत्तमस्य द्वितीयं जन्म गायत्रीनिमित्तम् । तस्मात्प्रधाना गायत्री । “ब्राह्मणा व्युत्थाय ब्राह्मणा अभिवदन्ति, स ब्राह्मणो विपापो विरजोऽविचिकित्सो ब्राह्मणो भवति” इत्युत्तमपुरुषार्थसंबन्धे ब्राह्मणस्य दर्शयति । तच्च ब्राह्मणत्वं गायत्रीजन्ममूलं, अतो वक्तव्यं गायत्र्या सतत्त्वम् । गायत्र्या हि यः सृष्टो द्विजोत्तमो निरंकुश एवोत्तमपुरुषार्थसाधनेऽधिक्रियते । अतस्तन्मूलं परमपुरुषार्थसंबन्धम् । तस्मात्तदुपासनविधानायाह— भूमिरतरिक्षं द्यौरित्येतान्यष्टावक्षराणि । अष्टाक्षरमष्टावक्षराणि यस्य तदिदमष्टाक्षरम् । हं वे प्रसिद्धावद्योतकौ । एकं प्रथमं गायत्र्यै गायत्र्या पदम् । यकारेणैवाष्टत्वपूरणम् । एतदु हँवैतदेवास्या गायत्र्या पदं पादं प्रथमो भूम्यादिलक्षणस्त्रैलोक्यात्मा । अष्टाक्षरत्वसामान्यात् । एवमेतत्त्रैलोक्यात्मकं गायत्र्या प्रथमं पदं यो वेद तस्यैतत्फलम्— स विद्वान्यावत्किञ्चिदेषु त्रिषु लोकेषु जेतव्यं तावत्सर्वं हं जयति योऽस्या एतदेव पदं वेद ॥

ऋचो यजूषि सामानीत्यष्टावक्षराण्यष्टाक्षरं हं वा एकं गायत्र्यै पदमेतदु हँवास्या एतत्स यावतीयं त्रयीं विद्या तावद्धं जयति योऽस्या एतदेव पदं वेद ॥२॥

तयचो यजूषि सामानीति त्रयीविद्यानामाक्षराण्येतान्यपि अष्टावक्षराणि । तयैवाष्टाक्षरं हं वा एकं गायत्र्यै पदं द्वितीयमेतदु हँवास्या एतदग्न्यजुः सामलक्षणं अष्टाक्षरत्वसामान्यादेव । स यावतीयं त्रयीं विद्या त्रय्या विद्यया यावत्फलजातमाप्न्यते तावद्धं जयति योऽस्या एतद्गायत्र्या त्रैविद्यलक्षणं पदं वेद ॥

प्राणोऽपानो व्यान इत्यष्टावक्षराण्यष्टाक्षरं हं वा एकं गायत्र्यै पदमेतदु हँवास्या एतत्स यावदिदं प्राणि तावद्धं जयति योऽस्या एतदेव पदं वेदास्या एतदेव तुरीयं दर्शतं पदं परोरजा य एष तपति यद्वै चतुर्थं तत्तुरीयं दर्शतं पदमिति ददृश इव ह्येष परोरजा इति सर्वमु ह्येवैष रज उपर्युपरि तपत्येवं ह्यैव श्रिया यशसा तपति योऽस्या एतदेव पदं वेद ॥३॥

तथा प्राणोऽपानो व्यान एतान्यपि प्राणाद्यभिधानाक्षराण्यष्टौ । तच्च गायत्र्यास्तृतीयं पदं, यावदिदं प्राणिजातं तावद्धं जयति योऽस्या एतदेव गायत्र्यास्तृतीयं पदं वेद । अथानन्तरं गायत्र्यास्त्रिपदायां शब्दात्मिकायास्तुरीय

पदमुच्यतेऽभिधेयभूतं, अस्याः प्रकृताया गायत्र्या एतदेव वक्ष्यमाणं तुरीयं दर्शतं पदं परोरजा य एष तपति । तुरीयमित्यादिवाक्यपदार्थं स्वयमेव व्याचष्टे श्रुतिः यद्वै चतुर्थं प्रसिद्धं लोके तदिदं तुरीयशब्देनाभिधीयते । दर्शतं पदमित्यस्य कोऽर्थ इत्युच्यते— दृश इव दृश्यत इव ह्येष मंडलांतर्गतः पुरुषः । अतो दर्शतं पदमुच्यते । परोरजा इत्यस्य पदस्य कोऽर्थ इत्युच्यते— सर्वं समस्तमु ह्येष मंडलस्थः पुरुषो रजो रजोजातं समस्तं लोकमित्यर्थः । उपर्युपर्याधिपत्यभावेन सर्वं लोकं रजोजातं तपति । उपर्युपरीति वीप्सा सर्वलोकाधिपत्यख्यापनार्था । ननु सर्वशब्देनैव सिद्धत्वाद्दीप्साऽनर्थिका । नैष दोषः । येषामुपरिष्ठात्सविता दृश्यते तद्विषय एव सर्वशब्दः स्यादित्याशंस्कानिब्रूल्यार्था वीप्सा । 'ये चामुष्मात्परांचो लोकास्तेषां चेष्टे देवकामानां च' इति श्रुत्यंतरात् । तस्मात्सर्वाविरोधार्था वीप्सा । यथाऽसौ सविता सर्वाधिपत्यलक्षणया श्रिया यशसा च ख्यात्या तपति, एवं ह्येव श्रिया यशसा च तपति योऽस्या एतदेवं तुरीयं दर्शतं पदं वेद ॥

सैषा गायत्र्येतस्मिस्तुरीये दर्शते पदे परोरजसि प्रतिष्ठिता तद्वै तत्सत्ये प्रतिष्ठितं चक्षुर्वै सत्यं चक्षुर्हि वै सत्यं तस्माद्यदिदानीं द्वौ विवदमानावेयातामहमदर्शमहमश्रौषमिति य एवं ब्रूयादहमदर्शमिति तस्मा एव श्रद्धयाम तद्वै तत्सत्यं बले प्रतिष्ठितं प्राणो वै बलं तत्प्राणे प्रतिष्ठितं तस्माद्गर्बलं सत्यादेष्टीय इत्येवन्वेषा गायत्र्यध्यात्मं प्रतिष्ठिता सा हैषा गयांस्तत्रे प्राणा वै गयास्तत्प्राणांस्तत्रेतद्यद्गयांस्तत्रे तस्माद्गायत्री नाम स यामेवामूं सावित्रीमन्वाहैषैव सा स यस्मा अन्वाह तस्य प्राणांस्त्रायते ॥४॥

सैषा त्रिपदोक्ता या त्रैलोक्यत्रैविद्यप्राणलक्षणा गायत्री एतस्मिंश्चतुर्थे तुरीये दर्शते पदे परोरजसि प्रतिष्ठिता । मूर्तामूर्तरसत्वादादित्यस्य । रसापाये हि वस्तु नीरसमप्रतिष्ठितं भवति । यथा काष्ठादि दग्धसारं तद्वत् । तथा मूर्तामूर्तात्मकं जगत्त्रिपदा गायत्र्यादित्ये प्रतिष्ठिता तद्रसत्वात्सह त्रिभिः पादैः । तद्वै तुरीयं पदं सत्ये प्रतिष्ठितम् । किं पुनस्तत्सत्यमित्युच्यते— चक्षुर्वै सत्यम् । कथं चक्षुः सत्यमित्याह— प्रसिद्धमेतच्चक्षुर्हि वै सत्यम् । *कथं प्रसिद्धतेत्याह— तस्मात्— यद्यदीदानीमेव द्वौ विवदमानौ विरुद्धं वदमानावेयातामागच्छेयातामहमदर्शं दृष्टवानस्मीत्यन्य आहामहमश्रौषं त्वया दृष्टं न तथा तद्वत्स्त्विति ।

तयोर्थ एव ब्रूयादहमद्राक्षमिति, तस्मा एव श्रद्दध्याम । न पुनर्यो ब्रूयादहमश्रौष-
मिति । श्रोतुर्मृषा श्रवणमपि सम्भवति । न तु चक्षुषो मृषा दर्शनम् । तस्मा-
च्चाश्रौषमित्युक्तवते श्रद्दध्याम । तस्मात्सत्यप्रतिपत्तिहेतुत्वात्सत्य चक्षुः । तस्मि-
न्सत्ये चक्षुषि सह त्रिभिरितरैः पादैस्तुरीय पदं प्रतिष्ठितमित्यर्थः । उक्तं च 'स
आदित्य कस्मिन्प्रतिष्ठित इति चक्षुषीति' ॥

तद्वै तुरीयपदाश्रयं सत्यं बले प्रतिष्ठितम् । किं पुनस्तद्वलमित्याह— प्राणो
वै बल, तस्मिन्प्राणे बले प्रतिष्ठितं सत्यम् । तथाचोक्तं 'सूत्रे तदोत च प्रोत च'
इति । यस्माद्वले सत्यं प्रतिष्ठितं, तस्मादाहुर्बलं सत्यादोगीय ओजीय
ओजस्तरमित्यर्थः । लोकेऽपि यस्मिन्निह यदाश्रितं भवति तस्मादाश्रितादाश्र-
यस्य बलवत्तरत्वं प्रसिद्धम् । न हि दुर्बलं बलवत् क्वचिदाश्रयभूतं दृष्टम् ।
एवमुक्तन्यायेन उ एषा गायत्र्यध्यात्ममध्यात्मे प्राणे प्रतिष्ठिता । सैषा गायत्री
प्राणः । अतो गायत्र्या जगत्प्रतिष्ठितम् । यस्मिन्प्राणे सर्वे देवा एकं भवन्ति ।
सर्वे वेदा कर्माणि फलं च । सैव गायत्री प्राणरूपा सती जगत् आत्मा । सा
हैषा गयास्तत्रे त्रातवती । के पुनर्गया ? प्राणा वागादयो वै गयाः । शब्द-
करणात् । तास्तत्रे सैषा गायत्री । तत्तत्र यद्यस्मात् गयास्तत्रे तस्मात् गायत्री
नाम । गयत्राणाद्गायत्रीति प्रयिता । स आचार्य उपनीय माणवकमष्टवर्षं
यामेवामू गायत्री सावित्री सवितृदेवताकामन्वाह पच्छोऽर्धचंशं समस्ता च,
एषैव सा साक्षात्प्राणो जगत् आत्मा माणवकायं समर्पिता इहेदानीं व्याख्याता,
नान्याः । स आचार्यो यस्मै माणवकायान्वाहानुवक्ति, तस्य माणवकस्य गयान्
प्राणास्त्रायते नरकादिपतनात् ॥४॥

तां हैतामेके सावित्रीमनुष्टुभमन्वाहुर्वागनुष्टुबेतद्वाचमनुब्रूम इति न
तथा कुर्याद्गायत्रीमेव सावित्रीमनुब्रूयाद्यदि ह वा अप्येवंविद्धङ्वि प्र-
गृह्णाति न हैव तद्गायत्र्या एकचनं पदं प्रति ॥५॥

तामेता सावित्री हैके शाखिनोऽनुष्टुभमनुष्टुप्प्रभवामनुष्टुप्छदस्का अन्वा-
हुरुपनीताय । तदभिप्रायमाह— वागनुष्टुप् । वाक्च शरीरे सरस्वती तामेव
हि वाचं सरस्वतीं माणवकायानुब्रूम इत्येतद्वदन्तः । न तथा कुर्यान्न तथा
विद्याद्यत्त आहुर्मृषैव तत् । किं तर्हि गायत्रामेव सावित्रीमनुब्रूयात् । कस्मात् ?
यस्मात्प्राणो गायत्रीत्युक्तम् । प्राण उक्ते वाक्च सरस्वती चान्ये च प्राणा सर्वे

माणवकाय समर्पितं भवति । किंचेद प्रासंगिकमुक्त्वा गायत्रीविदं स्तौति—
यदि ह वै अप्येवविद्वद्ब्रुव, न हि तस्य सर्वात्मनो बहु नामास्ति किञ्चित्सर्वात्म-
क्त्वाद्विदुष प्रतिगृह्णाति, न ह वै तत्प्रतिग्रहजात गायत्र्या एकंचनैकमपि पदं
प्रति पर्याप्तम् ॥

स य इमास्त्रील्लोकान्पूर्णान्प्रतिगृह्णीयात्सोऽस्या एतत्प्रथम पदमाप्नु-
यादथ यावतीय त्रयी विद्या यस्तावत्प्रतिगृह्णीयात्सोऽस्या एतद्द्वितीय पद-
माप्नुयादथ यावदिदं प्राणि यस्तावत्प्रतिगृह्णीयात्सोऽस्या एतत्तृतीय पद-
माप्नुयादथास्या एतदेव तुरीय दर्शत पद परोरजा य एष तपति नैव
केनचनाप्यं कुत उ एतावत्प्रतिगृह्णीयात् ॥६॥

स य इमास्त्रीन्स यो गायत्रीविदिमान्भूरार्दास्त्रीन्गोअश्वादिभ्यनपूर्णल्लो-
कान्प्रतिगृह्णीयात्स प्रतिग्रहोऽस्या गायत्र्या एतत्प्रथम पद यद्व्याख्यात आनु-
यात्प्रथमपदविज्ञानफलं, तेन भुक्त स्यान्न त्वविकदोषोत्पादक म प्रतिग्रह ।
अथ पुनर्यावतीय त्रया विद्या यस्तावत्प्रतिगृह्णीयात्सोऽस्या एतत् द्वितीय पद
आनुयात् । द्वितीयपदविज्ञानफल तेन भुक्त स्यात् । तथा यावदिदं प्राणि,
यस्तावत्प्रतिगृह्णीयात्सोऽस्या एतत्तृतीय पदमाप्नुयात् । तेन तृतीयपदविज्ञानफल
भुक्तं स्यात् १ कल्पयित्वेदमुच्यते । पादत्रयसममपि यदि कश्चित्प्रतिगृह्णी-
यात् तत्पादत्रयविज्ञानफलस्यैव क्षयकारण, न त्वन्यस्य दोषस्य कर्तृत्वे क्षमम् ।
न चैव दाता प्रतिग्रहीता वा गायत्रीविज्ञानस्तुतये कल्प्यते । दाता प्रति-
ग्रहीता च यद्यप्येव सभाव्यते, नासौ प्रतिग्रहोऽपराधक्षम । कस्मात् २ यतोऽ-
न्यधिकमपि पुरुषार्थविज्ञानमवशिष्टमेव चतुर्थपादविषय गायत्र्या । तद्दर्शयति—
अथास्या एतदेव तुरीय दर्शतं पद परोरजा य एष तपति । यथैतन्नैव केनचन
केनचिदपि प्रतिग्रहेणाप्य नैव प्राप्यमित्यर्थ । यथा पूर्वोक्तानि त्रीणि पदानि ।
एतान्यपि नैवाप्यानि केनचित् । कल्पयित्वैवमुक्त, परमार्थतः कुत उ एतावत्प्रति-
गृह्णीयात्त्रैलोक्यादिसमम् । तस्माद्गायत्री एवंप्रकारोपास्येत्यर्थ ॥

तस्या उपस्थान गायत्र्यस्येकपदी द्विपदी त्रिपदी चतुष्पद्यपदसि न
हि पद्यसे । नमस्ते तुरीयाय दर्शताय पदाय परोरजसेऽसावदो मा प्रापदिति
यं द्विष्यादसावस्मै कामो मा समृद्धीति वा न हैवास्मै स कामः समृध्यते
यस्मा एवमुपतिष्ठतेऽहमदः प्रापमिति वा ॥७॥

तस्या उपस्थान तस्या गायत्र्या उपस्थानमुपेत्य स्थानं नमस्करणमनेन मन्त्रेण । कोऽसौ मन्त्र इत्याह — हे गायत्र्यसि भवमि त्रैलोक्यपादनैकपदी । त्रयीविद्यारूपेण द्वितीयेन द्विपदी । प्राणादिना तृतीयेन त्रिपद्यसि । चतुर्थेन तुरीयेण चतुष्पद्यसि । एव चतुर्भिः पादैरुपासकैः पद्यसे ज्ञायसे । अतः परं परेण निरुपाधिकेन स्वेनात्मनाऽपदमि । अविद्यमान पद यस्यास्तव येन पद्यसे सा त्वमपदसि यस्मान्नहि पद्यसे, नेति नेत्यात्मत्वात् । अतो व्यवहारविषयाय नमस्ते तुरीयाय दर्शताय पदाय परोरजने । असौ शत्रु पाप्मा त्वत्प्राप्तिविघ्नकरोऽदस्तदात्मनः कार्यं यत्त्वत्प्राप्तिविघ्नकर्तृत्वं मा प्रापन्मैव प्राप्नोतु । इतिशब्दो मन्त्रपरिसमाप्त्यर्थः । यः द्विध्यायं प्रति द्वेषं कुर्यात्स्वयं विद्वास्तः प्रत्यनेनोपस्थानम् । असौ शत्रुरमुकनामेति नाम गृहीयादस्मै यजदत्तायाभिप्रेतः कामो मा समृद्धिः समृद्धिः मा प्राप्नोत्विति वोपतिष्ठते । न हेवास्मै देवदत्ताय स कामः समृध्यते । कस्मै ? यस्मा एवमुपतिष्ठते । अहमदो देवदत्ताभिप्रेतः प्रापमिति वोपतिष्ठते । असावदो मा प्रापदित्यादित्रयाणां मन्त्रपदानां यथाकामः विकल्पः ॥

एतद् वै तज्जनको वैदेहो वुडिलमाश्वतराश्विमुवाच यन्नु हो तद्गायत्रीविदब्रूया अथ कथं हस्तीभूतो वहसीति मुखं ह्यस्याः सम्राणः विदाचकारेति होवाच तस्याः अग्निरेव मुखं यदि ह वा अपि बह्विवाग्नावभ्यादधति सर्वमेव तत्सदहत्येव हैवैवविद्यद्यपि बह्विः पापं कुरुते सर्वमेव तत्सप्साय शुद्धः पूतोऽजरोऽमृतः संभवति ॥८॥ इति चतुर्दश ब्राह्मणम् ॥

गायत्र्या मुखविधानायाथवाद उच्यते— एतद् किल वै स्मर्यते । तत्तत्र गायत्रीविज्ञानविषये । जनको वैदेहो वुडिलो नामतोऽश्वतराश्वस्यापन्य आश्वतराश्विस्तं किलोक्तवान् । यन्नु इति वितर्के, हो अहो इत्येतत् तद्यत्त्वं गायत्रीविदब्रूया गायत्रीविदस्मीति, यदब्रूया, किमिदं तस्य वचसोऽननुरूपम् । अथ कथं यदि गायत्रीवित्प्रतिग्रहदोषेण हस्तीभूतो वहसीति । स प्रत्याह राज्ञा स्मारितो मुखं गायत्र्या हि यस्मादस्या हे सम्राणः विदाचकार न विज्ञातवानस्मीति होवाच । न एकागविकलत्वाद्गायत्रीविज्ञानं ममाफलं जातम् । शृणु तर्हि । तस्या गायत्र्या अग्निरेव मुखम् । यदि ह वा अपि बह्विवेधनः अग्नावभ्यादधति लौकिका सर्वमेव तत्सदहत्येवेधनमग्नि एव हैवैवविद्गायत्र्या अग्निर्मुखमित्येवं वेत्तीत्येवंवित्स्यात्स्वयं गायत्र्यात्माऽग्निमुखः सन् । यद्यपि

बह्वि पाप कुरुते प्रतिग्रहादिदोष, तत्सर्वं पापजातं संप्माय भक्षयित्वा शुद्धोऽ-
भिवत्पूतश्च तस्मात्प्रतिग्रहदोषाद्वायव्यात्मा अजरोऽमृतश्च सभवति ॥ इति
चतुर्दश ब्राह्मणम् ॥

५१४ —

हिरण्यमेन पात्रेण सत्यस्यापिहितं मुखम् । तत्त्वं पूषन्नपावृणु
सत्यधर्माय दृष्टये । पूषन्नेकर्षे यमं सूर्यं प्राजापत्यं व्यूहं रश्मीन् । समूहं तेजो
यत्ते रूपं कल्याणतमं तत्ते पश्यामि । योऽसावसौ पुरुषः सोऽहमस्मि ।
वायुरनिलममृतमथेदं भस्मान्तं शरीरम् । ॐ क्रतो स्मर कृत स्मर क्रतो
स्मर कृत स्मर । अग्ने नय सुपथा राये अस्मान्निश्चानि देव वयुनानि विद्वान् ।
युयोध्यस्मज्जुहुराणमेनो भूयिष्ठा ते नमउक्ति विधेम ॥१॥ इति पचदश
ब्राह्मणम् ॥ इति पचमोऽध्यायः ॥

यो ज्ञानकर्मममुच्यकारी सोऽन्तकाले आदित्यं प्रार्थयति । अस्ति च
प्रमगो, गायत्र्यास्तुरीयं पादो हि स । तदुपस्थानं प्रकृतमतं स एव प्रार्थयते ।
हिरण्यमेनं ज्योतिर्मयेन पात्रेण, यथा पात्रेणैष्टं वस्त्वपि वीर्यते एवमिदं
सत्याख्यं ब्रह्म ज्योतिर्मयेन मण्डलेनापिहितमिव असमाहितचेतसामदृश्यत्वात् ।
तदुच्यते—सत्यस्यापिहितं मुखं मुख्यं स्वरूपं, तदपि वानं पात्रमपि वानमिव
दर्शनप्रतिबन्धकारणं तत्त्वं हे पूषज्जगतं पोषणात्पूषा सविताऽपावृण्वपावृतं
कुरु दर्शनप्रतिबन्धकारणमपनयेत्यर्थः । सत्यधर्माय सत्यं धर्मोऽस्य मम सोऽहं
सत्यधर्मा तस्मै त्वदात्मभूतायेत्यर्थः । दृष्टये दर्शनाय । पूषन्नित्यादीनि नामा-
न्यामत्रणार्थानि सवितुः । एकर्षे, एकश्चासावृषिश्चैकर्षिर्दर्शनादृषिः । स हि
सर्वस्य जगत आत्मा चक्षुश्च सन्सर्वं पश्यति । एको वा गच्छतीत्येकर्षिः “सूर्य
एकाकी चरति” इति मन्त्रवर्णात् । यमः, सर्वं हि जगतं सयमनं त्वत्कृतम् ।
सूर्यः, सृष्टुर्इरयते रसान् रश्मीन्प्राणान्निवयो वा जगत इति । प्राजापत्यं, प्रजा-
पतेरीश्वरस्यापत्यं हिरण्यगर्भस्य वा हे प्राजापत्य । व्यूहं विगमय रश्मीन् ।
समूहं संक्षिप आत्मनस्तेजो येनाहं शक्नुयां द्रष्टुम् । तेजसा ह्यपहृतदृष्टिर्न
शक्नुयां त्वत्स्वरूपमजसा द्रष्टुम् । विद्योतन इव रूपाणामत उपसहर तेजः ।
यत्ते तव रूपं सर्वकल्याणानामतिशयेन कल्याणं कल्याणतमं तत्ते पश्यामि ।
पश्यामो वयं वचनव्यत्ययेन । योऽसौ भूर्भुवः स्वर्व्याहृत्यवयवः पुरुषः पुरुषाकृ-

तित्वात्पुरुष सोऽहमस्मि भवामि । अहरहमिति चोपनिषद उक्तत्वादादित्यचा-
श्रुषयो तदेवेद परामृश्यते । सोऽहमस्म्यमृतमिति सबध । ममामृतस्य सत्यस्य
शरीरपाते शरीरस्थो य प्राणो वायु सोऽनिलं बाह्यं वायुमेव प्रतिगच्छतु ।
तथान्या देवता स्वा स्वा प्रकृतिं गच्छन्तु । अयेदमपि भस्मान्तं सत्पृथिवी
यातु शरीरम् ॥

अथेदानीमात्मन सकल्पभूता मनसि व्यवस्थितामग्निदेवता प्रार्थयते—
ॐ क्रतो । ॐमिति क्रतो इति च संबोधनार्थविवेकः । ॐकारप्रतीकत्वादेरुक्तम् ।
मनोमयत्वाच्च क्रतुः । हे ॐ हे क्रतो स्मर स्मर्तव्यम् । अतकाले हि त्वत्स्मरण-
वशादिष्टा गति प्राप्यते । अतः प्रार्थयते यन्मया कृतं तत्स्मर । पुनरुक्तिराद-
रार्था । किञ्च हेऽग्ने नय प्रापय सुपथा शोभनेन मार्गेण, राये वनाय कर्मफल-
प्राप्तये इत्यर्थः । न दक्षिणेन कृष्णेन पुनरावृत्तियुक्तेन किं तर्हि शुक्लेनैव सुपथा ।
अस्मान्विश्वानि सर्वाणि हे देव वयुनानि प्रज्ञानानि सर्वप्राणिना विद्वान् । किञ्च
युयोध्यपनय वियोजयास्मदस्मत्तो जुहुराण कुटिलमेन पाप पापजात सर्वम् ।
तेन पापेन वियुक्ता वयमेध्याम उत्तरेण पथा त्वत्प्रसादात् । किंतु वयं तुभ्यं
परिचर्यां कर्तुं न शक्नुमः । भूयिष्ठा बहुतमा ते तुभ्यं नमउक्ति नमस्कारवचन
विधेम नमस्करोक्त्या परिचरेमेत्यर्थः, अन्यत्कर्तुमशक्ता सन्त इति ॥ इति
पंचमोऽध्यायः ॥

॥ षष्ठोऽध्यायः ॥

ॐ यो ह वै ज्येष्ठं च श्रेष्ठं च वेद ज्येष्ठश्च श्रेष्ठश्च स्वानां भवति
प्राणो वै ज्येष्ठश्च श्रेष्ठश्च ज्येष्ठश्च श्रेष्ठश्च स्वानां भवत्यपि च येषां बुभूषति य
एवं वेद ॥१॥

ॐ प्राणो गायत्रीत्युक्तम् । कस्मात्पुनः कारणात्प्राणभावो गायत्र्या न
पुनर्वागादिभाव इति । यस्माज्येष्ठश्च श्रेष्ठश्च प्राणो, न वागादयो ज्येष्ठश्च श्रेष्ठश्च-
भाजः । कथं ज्येष्ठत्वं श्रेष्ठत्वं च प्राणस्येति तन्निर्दिधारयिष्येदमारभ्यते ।
अथवोक्तयजुःसामक्षत्रादिभावैः प्राणस्यैवोपासनमाभिहितं सत्स्वप्यन्येषु चक्षु-
रादिषु । तत्र हेतुमात्रमिह आनन्तर्येण संबध्यते । न पुनः पूर्वशेषता । विव-

क्षित तु खिलत्वादस्य काडस्य पूर्वत्र यदनुक्त विशिष्टफलं प्राणविषयमुपासनं तद्वक्तव्यमिति ।

य कश्चिद्ध वा इत्यवधारणार्थो । यो ज्येष्ठश्रेष्ठगुण वक्ष्यमाणं यो वेदासौ भवत्येव ज्येष्ठश्च श्रेष्ठश्च । एव फलेन प्रलोभित सन्प्रश्नाय अभिमुखीभूत , तस्मै चाह— प्राणो वै ज्येष्ठश्च श्रेष्ठश्च । कथ पुनरवगम्यते प्राणो ज्येष्ठश्च श्रेष्ठश्चेति । यस्मान्निषेककाल एव शुक्रशोणितसबध प्राणादिकलापस्याविशिष्ट । तथापि नाप्राण शुक्र विरोहतीति प्रथमो वृत्तिलाभ प्राणस्य चक्षुरादिभ्यः । अतो ज्येष्ठो वयसा प्राणः । निषेककालादारभ्य गर्भं पुष्यति प्राणः । प्राणे हिलब्धवृत्तौ पश्चाच्चक्षुरादीना वृत्तिलाभः । अतो युक्त प्राणस्य ज्येष्ठत्व चक्षुरादिषु । भवति तु कश्चित्कुले ज्येष्ठो, गुणहीनत्वान्न न श्रेष्ठः । मध्यम कनिष्ठो वा गुणाढ्यत्वाद्भवेच्छ्रेष्ठो न ज्येष्ठः न तु तथेहेत्याह— प्राण एव तु ज्येष्ठश्च श्रेष्ठश्च । कथ पुनः श्रेष्ठ्यमवगम्यते प्राणस्य ? तदिह सवादेन दर्शयिष्यामः । सर्वथापि तु प्राण ज्येष्ठश्रेष्ठगुण यो वेदोपास्ते, स स्वाना ज्ञातीना ज्येष्ठश्च श्रेष्ठश्च भवति । ज्येष्ठश्रेष्ठगुणोपासनसामर्थ्यात् । स्वव्यतिरेकेणापि च येषां मध्ये ज्येष्ठश्च श्रेष्ठश्च भविष्यामीति बुभूषति भवितुमिच्छति, तेषामपि ज्येष्ठश्रेष्ठप्राणदर्शो ज्येष्ठश्च श्रेष्ठश्च भवति । ननु वयोनिमित्तं ज्येष्ठत्व तदिच्छात कथं भवतीत्युच्यते— नैष दोषः । प्राणवत् वृत्तिलाभस्यैव ज्येष्ठत्वस्य विवक्षितत्वात् ॥

यो ह वै वसिष्ठा वेद वसिष्ठः स्वाना भवति वाग्वै वसिष्ठा वसिष्ठः स्वानां भवत्यपि च येषां बुभूषति य एवं वेद ॥२॥

यो ह वै वसिष्ठा वेद वसिष्ठः स्वाना भवति । तद्दर्शनानुरूप्येण फलम् । येषां च ज्ञातिव्यतिरेकेण वसिष्ठो भवितुमिच्छति तेषां च वसिष्ठो भवति । उच्यता तर्हि कासौ वसिष्ठेति । वाग्वै वसिष्ठा । वासयत्यतिशयेन वस्ते वेति वसिष्ठा । वाग्मिनो हि धनवन्तो वसन्त्यतिशयेन । आच्छादनार्थस्य वा वसे-र्वसिष्ठा । अभिभवन्ति हि वाचा वाग्मिनोऽन्यान् । तेन वसिष्ठगुणवत्परिज्ञानाद्वसिष्ठगुणो भवतीति दर्शनानुरूपं फलम् ॥

यो ह वै प्रतिष्ठां वेद पतितिष्ठति समे प्रतितिष्ठति दुर्गे चक्षुर्वै प्रतिष्ठा चक्षुषा हि समे च दुर्गे च प्रतितिष्ठति प्रतितिष्ठति समे प्रतितिष्ठति दुर्गे य एवं वेद ॥३॥

यो ह वै प्रतिष्ठा वेद, प्रतितिष्ठत्यनेयेति प्रतिष्ठा ता प्रतिष्ठा प्रतिष्ठागुणवतीं यो वेद तस्यैतत्फलं—प्रतितिष्ठति समे देशे काले च । तथा दुर्गे विषमे च दुर्गमने च देशे दुर्मिक्षादैः वा काले विषमे । यथेवमुच्यता कासौ प्रतिष्ठा । चक्षुर्वै प्रतिष्ठा । कथं चक्षुष प्रतिष्ठात्वमित्याह—चक्षुषा हि समे च दुर्गे च दृष्ट्वा प्रतितिष्ठति । अतोऽनुरूपं फलं प्रतितिष्ठति समे प्रतितिष्ठति दुर्गे य एवं वेदेति ॥

यो ह वै संपद वेद स हास्मै पद्यते य काम कामयते श्रोत्रं वै संपच्छ्रोत्रे हीमे सर्वे वेदा अभिसपन्ना स हास्मै पद्यते य काम कामयते य एव वेद ॥४॥

यो ह वै संपद वेद संपद्गुणयुक्त यो वेद तस्यैतत्फलं—अस्मै विदुषे संपद्यते ह । किं^१ य काम कामयते स काम । किं पुन संपद्गुणकम्? श्रोत्रं वै संपत् । कथं पुन श्रोत्रस्य संपद्गुणत्वमिति । उच्यते—श्रोत्रे सति हि यस्मात्सर्वे वेदा अभिसपन्ना श्रोत्रेन्द्रियवतोऽभ्येयत्वात् । वेदविहितकर्मायत्ताश्च कामा । तस्माच्छ्रोत्रं संपत् । अतो विज्ञानानुरूपं फलम् । सं हास्मै पद्यते यं काम कामयते य एव वेद ॥

यो ह वा आयतन वेदायतनं स्वाना भवत्यायतनं जनानां मनो वा आयतनमायतनं स्वाना भवत्यायतनं जनानां य एव वेद ॥५॥

यो ह वा आयतनं वेद । आयतनमाश्रयस्तथो वेद आयतनं स्वाना भवत्यायतनं जनानामन्येषामपि । किं पुनस्तदायतनमिति । उच्यते—मनो वा आयतनमाश्रय इन्द्रियाणां विषयाणां च । मनआश्रिता हि विषया आत्मनो भोग्यत्वं प्रतिपद्यन्ते । मन सकल्पवशानि चेन्द्रियाणि प्रवर्तन्ते निवर्तन्ते च । अतो मन आयतनमिन्द्रियाणाम् । अतो दर्शनानुरूप्येण फलं आयतनं स्वाना भवत्यायतनं जनानां य एव वेद ॥

यो ह वै प्रजाति वेद प्रजायते ह प्रजया पशुभी रेतो वै प्रजातिः प्रजायते ह प्रजया पशुभिर्य एव वेद ॥६॥

यो ह वै प्रजाति वेद प्रजायते ह प्रजया पशुभिश्च संपन्नो भवति । रेतो वै प्रजाति । रेतसा प्रजननेन्द्रियमुपलक्ष्यते । तद्विज्ञानानुरूपं फलं प्रजायते ह प्रजया पशुभिर्य एव वेद ॥

ते हेमे प्राणा अहश्रेयसे विवदमाना ब्रह्म जग्मुस्तद्धोचुः को नो वसिष्ठ इति तद्धोवाच यस्मिन्व उत्क्रान्त इदं शरीरं पापीयो मन्यते स वो वसिष्ठ इति ॥७॥

ते हेमे प्राणा वागादयोऽहंश्रेयसेऽहं श्रेयानित्येतस्मै प्रयोजनाय विवदमाना विरुद्धं वदमाना ब्रह्म जग्मुर्ब्रह्म गतवन्तो, ब्रह्मशब्दवाच्यं प्रजापतिम् । गत्वा च तद्ब्रह्म होचुरुक्तवन्त — को नोऽस्माकं मध्ये वसिष्ठ, कोऽस्माकं मध्ये वसति च वासयति च । तद्ब्रह्म तै पृष्ठं सद्धोवाचोक्तवद्यस्मिन्वो युष्माकं मध्य उत्क्रान्ते निर्गते शरीरादिदं शरीरं पूर्वस्मादतिशयेन पापीय पापतरं मन्यते लोक । शरीरं हि नाम अनेकाशुचिसघातत्वाज्जीवतोऽपि पापमेव, ततोऽपि कष्टतरं यस्मिन्नुत्क्रान्ते भवति । वैराग्यार्थमिदमुच्यते— पापीय इति । स वो युष्माकं मध्ये वसिष्ठो भविष्यति । जानन्नपि वसिष्ठं प्रजापतिर्नोवाचाय वसिष्ठ इति इतरेषामप्रियपरिहाराय ॥

वाग्धोच्छक्राम सा संवत्सरं प्रोष्यागत्योवाच कथमशक्तं महते जीवितुमिति ते होचुर्यथाऽकला अवदन्तो वाचा प्राणन्त प्राणेन पश्यन्तश्चक्षुषा शृण्वन्तः श्रोत्रेण विद्वांसो मनसा प्रजायमाना रेतसैवमजीविष्मेति प्रविवेश ह वाक् ॥८॥

त एवमुक्ता ब्राह्मणा प्राणा आत्मनो वीर्यपरीक्षणाय क्रमेणोच्चक्रमु । तत्र वागेव प्रथमं हास्माच्छरीरादुच्चक्रामोत्क्रान्तवती । सा चोत्क्रम्य संवत्सरं प्रोष्य प्रोषिता भूत्वा पुनरागत्योवाच— कथमशक्तं शक्तवन्तो यूय महते मा विना जीवितुमिति । त एवमुक्ता ऊचुर्यथा लोकेऽकला मूका अवदन्तो वाचा प्राणन्त प्राणनव्यापारं कुर्वन्त प्राणेन, पश्यन्तो दर्शनव्यापारं चक्षुषा कुर्वन्त, तथा शृण्वन्त श्रोत्रेण, विद्वांसो मनसा कार्याकार्यादिविषयं, प्रजायमाना रेतसा पुत्रनुत्पादयन्त, एवमजीविष्म वयम् । इत्येवं प्राणैर्दत्तोत्तरा वागात्मनोऽस्मिन्नवसिष्ठत्वं बुद्ध्वा प्रविवेश ह वाक् ॥

चक्षुर्होच्छक्राम तत्संवत्सरं प्रोष्यागत्योवाच कथमशक्तं महते जीवितुमिति ते होचुर्यथाऽन्धा अपश्यन्तश्चक्षुषा प्राणन्तः प्राणेन वदन्तो वाचा शृण्वन्तः श्रोत्रेण विद्वांसो मनसा प्रजायमाना रेतसैवमजीविष्मेति प्रविवेश ह चक्षुः ॥९॥

श्रोत्र होच्चक्राम तत्संवत्सरं प्रोष्यागत्योवाच कथमशकत मद्गते जीवितु-
मिति ते होचुर्यथा बधिरा अशृण्वन्त श्रोत्रेण प्राणन्त. प्राणेन वदन्तो
वाचा पश्यन्तश्चक्षुषा विद्वांसो मनसा प्रजायमाना रेतसैवमजीविष्मेति
प्रविवेश ह श्रोत्रम् ॥१०॥

मनो होच्चक्राम तत्संवत्सरं प्रोष्यागत्योवाच कथमशकत मद्गते
जीवितुमिति ते होचुर्यथा मुग्धा अविद्वांसो मनसा प्राणन्त. प्राणेन वदन्तो
वाचा पश्यन्तश्चक्षुषा शृण्वन्त श्रोत्रेण प्रजायमाना रेतसैवमजीविष्मेति
प्रविवेश ह मनः ॥११॥

रेतो होच्चक्राम तत्संवत्सरं प्रोष्यागत्योवाच कथमशकत मद्गते जीवितु-
मिति ते होचुर्यथा क्लीबा अप्रजायमाना रेतसा प्राणन्तः प्राणेन वदन्तो
वाचा पश्यन्तश्चक्षुषा शृण्वन्तः श्रोत्रेण विद्वांसो मनसैवमजीविष्मेति
प्रविवेश ह रेत ॥१२॥

तथा चक्षुर्होच्चक्रामेत्यादि पूर्ववत् । श्रोत्रं मन प्रजातिरिति ॥
९—१२॥

अथ ह प्राण उत्क्रमिष्यन्यथा महासुहय सैधवः पङ्क्तिशशकून्सवृहे-
देवं हैवेमान्प्राणान्सववर्ह ते होचुर्मा भगव उत्क्रमीर्न वै शक्ष्यामस्त्वदृते जीवि-
तुमिति तस्यो मे बलिं कुरुतेति तथेति ॥१३॥

अथ ह प्राण उत्क्रमिष्यन्नुत्क्रमणं करिष्यंस्तदानीमेव स्वस्थानात्प्रचलिता
वागादय । किमिवेत्याह—यथा लोके महाश्वासौ सुहयश्च महासुहय शोभनो
हयो लक्षणेपेतो महान्परिमाणत सिधुदेशे भव सैधवोऽभिजनत पङ्क्तीशश-
कून्पादबंधनशंकून् पङ्क्तीशाश्च ते शकवश्च तान्संवृहेदुद्यच्छेद्युगपदुत्खनेदश्वारोहे
आरूढे परीक्षणाय । एव हैवेमान्वागादीन्प्राणान्संववर्ह उद्यतवान्स्वस्थानात्
अंशितवान् । ते वागादयो होचुर्हे भगवो भगवन्मोत्क्रमीर्यस्माच्च वै शक्ष्याम-
स्त्वदृते त्वा विना जीवितुमिति । यद्येवं मम श्रेष्ठता विज्ञाता भवद्भिः, अहमत्र
श्रेष्ठस्तस्य उ मे मम बलिं करं कुरुत प्रयच्छतेति । अयं च प्राणसंवाद कल्पितो
विदुषः श्रेष्ठपरीक्षणप्रकारोपदेश । अनेन हि प्रकारेण विद्वान्को नु खल्वत्र श्रेष्ठ
इति परीक्षणं करोति । स एष परीक्षणप्रकार संवादभूत कथ्यते । न ह्यन्यथा
संहत्यकारिणा सतामेषामंजसैव संवत्सरमात्रमेव एकैकस्य निर्गमनाद्युपपद्यते ।

तस्माद्विद्वानेवानेन प्रकारेण विचारयति वागादीनां प्रधानबुभुक्षुरुपासनाय । बलिं प्रार्थिता सन्त प्राणास्तथेति प्रतिज्ञातवन्त ॥

सा ह वागुवाच यद्वा अहं वसिष्ठास्मि त्वं तद्वसिष्ठोऽसीति यद्वा अहं प्रतिष्ठास्मि त्वं तत्प्रतिष्ठोऽसीति चक्षुर्यद्वा अहं सपदस्मि त्वं तत्सपदसीति श्रोत्रं यद्वा अहमायतनमस्मि त्वं तदायतनमसीति मनो यद्वा अहं प्रजातिरस्मि त्वं तत्प्रजातिरसीति रेतस्तस्यो मे किमन्नं किं वास इति यदिदं किंच श्वभ्य आ कृमिभ्य आ कीटपतंगेभ्यस्तत्तेऽन्नमापो वास इति न ह वा अस्यान्नं जगध भवति नानन्नं प्रतिगृहीतं य एवमेतदनस्यान्नं वेदं तद्विद्वांसः श्रोत्रिया अशिष्यन्त आचामन्यशित्वाऽऽचामन्येतमेव तदनमनन्नं कुर्वन्तो मन्यन्ते ॥१४॥ इति षष्ठाध्यायस्थ प्रथम ब्राह्मणम् ॥

सा ह वाक्प्रथमं बलिदानाय प्रवृत्ता ह किलोवाचोक्तवती— यद्वा अहं वसिष्ठाऽस्मि यन्मम वसिष्ठत्वं तत्तवैव । तेन वसिष्ठगुणेन त्वं तद्वसिष्ठोऽसीति । यद्वा अहं प्रतिष्ठाऽस्मि, त्वं तत्प्रतिष्ठोऽसि, या मम प्रतिष्ठा सा त्वमसीति चक्षुः । समानमन्यत् । संपदायतनप्रजातित्वगुणान्क्रमेण समर्पितवन्त । यद्येव साधु बलिं दत्तवन्तो भवन्तो, ब्रूत तस्य उ म एवगुणविशिष्टस्य किमन्नं किं वास इति । आहुरितरे— यदिदं लोके किंच किंचिदन्नं नामाग्या श्वभ्य आ कृमिभ्य आ कीटपतंगेभ्य । यच्च श्वान्नं कृम्यन्नं कीटपतंगान्नं च तेन सह सर्वमेव यत्किञ्चिन्प्राणिभिरद्यमानमन्नं तत्सर्वं तवान्नम् । सर्वं प्राणस्य अन्नमिति दृष्टिरत्र विधीयते ॥

केचित्तु सर्वभक्षणे दोषाभावो वदन्ति प्राणान्नविदः । तदसत् । शास्त्रातरेण प्रतिषिद्धत्वात् । तेनास्य विकल्प इति चेत् । न । अविधायकत्वात् । न ह वा अस्यान्नं जगध भवतीति सर्वं प्राणस्यान्नमित्येतस्य विज्ञानस्य विहितस्य स्तुत्यर्थमेतत् । तेनैकवाक्यतापत्तेः । न तु शास्त्रान्तरविहितस्य बाधने सामर्थ्यं, अन्यपरत्वादस्य । प्राणमात्रस्य सर्वमन्नमित्येतद्दर्शनमिह विधित्सितं, न तु सर्वभक्षयेदिति । यत्तु सर्वभक्षणे दोषाभावज्ञानं तन्मिथ्यैव, प्रमाणाभावात् । विदुषः प्राणत्वात्सर्वान्नोपपत्तेः सामर्थ्याददोष एवेति चेत् । न । अशेषान्नत्वानुपपत्तेः । सत्यं यद्यपि विद्वान्प्राणो, येन कार्यकरणमघातेन विशिष्टस्य विद्वत्ता तेन कार्यकरणसंघातेन कृमिकीटदेवादशेषान्नभक्षणं नोपपद्यते । तेन तत्राशेषान्नभक्षणे दोषाभावज्ञापनमनर्थकम् । अप्राप्तत्वादशेषान्नभक्षणदोषस्य । ननु प्राणं सन्भक्ष-

यत्येव कृमिकीटाद्यन्नमपि । बाढम् । किंतु न तद्विषय प्रतिषेधोऽस्ति । तस्मा-
दैवरक्तं किशुकं तत्र दोषाभावः । अतस्तद्रूपेण दोषाभावज्ञापनमनर्थकम् ।
अप्राप्तत्वादशेषान्नभक्षणदोषस्य । येन तु कार्यकरणमघातसंबन्धेन प्रतिषेध
क्रियते तत्संबन्धेन त्विह नैव प्रतिप्रसवोऽस्ति । तस्मात्तत्प्रतिषेधातिक्रमे दोष एव
स्यादन्यविषयत्वात् 'न ह वै' इत्यादेः ॥

न च ब्राह्मणादिशरीरस्य सर्वान्नत्वदर्शनमिह विधीयते किंतु प्राणमात्रस्यैव ।
यथा च सामान्येन सर्वान्नस्य प्राणस्य किंचिदन्नजातं कस्यचिज्जीवनहेतुः, यथा
विषयविषयस्य क्रमे, तदेवान्यस्य प्राणान्नमपि सत् दृष्टमेव दोषमुत्पादयति
मरणादिलक्षणम् । तथा सर्वान्नस्यापि प्राणस्य प्रतिषिद्धान्नभक्षणे ब्राह्मणत्वादि-
देहसंबन्धादोष एव स्यात् । तस्मान्मिह याज्ञानमेव अभक्ष्यभक्षणे दोषाभावज्ञानम् ॥

आपो वास इति । आपो भक्ष्यमाणा वास स्थानीयास्तव । अत्र च प्राण-
स्यापो वाम इत्येतद्दर्शनं विधीयते । न तु वास कार्ये आपो विनियोज्युं शक्याः ।
तस्माद्यथाप्राप्तेऽन्नभक्षणे दर्शनमात्रं कर्तव्यम् । न ह वा अस्य सर्वं प्राणस्यान्न-
मित्येवविदं अनन्नमनदनीयं जगत् भुक्तं न भवति ह । यद्यप्यनेनानदनीयं
भुक्तमदनीयमेव भुक्तं स्यान्न तु तत्कृतदोषेण लिप्यते, इत्येतद्विद्यास्तुतिरित्येवो-
चामः । तथा नानन्नं प्रतिगृहीतम् । यद्यप्यप्रतिग्राह्यं हस्त्यादि प्रतिगृहीतं स्यात्त-
दप्यन्नमेव प्रतिग्राह्यं प्रतिगृहीतं स्यात्, तत्राप्यप्रतिग्राह्यप्रतिग्रहदोषेण न लिप्यत
इति स्तुत्यर्थमेव । य एवमेतदनस्य प्राणस्यान्नं वेद । फलं तु प्राणात्मभाव
एव । न त्वेतत्फलाभिप्रायेण किं तर्हि स्तुत्यभिप्रायेणेति । नन्वेतदेव फलं
कस्मान्न भवति ? न, प्राणात्मदर्शिनं प्राणात्मभाव एव फलम् । तत्र च प्राणा-
त्मभूतस्य सर्वात्मनोऽनदनीयमप्याद्यमेव । तथाऽप्रतिग्राह्यमपि प्रतिग्राह्यमेवेति
यथाप्राप्तमेवोपादाय विद्या स्तूयते । अतो नैव फलविधिसरूपता वाक्यस्य ॥

यस्मादापो वास प्राणस्य, तस्माद्विद्यासो ब्राह्मणा श्रोत्रिया अधीतवेदा
अशिष्यन्तो भोक्ष्यमाणा आचामन्त्यपः । अशित्वाऽऽचामन्ति भुक्त्वा चोत्तर-
कालमपो भक्षयन्ति । तत्र तेषामाचामता कोऽभिप्राय इत्याह—एतमेवानं
प्राणमनग्रं कुर्वन्तो मन्यन्ते । अस्ति चैतद्यो यस्मै वासो ददाति स तमनग्रं
करोमीति हि मन्यते । प्राणस्य चापो वास इति ह्युक्तम् । यदपः पिबामि
तत्प्राणस्य वासो ददामीति विज्ञानं कर्तव्यमित्येवमर्थमेतत् ॥

ननु भोक्ष्यमाणो भुक्तवाश्च प्रयतो भविष्यामीत्याचामति । तत्र च प्राणस्यानम्रताकरणार्थत्वे च द्विकार्यताऽऽचमनस्य स्यात् । न च कार्यद्वयं आचमनस्यैकस्य युक्तम् । यदि प्रायत्यार्थं, नानम्रतार्थं, अथानम्रतार्थं न प्रायत्यार्थम् । यस्मादेवं तस्मात् द्वितीयमाचमनान्तरं प्राणस्यानम्रताकरणाय भवतु । न । क्रियाद्विस्वोपपत्ते । द्वे हेतौ क्रिये । भोक्ष्यमाणस्य भुक्तवतश्च यदाचमनस्मृतिविहितं तत्प्रायत्यार्थं भवति क्रियामात्रमेव । न तु तत्र प्रायत्य दर्शनाद्यपेक्षते । तत्र च आचमनागभूतास्वप्सु वासोविज्ञानं प्राणस्य इतिकर्तव्यतया चोद्यते । न तु तस्मिन्क्रियमाणे आचमनस्य प्रायत्यार्थता बाध्यते, क्रियान्तरत्वादाचमनस्य । तस्मात् भोक्ष्यमाणस्य भुक्तवतश्च यदाचमनं, तत्र आपो वास प्राणस्येति दर्शनमात्रं विधीयते । अप्राप्तत्वादभ्यत ॥१४॥ इति प्रथमं ब्राह्मणम्

६१—

श्वेतकेतुर्ह वा आरुणेय इत्यस्य सबधः । खिलाधिकारोऽयम् । तत्र यदनुक्तं तदुच्यते । सप्तमाध्यायान्ते ज्ञानकर्मसमुच्चयकारिणा अग्नेर्मार्गयाचनं कृतं ‘अग्ने नय सुपथा’ इति । तत्रानेकेषां पथा सद्भावो मन्त्रेण मामर्थ्यात्प्रदर्शितः । सुपथेति विशेषणात् । पंथानश्च कृतविपाकप्रतिपत्तिमार्गाः । वक्ष्यति च ‘यत्कृत्वा’ इत्यादि । तत्र च कति कर्मविपाकप्रतिपत्तिमार्गा इति सर्वससारगत्युपसहारार्थोऽयमारभ — एतावता हि ससारगतिः । एतावान्कर्मणो विपाकः स्वाभाविकस्य शास्त्रीयस्य च सविज्ञानस्येति । यद्यपि ‘द्वया ह प्राजापत्या’ इत्यत्र स्वाभाविकपाप्मा सूचितं न च तस्येदं कार्यमिति विपाकः प्रदर्शितः । शास्त्रीयस्यैव तु विपाकः प्रदर्शितः, त्र्यन्नात्मप्रतिपत्यतेन । ब्रह्मविद्यारभे तद्वैराग्यस्य विवक्षितत्वात् । तत्रापि केवलेन कर्मणा पितृलोको, विद्यया विद्यासयुक्तेन च कर्मणा देवलोक इत्युक्तम् । तत्र केन मार्गेण पितृलोकं प्रतिपद्यते, केन वा देवलोकमिति नोक्तम् । तच्चेह खिलप्रकरणेऽशेषतो वक्तव्यमित्यत आरभ्यते । अन्ते च सर्वोपसंहारः शास्त्रस्येष्टः ॥

अपि च एतावदमृतत्वमित्युक्तं, न कर्मणोऽमृतत्वाशास्तीति च । तत्र हेतुर्नोक्तः, तदर्थश्चायमारभः । यस्मादियं कर्मणो गतिर्न नित्येऽमृतत्वे व्यापारोऽस्ति, तस्मादेतावदेवामृतत्वसाधनमिति सामर्थ्याद्देतुत्वं संपद्यते । अपि चोक्तमग्निहोत्रे— न त्वेवैतयोस्त्वमुत्क्रांतिं न गतिं न प्रतिष्ठां न तृप्तिं न पुनरावृत्तिं न

लोक प्रत्युत्थायिनं वेत्थेति । तत्र प्रतिवचने 'ते वा एते आहुती हुते उत्क्रामत' इत्यादिना आहुते कार्यमुक्तम् । तच्चैतत्कर्तुं आहुतिलक्षणस्य कर्मण फलम् । न हि कर्तारमनाश्रित्य आहुतिलक्षणस्य कर्मण स्वातन्त्र्येणोत्क्रान्त्यादिकार्यारभ उपपद्यते । कर्त्रर्थत्वात्कर्मण कार्यारभस्य । साधनाश्रयत्वाच्च कर्मण । तत्र अग्निहोत्रस्तुत्यर्थत्वादग्निहोत्रस्यैव कार्यमित्युक्त षट्प्रकारमपि । इह तु तदेव कर्तुं फलमित्युपदिश्यते षट्प्रकारमपि, कर्मफलविज्ञानस्य विवक्षितत्वात् । तद्-द्वारेण च पञ्चाग्निदर्शन इहोत्तरमार्गप्रतिपत्तिसाधन विधित्सितम् । एव अशेष-ससारगत्युपसंहार । कर्मकांडस्येषा निष्ठेत्येतत् द्वयं दिदर्शयिषुराख्यायिका प्रणयति ॥

श्वेतकेतुर्ह वा आरुणेय पंचालाना परिषदमाजगाम स आजगाम जैवलि प्रवाहण परिचार्यमाण तमुदीक्ष्याभ्युवाद कुमारार् इति स भोर् इति प्रतिशुश्रावानुशिष्टोऽन्वसि पित्रेत्योमिति होवाच ॥१॥

श्वेतकेतुर्नामतोऽरुणस्यापत्यमारुणि तस्यापत्यमारुणेय । ह शब्द ऐति-ह्यर्थ । वै निश्चयार्थ । पित्राऽनुशिष्ट मन्नात्मनो यश प्रयनाय पंचालाना परिषदमाजगाम । पंचाला प्रसिद्धा तेषा परिषदमागत्य जित्वा राज्ञोऽपि परिषद जेष्यामीति गर्वेण स आजगाम । जीवलस्यापत्य जैवलि पंचालराज प्रवाहण-नामान स्वभृत्यै परिचार्यमाणमात्मन परिचरण कारयन्तमित्येतत् । स राजा पूर्वमेव तस्य विद्याभिमानगर्वं श्रुत्वा विनेतव्योऽयमिति मत्वा तमुदीक्ष्योत्प्रेक्ष्य आगतमात्रमेव अभ्युवादाभ्युक्तवान्कुमारार् इति संबोध्य । मर्त्सनार्था प्लुति । एवमुक्त स प्रतिशुश्राव भोर् इति । भोर् इत्यप्रतिरूपमपि क्षत्रिय प्रत्युक्त्वा न्कुद्ध मन् । अनुशिष्टोऽनुशासितोऽसि भवसि किं पित्रा इत्युवाच राजा । प्रत्याहेतर ॐ इति । बाढमनुशिष्टोऽस्मि पृच्छ यदि सशयस्ते ॥

वेत्थ यथेमा. प्रजा प्रयत्यो विप्रतिपद्यन्तार् इति नेति होवाच वेत्थो यथेमं लोक पुनरापद्यन्तार् इति नेति हैवोवाच वेत्थो यथासौ लोक एव बहुभिः पुनः पुनः प्रयज्जिर्न संपूर्यतार् इति नेति हैवोवाच वेत्थो यतिथ्यामाहुत्या हुतायामाप पुरुषवाचो भूत्वा सन्मुत्थाय वदन्तीर् इति नेति हैवोवाच वेत्थो देवयानस्य वा पथः प्रतिपद पितृयाणस्य वा यत्कृत्वा देवयानं वा पंथानं प्रतिपद्यन्ते पितृयाणं वापि हि न ऋषेर्बच. श्रुतं हे

सृती अशृणव पितृणामह देवानामुत मर्त्यानां ताभ्यामिदं विश्वमेजत्समेति यदतरा पितर मातरं चेति नाहमत एकचन वेदेति होवाच ॥२॥

यथेव, वेत्थ विजानासि किं यथा येन प्रकारेणेमा प्रजा प्रसिद्धा प्रयत्यो भ्रियमाणा विप्रतिपद्यन्ताः इति विप्रतिपद्यन्ते । विचारणार्था लुप्ति । समानेन मार्गेण गच्छन्तीना मार्गद्वैविध्यं यत्र भवति तत्र काश्चित्प्रजा अन्येन मार्गेण गच्छन्ति काश्चिदन्येनेति विप्रतिपत्तिः । यथा ता प्रजा विप्रतिपद्यन्ते तत्किं वेत्थेत्यर्थः । नेति होवाचेतरः । तर्हि वेत्थ उ यथेमं लोकं पुनरापद्यन्ताः इति पुनरापद्यन्ते यथा पुनरागच्छन्तीमं लोकम् । नेति हैवोवाच श्वेतकेतुः । वेत्थ उ यथासौ लोक एव प्रसिद्धेन न्यायेन पुनः पुनरसकृत्प्रयाद्विभ्रियमाणैर्यथा येन प्रकारेण न संपूर्यताः इति न संपूर्यतेऽस्मां लोकस्तत्किं वेत्थ । नेति हैवोवाच । वेत्थो यतिथ्या यत्सख्याकायामाहुत्यामाहुता हुतायामाप पुरुषवाच पुरुषस्य या वाक्सैव यासा वाक्ता पुरुषवाचो भूत्वा पुरुषशब्दवाच्या वा भूत्वा । यदा पुरुषाकारपरिणतास्तदा पुरुषवाचो भवन्ति । समुत्थाय सम्यगुत्थायोद्धृता सत्यो वदन्तीः इति । नेति हैवोवाच । यथेव वेत्थ उ देवयानस्य पथो मार्गस्य प्रतिपदं, प्रतिपद्यते येन सा प्रतिपत्ता प्रातिपदं पितृयाणस्य वा प्रतिपदं प्रतिपच्छब्दवाच्यमर्थमाह— यत्कर्म कृत्वा यथाविशिष्टं कर्म कृत्वेत्यर्थः । देवयानं वा पथानां मार्गं प्रतिपद्यन्ते, पितृयाण वा यत्कर्म कृत्वा प्रतिपद्यन्ते, तत्कर्म प्रतिपदुच्यते, ता प्रतिपदं किं वेत्थ, देवलोकपितृलोकप्रतिपत्तिसाधनं किं वेत्थेत्यर्थः ॥

अप्यत्रास्यार्थस्य प्रकाशकमृषे मंत्रस्य वचो वाक्यं न श्रुतमस्ति । मन्त्रोऽप्यस्यार्थस्य प्रकाशको विद्यत इत्यर्थः । कोऽसौ मन्त्र इति । उच्यते— द्वे सृती द्वौ मार्गावशृणवं श्रुतवानस्मि, तयोरेका पितृणा प्रापिका पितृलोकसंबद्धा तथा सत्या पितृलोकं प्राप्नोतीत्यर्थः । अहमशृणवमिति व्यवहितेन संबधः । देवानामुतापि देवानां संबंधिन्यन्या देवान्प्रापयति सा । के पुनरुभाभ्यां सृतिभ्यां पितृन्देवाश्च गच्छन्तीति उच्यते— उतापि मर्त्यानां मनुष्याणां संबंधिन्यौ । मनुष्या एव हि सृतिभ्यां गच्छन्तीत्यर्थः । ताभ्यां सृतिभ्यामिदं विश्वं समस्तमेजद्वच्छत्समेति संगच्छते । ते च द्वे सृती यदतरा ययोरंतरा यदंतरा, पितरं मातरं च, मातापित्रोरंतरा मध्य इत्यर्थः । कौ तौ मातापितरौ? द्यावापृथिव्या-

वंडकपाले । 'इय वै माताऽसौ पिता' इति हि व्याख्यातं ब्राह्मणेन । अड-
कपालयोर्मध्ये ससारविषये एवैते सृती नात्यंतिकामृतत्वगमनाय । इतर
आह—नाहमतोऽस्मात्प्रश्नसमुदायादेकचनैकमपि प्रश्न न वेद नाह वेदेति होवाच
श्वेतकेतु ॥

अथैन वसत्योपमत्रयाचक्रेऽनादृत्य वसति कुमार प्रदुद्राव म आज-
गाम पितर त होवाचेति वाव किल नो भवान्पुरानुशिष्टानवोच इति कथं
सुमेध इति पंच मा प्रश्नान् राजन्यबधुरप्राक्षीत्ततो नैकचन वेदेति कतमे त
इतीम इति ह प्रतीकान्युदाजहार ॥३॥

अथानतरमपनीय विद्याभिमानगर्वमेन प्रकृत श्वेतकेतु वसत्या वसति-
प्रयोजनेनोपमत्रयाचक्रे । इह वसन्तु भवन्त पाथमर्ध चानीयता इत्युपमत्रण
कृतवान् राजा । अनादृत्य ता वसति कुमार श्वेतकेतु प्रदुद्राव प्रतिगतवान् पितरं
प्रति । स चाजगाम पितरमागत्य चोवाच त कथमिति, वाव किलेव किल
नोऽस्मान्भवान्पुरा समावर्तनकालेऽनुशिष्टान्सर्वाभिर्विद्याभि अवोचोऽवोचदिति ।
सोपालभ पुत्रस्य वच श्रुत्वाह पिता—कथं केन प्रकारेण तव दुःखमुपजात हे
सुमेध शोभना मेधा यस्येति सुमेधा । शृणु मम यथा वृत्तं—पच पच-
सख्याकान्प्रश्नान्मा मा राजन्यबधू राजन्या बधवो यस्येति । परिभववचन-
मेतद्राजन्यबधुरिति । अप्राक्षीत्पृष्टवास्ततस्मान्नैकचनेकमपि न वेद न विज्ञात-
वानस्मि । कतमे ते राजा पृष्टा प्रश्ना इति पित्रोक्त पुत्र इमे त इति ह प्रती-
कानि मुखानि प्रश्नानामुदाजहारोदाहृतवान् ॥

स होवाच तथा नस्त्व तात जानीथा यथा यदह किंच वेद सर्वमहं
तत्तुभ्यमवांच प्रेहि तु तत्र प्रतीत्य ब्रह्मचर्यं वत्स्याव इति भवानेव गच्छत्विति
स आजगाम गौतमो यत्र प्रवाहणस्य जैवलेरास तस्मा आसनमाहृत्योदक-
माहारायांचकाराथ हास्मा अर्धं चकाराथ त होवाच वर भगवते गौतमाय
दक्ष इति ॥४॥

स होवाच पिता पुत्रं कुदमुपशमयन्—तथा तेन प्रकारेण नोऽस्मास्त्वं हे
तात वत्स जानीथा गृहीथा, यथा यदह किंच विज्ञानजातं वेद सर्वं तत्तुभ्य-
मवोचमित्येव जानीथा । कोऽन्यो मम प्रियतरोऽस्ति त्वत्तो, यदर्थं रक्षिष्ये ?
अहमप्येतन्न जानामि यद्राज्ञा पृष्टम् । तस्मात्प्रेक्ष्यागच्छ तत्र प्रतीत्य गत्वा राज्ञि

ब्रह्मचर्यं वत्स्यावो विद्यार्थमिति । स आह— भवानेव गच्छत्विति, नाह तस्य मुख निरीक्षितुमुत्सहे । स आजगाम गौतमो गोत्रतो गौतम आरुणिर्यत्र प्रवाहणस्य जैवलेरास आसनमास्थायिका । षष्ठीद्वयं प्रथमास्थाने । तस्मै गौतमाय आगताय आसनमनुरूपमाहृत्योदकं भृत्यैराहारयाचकार । अथ हास्मा अर्घ्यं पुरोयसा कृतवान्मंत्रवन्मधुपर्कं च । कृत्वा चैवं पूजा त होवाच वरं भगवते गौतमाय तुभ्यं दद्या इति गोअश्वादिलक्षणम् ॥

स होवाच प्रतिज्ञातो म एष वरो यां तु कुमारस्यान्ते वाचमभाषथास्ता मे ब्रूहीति ॥५॥

स होवाच गौतम प्रतिज्ञातो मे ममैष वरस्त्वयाऽस्या प्रतिज्ञाया दृष्टी-कुर्वात्मानम् । या तु वाच कुमारस्य मम पुत्रस्याते समापि वाचमभाषथा-प्रश्नरूपा तामेव मे ब्रूहि । स एव नो वर इति ॥

स होवाच देवेषु वै गौतम तद्वरेषु मानुषाणां ब्रूहीति ॥६॥

स होवाच राजा देवेषु वरेषु तद्वै गौतम यत्त्वं प्रार्थयसे । मानुषाणामन्यतम प्रार्थय वरम् ॥

स होवाच विज्ञायते हास्ति हिरण्यस्यापात्त गोअश्वानां दासीनां प्रवाराणां परिदानस्य मा नो भवान्बहोरनतस्यापर्यंतस्याभ्यवदान्यो भूदिति स वै गौतम तीर्थेनेच्छासा इत्युपेभ्यहं भवन्तमिति वाचा ह स्मेकं पूर्वं उपयन्ति स होपायनकीर्त्योवास ॥७॥

स होवाच गौतमो— भवतापि विज्ञायते ह ममास्ति सः । न तेन प्रार्थितेन कृत्य मम य त्वं दित्सुसि मानुष वरम् । यस्मान्ममाप्यस्ति हिरण्यस्य प्रभूतस्यापात्त प्राप्त, गोअश्वानामपात्तमस्तीति सर्वत्रानुषंगः । दासीनां प्रवाराणां परिवाराणां परिवानस्य च । न च यन्मम विद्यमानं तत्त्वत्तं प्रार्थनीयं त्वया वा देयम् । प्रतिज्ञातश्च वरस्त्वया । त्वमेव जानीषे यदत्र युक्तं प्रतिज्ञा रक्षणी-या तवेति । मम पुनरयमभिप्रायो मा भून्नोऽस्मानभिः, अस्मानेव केवलान्प्रति भवान्मर्वत्र वदान्यो भूत्वाऽवदान्यो मा भूत्कदर्यो मा भूदित्यर्थः । बहो प्रभूतस्य अनतस्यानतफलस्येतत् । अपर्यंतस्य अपरिसमाप्तिकस्य पुत्रपौत्रादिगामिकस्य इत्येतत् । ईदृशस्य वित्तस्य मा प्रत्येव केवलमदाता मा भूद्भवान् । नचान्यत्रा-देयमस्ति भवत । एवमुक्त आह— स त्वं वै हे गौतम तीर्थेन न्यायेन शास्त्रवि-

हितेन विद्या मत्त इच्छासै इच्छान्वाप्तुम् । इत्युक्तो गौतम आह— उपैम्युप-
गच्छामि शिष्यत्वेनाहं भवन्तमिति । वाचा ह स्मैव किल पूर्वं ब्राह्मणा क्षत्रि-
यान्विद्यार्थिन सन्तो वैश्यान्वा, क्षत्रिया वा वैश्यानापद्युपयन्ति, शिष्यवृत्त्या
ह्युपगच्छन्ति, नोपायनशुश्रूषादिभि । अतः स गौतमो होपायनकीर्त्योपगमन-
कीर्तनमात्रेणैव उवासेषितवाञ्छोपायनं चकार ॥

स होवाच तथा नस्त्वं गौतम माऽपराधास्तव च पितामहा यथेयं
विद्येत. पूर्वं न कस्मिंश्चन ब्राह्मण उवास ता त्वहं तुभ्य वक्ष्यामि को हि
त्वैव ब्रुवन्तमर्हति प्रत्याख्यातुमिति ॥८॥

एव गौतमेनापदतरे उक्ते, स होवाच राजा पीडित मत्वा क्षामयंस्तथा
नोऽस्मान्प्रति माऽपराधा अपराधं मा कार्षी । अस्मदीयोऽपराधो न ग्रहीतव्य
इत्यर्थः । तव च पितामहा अस्मत्पितामहेषु यथाऽपराध न जगृह, तथा पिता-
महाना वृत्तमस्मास्वपि भवता रक्षणीयमित्यर्थः । यथेयं विद्या त्वया प्रार्थिता
इतस्त्वत्सप्रदानात्पूर्वं प्राड्म कस्मिन्नपि ब्राह्मणे उवासेषितवती, तथा त्वमपि
जानीषे, सर्वदा क्षत्रियपरपरयेयं विद्या आगता । सा स्थितिर्मयाऽपि रक्ष-
णीया यदि शक्यत इत्युक्तं 'देवेषु गौतम तद्वरेषु मानुषाणां ब्रूहि' इति । न
पुनस्तवादेयो वर इतीत परं न शक्यते रक्षितुम् । तामपि विद्यामहं तुभ्यं
वक्ष्यामि । को ह्यन्योऽपि हि यस्मादेव ब्रुवन्त त्वामर्हति प्रत्याख्यातुं न
वक्ष्यामीति । अहं पुनः कथं न वक्ष्ये तुभ्यमिति ॥

असौ वै लोकोऽग्निर्गौतम तस्यादित्य एव समिद्रश्मयो धूमोऽहरर्चिर्दिशो-
ऽगारा अवान्तरदिशो विस्फुलिगास्तस्मिन्नेतस्मिन्नग्नौ देवा. श्रद्धां जुह्वति
तस्या आहुत्यै सोमो राजा सभवति ॥९॥

असौ वै लोकोऽग्निर्गौतमेत्यादि । चतुर्थं प्रश्नं प्राथम्येन निर्णीयते ।
क्रमभंगस्वेतर्भिर्णयायत्तत्वादितरप्रश्ननिर्णयस्य । असौ द्यौर्लोकोऽग्निर्हं गौतम ।
द्युलोकेऽग्निदृष्टिरनग्नौ विधीयते यथा योषित्पुरुषयो । तस्य द्युलोकाग्नेरादित्य
एव समित्समिधनात् । आदित्येन हि समिध्यतेऽसौ लोकः । रश्मयो धूमः,
समिध उत्थानसामान्यात् । आदित्याद्धि रश्मयो निर्गता । समिधश्च धूमो
लोके उत्तिष्ठति । अहरर्चिः प्रकाशसामान्यात् । दिशोऽगारा उपशमसा-
मान्यात् । अवान्तरदिशो विस्फुलिगा विस्फुलिगबद्धिक्षेपात् । तस्मिन्नेतस्मि-

भेवंगुणविशिष्टे द्युलोकाग्नौ देवा इन्द्रादयः श्रद्धा जुह्वत्याहुतिद्रव्यस्थानीया प्रक्षिपन्ति । तस्या आहुत्या आहुते सोमो राजा पितृणा ब्राह्मणाना च संभवति ॥

तत्र के देवा कथं जुह्वति किं वा श्रद्धाख्यं हविरित्यत उक्तमस्माभिः सबदे । “नत्वेवैनयोस्त्वमुत्क्रान्ति” इत्यादिपदार्थषट्कनिर्णयार्थं अग्निहोत्रे उक्तम् । ‘ते वा एते अग्निहोत्राहुती हुते सध्यावुत्क्रामत’ । “ते अंतरिक्षमाविशत” । “ते अंतरिक्षमाहवनीयं कुर्वन्ति वायुं समिधं मरीचिरेव शुक्रमाहुतिम्” । “ते अंतरिक्षं तर्पयन्त” । “ते तत उत्क्रामन्त” । “ते दिवमाविशन्त” । ‘ते दिवमाहवनीयं कुर्वन्ति आदित्यं समिधं’ इत्येवमाद्युक्तम् । तत्राग्निहोत्राहुती ममाधने एवोत्क्रामन्त । यथेह यैः साधनैर्विशिष्टे ये ज्ञायेते आहवनीयाग्निसमिद्धमागारविस्फुलिगाहुतिद्रव्यं ते तथैवोत्क्रामन्तो अस्माल्लोकादमुं लोकम् । तत्राग्निरग्नित्वेन समित्समित्त्वेन धूमो धूमत्वेन अगारा अंगारत्वेन विस्फुलिगा विस्फुलिगत्वेन आहुतिद्रव्यमपि पयःआद्याहुतिद्रव्यत्वेनैव सर्गादावव्याकृतावस्थायामपि परेण सूक्ष्मेणात्मना व्यवतिष्ठते । तद्विद्यमानमेव समाधनमग्निहोत्रलक्षणं कर्म अपूर्वेणात्मना व्यवस्थितं सत्तत्पुनर्व्याकरणकाले तथैव अंतरिक्षादीनामाहवनीयाद्यग्न्यादिभावो कुर्वद्विपरिणमते । तथैवेदानीमाग्न्याग्निहोत्राख्यं कर्म ॥

एवं अग्निहोत्राहुत्यपूर्वविपरिणामात्मकं जगत्सर्वमित्याहुत्योरेव स्तुत्यर्थत्वेनोत्क्रान्त्याद्या लोकं प्रत्युत्थायितान्ता षट् पदार्था कर्मप्रकरणेऽधस्ताद्विर्णिता । इह तु कर्तुं कर्मविपाकविवक्षायां द्युलोकाग्न्याद्यारभ्य पञ्चमिदर्शन उत्तरमार्गप्रतिपत्तिसाधनं विशिष्टकर्मफलोपभोगाय विधित्सितमिति द्युलोकाग्न्यादिदर्शनं प्रस्तूयते । तत्र ये आध्यात्मिका प्राणा इहाग्निहोत्रस्य होतार त एव आधिदेविकत्वेन परिणता सन्त इन्द्रादयो भवन्ति । त एव तत्र होतारो द्युलोकाग्नौ । ते चेहाग्निहोत्रस्य फलभोगायाग्निहोत्रं हुतवन्तः । त एव फलपरिणामकालेऽपि तत्फलभोक्तृत्वात्तत्र तत्र होतृत्वं प्रतिपद्यन्ते, तथा तथा विपरिणममाना देवशब्दवाच्याः सन्तः । अत्र च यत्पयोद्रव्यं अग्निहोत्रकर्माश्रयभूतं इह आहवनीये प्रक्षिप्तमग्निना भक्षितमदृष्टेन सूक्ष्मेण रूपेण विपरिणतं सह कर्त्रा यजमानेनामुं लोकं धूमादिक्रमेणान्तरिक्षं अंतरिक्षात् द्युलोकमाविशति । ताः सूक्ष्मा आपः आहुतिकार्यभूता अग्निहोत्रसमवायेन्य कर्तृसहिता श्रद्धाशब्दवाच्या सोमलोके कर्तुं शरीरांतरारंभाय

द्युलोकं प्रविशन्त्यो हूयन्त इत्युच्यन्ते । तास्तत्र द्युलोकं प्रविश्य सोममंडले कर्तुं शरीरमारभन्ते । तदेतदुच्यते— ‘देवा श्रद्धा जुह्वति तस्या आहुत्यै सोमो राजा सभवति’ इति । ‘श्रद्धा वा आप’ इति श्रुते ॥

‘वेत्य यतिथ्यामाहुत्या हुतायामाप पुरुषवाचो भूत्वा समुत्थाय वदन्ति’ इति प्रश्नः । तस्य च निर्णयविषयेऽसौ वै लोकोऽग्निरिति प्रस्तुतम् । तस्मादाप कर्मसमवायिन्य कर्तुं शरीरारम्भिका श्रद्धाशब्दवाच्या इति निश्चीयते । भूयस्त्वादाप पुरुषवाच इति व्यपदेशो न त्वितराणि भूतानि न सन्तीति । कर्मप्रयुक्तश्च शरीरारम्भः । कर्म चापसमवायि । ततश्चाप प्राधान्यं शरीरकर्तृत्वे । तेन चाप पुरुषवाच इति व्यपदेशः । कर्मकृतो हि जन्मारम्भः सर्वत्र । तत्र यद्यप्यग्निहोत्राहुतिस्तुतिद्वारेणोत्क्रान्त्यादयः प्रस्तुता षट्पदार्था अग्निहोत्रे, तथापि वैदिकानि सर्वाण्येव कर्माण्यग्निहोत्रप्रभृतीनि लक्ष्यन्ते । दाराग्निसंबद्ध हि पाक्त कर्म प्रस्तुत्योक्त— ‘कर्मणा पितृलोक’ इति । वक्ष्यति च— ‘अथ ये यज्ञेन दानेन तपसा लोकाञ्जयन्ति’ इति ॥९॥

पर्जन्यो वा अग्निगौतम तस्य सवत्सर एव समिदभ्राणि धूमो विद्युदचिरशनिरंगारा हादुनयो विस्फुलिगास्तस्मिन्नेतस्मिन्नग्नौ देवा सोमं राजानं जुह्वति तस्या आहुत्यै वृष्टिः सभवति ॥१०॥

पर्जन्यो वा आग्निगौतम द्वितीय आहुत्यावार आहुत्योरावृत्तिक्रमेण । पर्जन्यो नाम वृष्ट्युपकरणाभिमानो देवतात्मा । तस्य सवत्सर एव समित् । सवत्सरेण हि शरदादिभिर्ग्रीष्मान्तैः स्वावयवैः विपरिवर्तमानेन पर्जन्योऽग्निर्दीप्यते । अभ्राणि धूमः । धूमप्रभवत्वात् धूमवदुपलक्ष्यत्वाद्वा । विद्युदार्चिः । प्रकाशसामान्यात् । अशनिरंगारा । उपशान्तकठिन्यसामान्याभ्याम् । हादुनयो हादुनयः स्तनयितुशब्दा विस्फुलिगाः । विक्षेपानेकत्वसामान्यात् । तस्मिन्नेतस्मिन्नित्याहुत्याधिकरणनिर्देशः । देवा इति त एव होतारः सोमं राजानं जुह्वति । योऽसौ द्युलोकाम्नौ श्रद्धाया हुतायामभिनिर्वृत्तः सोमः, स द्वितीये पर्जन्याग्नौ हूयते । तस्याश्च सोमाहुतेर्वृष्टिः संभवति ॥

अथ वै लोकोऽग्निगौतम तस्य पृथिव्येव समिदग्निर्धूमो रात्रिरर्चिश्चंद्रमा अंगारा नक्षत्राणि विस्फुलिगास्तस्मिन्नेतस्मिन्नग्नौ देवा वृष्टिः जुह्वति तस्या आहुत्या अन्नं संभवति ॥११॥

अयं वै लोकोऽग्निर्गौतम । अयं लोक इति प्राणिजन्मोपभोगाश्रय-
क्रियाकारकफलविशिष्टः स तृतीयोऽग्निः । तस्याग्नेः पृथिव्येव समित् ।
पृथिव्या ह्ययं लोकोऽनेकप्राण्युपभोगसपन्नया समिभ्यते । अग्निर्धूमः ।
पृथिव्याश्रयोत्थानसामान्यात् । पार्थिवं हीधनद्रव्यमाश्रित्याग्निरुत्तिष्ठति । यथा
समिदाश्रयेण धूमः । रात्रिरर्चिः । समित्सबधप्रभवसामान्यात् । अग्नेः
समित्सबधेन ह्यर्चिः संभवति । तथा पृथिवीसमित्संबन्धेन शर्वरी । पृथिवी-
च्छाया हि शर्वरं तम आचक्षते । चद्रमा अंगारा । तत्प्रभवत्वसामान्यात् ।
अर्चिषो ह्यंगारा प्रभवन्ति तथा रात्रौ चद्रमा । उपशान्तत्वसामान्याद्वा ।
नक्षत्राणि विस्फुलिगाः । विस्फुलिगवद्विक्षेपसामान्यात् । तस्मिन्नेतस्मिन्नित्यादि
पूर्ववत् । वृष्टि जुहति तस्या आहुतेरन्नं संभवति । वृष्टिप्रभवत्वस्य प्रसिद्धत्वात्
ब्रीहियवादेरन्नस्य ॥

पुरुषो वा अग्निर्गौतमः तस्य व्यात्तमेव समित्प्राणो धूमो वागर्चि-
श्चक्षुरंगारा श्रोत्रं विस्फुलिगास्तस्मिन्नेतस्मिन्नन्नौ देवा अन्नं जुहति तस्या
आहुत्यै रेतः संभवति ॥१२॥

पुरुषो वा अग्निर्गौतमः । प्रसिद्धं शिरःपाण्यादिमान्पुरुषश्चतुर्थोऽग्निः तस्य
व्यात्तं विवृतं मुखं समित् । विवृतेन हि मुखेन दीप्यते पुरुषो वचनस्वा-
ध्यायादौ । यथा समिधाऽग्निः । प्राणो धूमस्तदुत्थानसामान्यात् । मुखोऽदि-
प्राण उत्तिष्ठति । वाक्शब्दोऽर्चिः व्यञ्जकत्वसामान्यात् । अर्चिश्च व्यञ्जकम् ।
तथा वाक्शब्दोऽभिधेयव्यञ्जकः । चक्षुरंगारा उपशमसामान्यात्प्रकाशाश्रय-
त्वाद्वा । श्रोत्रं विस्फुलिगा विक्षेपसामान्यात् । तस्मिन्नन्नं जुहति । ननु नैव
देवा अन्नमिह जुहन्तो दृश्यन्ते । नैव दोषः । प्राणानां देवत्वोपपत्तेः । अवि-
दैवमिन्द्रादयो देवाः, त एवाध्यात्मं प्राणाः, ते चान्नस्य पुरुषे प्रक्षेपारः । तस्या
आहुते रेतः संभवति । अन्नपरिणामो हि रेतः ॥

योषा वा अग्निर्गौतमः तस्या उपस्थ एव समिल्लोमानि धूमो योनि-
रर्चिर्यदंतं करोति तेऽंगारा अभिनंदा विस्फुलिगास्तस्मिन्नेतस्मिन्नन्नौ देवा
रेतो जुहति तस्या आहुत्यै पुरुषः संभवति स जीवति यावज्जीवत्यथ यदा
म्रियते ॥१३॥

योषा वा अग्निर्गौतमः । योषेति स्त्री पचमो होमाधिकरणोऽग्निः । तस्या

उपस्थ एव समित् तेन हि सा समिध्यते । लोमानि धूमस्तदुत्थानसामान्यात् । योनिरर्चिर्वर्णसामान्यात् । यदत् करोति तेऽगारा । अंतं करणं मैथुनव्यापारस्तेऽगारा वीर्योपशमहेतुत्वसामान्यात् । वीर्याद्युपशमकारणं मैथुनम् । तथा अगारभावः अग्रेरुपशमकारणम् । अमिनंदा मुखलवा क्षुद्रत्वमामान्याद्विस्फुलिगा । तस्मिन्नेतो जुहति । तस्या आहुते पुरुषः संभवति । एवं द्युपजन्त्यायलोकपुरुषयोषामिषु क्रमेण हूयमाना श्रद्धासोमवृष्ट्यन्तरेतोभावेन स्थूलतारतम्यक्रममापद्यमाना श्रद्धाशब्दवाच्या आपः पुरुषशब्दमारभन्ते । यः प्रश्नश्चतुर्थो 'वेत्थ यतिथ्यामाहुत्या हुतायामापः पुरुषवाचो भूत्वा समुत्थाय वदन्ती ३' इति, स एष निर्णीतः — पंचम्यामाहुतौ योषामौ हुताया रेतोभूता आपः पुरुषवाचो भवन्तीति । स पुरुष एव क्रमेण जातो जीवति । कियन्तः कालमिति । उच्यते— यावज्जीवति यावदस्मिञ्छरीरे स्थितिनिमित्तं कर्म विद्यते तावदित्यर्थः । अथ तत्क्षये यदा यस्मिन्काले म्रियते ॥

अथैनमग्नये हरन्ति तस्याग्निरेवाग्निर्भवति समित्समिद्धमो धूमोऽर्चिर्चिरर्चिर्गारा अगारा विस्फुलिगा विस्फुलिगास्तस्मिन्नेतस्मिन्नग्नौ देवाः पुरुषं जुहति तस्या आहुत्यै पुरुषो भास्वरवर्णः संभवति ॥१४॥

अथ तदैव मृतं अग्नयेऽग्न्यर्थमेवान्त्याहुत्यै हरन्ति ऋत्विजः । तस्य आहुतिभूतस्य प्रसिद्धोऽग्निरेव होमाधिकरणं, न परिकल्प्योऽग्निः । प्रसिद्धैव समित्समित् धूमो धूमोऽर्चिर्चिरर्चिर्गारा अगारा, विस्फुलिगा विस्फुलिगा । यथा-प्रसिद्धमेव सर्वमित्यर्थः । तस्मिन्पुरुषमंत्याहुतिं जुहति, तस्या आहुत्या आहुते पुरुषो भास्वरवर्णोऽतिशयदीप्तिमान्निषेकादिभिः अंत्याहुत्यै कर्मभिः संस्कृतत्वात्संभवति निष्पद्यते ॥

ते य एवमेतद्विदुर्ये चामी अरण्ये श्रद्धा सत्यमुपासते तेऽर्चिर्भिः संभवन्त्यर्चिषोऽहरद्वा आपूर्यमाणपक्षमापूर्यमाणपक्षाद्यान्वण्मासानुदङ्कादित्य एति मासेभ्यो देवलोकं देवलोकादादित्यमादित्याद्वैद्युतं तान्वैद्युतान्पुरुषो मानस एत्य ब्रह्मलोकान्गमयति ते तेषु ब्रह्मलोकेषु पराः परावतो वसन्ति तेषां न पुनरावृत्तिः ॥१५॥

इदानीं प्रथमप्रश्ननिराकरणार्थमाह— 'ते । के ? य एव यथोक्तं पंचाग्निदर्शनमेतद्विदुः । एवंशब्दादग्निः समिद्धमूर्चाग्निर्गाराविस्फुलिगश्च श्रद्धादिविशिष्टा पंच

अग्नयो निर्दिष्टा , तानेवमेतान्पंचामीन्विदुरित्यर्थ ॥

ननु अग्निहोत्राहुतिदर्शनविषयमेवैतद्दर्शनम् । तत्र ह्युक्त अनुत्क्रान्त्यादि-
पदार्थषट्कनिर्णये 'दिवमेवाहवनीयं कुर्वते' इत्यादि । इहाप्यमुष्य लोकस्या-
भित्वमादित्यस्य च समित्त्वमित्यादि बहु साम्यम् । तस्मात्तच्छेषमेवैतद्दर्शन-
मिति । न । यतिथ्यामिति प्रश्नप्रतिवचनपरिग्रहात् । यतिथ्यामित्यस्य प्रश्नस्य
प्रतिवचनस्य यावदेव परिग्रहः , एतावदेव एवशब्देन पराम्पटुं युक्तम् । अन्यथा
प्रश्नानर्थक्यात् । निर्ज्ञातत्वाच्च संख्याया अग्नय एव वक्तव्या । अथ निर्ज्ञात-
मप्यनूयते । यथाप्राप्तस्यैवानुवदन युक्तं न तु 'असौ लोकोऽग्निः' इति ।
अथोपलक्षणार्थः । तथाऽप्याद्येनात्येन चोपलक्षण युक्तम् । श्रुत्यंतराच्च । समाने
हि प्रकरणे छादोग्रयश्रुतौ पंचामीन्वेदेति पचसख्याया एवोपादानादनग्निहोत्रशेषं
एतत्पंचाग्निदर्शनम् । यत्त्वग्निमिदादिसामान्यं तदग्निहोत्रस्तुत्यर्थमित्यवोचाम ।
तस्मान्न उत्क्रान्त्यादिपदार्थषट्कपरिज्ञानादचिरादिप्रतिपत्तिः । एवमिति प्रकृतो-
पादानेन अचिरादिप्रतिपत्तिविवानात् ॥

के पुनस्ते य एवं विदुः ? गृहस्था एव । ननु तेषा यज्ञादिसाधनेन
धूमादिप्रतिपत्तिर्विधित्सिता । न । अनेवविदामपि गृहस्थाना यज्ञादिसाधनोप-
पत्तेः । भिक्षुवानप्रस्थयोश्च अरण्यसबधेन ग्रहणात् । गृहस्थकर्मसबद्धत्वाच्च
पंचाग्निदर्शनस्य । अतो नापि ब्रह्मचारिण एव विदुरिति गृह्यन्ते । तेषा तूत्तरे
पथि प्रवेशः स्मृतिप्रामाण्यात्— "अष्टाशीतिसहस्राणामृषीणामर्ध्वरेतसाम् ।
उत्तरेणार्यम्णः पंथास्तेऽमृतत्वं हि भेजिरे" इति ॥ तस्माद्ये गृहस्था एव अग्नि-
जोऽहमग्नयपत्यमित्येव क्रमेणाग्निभ्यो जातोऽग्निरूप इत्येव ये विदुस्ते च, ये
चामी अरण्ये वानप्रस्था परिव्राजकाश्चरण्यनित्याः श्रद्धा श्रद्धायुक्ता सन्तः
सत्यं ब्रह्म हिरण्यगर्भात्मानमुपासते न पुन श्रद्धा चोपासते ते सर्वेऽचिरभि-
संभवन्ति ॥

यावत् गृहस्था पंचाग्निविद्या सत्यं वा ब्रह्म न विदुः तावच्छ्रद्धाया-
हुतिक्रमेण पचम्यामाहुतौ हुताया ततो योषामेर्जाता पुनर्लोकं प्रत्युन्थायिनो-
ऽग्निहोत्रादिकर्मानुष्ठानातारो भवन्ति । तेन कर्मणा धूमादिक्रमेण पुनः पितृलोकं
पुनः पर्जन्यादिक्रमेण समवर्तन्ते । ततः पुनर्योषामे जाता पुनः कर्म कृत्वा
इत्येवमेव घटीयंत्रवद्वत्यागतिन्या पुनः पुनरवर्तन्ते । यदा त्वेवं विदुः ततो

घटीयंत्रभ्रमणाद्विनिर्मुक्ता सन्तोऽर्चि अभिसभवन्ति । अर्चिरपि नाम्निज्वाला-
मात्र किं तर्ह्यर्चिरभिमानिनी अर्चि शब्दवाच्या देवतोत्तरमार्गलक्षणा व्यवस्थितैव ।
तामभिसभवन्ति । न हि परित्राजकानामग्न्यर्चिषैव साक्षात्संबंधोऽस्ति । तेन
देवतेव परिगृह्यतेऽर्चि शब्दवाच्या । अतोऽहर्देवताम् । मरणकालनियमानुपपत्ते
अह शब्दोऽपि देवतैव । आयुष क्षये हि मरणम् । नह्येवविदाऽह्नयेव मर्तव्य-
मित्यह मरणकालो नियतु शक्यते । न च रात्रौ प्रेता सन्तोऽह प्रतीक्षन्ते ।
'स यावत्क्षिण्येन्मनस्तावदादित्य गच्छति' इति श्रुत्यतरात् ॥

अह आपूर्यमाणपक्ष अहर्देवतयाऽतिवाहिता आपूर्यमाणपक्षदेवता प्रति-
पद्यन्ते, शुक्लपक्षदेवतामित्येतत् । आपूर्यमाणपक्षाद्यान्वष्मासान् उदङ्मुत्तरा
दिशमादित्य सवितैति, तान्मासान्प्रतिपद्यन्ते शुक्लपक्षदेवतयाऽतिवाहिता
सन्त । मासानिति बहुवचनात्सघचारिण्य षडुत्तरायणदेवता । तेभ्यो
मासेभ्य षष्मासदेवताभिरतिवाहिता देवलोकाभिमानिनी देवता प्रतिपद्यन्ते ।
देवलोकादादित्य आदित्याद्वैद्युत विद्युदभिमानिनी देवता प्रतिपद्यन्ते ।
विद्युदेवता प्राप्तान्ब्रह्मलोकवासा पुरुषो ब्रह्मणा मनसा सृष्टो मानस कश्चिदे-
त्याग्य ब्रह्मलोकान्गमयति । ब्रह्मलोकानिति अवरोत्तरभूमिभेदेन भिन्ना इति
गम्यन्ते । बहुवचनप्रयोगात् । उपासनतारतम्योपपत्तेश्च । ते तेन पुरुषेण
गमिता सन्तस्तेषु ब्रह्मलोकेषु परा प्रकृष्टा सन्त स्वय परावत प्रकृष्टा
समा सवत्सराननेकान्वसन्ति । ब्रह्मणाऽनेकान्कल्पान्वसन्तीत्यर्थ । तेषा
ब्रह्मलोक गताना नास्ति पुनरावृत्तिरस्मिन्ससारे न पुनरागमन 'इह' इति
शाखान्तरपाठात् । इहेत्याकृतिमात्रग्रहणमिति चेत् "श्वोभूते पौर्णमासी"
इति यद्वत् । न । इहेतिविशेषणानर्थक्यात् । यदि हि नावर्तन्त एव इहग्रहण
अनर्थकमेव स्यात् । "श्वोभूते पौर्णमासी" इत्यत्र पौर्णमास्या श्वोभूतत्वं
अनुक्तं न ज्ञायत इति युक्त विशेषयितुम् । न हि तत्र श्वआकृति शब्दार्थौ
विद्यत इति श्व शब्दो निरर्थक एव प्रयुज्यते । यत्र तु विशेषणशब्दे
प्रयुक्तेऽन्विष्यमाणे विशेषणफलं चेन्न गम्यते, तत्र युक्तो निरर्थकत्वेनोत्सृष्टं
विशेषणशब्द । न तु सत्या विशेषणफलावगतौ । तस्मादस्मात्कल्पादूर्ध्व
आवृत्तिर्गम्यते ॥१५॥

अथ ये यज्ञेन दानेन तपसा लोकाञ्जयन्ति ते धूममभिसंभवन्ति

धूमाद्रात्रि रात्रेरपक्षीयमाणपक्षमपक्षीयमाणपक्षाद्यान्वषण्मासान्दक्षिणादित्य
एति मासेभ्य पितृलोकं पितृलोकाच्चद्र ते चद्र प्राप्यान्न भवन्ति तास्तन्न
देवा यथा सोम राजानमाप्यायस्वापक्षीयस्वेत्येवमेनास्तन्न भक्षयन्ति तेषा
यदा तत्पर्यवैत्यथेममेवाकाशमभिनिष्पद्यन्त आकाशाद्वायु वायोर्बृष्टि वृष्टे
पृथिवी ते पृथिवीं प्राप्यान्न भवन्ति ते पुनः पुरुषाग्नौ हूयन्ते ततो योषाग्नौ
जायन्ते लोकान्प्रत्युत्थायिनस्त एवमेवानुपरिवर्तन्तेऽथ य एतौ पन्थानौ न
विदुस्ते कीटा पतगा यदिद ददशूकम् ॥१६॥ इति द्वितीय ब्राह्मणम् ॥

अथ पुनर्ये नैव विदु उत्कान्त्याद्यग्निहोत्रसंबन्धपदार्थषट्कस्येव वेदि-
तार केवलकर्मिणो यज्ञेनाग्निहोत्रादिना दानेन बहिर्वेदि भिक्षमाणेषु द्रव्य-
सविभागलक्षणेन, तपसा बहिर्वेद्येव दीक्षादिव्यतिरिक्तेन कृच्छ्र चाद्रायणा-
दिना लोकाजयन्ति । लोकानिति बहुवचनात्तत्रापि फलतारतम्यमभिप्रेतम् ।
ते धूममभिसभवन्ति । उत्तरमार्ग इवेहापि देवता एव धूमादिशब्दवाच्या ।
धूमदेवता प्रतिपद्यन्त इत्यर्थः । आतिवाहिकत्वं च देवतानां तद्वदेव । धूमाद्रात्रि
रात्रिदेवता, ततोऽपक्षीयमाणपक्ष अपक्षीयमाणपक्षदेवता, ततो यान्वषण्मा-
सान्दक्षिणा दिशमादित्य एति तान्मासदेवताविशेषान्प्रतिपद्यन्ते । मासेभ्य
पितृलोकं पितृलोकाच्चद्रम् । ते चद्र प्राप्यान्न भवन्ति । तास्तत्रान्नभूतान्यथा
सोम राजानमिह यज्ञ ऋत्विज आग्यायस्वापक्षायस्वेति भक्षयन्त्येवमेनाश्चंद्र
प्राप्तान्कर्मिणो मृत्यानिव स्वामिनो भक्षयन्त्युपभुजते देवा । 'आप्यायस्वापक्षी-
यस्व' इति न मंत्रः, किं तर्हि आग्याय्य आप्याय्य चमसस्थं, भक्षणेनापक्षय
च कृत्वा, पुनः पुनर्भक्षयन्तीत्यर्थः । एव देवा अपि सोमलोके लब्धशरीरान्क-
र्मिण उपकरणभूतान्पुनः पुनर्विश्रामयन्त कर्मानुरूपं फलं प्रयच्छन्तः ।
तद्धि तेषामाग्यायनं सोमस्य आग्यायनमिवोपभुंजत उपकरणभूतान्देवा । तेषां
कर्मिणा यदा यस्मिन्काले तद्यज्ञदानादिलक्षणं सोमलोकप्रापकं कर्म पर्यवैति
परिगच्छति परिक्षीयत इत्यर्थः । अथ तदेवमेव प्रसिद्धमाकाशमभिनिष्पद्यन्ते ।
यास्तां भद्राशब्दवाच्यां द्युलोकाम्नौ हुता आपः सोमाकारपरिणता, याभिः सोम-
लोके कर्मिणामुपभोगाय शरीरमारब्धं अम्मयं, तां कर्मक्षयाद्धिमपिंडं इव आतप-
संपर्कात्प्रविलीयन्ते । प्रविलीना सूक्ष्मा आकाशभूता इव भवन्ति । तदिद-
मुच्यते 'इममेवाकाशमभिनिष्पद्यन्ते' इति ॥

ते पुनरपि कर्मिण तच्छरीरा सन्त पुरोवातादिना इतश्चामुतश्च नीयन्ते
 ऽन्तरिक्षगा । तदाह— आकाशाद्वायुमिति । वायोर्गृष्टिं प्रतिपद्यन्ते । तदुक्त—
 पर्जन्याग्नौ सोम राजान जुह्वतीति । ततो वृष्टिभूता इमा पृथिवी पतन्ति ।
 ते पृथिवी प्राप्य व्रीहियवाद्यन्नं भवन्ति । तदुक्त— अस्मिन्नल्लोकेऽग्नौ वृष्टिं जुह्वति
 तस्या आहुत्या अन्नं सभवतीति । ते पुन पुरुषाग्नौ ह्यन्तेऽन्नभूता रेतस्सचि ।
 ततो रेतोभूता योषाग्नौ ह्यन्ते । ततो जायन्ते । लोकं प्रत्युत्थायिनस्ते लोकं
 प्रत्युत्तिष्ठन्तोऽग्निहोत्रादिकर्म अनुतिष्ठन्ति । ततो धूमादिना पुन पुन सोमलोकं
 पुनरिमं लोकमिति । त एव कर्मिणोऽनुपरिवर्तन्ते घटीयंत्रवच्चक्रीभूता वभ्रम-
 तीत्यर्थः । उत्तरमार्गाय सद्योमुक्तये वा यावद्ब्रह्म न विदुः । 'इति नु कामय-
 मान ससरति' इत्युक्तम् ॥

अथ पुनर्ये उत्तर दक्षिण चैतौ पंथानौ न विदुः उत्तरस्य दक्षिणस्य वा
 पथं प्रतिपत्तये ज्ञानं कर्म वा नानुतिष्ठन्तीत्यर्थः । ते किं भवन्तीति । उच्यते—
 ते कीटा पतगा यदिदं यच्चेद ददशूकं दशमशकमिल्येतद्भवन्ति । एवं हीय
 ससारगतिं कष्टाऽस्या निमग्नस्य पुनरुद्धार एव दुर्लभः । तथाच श्रुत्यतर—
 'तानीमानि क्षुद्राप्यसकृदावर्तानि भूतानि भवन्ति जायस्व म्रियस्व' इति ।
 तस्मात्सर्वोत्साहेन यथाशक्ति स्वाभाविककर्मज्ञानहानेन दक्षिणोत्तरमार्गप्रतिपत्ति-
 साधनं शास्त्रीयं कर्म ज्ञानं वाऽनुतिष्ठेदिति वाक्यार्थः । तथा चोक्तं 'अतो वै
 खलु दुर्निष्प्रपतरं तस्माज्जुगुप्सेत' इति श्रुत्यतरान्मोक्षाय प्रयतेतेत्यर्थः ॥

अत्राप्युत्तरमार्गप्रतिपत्तिसाधनं एव महान्यत्र कर्तव्यं इति गम्यते । 'एव-
 मेवानुपरिवर्तन्ते' इत्युक्तत्वात् । एवं प्रश्ना सर्वे निर्णीताः । 'असौ वै लोक' इत्या-
 रभ्य, 'पुरुष संभवति' इति चतुर्थं प्रश्नो 'यतिथ्यामाहुत्या' इत्यादि प्राथम्येन ।
 पंचमस्तु द्वितीयत्वेन देवयानस्य वा पथं प्रतिपदं पितृयाणस्य वेति दक्षिणोत्तर-
 मार्गप्रतिपत्तिसाधनकथनेन । तेनैव च प्रथमोऽपि अग्नेरारभ्य केचिदर्विं प्रति-
 पद्यन्ते केचित् धूममिति विप्रतिपत्तिः । पुनरावृत्तिश्च द्वितीयं प्रश्नं आकाशादि-
 क्रमेणेवं लोकमागच्छन्तीति । तेनैव असौ लोको न संपूर्यते कीटपतगादिप्रति-
 पत्तेश्च केषांचिदिति, तृतीयोऽपि प्रश्नो निर्णीतः ॥१६॥ इति द्वितीयं ब्राह्मणम् ॥

स य कामयेत महत्प्राप्नुयामित्युदगयन आपूर्यमाणपक्षस्य पुण्याहे द्वादशाहमुपसद्ब्रती भूत्वौदुम्बरे कसे चमसे वा सर्वौषध फलानीति संभृत्य परिसमुद्य परिलिप्याग्निमुपसमाधाय परिस्तीर्याऽऽवृताज्य सस्कृत्य पुसा नक्षत्रेण मन्थ संनीय जुहोति । यावन्तो देवास्त्वयि जातवेदस्तिर्यचो घ्नन्ति पुरुषस्य कामान् । तेभ्योऽहं भागधेय जुहोमि ते मा तृप्ता सर्वे कामैस्तर्पयन्तु स्वाहा । या तिरश्ची निपद्यतेऽहं विधरणी इति तां त्वा घृतस्य धारया यजे सराधनीमह स्वाहा ॥१॥

स य कामयेत । ज्ञानकर्मणोर्गतिरुक्ता । तत्र ज्ञानं स्वतंत्र, कर्म तु दैवमानुषवित्तद्वयायत्तम् । तेन कर्मार्थं वित्तमुपार्जनीयम् । तच्च अप्रत्यवायकारिणोपायेनेति तदर्थं मयाख्यं कर्म आरभ्यते महत्त्वप्राप्तये । महत्त्वे च सत्यर्थसिद्धं हि वित्तम् । तदुच्यते—स य कामयेत स यो वित्तार्थी । कर्मण्यविकृतो य कामयेत । किं? महन्महत्त्व प्राप्नुया, महान्स्यामितीत्यर्थः । तत्र मथकर्मणो विधित्सितस्य कालोऽभिधीयते—उदगयने आदित्यस्य । तत्र सर्वत्र प्राप्तावापूर्यमाणपक्षस्य शुक्लपक्षस्य । तत्रापि सर्वत्र प्राप्तो पुण्याहेऽनुकूल आत्मनः कर्मसिद्धिकर इत्यर्थः । द्वादशाहं यस्मिन्पुण्येऽनुकूले कर्म चिकार्षणि तत् प्राक्पुण्याहमेवारभ्य द्वादशाहमुपसद्ब्रती । उपसत्सु व्रतं, उपसद् प्रसिद्धा ज्योतिष्टोमे । तत्र च स्तनोपचयापचयद्वारेण पयोभक्षणं तत् व्रतम् । अत्र च तत्कर्मानुपसंहारात्केवलमतिकर्तव्यताशून्यं पयोभक्षणमात्रमुपादीयते । ननु उपसदो व्रतमिति यदा विग्रहः तदा सर्वमितिकर्तव्यतारूपं ग्राह्यं भवति, तत्कस्माच्च परिगृह्यत इति । उच्यते—स्मार्तत्वात्कर्मणः स्मार्तं हीदं मन्थकर्म । ननु श्रुतिविहितं सत्कथं स्मार्तं भवितुमर्हति? स्मृत्यनुवादिनी हि श्रुतिरियम् । श्रौतत्वे हि प्रकृतिविकारभावः । ततश्च प्राकृतधर्मग्राहित्वं विकारकर्मणो, न त्विह श्रौतत्वम् । अत एव च आवसथ्याग्नावेतत्कर्म विधीयते । सर्वा चावृत्स्मार्तैवेति ॥

उपसद्ब्रती भूत्वा पयोव्रती सन्नित्यर्थः । औदुम्बर उदुम्बरवृक्षमध्ये कसे चमसे वा तस्यैव विशेषणं कंराकारे चमसाकारे वौदुम्बर एव । आकारे तु विकल्पो नौदुम्बरत्वे । अत्र सर्वौषधं सर्वासामोषधीनां समूहं यथासंभवं यथाशक्ति च सर्वं ओषधी समाहृत्य । तत्र ग्राम्याणां तु दश नियमेन ग्राह्या ब्रीहि-

यवाद्या वक्ष्यमाणा । अधिकग्रहेण तु न दोष । ग्राम्याणा फलानि च यथा-
सभवं यथाशक्ति च । इतिशब्द समस्तसभारोपचयप्रदर्शनार्थ । अन्यदपि
यत्संभरणीय तत्सर्वं सभृत्येत्यर्थ । कमस्तत्र गृह्योक्तो द्रष्टव्य । परिसमूहन-
परिलेपने भूमिसस्कार । अग्निमुपसमाधायेति वचनादावसथ्येऽप्राविति गम्यते ।
एकवचनादुपसमाधानश्रवणाच्च । विद्यमानस्यैव उपसमाधानम् । परिस्तार्य
दर्भान् । आवृता स्मार्तत्वात्कर्मण स्थालीपाकावृत्परिगृह्यते तथा आज्य सस्कृत्य ।
पुंसा नक्षत्रेण पुनाम्ना नक्षत्रेण पुण्याहसयुक्तेन मन्थं सर्वौषधफलपिष्टं तत्रौदुंबरे
चमसे दधनि मधुनि घृते चोपसिच्य एकयोपमन्थन्योपसमन्थ्य सनीय मध्ये
संस्थाप्य, ओदुंबरेण सुवेण आवापम्यान आज्यस्य जुहोत्येतै मत्रै 'यावन्तो
देवा' इत्याद्यै ॥१॥

ज्येष्ठाय स्वाहा श्रेष्ठाय स्वाहेत्यग्नौ हुत्वा मथे संस्त्रवमवनयति प्राणाय
स्वाहा वसिष्ठायै स्वाहेत्यग्नौ हुत्वा मथे संस्त्रवमवनयति वाचे स्वाहा प्रतिष्ठायै
स्वाहेत्यग्नौ हुत्वा मथे संस्त्रवमवनयति चक्षुषे स्वाहा सपदे स्वाहेत्यग्नौ हुत्वा
मथे संस्त्रवमवनयति श्रोत्राय स्वाहाऽऽयतनाय स्वाहेत्यग्नौ हुत्वा मथे
संस्त्रवमवनयति मनसे स्वाहा प्रजात्यै स्वाहेत्यग्नौ हुत्वा मथे संस्त्रवमवनयति
रेतसे स्वाहेत्यग्नौ हुत्वा मथे संस्त्रवमवनयति ॥२॥

अग्नये स्वाहेत्यग्नौ हुत्वा मथे संस्त्रवमवनयति सोमाय स्वाहेत्यग्नौ
हुत्वा मथे संस्त्रवमवनयति भू स्वाहेत्यग्नौ हुत्वा मथे संस्त्रवमवनयति भुव
स्वाहेत्यग्नौ हुत्वा मथे संस्त्रवमवनयति स्व स्वाहेत्यग्नौ हुत्वा मथे संस्त्रव-
मवनयति भूर्भुव स्व स्वाहेत्यग्नौ हुत्वा मथे संस्त्रवमवनयति ब्रह्मणे
स्वाहेत्यग्नौ हुत्वा मथे संस्त्रवमवनयति क्षत्राय स्वाहेत्यग्नौ हुत्वा मथे
संस्त्रवमवनयति भूताय स्वाहेत्यग्नौ हुत्वा मथे संस्त्रवमवनयति भविष्यते
स्वाहेत्यग्नौ हुत्वा मथे संस्त्रवमवनयति विश्वाय स्वाहेत्यग्नौ हुत्वा मथे
संस्त्रवमवनयति सर्वाय स्वाहेत्यग्नौ हुत्वा मथे संस्त्रवमवनयति प्रजापतये
स्वाहेत्यग्नौ हुत्वा मथे संस्त्रवमवनयति ॥३॥

ज्येष्ठाय स्वाहा श्रेष्ठाय स्वाहेत्यारभ्य द्वे द्वे आहुती हुत्वा मथे संस्त्रवम-
वनयति । सुवावेलपनमाज्यं मथे सस्त्रावयति । एतस्मादेव ज्येष्ठाय श्रेष्ठायै-
त्यादिप्राणलिगाज्ज्येष्ठश्रेष्ठदिप्राणविद एवास्मिन्कर्मण्यधिकार । रेतस इत्या-

रभ्य एकैकामाहुति हुत्वा मथे सस्रवमवनयति अपरयोपमंथन्या पुनर्मथ्नाति ॥

अथैनमभिमृशति भ्रमदसि ज्वलदसि पूर्णमसि प्रस्तब्धमस्येकसभमसि
हिकृतमसि हिक्रियमाणमस्युद्गीथमस्युद्गीयमानमसि श्रावितमसि प्रत्याश्रा-
वितमस्यार्द्रं सदीप्तमसि विभूरसि प्रभूरस्यन्नमसि ज्योतिरसि निधनमसि
संवर्गोऽसीति ॥४॥

अथैनमभिमृशति भ्रमदसीत्यनेन मन्त्रेण ॥

अथैनमुद्यच्छत्याम स्याम हि ते महि स हि राजेशानोऽधिपति स
मा राजेशानोऽधिपति करोत्विति ॥५॥

अथैनमुद्यच्छति सह पात्रेण हस्ते गृह्णात्याम स्याम हि ते महीत्यनेन ॥

अथैनमाचामति तत्सवितुर्वरेण्यम् । मधु वाता ऋतायते मधु क्षरन्ति
सिंधव । माध्वीर्न सन्त्वोषधी । भू स्वाहा । भर्गो देवस्य धीमहि ।
मधु नक्तमुतोषसो मधुमत्पार्थिव रज । मधु द्यौरस्तु न पिता । भुव.
स्वाहा । धियो यो न प्रचोदयात् । मधुमाज्ञो वनस्पतिर्मधुर्मा अस्तु सूर्य.
माध्वीर्गावो भवन्तु नः । स्व स्वाहेति । सर्वा च सावित्रीमन्वाह सर्वाश्च
मधुमतीरहमेवेद सर्वं भूयास भूर्भुव स्व. स्वाहेत्यत आचम्य पाणी
प्रक्षाल्य जघनेनाग्निं प्राक्शिरा सविशति प्रातरादित्यमुपतिष्ठते दिशामे-
कपुंडरीकमस्यह मनुष्याणामेकपुंडरीकं भूयासमिति यथेतमेत्य जघनेनाग्नि-
मासीनो वंश जपति ॥६॥

अथैनमाचामति भक्षयति गायत्र्या प्रथमपादेन मधुमत्यैकया व्याहृत्या
च प्रथमया प्रथमग्रासमाचामति । तथा गायत्रीद्वितीयपादेन मधुमत्या द्विती-
यया द्वितीयया च व्याहृत्या द्वितीय ग्रासम् । तथा तृतीयेन गायत्रीपादेन
तृतीयया मधुमत्या तृतीयया च व्याहृत्या तृतीय ग्रासम् । सर्वा सावित्री
सर्वाश्च मधुमतीरुक्त्वाऽहमेवेद सर्वं भूयासमिति चान्ते भूर्भुव स्व स्वाहेति
समस्तं भक्षयति । यथा चतुर्भिर्ग्रासैस्तत् द्रव्यं सर्वं परिममायते, तथा पूर्वमेव
निरूपयेत् । यत्पात्रावलप्तं तत्पात्रं सर्वं निर्णिज्य तूष्णीं पिबेत् । पाणी
प्रक्षाल्याप आचम्य जघनेनाग्निं पश्चादग्ने प्राक्शिरा संविशति । प्रात-
संध्यामुपास्य आदित्यमुपतिष्ठते दिशामेकपुंडरीकमित्यनेन मन्त्रेण । यथेतं
यथागतमेत्यागत्य जघनेनाविनासीनो वंश जपति ॥

तं हैतमुद्दालक आरुणिर्वाजसनेयाय याज्ञवल्क्यायान्तेवासिन उक्त्वोवाचापि य एन शुष्के स्थाणौ निषिचेज्जायेरञ्छाखा. प्ररोहेयु. पलाशानीति ॥७॥

एतमु हैव वाजसनेयो याज्ञवल्क्यो मधुकाय पैंग्यायान्तेवासिन उक्त्वोवाचापि य एन शुष्के स्थाणौ निषिचेज्जायेरञ्छाखा प्ररोहेयु पलाशानीति ॥८॥

एतमु हैव मधुक पैंग्यश्चूलाय भागवित्तयेऽन्तेवासिन उक्त्वोवाचापि य एन शुष्के स्थाणौ निषिचेज्जायेरञ्छाखा. प्ररोहेयुः पलाशानीति ॥९॥

एतमु हैव चूलो भागवित्तिर्जानकाय आयस्थूणायान्तेवासिन उक्त्वोवाचापि य एन शुष्के स्थाणौ निषिचेज्जायेरञ्छाखा. प्ररोहेयुः पलाशानीति ॥१०॥

एतमु हैव जानकिरायस्थूण सत्यकामाय जाबालायान्तेवासिन उक्त्वोवाचापि य एनं शुष्के स्थाणौ निषिचेज्जायेरञ्छाखा प्ररोहेयु. पलाशानीति ॥११॥

एतमु हैव सत्यकामो जाबालोऽन्तेवासिभ्य उक्त्वोवाचापि य एनं शुष्के स्थाणौ निषिचेज्जायेरञ्छाखा. प्ररोहेयु. पलाशानीति तमेत नापुत्राय वाऽन्तेवासिने वा ब्रूयात् ॥१२॥

त हैतमुद्दालक इत्यादि । सत्यकामो जाबालोऽन्तेवासिभ्य उक्त्वोवाच—
अपि य एनं शुष्के स्थाणौ निषिचेजायेरन्नेवासिञ्छाखा प्ररोहेयु पलाशानीत्येवमतमेन मयमुद्दालकात्प्रभृत्येकैकाचार्यक्रमागत सत्यकाम आचार्यो बहुभ्योऽन्तेवासिभ्य उक्त्वोवाच । किमन्यदुवाचेत्युच्यते— अपि य एन शुष्के स्थाणौ गतप्राणेऽप्येनं मथं भक्षणाय सस्कृतं निषिचेत्प्रक्षिपेज्जायेरनुत्पदेरन्नेवासिन्स्थाणौ शाखा अवयवा वृक्षस्य, प्ररोहेयुश्च पलाशानि पर्णानि, यथा जीवत स्थाणो । किमुतानेन कर्मणा काम सिध्येदिति । ध्रुवफलमिदं कर्मेति कर्मस्तुत्यर्थमेतत् । विद्याधिगमे षट्तीर्थानि । तेषा इह सप्राणदर्शनस्य मथविज्ञानस्याधिगमे द्वे एव तीर्थे अनुज्ञायेते पुत्रश्चान्तेवासी च ॥७—१२॥

चतुरौदुम्बरो भवत्यौदुम्बरः स्रुव औदुम्बरश्चमस औदुम्बर इध्म औदुम्बरा उपमथन्यौ दश प्राम्याणि धान्यानि भवन्ति ब्रीहियवास्तिलमाषा अणुप्रियंगवो

गोधूमाश्च मसूराश्च खल्वाश्च खलकुलाश्च तान्पिष्टान्दधनि मधुनि घृत
उपसिचच्याज्यस्य जुहोति ॥१३॥

चतुरौदुबरो भवतीति व्याख्यातम् । दश ग्राम्याणि वान्यानि भवन्ति,
ग्राम्याणां तु धान्यानां दश नियमेन ग्राह्या इत्यवोचाम । के त इति निर्दिश्यन्ते—
व्रीहियवा, तिलमाषा, अणुप्रियगवोऽणवश्चाणुशब्दवाच्या । कचिद्देशे प्रियगव
प्रसिद्धा कगुशब्देन । खल्वा निष्पावा वल्लशब्दवाच्या लोके खलकुला कुलत्था ।
एतद्व्यतिरेकेण यथाशक्तिं सर्वौषव्यो ग्राह्या फलानि चेत्यवोचाम, अयाज्ञिकानि
वर्जयित्वा ॥ इति तृतीय ब्राह्मणम् ॥

६३ —

एषा वै भूतानां पृथिवी रस पृथिव्या आपोऽपामोषधय ओषधीनां
पुष्पाणि पुष्पाणां फलानि फलानां पुरुष पुरुषस्य रेतः ॥१॥

यादृग्जन्मा ययोत्पादितो यैर्वा गुणैर्विशिष्टः पुत्र आत्मनः पितुश्च
लोकयोः भवतीति, तत्संपादनाय ब्राह्मणमारभ्यते । प्राणदर्शिनः श्रामय कर्म
कृतवतः पुत्रमन्धेऽधिकारः । यदा पुत्रमयः चिकीर्षति तदा श्रीमयः कृत्वर्तुकाल
पत्न्या प्रतीक्षत इत्येतद्वेतस ओषध्यादिरसतमस्त्वस्तुत्या अवगम्यते । एषा वै
चराचराणां भूतानां पृथिवी रस सारभूतः । सर्वभूतानां मयिविति ह्युक्तम् ।
पृथिव्या आपो रसः । असु हि पृथिव्योता च प्रोता च । अपामोषव्यो रसः ।
कार्यत्वाद्रसत्वमोषध्यादीनाम् । ओषधीनां पुष्पाणि । पुष्पाणां फलानि । फलानां
पुरुषः । पुरुषस्य रेतः । 'सर्वेभ्योऽङ्गेभ्यस्तेजः सभूतं' इति श्रुत्यतरात् ॥

स ह प्रजापतिरीक्षाचक्रे हतास्मै प्रतिष्ठा कल्पयानीति स स्त्रियं स-
सृजे तां सृष्ट्वाऽथ उपास्त तस्मात्स्त्रियमथ उपासीत स एतं प्राचं ग्रावाणमा-
त्मन एव समुदपारयत्तेनैनामभ्यसृजत् ॥२॥

यत एवं सर्वभूतानां सारतममेतद्वेत, अतः का नु खल्वस्य योग्या प्रति-
ष्ठेति स ह स्रष्टा प्रजापतिरीक्षाचक्रे । ईक्षां कृत्वा स स्त्रियं ससृजे । तां च सृष्ट्वाऽथ
उपास्त मैथुनाख्यं कर्माधुपासनं नाम कृतवान् । तस्मात्स्त्रियमथ उपासीत ।
श्रेष्ठानुश्रयणा हि प्रजा । अत्र वाजपेयसामान्यकलसिमाह— स एतं प्राचं
प्रकृष्टगतियुक्तमात्मनो ग्रावाणं सोमाभिषवोपलस्थानीयं काठिन्यसामान्यात्प्रजन-

नेन्द्रियं उदपारयदूत्पूरितवान्स्त्रीव्यंजनं प्रति । तेनैना स्त्रियमभ्यसृजदभिससर्गं कृतवान् ॥

तस्या वेदिरुपस्थो लोमानि बर्हिश्चर्माधिषवणे समिद्धो मध्यतस्तौ मुष्कौ स यावान्ह वै वाजपेयेन यजमानस्य लोको भवति तावानस्य लोको भवति य एवं विद्वानधोपहासं चरत्यासा स्त्रीणां सुकृत वृक्तेऽथ य इदमविद्वानधोपहास चरत्याऽस्य स्त्रियः सुकृतं वृजते ॥३॥

तस्या वेदिरित्यादि सर्व सामान्य प्रसिद्धम् । समिद्धोऽग्निर्मध्यत स्त्रीव्यजनस्य । तां मुष्कावधिषवणफलके इति व्यवहितेन सबध्यते । वाजपेययाजिनो यावाल्लोक प्रसिद्धस्तावान्विदुषो मैथुनकर्मणो लोक फलमिति स्तूयते । तस्माद्दीभत्सा नो कार्येति । य एव विद्वानधोपहास चरत्यासा स्त्रीणां सुकृत वृक्ते आवर्जयति । अथ पुनर्यो वाजपेयमपाति न जानात्यविद्वान्रेतसो रसतमत्वाद्योपहामं चरति । आऽस्य स्त्रिय सुकृतमाव्रजतेऽविदुष ॥

एतद्ध स्म वै तद्विद्वानुद्दालक आरुणिराहैतद्ध स्म वै तद्विद्वान्नाको मौद्गल्य आहैतद्ध स्म वै तद्विद्वान्कुमारहारित आह बहवो मर्या ब्राह्मणायना निरिन्द्रिया विसुकृतोऽस्माल्लोकात्प्रयन्ति य इदमविद्वान्धोपहास चरन्तीति बहु वा इदं सुप्तस्य वा जाग्रतो वा रेत स्कंदति ॥४॥

एतद्ध स्म वै तद्विद्वानुद्दालक आरुणिराहाधोपहासाख्य मैथुनकर्म वाजपेयसपन्न विद्वानित्यर्थः । तथा नाको मौद्गल्य कुमारहारितश्च । किं त आहु इत्युच्यते— बहवो मर्या मरणधर्मिणो मनुष्या ब्राह्मणा अयन येषां ते ब्राह्मणायना ब्रह्मबन्धवो जातिमात्रोपजीविन इत्येतत् । निरिन्द्रिया विश्लिष्टेन्द्रिया, विसुकृतो विगतसुकृतकर्माण, अविद्वान्धो मैथुनकर्मासक्ता इत्यर्थः । ते किं अस्माल्लोकात्प्रयन्ति परलोकात्परिभ्रष्टा इति । मैथुनकर्मणोऽत्यन्तपापहेतुत्व दर्शयति— य इदमविद्वान्धोपहास चरन्तीति ॥

श्रीमन्थं कृत्वा पत्न्या ऋतुकालं ब्रह्मचर्येण प्रतीक्षते । यदीदं रेत स्कंदति बहु वाल्प वा सुप्तस्य वा जाग्रतो वा रागप्राबल्यात्—

तदभिष्टुशेदनु वा मन्त्रयेत यन्मेऽथ रेतः पृथिवीमस्कान्त्सीधदोषधीरप्यसरणदपः । इदमहं तद्रेत आददे पुनर्ममैत्विद्रिय पुनस्तेजः पुनर्भगः

पुनरभिर्धिष्यया यथास्थान कल्पन्तामित्यनामिकांगुष्ठाभ्यामादायान्तरेण स्तनौ वा भ्रुवौ वा निमृज्यात् ॥५॥

तदभिमृशेदनुमन्त्रयेत् वाऽनुजपेदित्यर्थः । यदाऽभिमृशति तदाऽनामिकांगुष्ठाभ्या तद्रेत आदत्ते 'आददे' इत्येवमतेन मन्त्रेण । पुनर्नामित्येतेन निमृज्यादन्तरेण मध्ये भ्रुवौ भ्रुवोर्वा, स्तनौ स्तनयोर्वा ॥

अथ यद्युदक आत्मान पश्येत्तदभिमन्त्रयेत् मयि तेज इन्द्रियं यशो ब्रविण सुकृतमिति श्रीर्ह वा एषा स्त्रीणा यन्मलोद्वासारतस्मान्मलोद्वाससं यशस्विनीमभिक्रम्योपमन्त्रयेत् ॥६॥

अथ यदि कदाचिदुदक आत्मानमात्मच्छाया पश्येत्तत्राप्यभिमन्त्रयेतानेन मन्त्रेण 'मयि तेज' इति । श्रीर्ह वा एषा पत्नी स्त्रीणा मध्ये यद्यस्मान्मलोद्वासा उद्गतमलवद्वासा तस्मात्ता मलोद्वासस यशस्विनी श्रीमतीमभिक्रम्याभिगत्योपमन्त्रयेत्तदमद्यावाभ्या कार्यं यत्पुत्रोत्पादनमिति, त्रिरात्रान्ते आप्लुताम् ॥

सा चेदस्मै न दद्यात्काममेनामवक्रीणीयात्सा चेदस्मै नैव दद्यात्काममेनां यष्टया वा पाणिना वोपहृत्यातिक्रामेदिन्द्रियेण ते यशसा यश आदद इत्ययशा एव भवति ॥७॥

सा चेदस्मै न दद्यान्मैथुन कर्तुं काममेनामवक्रीणीयादाभरणादिना ज्ञापयेत् । तथापि सा नैव दद्यात्काममेना यष्टया वा पाणिना वोपहृत्यातिक्रामन्मैथुनाय । शप्स्यामि त्वा दुर्भगा करिष्यामीति प्रख्याप्य तामनेन मन्त्रेणोपगच्छेत् 'इन्द्रियेण ते यशसा यश आदद' इति । सा तस्मात्तदभिशापाद्व्या दुर्भगेति ख्याताऽयशा एव भवति ॥

सा चेदस्मै दद्यादिन्द्रियेण ते यशसा यश आदधामीति यशस्विनावेव भवतः ॥८॥

सा चेदस्मै दद्यादनुगुणैव स्याद्भर्तुं, तदाऽनेन मन्त्रेणोपगच्छेत् 'इन्द्रियेण ते यशसा यश आदधामि' इति । तदा यशस्विनावेवाभावपि भवतः ॥

स यामिच्छेत्कामयेत् मेति तस्यामर्थं निष्ठाय मुखेन मुख सन्धायोपस्थमस्या अभिमृश्य जपेदंगादांसासंभवसि हृदयादधिजायसे । स त्वमंगकषावोऽसि दिग्धविद्धमिव मादयेमाम्भू मयीति ॥९॥

स या स्वभार्यामिच्छेदिय मा कामयेतेति, तस्यामर्थं प्रजननेन्द्रियं निष्ठाय निक्षिप्य मुखेन मुखं संधायोपस्थमस्या अभिमृश्य जपेदिमं मन्त्रं अंगादंगादिति ॥

अथ यामिच्छेन्न गर्भं दधीतेति तस्यामर्थं निष्ठाय मुखेन मुखं संधायाभिप्राण्यापान्यादिन्द्रियेण ते रेतसा रेत आदद इत्यरेता एव भवति ॥१०॥

अथ यामिच्छेन्न गर्भं दधीत न वारयेद्गर्भिणी मा भूदिति तस्यामर्थमिति पूर्ववत् । अभिप्राण्याभिप्राणनं प्रथमं कृत्वा पश्चादपान्यादिन्द्रियेण ते रेतसा रेत आदद इत्यनेन मन्त्रेण । अरेता एव भवति न गर्भिणी भवतीत्यर्थः ॥

अथ यामिच्छेद्दधीतेति तस्यामर्थं निष्ठाय मुखेन मुखं संधायापान्याभिप्राण्यादिन्द्रियेण ते रेतसा रेत आदधामीति गर्भिण्येव भवति ॥

अथ यामिच्छेद्दधीत गर्भमिति तस्यामर्थमित्यादि पूर्ववत् । पूर्वविपर्ययेणापान्याभिप्राण्यादिन्द्रियेण ते रेतसा रेत आदधामीति । गर्भिण्येव भवति ॥

अथ यस्य जायायै जार स्यात्तं चेद्विध्यादामपात्रेऽग्निमुपसमाधाय प्रतिलोमं शरबर्हिस्तीर्त्वा तस्मिन्नेता. शरभृष्टीः प्रतिलोमा सर्पिषाऽक्ता जुहुयान्मम समिद्धेऽहौषीः प्राणापानौ त आददेऽसाविति मम समिद्धेऽहौषीः पुत्रपशून्स त आददेऽसाविति मम समिद्धेऽहौषीरिष्टासुकृते आददेऽसाविति मम समिद्धेऽहौषीराशापराकाशौ त आददेऽसाविति स वा एष निर्दिद्रियो विसुकृतोऽस्माल्लोकात्प्रैति यमेवविद्ब्राह्मण शपति तस्मादेवंविच्छ्रोत्रियस्य दारेण नोपहासमिच्छेदुत ह्येववित्परो भवति ॥१२॥

अथ पुनर्यस्य जायायै जार उपपति स्यात्त चेत् द्विध्यादभिचरिष्याम्येनमिति मन्येत तस्येदं कर्म । आमपात्रेऽग्निमुपसमाधाय सर्वं प्रतिलोमं कुर्यात् । तस्मिन्नभावेता शरभृष्टी शरेषीका प्रतिलोमा सर्पिषा अक्ता घृताभ्यक्ता जुहुयान्मम समिद्धेऽहौषीरित्याद्या आहुतीः । अन्ते सर्वासामसौ इति नामग्रहणं प्रत्येकम् । स एष एवंविद्यं ब्राह्मण शपति, स विसुकृतो विगतपुण्यकर्मा प्रैति । तस्मादेवंविच्छ्रोत्रियस्य दारेण नोपहासमिच्छेन्नर्मापि न कुर्यात्किमुताधोपहासम् । हि यस्मादेवंविदपि तावत्परो भवति शत्रुर्भवतीत्यर्थः ॥

अथ यस्य जायामार्तवं विंदेत्यहं कंसेन पिबेदहतवासा नैनां वृषलो न वृषव्युपहन्त्याश्रितान्नान्त आप्लुत्य ग्रीहीनवघातयेत् ॥१३॥

अथ यस्य जायामार्तव विदेदतुभाव प्राप्नुयादित्येवमादिग्रन्थ 'श्रीर्ह वा एषा स्त्रीणा' इत्यत पूर्व द्रष्टव्य । सामर्थ्यात् । अयं कंसेन पिबेदहतवासाश्च स्यात् । नैना स्नातामस्नाता च वृषलो वृषली वा नोपहन्यान्नोपस्पृशेत् । त्रिरात्रान्ते त्रिरात्रव्रतसमाप्तावाप्लुत्य स्नात्वाऽहतवासा स्यादिति व्यवहितेन संबंधः । तामाप्लुता व्रीहीनवघातयेत् व्रीह्यवघाताय तामेव विनियुज्यात् ॥

स य इच्छेत्पुत्रो मे शुक्रो जायेत वेदमनुब्रवीत सर्वमायुरियादिति क्षीरौदन पाचयित्वा सर्पिष्मन्तमश्नीयातामीश्वरौ जनयितवै ॥१४॥

स य इच्छेत्पुत्रो मे शुक्रो वर्णतो जायेत, वेदमेकमनुब्रवीत्, सर्वमायुरियाद्वर्षशत क्षीरौदन पाचयित्वा सर्पिष्मन्तमश्नीयातामीश्वरौ समर्थौ जनयितवै जनयितुम् ॥

अथ य इच्छेत्पुत्रो मे कपिल पिगलो जायेत द्वौ वेदावनुब्रवीत सर्वमायुरियादिति दध्यौदन पाचयित्वा सर्पिष्मन्तमश्नीयातामीश्वरौ जनयितवै ॥१५॥

दध्यौदन दध्ना चरु पाचयित्वा । द्विवेद चेदिच्छति पुत्र तदेवमशन-
नियम ॥

अथ य इच्छेत्पुत्रो मे श्यामो लोहिताक्षो जायेत त्रिन्वेदानुब्रवीत सर्वमायुरियादित्युदौदन पाचयित्वा सर्पिष्मन्तमश्नीयातामीश्वरौ जनयितवै ॥१६॥

केवलमेव स्वाभाविकमोदनम् । उदग्रहणमन्यप्रसंगनिवृत्त्यर्थम् ॥

अथ य इच्छेद्दुहिता मे पंडिता जायेत सर्वमायुरियादिति तिलौदन पाचयित्वा सर्पिष्मन्तमश्नीयातामीश्वरौ जनयितवै ॥१७॥

दुहितु पाडित्य गृहतत्रविषयमेव । वेदेऽनविकारात् । तिलौदन कृशरम् ॥

अथ य इच्छेत्पुत्रो मे पंडितो विगीतः समितिगम शुश्रूषितां वाचं भाषिता जायेत सर्वान्वेदाननुब्रवीत सर्वमायुरियादिति मासौदन पाचयित्वा सर्पिष्मन्तमश्नीयातामीश्वरौ जनयित्वा औक्षेण वाऽऽर्षभेण वा ॥१८॥

विविधं गीतो विगीत प्रख्यात इत्यर्थः । समितिगम सभा गच्छतीति प्रगल्भ इत्यर्थः । पाडित्यस्य पृथग्रहणात् । शुश्रूषितां श्रोतुमिष्टा रमणीया वाचं भाषिता संस्कृताया अर्थवत्या वाचो भाषितेत्यर्थः । मासमिश्रमोदन

मासौदनम् । तन्मासनियमार्थमाह— औक्षेण वा मासेन । उक्षा सेचनसमर्थं पुंगवस्तदीय मासम् । ऋषभस्ततोऽप्यधिकवया. तदीयमार्षभं मासम् ॥

अथाभिप्रातरेव स्थालीपाकावृताज्य चेष्टित्वा स्थालीपाकस्योपघातं जुहोत्यग्नये स्वाहाऽनुमतये स्वाहा देवाय सवित्रे सत्यप्रसवाय स्वाहेति हुत्वोद्धृत्य प्राश्नाति प्राश्येतरस्या प्रयच्छति प्रक्षाल्य पाणी उदपात्र पूरयित्वा तेनैना त्रिरभ्युक्षत्युत्तिष्ठातो विश्वावसोऽन्यामिच्छ प्रपूष्यां स जाया पत्या सहेति ॥१९॥

अथाभिप्रातरेव कालेऽवघातनिवृत्तास्तडुलानादाय स्थालीपाकावृता स्थालीपाकविनिना आज्य चेष्टित्वा आज्यसंस्कारं कृत्वा चरु श्रपयित्वा स्थालीपाकस्याहुतीर्जुहोति, उपघातमुपहृत्योपहृत्याग्नये स्वाहेत्याद्या । गार्ह्यं सर्वो विधिर्द्रष्टव्योऽत्र । हुत्वोद्धृत्य चरुशेष प्राश्नाति । स्वयं प्राश्येतरस्म्य पत्न्यै प्रयच्छत्युच्छिष्टम् । प्रक्षाल्य पाणी आचम्योदपात्र पूरयित्वा तेनोदकेनैना त्रिरभ्युक्षत्यनेन मन्त्रेणोत्तिष्ठात इति, सकृन्मन्त्रोच्चारणम् ॥

अथैनामभिपद्यतेऽमोऽहमस्मि सा त्व सा त्वमस्यमोह सामाहमस्मि ऋक्त्व द्यौरह पृथिवी त्व तावेहि सरभावहै सह रेतो दधावहै पुसे पुत्राय वित्तय इति ॥२०॥

अथैनामभिमन्त्र्य क्षीरोदनादि ययापत्यकामं भुक्त्वेति क्रमो द्रष्टव्य । संवेशनकालेऽमोऽहमस्मीत्यादिमन्त्रेणाभिपद्यते ॥

अथास्या ऊरू विहापयति विजिहीथा द्यावापृथिवी इति तस्यामर्थं निष्ठाय मुखेन मुख सधाय त्रिरेनामनुलोमामनुमार्ष्टिं विष्णुर्योनि कल्पयतु त्वष्टा रूपाणि पिशतु । आसिंचतु प्रजापतिर्धाता गर्भं दधातु ते । गर्भं धेहि सिनीवालि गर्भं धेहि पृथुष्टुके ॥ गर्भं ते अश्विनौ देवावाधत्तां पुष्करस्त्रजौ ॥२१॥

अथास्या ऊरू विहापयति 'विजिहीथा द्यावापृथिवी' इत्यनेन । तस्या मर्थमित्यादि पूर्ववत् । त्रिरेना शिर प्रभृत्यनुलोमामनुमार्ष्टिं विष्णुर्योनिमित्यादि प्रतिमन्त्रम् ॥

हिरण्ययी अरणी द्याभ्यां निर्मथतामश्विनौ । तं ते गर्भं हवामहे

दशमे मासि सूतये । यथाम्निगर्भा पृथिवी यथा द्यौरिन्द्रेण गर्भिणी । वायुर्दिशां यथा गर्भ एवं गर्भं दधामि तेऽसाविति ॥२२॥

अंते नाम गृह्णात्यसाविति तस्या ॥

सोष्यन्तीमद्भिरभ्युक्षति । यथा वायुः पुष्करिणीं समिगयति सर्वतः । एवा ते गर्भं एजतु सहावेतु जरायुणा । इद्रास्याय व्रजः कृतः सार्गलः सपरिश्रयः । तमिद्रं निर्जहि गर्भेण सावरांसहेति ॥२३॥

सोष्यन्तीमद्भिरभ्युक्षति प्रसवकाले सुखप्रसवनार्थमनेन मंत्रेण । 'यथा वायुः पुष्करिणीं समिगयति सर्वतः । एवा ते गर्भं एजतु' इति ॥

जातेऽग्निमुपसमाधायान्क आधाय कंस पृषदाज्यं संनीय पृषदाज्यस्योपघातं जुहोत्यस्मिन्सहस्रं पुण्यासमेधमानः स्वे गृहे । अस्योपसन्धानं मां च्छैत्सीत्प्रजया च पशुभिश्च स्वाहा । मयि प्राणांस्त्वयि मनसा जुहोमि स्वाहा । यत्कर्मणाऽत्यरीरिच यद्वा न्यूनमिहाकरम् । अग्निष्टत्स्विष्टकृद्विद्वान्स्विष्टं सुहुतं करोतु न स्वाहेति ॥२४॥

अथ जातकर्म । जातेऽग्निमुपसमाधायान्के आधाय पुत्रं, कसे पृषदाज्यं संनीय सयोज्य दधि घृते, पृषदाज्यस्योपघातं जुहोति अस्मिन्सहस्रं इत्याद्यावापस्थाने ॥

अथास्य दक्षिणं कर्णमभिनिधाय वाग्वागिति त्रिरथ दधि मधु घृतं संनीयानतर्हि तेन जातरूपेण प्राशयति । भूस्ते दधामि भुवस्ते दधामि स्वस्ते दधामि भूर्भुवःस्वः सर्वं त्वयि दधामीति ॥२५॥

अथास्य दक्षिणं कर्णमभिनिवाय स्वं मुखं वाग्वागिति त्रिर्जपेत् । अथ दधि मधु घृतं संनीय अनंतर्हि तेनाव्यवहितेन जातरूपेण हिरण्येन प्राशयत्येतैर्मन्त्रैः प्रत्येकम् ॥

अथास्य नाम करोति वेदोऽसीति तदस्य तद्गुह्यमेव नाम भवति ॥२६॥

अथास्य नामधेयं करोति वेदोऽसीति । तदस्य तद्गुह्यं नाम भवति वेद इति ॥

अथैनं मात्रे प्रदाय स्तनं प्रयच्छति यस्ते स्तनं शशयो यो मयोभूयो रत्नधा वसुविधः सुदन्नः । येन विश्वा पुष्यसि वार्याणि सरस्वति तमिह धातवे करिति ॥२७॥

अथैनं मात्रे प्रदाय स्वाकस्थं स्तनं प्रयच्छति यस्ते स्तनं इत्यादिमंत्रेण ॥

अथास्य मातरमभिमंत्रयते । इलासि मैत्रावरुणी वीरे वीरमजीजनत् । सा त्व वीरवती भव याऽस्मान्वीरवतोऽकरदिति । त वा एतमाहुरतिपिता बताभूरतिपितामहो बताभूः परमां बत काष्ठां प्रापच्छ्रूया यशसा ब्रह्मवर्चसेन य एवविदो ब्राह्मणस्य पुत्रो जायत इति ॥२८॥ इति चतुर्थं ब्राह्मणम् ॥

अथास्य मातरमभिमंत्रयते इलाऽतीत्यनेन । त वा एतमाहुरिति—
अनेन विधिना जात पुत्र पितर पितामह चातिशेते इति श्रिया यशसा ब्रह्मवर्चसेन परमा निष्ठा प्रापदित्येव स्तुत्यो भवतीत्यर्थ । यस्य चैवविदो ब्राह्मणस्य पुत्रो जायते, स चैवं स्तुत्यो भवतीत्यभ्याहार्यम् ॥ ६४ —

अथ वशः । पौतिमाषीपुत्र कात्यायनीपुत्रात्कात्यायनीपुत्रो गौतमीपुत्रा-
द्रौतमीपुत्रो भारद्वाजीपुत्राद्भारद्वाजीपुत्र पाराशरीपुत्रात्पाराशरीपुत्र औप-
स्वस्तीपुत्रादौपस्वस्तीपुत्र पाराशरीपुत्रात्पाराशरीपुत्र कात्यायनीपुत्रात्कात्या-
यनीपुत्र कौशिकीपुत्रात्कौशिकीपुत्र आलंबीपुत्राच्च वैयाघ्रपदीपुत्राच्च वैया-
घ्रपदीपुत्र काण्वीपुत्राच्च कापीपुत्राच्च कापीपुत्र ॥१॥

आत्रेयीपुत्रादात्रेयीपुत्रो गौतमीपुत्राद्रौतमीपुत्रो भारद्वाजीपुत्रा-
द्भारद्वाजीपुत्र पाराशरीपुत्रात्पाराशरीपुत्रो वात्सीपुत्राद्वात्सीपुत्रः पाराशरी-
पुत्रात्पाराशरीपुत्रो वार्कारुणीपुत्राद्वार्कारुणीपुत्रो वार्कारुणीपुत्राद्वार्कारुणीपुत्र
आर्तभागीपुत्रादार्तभागीपुत्र शौंगीपुत्राच्छौंगीपुत्र सांक्रुतीपुत्रात्सांक्रुतीपुत्र
आलंबायनीपुत्रादालंबायनीपुत्र आलंबीपुत्रादालंबीपुत्रो जायन्तीपुत्राजायन्ती
पुत्रो मांडूकायनीपुत्रान्मांडूकायनीपुत्रो मांडूकीपुत्रान्मांडूकीपुत्रः शांडली-
पुत्राच्छांडलीपुत्रो राथीतरीपुत्राद्राथीतरीपुत्रो भालुकीपुत्राद्भालुकीपुत्रः
क्रौंचिकीपुत्राभ्यां क्रौंचिकीपुत्रौ वैदभृतीपुत्राद्वैदभृतीपुत्रः कार्शकेयीपुत्रात्कार्श-
केयीपुत्र प्राचीनयोगीपुत्रात्प्राचीनयोगीपुत्र सांजीवीपुत्रात्सांजीवीपुत्रः प्राश्नी-
पुत्रादासुरिवासिनः प्राश्नीपुत्र आसुरायणादासुरायण आसुरेरासुरि ॥२॥

याज्ञवल्क्याद्याज्ञवल्क्य उद्दालकादुद्दालकोऽरुणादरुण उपवेशेरुपवेशिः
कुश्रे कुश्रिर्वाजश्रवसो वाजश्रवा जिह्मावतो बाभ्योगाजिह्मावान्बाभ्योगोऽसिता-
द्वार्षगणादसितो वार्षगणो हरितात्कश्यपाद्धरितः कश्यपः शिल्पात्कश्यपा-
च्छिल्प कश्यपः कश्यपो नैध्रुवे कश्यपो नैध्रुविर्वाचो वागंभिण्या अंभि-

ण्यादित्यादादित्यानीमानि शुक्लानि यजूंषि वाजसनेयेन याज्ञवल्क्ये-
नाख्यायन्ते ॥३॥

समानमा सांजीवीपुत्रात्सांजीवीपुत्रो मांडूकायनेमांडूकायनिमांडव्या-
न्मांडव्य कौत्सात्कौत्सो माहित्थेर्माहित्थिर्वामकक्षायणाद्वामकक्षायण. शांडि-
ल्याच्छांडिल्यो वात्स्याद्वात्स्य कुश्रेः कुश्रिर्यज्ञवचसो राजस्तंबायनाद्यज्ञवचा
राजस्तंबायनस्तुरात्कावषेयात्तुर कावषेय. प्रजापतेः प्रजापतिर्ब्रह्मणो ब्रह्म
स्वयंभु ब्रह्मणे नम ॥

इति वाजसनेयके बृहदारण्यकोपनिषदि षष्ठोऽध्याय. ॥

अथेदानीं समस्तप्रवचनवंश । स्त्रीप्रावान्यात् । गुणवान्पुत्रो भवतीति
प्रस्तुतम् । अत स्त्रीविशेषणेनैव पुत्रविशेषणादाचार्यपरंपरा कीर्त्यते । तानी-
मानि शुक्लानीत्यव्यामिश्राणि ब्राह्मणेन । अथवा यानीमानि यजूंषि तानि
शुद्धानीत्येतत् । प्रजापतिमारभ्य यावत्प्रातिमाषीपुत्र , तावदधोमुखो नियताचा-
र्यपूर्वक्रमो वश समानमा सांजीवीपुत्रात् । ब्रह्मण प्रवचनाख्यस्य । तच्चैत-
द्ब्रह्म प्रजापतिप्रबधपरपरयाऽऽगत्य अस्मास्वनेकधा विप्रसृतमनाद्यनंतं स्वयंभु
ब्रह्म नित्यम् । तस्मै ब्रह्मणे नम । नमस्तदनुवर्तिभ्यो गुरुभ्य ॥ ६ ५ —

इति श्रामत्परमहसपरिव्राजकाचार्यस्य श्रीगोविदभगवत्पूज्य-

पादशिष्यस्य श्राशकरभगवत कृतो बृहदारण्यकोप-

निषद्भाष्यं समाप्तम् ॥

उपनिषद्भाष्ये प्रमाणतया उदाहृतानां श्रुतिस्मृतीत्यादि वाक्यानां वर्णानुक्रमः ।



- ॐकार एवेद सर्वम् छा २ २३ ३
 अकारो वै सर्वा वाक्सैषास्य स्पर्शात्म्योष्मन्निर्व्यज्यमाना बर्ह्या नानारूपा
 अक्षरात्परत पर मु २ १ २
 अगृह्यो न हि गृह्यते वृ ४ २ ४
 अग्निर्मूर्वा चक्षुषी चंद्रसूर्यौ दिश श्रोत्रे वाग्विवृताश्च वेदा मु २ १ १४
 अग्निर्वै होता
 अचक्षुष्कमश्रोत्रमवागमन वृ ३ ८ ८
 अजायमानो बहुधा विजायते
 अत्याश्रमिभ्य परम पवित्र श्वे ६ २ १
 अत्र ब्रह्म समश्नुते कठ ६ १४ वृ ४ ४ ७
 अत्रायं पुरुष स्वयज्योतिर्भवति वृ ४ ३ ९
 अत्रैष देव स्वप्नाज्ञ पश्यत्यथ यदेतस्मिञ्छरीरे सुख भवति प्र ४ ६
 अथ केन ब्रह्मत्वमित्यनयैव त्रय्या विद्यया
 अथ य एष संप्रसादोऽस्माच्छरीरात्समुत्थाय परज्योतिरुपसपद्य छा ८ ३ ४
 अथ य एषोऽतरक्षिणि पुरुषो दृश्यते छा १ ७ ५
 अथ य एषोऽतरादित्ये हिरण्मय पुरुषो दृश्यते छा १ ६ ६
 अथ यत्रैतदस्माच्छरीरादुत्क्रामत्यथैतरेव रश्मिभि छा ८ ६ ५
 अथ यदत परो दिवो ज्योतिर्दीप्यते विश्वत पृष्ठेतु सर्वत छा ३ १३ ७
 अथ यदिदमस्मिन्ब्रह्मपुरे दहरं पुडरीक वेश्म छा ८ १ १
 अथ यदु चैवास्मिच्छव्य कुर्वन्ति यदि च नान्विषमेव छा ४ १५ ५
 अथाक्षस्यार्यं द्रष्टा छां. ७.९.१
 अथैतयो पथोर्न कतरेणचन तानीमानि क्षुद्राण्यसकृदावर्तानि छा ५ १० ८
 अथोत्तरेण तपसा ब्रह्मचर्येण श्रद्धया विद्ययात्मानमन्विष्य प्रश्न. १.१०
 अदृष्टो द्रष्टाऽश्रुत श्रोताऽमतो मंताऽविज्ञातो विज्ञाता वृ ३ ७ २३

अनन्वगा अध्वसु पारयिष्णव

अनत बै मनोऽन्ता विश्वे देवा अनतमेव स तेन लोक जयति वृ ३ १ ९

अनंतमपारम् वृ २ ४ १२

अनंतरमबाह्यम् वृ २ ५, १९, ३ ८ ८

अनन्वागत पुण्येनानन्वागत पापेन तीर्णो हि तदा वृ ४ ३ २२

अनन्वागतस्तेन भवत्यसंगो ह्यय पुरुष वृ ४ ३ १५

अनश्नन्नन्योऽभिचाकगीति मु ३ १ १

अनिरुक्तेऽनिलयने तै २ ७

अनेन जीवेनात्मनानुप्रविश्य नामरूपे व्याकरवाणि छा ६ ३ २

अन्नं दाम

अन्योऽन्तर आत्मानदमय तै २ ५

अन्योऽन्तर आत्मा मनोमय तै २ ३

अन्योऽन्तर आत्मा विज्ञानमय तै २ ४

अन्योऽसावन्योऽहमस्मीति न स वेद यथा पशु वृ १ ४ १०

अपागादग्नेरभित्व छा ६ ४ १

अपाणिपादो जवनो ग्रहीता पश्यत्यचक्षु स शृणोत्यकर्ण श्वे ३ १९

अपुण्यपुण्योपरमे थं पुनर्भयनिर्भया । शान्ता संन्यासिनो यान्ति तस्मै मोक्षा-

त्मने नम ॥

अभय वै जनक प्राप्तोऽसि वृ ४ २ ४

अमृतत्वं हि विंदते केन २.४

अयमग्निर्वैश्वानरो योऽयमंत पुरुषे येनेदमन्न पच्यते वृ ५ ९

अयमात्मा ब्रह्म सर्वानुभू वृ २ ५ १९

अयं पुरुष प्राज्ञेनात्मना संपरिष्वक्तो न बाह्य वृ ४ ३ २१

अयं वै यज्ञो योऽय पवते

अय शारीर आत्मा प्राज्ञेनात्मनान्वारूढ. वृ. ४.३ ३५

अर्वाग्बिलश्चमस ऊर्ध्वबुध्न वृ २ २ ३

अभिकार्योऽयमुच्यते गी २ २५

अविभक्तं च भूतेषु विभक्तमिव च स्थितम् गी १३ १६

- अशरीरं वाव सन्तं न प्रियाप्रिये स्पृशत छा ८ १२ १
 अश्वमेधसहस्रं च सत्यं च तुलया धृतम् । अश्वमे मभा आ ७४.१०२
 असक्तं सर्वमृत् गी १३ १४
 असंगो न हि सज्यते बृ ३ ९ २६
 असंगो ह्ययं पुरुष बृ ४ ३ १५
 असदेवेदमग्र आसीत्तत्सदासीत्तत्समभवत् छा ३ १९ १
 असद्वा इदमग्र आसीत्ततो वै सदजायत ते २ ७
 असौ वा आदित्यो देवमधु छा ३ १ १
 अस्थूलमनणु बृ ३ ८ ८
 अस्य महतो भूतस्य नि श्वसितमेतद्यह्वेद बृ २ ४ १०, ४ ५ ११
 अस्य लोकस्य का गतिरित्याकाश इति होवाच सर्वाणि ह छा १ ९ १
 अस्य लोकस्य सर्वावतो मात्रामपादाय बृ ४ ३ ९
 अह ब्रह्मास्मि बृ १ ४ १०
 अहिंसन्सर्वभूतान्यन्यत्र तार्थेभ्य छा ८ १५ १
 आकाशवत्सर्वगतश्च नित्य
 आकाशो वै नाम नामरूपयोर्निर्वहिता ते यदतरा तद्ब्रह्म छा ८ १४ १
 आचार्यवान्पुरुषो वेद तस्य तावदेव चिरं यावन्न छा ६ १४ २
 आचार्याद्वैव विद्या विदिता साधिष्ठं प्रापदिति छा ४ ९ ३
 आत्मत एवेदं सर्वम् छा ७ २६ १
 आत्मत प्राणः छा ७ २६ १
 आत्मन आकाश सभूत ते २ १
 आत्मन एष प्राणो जायते प्रश्न ३ ३
 आत्मनि खल्वरे दृष्टे श्रुते मते विज्ञात इद बृ ४ ५ ६
 आत्मनैवात्मानं पश्यति बृ ४ ४.२३
 आत्मनैवायं ज्योतिषास्ते बृ ४ ३ ६
 आत्मानमेव लोकमुपासीत बृ १ ४ १५
 आत्मा वा अरे द्रष्टव्य बृ २ ४ ५
 आत्मा वा इदमेक एवाग्र आसीत् । नान्यत्किंचन मिषत् । ऐ. १.१.१.

आत्मैत्येवोपासीत बृ १४७

आत्मैद्रियमनोयुक्त भोक्त्याहुर्मनीषिण कठ ३४

आत्मैवाभ्रद्विजानत ईश ७

आत्मैवेदमग्र आसीत् बृ १४१

आत्मैवेद सर्व छा ७२५२

आदित्याच्चद्रमसं चद्रमसो विद्युतं तत्पुरुषोऽमानव स छा ४१५५

आदित्यो ब्रह्मेत्यादेश छा ३१९१

आनंदाद्व्येव खल्विमानि भूतानि जायन्ते । आनदेन जातानि तै ३६

आनदो ब्रह्मेति व्यजानात् तै ३६

आनंद ब्रह्मणो विद्वान्न बिभेति कुतश्चन तै २९

आभूतसल्लव स्थानममृतत्व हि भाष्यते

इद वाव तद्यदिदमस्मिन्नत पुरुषे ज्योति छा ३१३७

इदं सर्वं यदयमात्मा बृ २४६

इंद्रो मायाभि पुरुरूप ईयते बृ २५१९ ऋ ६४७१८

इंधो ह वे नामैष योऽय दक्षिणेऽक्षन्पुरुष

इमं मानवमावर्त नावर्तन्ते छा ४१५६

इमा सर्वा प्रजा अहरहर्गच्छन्त्य एतं ब्रह्मलोकं छा ८३२

इय वेदि परोऽत पृथिव्या

उत्पत्तिं प्रलयं चैव भूतानामागति गतिम् । वेत्ति विद्यामविद्या च

उभे ह्येते साध्यसाधनलक्षणे एषणे एव । बृ ३५१

ऋचो अक्षरे परमे व्योमन्यस्मिन्देवा अधि विश्वे ऋ ११६४३९

एकमेवाद्वितीयं छा ६२१

एकशतं ह वै वर्षाणि मघवान्प्रजापतौ ब्रह्मचर्यमुवास छा ८११३

एको देव सर्वभूतेषु गूढ सर्वव्यापी सर्वभूतातरात्मा श्वे ६११

एतद्ध स्म वै तत्पूर्वे विद्रासोऽग्निहोत्रं न जुहवाचकु कौ २५

एतं त्वेव ते भूयोऽनुव्याख्यास्यामि छा ८९३

एतदमृतमभयमेतद्ब्रह्म छा ८१११

एतमानंदमयमात्मानमुपसंक्रामति तै २८

एतमित प्रेत्याभिसभवितास्मि छा ३ १४ ४
 एतमेके वदन्यर्गिं मनुमन्ये प्रजापतिम् । इंद्रमेकेऽपरे मनु १२ १२३
 एतं वै तमात्मानं विदित्वा बृ ३ ५ १
 एतं संयद्वाम इत्याचक्षते छा ४ १५ २
 एतस्मिन्नु खल्वक्षरे गार्ग्याकाश ओतश्च प्रोतश्च बृ ३ ८ ११
 एतस्य वा अक्षरस्य प्रशासने गार्गि सूर्याचद्रमसौ विधृतौ बृ ३ ८ ९
 एतस्यैवानंदस्यान्यानि भूतानि मात्रामुपजीवन्ति बृ ४ ३ ३०
 एतं ह्येव बहवृचा महत्युक्थे मीमासन्त ए आ ३ २ ३ १२
 एतावान्वै काम बृ १ ४ १७
 एतेन प्रतिपद्यमाना इमं मानवमावर्तं नावर्तन्ते छा ४ १५ ६
 एतेनैवायतनेनैकतरमन्वेति प्रश्न ५ २
 एवविदो ह वा उदेति सूर्य एवंविद्यस्तेमेति
 एव सोम्य स आदेशो भवति छा ६ १ ३
 एव हास्य सर्वे पाप्मानं प्रदूयन्ते छा ५ २४ ३
 एष नित्यो महिमा ब्राह्मणस्य बृ ४ ४ २३
 एष पंथा एतत्कर्मैतद्ब्रह्मैतत्सत्य
 एषोऽस्य परम आनंद एतस्यैवानंदस्यान्यानि भूतानि बृ ४ ३ ३२
 कतम आत्मेति योऽयं विज्ञानमय प्राणेषु बृ ४ ३ ७
 कतम एको देव इति प्राण इति स ब्रह्म त्यदित्याचक्षते बृ ३ ९ ९
 कतमा सा देवतेति प्राण इति होवाच सर्वाणि ह वा छा १ ११ ५
 कर्ता भोक्ता विज्ञाता नियता प्रशासिता
 कर्मणा बध्यते जतुर्विद्यया च प्रमुच्यते । तस्मात्कर्म मभा शा २४० ७
 कस्मिन्नु खल्व्वाकाश ओतश्च प्रोतश्चेति स होवाचैतद्वै बृ ३ ८ ७
 काम संकल्पो विचिकित्सा श्रद्धाऽश्रद्धा धृतिरधृति बृ १ ५ ३
 कामा येऽस्य हृदि श्रिता । कठ. ६ १४
 किं प्रजया करिष्यामो येषां नोऽयमात्माय लोक बृ ४ ४ २२
 कुतस्तु खलु सोम्यैवं स्यादिति होवाच कथमसत छा ६ १ २
 को न आत्मा किं ब्रह्म छा ५ ११ १

को अद्धा वेद ऋ १० १२९ ६

को ह्यवान्यात्क. प्राण्याद्यदेष आकाश आनदो न स्यात् तै २ ७

क्रियापथश्चैव पुरस्तात्संन्यासश्च तयो सन्यास एवात्य तै आ १० ६२ १२

क्षीयन्ते चास्य कर्माणि तस्मिन्दृष्टे परावरे मु १२ ८

क्षेत्र क्षेत्री तथा कृत्स्न प्रकाशयति भारत गी १३ ३३

क्षेत्रज्ञ चापि मा विद्धि सर्वक्षेत्रेषु भारत गी १३ २

गायत्री वा इद सर्व भूत यदिदं किंच छा ३ १२ १

गृहाहितं गह्वरेष्ठ पुराणम् कठ २ १२

गृहाद्वनी भूत्वा प्रव्रजेद्यदि वेतरथा ब्रह्मचर्यादेव प्रव्रजेत् गृहाद्वा जाबा ४

चक्षुषः श्रुतो भवति य एवं वेद छा ३ १३ ८

जीवति वागपेतो मूकान्निह पश्यामो जीवति चक्षुरपेतो मनोऽपेतो कौ ३ ३

जीवापेत वाक् किलेद म्रियते न जीवो म्रियते छा ६ ११ ३

ज्ञाते द्वैत न विद्यते मा का १ १८

ज्ञात्वा नैष्कर्म्यमाचरेत् स्मृ १

ज्ञानमुत्पद्यते पुंसा क्षयात्पापस्य कर्मण । स्मृ १

ज्ञानाग्नि सर्वकर्माणि भस्मसात्कुरुते तथा गी ४ ३७

ज्यायान्पृथिव्या ज्यायानतरिक्षाज्यायान्दिवो छा ३ १४ ३, ४ ३ ९ २८

त इमे सत्या कामा छा ८ ३ १

त एते सर्व एव समा सर्वेऽनता श्रुति ?

ततोऽन्यदार्तम् बृ ३ ४ ०

ततो मा तत्त्वतो ज्ञात्वा विशते तदनतरम् । गी १८ ५५

तत्केन कं पश्येत् बृ २ ४ १३

तत्केन कं विजानीयात् बृ ४ ५ १५

तत्तेज ऐक्षत छा ६ २ ३

तत्तेजोऽसृजत छा ६ २ ३

तत्त्वमसि छा ६ ८ ७

तत्र को मोह क शोक एकत्वमनुपश्यत ईश ७

तत्सृष्ट्वा तदेवानुप्राविशत् तै २ ६

तं त्वौपनिषद पुरुष पृच्छामि बृ ३ ९ २६
 तदपराजिता पूस्तदैरं मदीयं सरं छा ८ ५ ३
 तदप्येष श्लोको भवति तै २ ६
 तदस्येदं वाचा तंत्या नामभिर्दामभि सर्वं सितम् श्रुति १
 तदात्मान स्वयमकुरुत तै २ ७
 तदात्मानमेवावेदहं ब्रह्मास्मीति तस्मात्तत्सर्वमभवत् बृ १ ४ १०
 तदेव शुक्रं तद्ब्रह्म तदेवामृतमुच्यते कठ ६ १
 तदैक्षत तत्तेजोऽसृजत छा ६ २ ३
 तदैक्षत बहु स्या प्रजायेयेति तत्तेजोऽसृजत छा ६ २ ३
 तद्देवा ज्योतिषा ज्योतिरायुर्होपासतेऽमृतम् बृ ४ ४ १६
 तद्धेदं तर्ह्यव्याकृतमासीत् बृ १ ४ ७
 तद्धैक आहुरसदेवेदमग्र आसीत् छा ६ २ १
 तद्धैतत्पश्यन् नृषिर्वामदेव प्रतिपेदेऽहं मनुरभव सूर्यश्चेति बृ १ ४ १०
 तद्ध्यग्न्य सर्वविद्याना प्राप्यते ह्यमृत तत स्मृति १
 तद्बुद्धयस्तदात्मानस्तन्निष्ठास्तत्परायणा । गी ५ १७
 तद्ब्रह्म तदमृत स आत्मा छा ८ १४
 तद्य इमे वीणाया गायन्त्येतं ते गायन्ति तस्मात्ते धनसनय छा १ ७ ६
 तद्यत्तत्सत्यमसौ स आदित्यो य एष एतस्मिन्मण्डले पुरुषो बृ ५ ५ २
 तद्यथा रथस्यारेषु नेमिरर्पितो नाभावरा अर्पिता एवमेवैता कौ ३ ९
 तद्यथाहिनिर्त्वयनी वाल्माके मृता प्रत्यस्ता शयीतैवमेवेदं शरीरं बृ ४ ४ ७
 तद्यथेह कर्मचितो लोक क्षीयत एवमेवामुत्र पुण्यचितो छा ८ १ ६
 तद्यो यो देवाना प्रत्यबुध्यत स एव तदभवत् बृ १ ४ १०
 तद्वा एतदक्षरं गार्ग्यदृष्ट द्रष्टृश्रुतं श्रोत्रमत मन्त्रविज्ञात बृ ३ ८ ११
 तद्विद्धि प्रणिपातेन गी ४ ३४
 तपसा ब्रह्म विजिज्ञासस्व तै ३ २
 तम श्वभ्रनिभं दृष्टं वर्णबुद्बुदसंनिभम् । नाशप्रायं सुखाद्धीनं व्यासस्मृतिः १
 तं मा भगवाञ्छोकस्य पारं तारयतु छा ७ १ ३
 तमेव धीरो विज्ञाय प्रज्ञां कुर्वीत ब्राह्मण बृ. ४ ४ २१

तमेव विदित्वाऽतिमृत्युमेति श्वे ३ ८, ६ १५

त यथा यथोपासते तदेव भवति

तयोरन्य पिप्पलं स्वाद्वत्यनश्नन्नन्योऽभिचाकशीति मुं ३ १ १

तयोर्ध्वमायन्नमृतत्वमेति छा ८ ६ ६ कठ ६ १६

तरति शोकमात्मवित् छा ७ १ ३

तस्मात्कर्म न कुर्वन्ति यतय पारदर्शिन मभा शा २४० ७

तस्मात्तत्सर्वमभवत्

तस्मात्तेनोभय जिघ्रति मुरभि च दुर्गवि च छा १ २ २

तस्माद्वा एतस्मादात्मन आकाश सभूत । आकाशाद्वायु तै २ १

तस्माद्वा एतस्माद्विज्ञानमयात् । अन्योऽतर आत्मानदमय तै २ ५

तस्माल्लोकात्पुनरेत्यस्मै लोकाय कर्मणे बृ ४ ४ ६

तस्मै मृदितकषायाय तमस पार दर्शयति भगवान्मनत्कुमार छा ७ २६ २

तस्य भासा सर्वमिद विभाति कठ ५ १५, श्वे ६ १४, सु २ २ १०

तस्य ह वा एतस्यात्मनो वैश्वानरस्य मूर्धैव मुतेजा छा ५ १८ २

तावानस्य महिमा ततो ज्यायाश्च पूरुष । पादोऽस्य सर्वा छा ३ १२ ६

तामा त्रिवृतं त्रिवृतमेकैका करवाणि छा ६ ३ ३

ते क्षय्यलोका भवन्ति छा ७ २५ २

तेज एव तत्पीत नयते छा ६ ८ ५

ते ध्यानयोगानुगता अपश्यन्देवात्मशक्तिं स्वगुणैर्निगूढाम् श्वे १ ३

तेनो एतस्यै देवतार्थै सायुज्य सलोकता जयति बृ १ ५ २३

ते वा एते आहुती हुते उत्क्रामतस्ते अतरिक्षमाविशत

तेषा न पुनरावृत्ति बृ ६ २ १५

तेषा सर्वेषु लोकेषु कामचारो भवति छा ७ २५ २, ८ १ ६

त्यज वर्ममवर्मं च मभा

त्रिपादस्यामृत दिवि छा ३ १२ ६

त्वं स्त्री त्वं पुमानसि त्वं कुमार उत वा कुमारी । त्व जीर्णो श्वे ४ ३

त्वं हि न पिता योऽस्माकमविद्याया परं पार तारयसि प्रश्न ६ ८

दशाक्षरा विराद्

दहरोऽस्मिन्नंतराकाश छा ८ १ १

दिव्यो ह्यमूर्त पुरुष सबाह्याभ्यतरो ह्यज सु २ १ २

दृष्टेर्द्रष्टा श्रुते श्रोता मतेर्मता विज्ञातेर्विज्ञाता वृ ३ ४ २

द्वादश मासा पंचतर्वस्त्रय इमे लोका असावादित्य एकविंश

द्वाविमावथ पथानौ यत्र वेदा प्रतिष्ठिता प्रवृत्तिलक्षणो मभा शा २४० ६

द्वितीयाद्वै भय भवति वृ १ ४ २

धर्माविरुद्धो भूतेषु कामोऽस्मि गी ७ १ १

ध्यायतीव लैलायतीव वृ ४ ३ ७

न कर्मणा वर्धते नो कनीयात् वृ ४ ४ २३

न कर्मणा न प्रजया वनेन त्यागेनेके अमृतत्वमानशु कै २

न जीविते मरणे वा गृधि कुर्वीतारण्यमियादिति पदं इति संन्यासशासनं ८

न तत्र दक्षिणा यन्ति नाविद्वांसस्तपस्विन

न तस्य कार्य करण च विद्यते न तत्समौऽभ्याविकश्च श्वे ६ ८

न तस्य प्राणा उत्क्रामन्ति ब्रह्मैव सन्ब्रह्माग्रेति वृ ४ ४ ६

न दृष्टेर्द्रष्टार पश्ये वृ ३ ४ २

न मतेर्मतार मन्वीया न विज्ञातेर्विज्ञातार विजानीया वृ ३ ४ २

न येषु जिह्वमनृत न माया प्र १ १ ६

न लिप्यते लोकदु खेन बाह्य क ५ १ १

न वा अरे पत्यु कामाय न वा अरे सर्वस्य वृ ४ ५ ६

न विज्ञातेर्विज्ञातार विजानीया वृ ३ ४ २

न सत्तन्नामदुच्यते गी १३ १२

न सदृशे तिष्ठति रूपमस्य कठ ६ ९

न हि द्रष्टुर्दृष्टे वृ ४ ३ २३

नहि वक्तुर्वक्त्रेर्विपरिलोपो विद्यते वृ ४ ३ २६

नहि विज्ञातुर्विज्ञातेर्विपरिलोपो विद्यतेऽविनाशित्वात् वृ ४ ३ ३०

न हिंस्यात्सर्वभूतानि

नाकृतेनेह कश्चन गी ३ १८

नादत्ते कस्यचित्पापं गी ५ १५

नान्यदतोऽस्ति विज्ञातृ बृ ३ ८ ११

नान्योऽतोऽस्ति द्रष्टा नान्योऽतोऽस्ति विज्ञाता बृ ३ ७ २३

नान्य पंथा विद्यतेऽयनाय श्वे ६ १५

नामरूपे सत्यं ताभ्यामयं प्राणश्छन्न बृ १ ६ ३

नाह खल्वयमेव सप्रत्यात्मानं जानात्ययमहमस्मीति छा ८ ११ २

नाहमत्र भोग्य पश्यामि छा ८ ९ १

नाहं प्रकाश सर्वस्य योगमायासमावृत गी ७ २५

नित्य विभु सर्वगत मु. १ १ ६

निराशिषमनारंभं निर्नमस्कारमस्तुतिम् ।

निष्कल निष्क्रियं शान्त निरवय निरंजनम् श्वे ६ १९

निस्तुतिर्निर्ममस्कार मा का २ ३ ७

नेति नेति बृ २ ३ ६

नैतदब्राह्मणो विवक्तुमर्हति समिध सोम्याहरोप छा ४ ४ ५

नैतादृशं ब्राह्मणस्यास्ति वित्तं

नैव तस्य कृतेनार्थ गी ३ १८

न्यास इति ब्रह्मा ब्रह्मा हि पर परो हि ब्रह्मा तानि वा नारा ७८

न्यास एवात्यरेचयत् तै आ १० ६२ १२

पंच ब्रह्मपुरुषा छा ३ १३ ६

पचम्यामाहुतावाप पुरुषवाचो भवन्ति छा ५ ३ ३

पतिर्जाया प्रविशति

परीक्ष्य लोकान्कर्मचित्तान्ब्राह्मणो निर्वेदमायान्नास्त्यकृत कृतेन मुं १ २ १२

पादोऽस्य सर्वा भूतानि त्रिपादस्यामृत दिवि छा ३ १२ ५

पित्रानुशिष्टोऽहं ब्रह्माहं यज्ञ इत्यादि प्रतिपद्यते

पुण्यो गंध पृथिव्या गी ७ ९

पुरुष एवोक्थमयमेव महान्प्रजापति

पुरुषो वाव गौतमाग्नि छा ५.७.१

पृथिव्येव यस्यायतनमग्निर्लोको मनो ज्योति बृ ३ ९.१०

प्रज्ञानघन एव बृ ४ ५.१३

- प्रज्ञानं ब्रह्म ऐ ५ ३
 प्रपदाभ्या प्रापद्यत ब्रह्मं पुरुषम्
 प्राज्ञेनात्मना संपरिष्वक्तो न बाह्यं किञ्चन वेद नातरम् बृ ४ ३ २१
 प्राणन्नेव प्राणो नाम भवति बृ १ ४ ७
 प्राणबधन हि सोम्य मन छा ६.८ २
 प्राणस्य प्राणम् बृ. ४ ४ १८
 प्राणाग्नय एवैतस्मिन्पुरे जाग्रति प्र ४ ३
 प्राणाद्वा एष उदेति प्राणेऽस्तसेति बृ १ ५ २३
 प्राणापानपरिचलनवत्या हि वाचश्चित्तस्य चोत्तरोत्तरक्रमो यद्यज्ञ
 प्राणा वै सत्यं तेषामेष सत्यम् बृ २ १ २०, २ ३ ६
 प्राणो वा आशाया भूयान छा ७ १५ १
 प्राणो वाव संवर्ग छा ४ ३ ३
 प्राणो ह पिता प्राणो माता प्राणो भ्राता प्राण स्वसा छा ७ १५ १
 प्राणो ह्येवैतान्सर्वान्संवृत्ते छां ४ ३ ३
 ल्वा ह्येतै अदृढा यज्ञरूपा अष्टादशोक्तमवर येषु कर्म मु १ २ ७
 बहु स्या प्रजायेय तै २ ६
 बुद्धेरात्मा महान्पर कठ ३ १०
 ब्रह्मचर्यं समाप्य गृही भवेद्गृही भूत्वा वनी भवेद्वनी भूत्वा जा ४
 ब्रह्मचारी धनदायी मेधावी श्रोत्रिय प्रिय । विद्यया वा विद्यां
 ब्रह्मपरा ब्रह्मनिष्ठा परं ब्रह्मान्वेषमाणा एष ह वै प्र १ १
 ब्रह्मलोकमभिसंपद्यते छा ८.१५ १
 ब्रह्मवादिनो वदन्ति किं कारणं ब्रह्म श्वे १ १
 ब्रह्मविदाप्नोति परम् तै २.१
 ब्रह्मशृक्ष सनातन मभा अश्व. ४७ १४
 ब्रह्म वेद ब्रह्मैव भवति मुं ३ २ ९
 ब्रह्मा विश्वसृजो धर्मो महानव्यक्तमेव च । उत्तमा सात्त्विकी मनु १२.५०
 ब्रह्मैव सन्ब्रह्माप्येति बृ ४.४.६
 ब्रह्मैवेदममृतं पुरस्ताद्ब्रह्म पश्चाद्ब्रह्म दक्षिणतश्चोत्तरेण मुं २ २.११

ब्रह्मैवेद सर्वं मु २ २ ११

भारूप सत्यसंकल्प छा ३ १४ २

भिद्यते हृदयग्रंथिश्छिद्यन्ते सर्वसंशया मु २ २ ८

भीषास्माद्वात पवते भीषोदेति सूर्य तै २ ८

भूमा त्वेव विजिज्ञासितव्य इति भूमानं भगवो विजिज्ञास छा ७ २३

भूः प्रपद्येऽमुनामुनामुना छा ३ १५ ५

भृगुर्वै वारुणि वरुण पितरमुपससार तै ३ १

मत्त स्मृतिर्ज्ञानमपोहन च गी १५ १५

मनसश्चेद्रियाणा च त्रैकाग्र्यं परम तप । स्मृति

मनसा ह्येव पश्यति मनसा शृणोति हृदयेन हि रूपाणि बृ ३ ९ २०

मनो ब्रह्मेत्युपासीत छा ३ १८ १

मनोमय प्राणशरीरो भारूप छा ३ १४ २

मंत्रेषु कर्माणि कवयो यान्यपश्यन् मुं १ २ १

महान्तं विभुमात्मान कठ २ २०

महायज्ञैश्च यज्ञैश्च ब्राह्मायं क्रियते तनु । यज्ञो दान तपश्चैव पावनानि

महिमान एवैषामेते त्रयस्त्रिंशत्त्वेव देवा बृ ३ ९ २

माया तु प्रकृति विद्यान्मायिन तु महेश्वरम् श्वे ४ १०

मृत्यो स मृत्युमाप्नोति य इह नानेव पश्यति कठ ४ ११, बृ ४ ४ १९

मृल्लोहविस्फुलिगाद्यै मृष्टिर्या चोदितान्यथा । मा ३ १५

मोक्षमिच्छन्सदा कर्म त्यजेदेव समाधनम् त्यजेतैव हि तज्ज्ञेयं त्यक्तु

य आत्मापहतपाप्मा छा ८ ७ १

य आत्मा सर्वातर बृ ३ ४.१

य आदित्ये तिष्ठन्नादित्यादंतरो यमादित्यो न वेद यस्यादित्य बृ ३ ७ ९

य इमं च लोकं परं च लोकं सर्वाणि च भूतान्यंतरो यमयति बृ ३ ७ १

य एतामेवं ब्रह्मोपनिषदं वेद छा ३ ११ ३

य एष विज्ञानमय पुरुष क्लैष तदाभूत्कुत एतदागात् बृ २ १ १६

य एषोऽक्षिणि पुरुषो दृश्यत एष आत्मा छा ८ ७ ४

यज्ञेन दानेन बृ ४ ४ २२

यतो वा इमानि भूतानि जायन्ते । येन जातानि जावन्ति । ते ३ १
 यतो वाचो निर्वर्तन्ते अप्राप्य मनसा सह आनन्दं ब्रह्मणो विद्वान् तै २ ९
 यत्तदद्रेश्यमग्राह्यमगोत्रमवर्णमचक्षु श्रोत्र मु १ १ ६
 यत्र त्वस्य सर्वमात्मैवाभूत् बृ २ ४ १४, ४५ १५
 यत्र नान्यत्पश्यति नान्यच्छृणोति नान्यद्विजानाति स भूमा छा ७ २४ १
 यत्र सुप्तो न कचन काम कामयते न कचन स्वप्न बृ ४ ३ १९ मा ५
 यत्र हि द्वैतमिव भवति तदितर इतरं पश्यति बृ २ ८ १३ ४५ १५
 यत्रैतत्पुरुष स्वपिति नाम मता सोम्य तदा सपन्नो भवति छा ६ ८ १
 यत्साक्षादपरोक्षाद्ब्रह्म बृ ३ ४ १ ३ ५ १
 यथाकतुरस्मिन्लोके पुरुषो भवति तथेत् प्रेत्य भवति छा ३ १४ १
 यथा पृथिव्यामोषयय सभवन्ति मु १ १ ७
 यथाप्रज्ञ हि सभवा
 यथा सकृद्विद्युत्
 यदंतरा पितर मातर च बृ ६ २ २
 यदादित्यगत तेजो जगद्वासयतेऽखिलम् । यच्चद्रमसि गी ५५ १२
 यदा ह्येवैष एतस्मिन्नदृश्येऽनात्म्येऽनिरुक्तेऽनिलयनेऽभय प्रतिष्ठा तै २ ७
 यदेष आकाश आनन्दो न स्यात् तै २ ७
 यद्वत्त्वा न निर्वर्तन्ते गी १५ ६
 यद्भूतयोनि परिपश्यन्ति वीरा मु १ १ ६
 यद्वाक् क तदेव ख यदेव ख तदेव क छा ४ १० २
 यद्वै किञ्च मनुरवदत्तद्वेषजम् तै स २ २ १० २
 य यं वापि स्मरन्भावं त्यजत्यते कलेवरम् । त तमेवेति कातेय गी ८ ६
 यश्चायमस्या पृथिव्या तेजोमयोऽमृतमय पुरुष बृ २ ५ १
 यस्त्वेतमेव प्रादेशमात्रमभिविमानमात्मान वैश्वानरमुपास्ते छा ५ १८ २
 य पुनरेतं त्रिमात्रेणोमित्येतेनैवाक्षरेण परं पुरुषमभिध्यायीत प्र ५ ५
 य पृथिव्या तिष्ठन्पृथिव्या अंतरो य पृथिवी न वेद यस्य बृ. ३ ७ २
 यस्माद्भूयो न जायते कठ ३ ८
 यस्य ज्ञानमयं तप मुं १ १ ९

यस्य देवे परा भक्तिर्यथा देवे तथा गुरौ तस्यते कथिता ह्यर्था श्वे ६ २३
यान्नत्सपातमुषित्वा छा ५ १० ५

या वाक्पुरुषेषु सा घोषेषु प्रतिष्ठिता कश्चित्ता वेद ब्राह्मण
या वेदबाह्या स्मृतयो याश्च काश्च कुदृष्टय मनु १२ ९५

येन सूर्यस्तपति तेजसेद्ध तै ब्रा ३ १२ ९ ७

येनाक्षर पुरुष वेद सत्य प्रोवाच ता तत्त्वतो ब्रह्मविद्याम् मुं १ २ १३

येनावृत खं च दिवं मही च

येनेद सर्वं विजानाति त केन विजानीयात् बृ २ ४ १३

ये प्रजामीषिरेऽधीरास्ते इमशानानि भजिरे । ये प्रजा नेषिरे

यो ब्रह्माण विदधाति पूर्वं यो वे वेदाश्च प्रहिणोति तस्मै श्वे ६ १८

यो योनिं योनिमवितिष्ठत्येकः श्वे ४ ११

यो वा एतदक्षरं गार्ग्यविदित्वास्माल्लोकात्प्रैति स कृपण

यो वाचमतरो यमयति बृ ३ ७ १

यो विज्ञाने तिष्ठन् बृ ३ ७ २२

यो वेद निहितं गुहाया परमे व्योमन् तै २ १

यो वै प्राण सा प्रज्ञा या वै प्रज्ञा स पाण कौ ३ ३

यो वै भूमा तत्सुखम् छा ७ २३

यो वै भूमा तदमृतम् छा ७.२४.१

योषा वाव गौतमाग्नि छा ५ ८ १

योऽसावतीन्द्रियोऽप्राह्य सूक्ष्मोऽव्यक्तः सनातन

रश्मिभिरेषोऽस्मिन्प्रतिष्ठित बृ ५ ५ २

रसो वै स रसं ह्येवायं लब्ध्वानंदी भवति तै. २ ७

वंध्यापुत्रो न तत्त्वेन मायया वापि जायते । मा का ३.२८

वाक्पतिश्चक्षुष्पति श्रोत्रपतिर्विज्ञानपतिश्च भवति तै १ ६ २

वाचारंभणं विकारो नामधेयं छा ६ १ ४

वाचैवायं ज्योतिषास्ते बृ ४ ३ ५

वाचो ह वाचश्चक्षुषश्चक्षुः श्रोत्रस्य श्रोत्रं मनसो मनः

वात एव यज्ञस्यारंभको वात प्रतिष्ठा

- वायुर्वाव संवर्ग छा ४ ३ १
 वायुर्वै गौतम तत्सूत्र वायुना वै गौतम सूत्रेणाय च लोक बृ ३ ७ २
 विज्ञातारमरे केन विज्ञानीयात् बृ २ ४ १४
 विज्ञानमानदं ब्रह्म बृ. ३ ९.२८
 विद्यया तदारोहन्ति
 विद्यया देवलोक कर्मणा पितृलोक बृ १ ५ १६
 विद्यया विदतेऽमृतम् केन २ ४
 विद्यासहायवानाश्वर स्मृति ८
 विद्याभीप्सिन नचिकेतस मन्ये कठ २ ४
 विद्वान्न बिभेति कुतश्चन तै २ ९
 विराडन्न छा ४ ३ ८
 वीरहा वा एष देवाना योऽग्निमुद्रासयते
 वेद कृत्वोऽधिगंतव्य सरहस्यो द्विजन्मना । स्मृति
 वेदाहमेतं पुरुषं महान्तं श्वे ३ ८
 व्युत्थायाथ भिक्षाचर्यं चरन्ति बृ ४ ४ २२
 शत वर्षाणि सर्वमायु पुरुषस्य
 शान्तो दान्त बृ ४ ४ २३
 शुद्धमपापविद्धम् ईश ८
 शुनि चैव श्रपाके च गी ५ १८
 शुष्यति वै प्राण ऋतेऽज्ञात् बृ ५.१२ १
 शूद्रश्चतुर्थो वर्ण एकजाति मनु. १० ४
 श्रद्धा वा आप श्रद्धामेवारभ्य प्रणीय प्रचरन्ति
 श्रद्धावाल्लभते ज्ञान तत्पर संयतेद्रिय । गी ४ ३९
 श्रुतं ह्येव मे भगवद्दृशेभ्यस्तरति शोकमात्मविदिति सोऽहं भगव छा. ७.१३
 श्रोतव्यो मंतव्यो निदिध्यासितव्य बृ २.४.५
 स एतं देवयानं पंथानमासाद्याभिलोकमागच्छति कौ १ ३
 स एतमेव सीमानं विदार्यैतया द्वारा प्रापद्यत एतमेव पुरुषम् ऐ. ३.१२
 स एतस्माज्जीवघनात्परात्परं पुरिशयमीक्षते प्र. ५.५

स एनमविदितो न भुनक्ति बृ १ ४ १५.

स एष नेति नेत्यात्मा बृ ३ ९ २६

स एष परोवरीयानुद्रीथ स एषोऽनत छा १ ९ २

स एष ये चामुष्मात्पराचो लोकास्तेषा चेषे देवकामाना च छा १.६ ८

स एष ये चैतस्मादर्वाचो लोकास्तेषा चेषे मनुष्यकामाना च छा १ ७ ६

सच्च त्यच्चाभवत् तै २ ६

सता सोम्य तदा सपन्नो भवति छा ६ ८ १

सत्यं ज्ञानमनंतं ब्रह्म तै २ १

सत्य त्वेव विजिज्ञासितव्यम् छा ७ १६ ८ ४१

स दावार पृथिवी द्यामुत्तमा

सदेव सोम्येदमग्र आसीदकमेवाद्वितीयम् छा ६ २ १

सन्मूला सोम्येमा सर्वा प्रजा सदायतना सत्प्रतिष्ठा छा ६ ८ ४

स प्राणमसृजत प्राणाच्छब्दाम् प्र ६ ४

सबाह्याभ्यंतरो ह्यज मु २ १ २

स ब्रह्मविद्या सर्वविद्याप्रतिष्ठामथर्वाय ज्येष्ठपुत्राय प्राह मु १ १ १

स ब्रूयाद्यावान्वा अयमाकाशस्तावानेषोऽतर्हृदय आकाश छा ८ १ ३

स भगव कस्मिन्प्रतिष्ठित इति स्वे महिम्नि छा ७ २४ १

स मनसा वाच मिथुन समभवत् बृ १ २ ४

सम सर्वेषु भूतेषु तिष्ठन्त परमेश्वर गी १३ २७

स य एषोऽणिमैतदात्म्यमिद सर्वं तत्सत्य स आत्मा छा ६ १४ ३

स यथा दुदुभेर्हन्यमानस्य न बाह्याञ्छब्दाञ्छक्नुयात् बृ ४ ५ ८

स यथा मैत्रवधनोऽनंतरोऽबाह्य कृत्स्नो रसघन एवैव वा अरे बृ ४ ५ १३

स यो ह वै तत्परमं ब्रह्म वेद ब्रह्मैव भवति मुं ३ २ ९

सर्वकर्मा सर्वकाम सर्वगध सर्वरम छा ३ १४ २

सर्वं खल्विद ब्रह्म तज्जलानिति शान्त उपासीत । अथ छा ३ १४ १

सर्वाणि ह वा इमानि भूतानि प्राणमेवाभिमविशन्ति छा १ ११ ५.

सर्वाणि ह वा इमानि भूतान्याकाशादेव समुत्पद्यन्ते छा १ ९ १

सर्वेभ्योऽग्नेभ्यस्तेज. सभूतम् ऐ ४ १

स वा एष पुरुषोऽक्षरसमयः तै २ १

स वा एष महानज आत्माऽजरोऽमरोऽमृतोऽभयो ब्रह्म बृ ४४ २५

स वा एष महानज आत्मा योऽय विज्ञानमय प्राणेषु बृ ४४ २२

स वेत्ति वेद्यं न च तस्यास्ति वेत्ता श्वे ३ १९

सैषानन्दस्य मीमासा भवति तै ० ८

सैषा भार्गवी वारुणा विद्या परमे व्योमन्प्रतिष्ठिता तै ३ ६

सोऽकामयत बहु स्या प्रजायेय स तपोऽतप्यत म तपस्तप्त्वा तै २ ६

सोऽय मनुष्यलोक पुत्रेणैव बृ १५ १६

स्वकर्मणा तमभ्यर्च्य सिद्धिं विदति मानव गी १८ ४६

स्वप्नेन शरीरं बृ ४ ३ ११

स्वमात्मानमपीतो भवति छा ६ ८ १

स्वयमेवात्मनात्मानं वेत्थ त्व पुरुषोत्तम गी १० १५

हिरण्यगर्भं जनयामास पूर्वं श्वे ३ ४

हिरण्यगर्भं पश्यत जायमानम्

संक्षेपस्पष्टीकरणम् ।

ईश — ईशावास्योपनिषत् ।

ऋ — ऋग्वेद ।

ऐ — ऐतरेयोपनिषत् ।

ऐ आ — ऐतरेयारण्यकम् ।

कठ — कठोपनिषत् ।

के , केन — केनोपनिषत् ।

कौ , कौ ब्रा — कौषीतकिब्राह्मणोप-
निषत् ।

गा — भगवद्गीता ।

छा — छादोग्योपनिषत् ।

जाबा — जाबालोपनिषत् ।

तै — तैत्तिरीयोपनिषत् ।

तै ब्रा — तैत्तिरीयब्राह्मणम् ।

नारा — नारायणोपनिषत् ।

प्र प्रश्न — प्रश्नोपनिषत् ।

बृ — बृहदारण्यकोपनिषत् ।

ब्रह्मबिंदु — ब्रह्मबिंदूपनिषत् ।

मनु — मनुस्मृति ।

मभा — महाभारतम् ।

मा का — माङ्क्यकारिका ।

मु — मुंडकोपनिषत् ।

श ब्रा — शतपथब्राह्मणम् ।

श्वे श्वेताश्वतरोपनिषत् ।



